

चरकसंहिता—अग्निवेशकृता चरकप्रतिसंस्कृता मूलमात्रम्. ... २ १०

तर्कसंग्रहः—न्यायबोधिनीपदकृत्यव्याख्याटिप्पणैः संवलितः. ... १० ४१

ताजकनीलकण्ठी—सटीका, अयं प्राचीनो ज्योतिर्ग्रन्थः जन्मपत्रि-

काया वर्षफलकरणेऽतीवोपयुक्तः । तथा फलकथने प्रश्नविषये

च । एतदन्तर्गतान्युदाहरणानि ज्योतिर्विद्वारा शोधितानि सन्ति ॥॥ ४१

तोषणीव्याख्यायुतः—श्रीमद्भागवतदशमस्कंधः. ... ३ १॥

दशकुमारचरितम्—दण्डीकृतम्, पूर्वपीठिका, उत्तरपीठिका,

कवीन्द्रसरस्वतीकृतपदचन्द्रिकाख्या टीका, शिवरामकृता भूषणा-

ख्या टीका, लघुदीपिका टीका, केवलदशकुमारचरिते, पदच-

न्द्रिकाटीका च (पूर्वपीठिकायां) इत्येताभिः सहितम्. ... १॥ ४२

दशरूपकम्—श्रीधनंजयविरचितं, धनिकृतया अवलोकटी-

कया सहितम्. ... ॥॥ ४३

द्रव्यगुणसंग्रहः—वैद्यकग्रन्थः सव्याख्यः । अस्मिन्सर्वौषधीनां

विशिष्टधर्मोपयोगादि यथावद्विवृतमस्ति. ... ॥॥ ४४

नलचम्पूः—दमयन्तीकथा—त्रिविक्रमभट्टकृतया, चण्डपाल-

कृतया विषमपदप्रकाशाख्यटीकया सहितम्. ... १॥ ४५

निर्णयसिन्धुः—(मूलम्)—परिच्छेदत्रयात्मकः अस्मिन्नार्या-

णां सनातनो धर्मनिर्णयो यथावद्वर्णितोऽस्ति. ... २ ४६

नेतिशतकम्—भर्तृहरिकृतं, महाबलोपाहकृष्णशास्त्रिकृतया

टीकया सहितम्. ... ४७

नीयचरितम्—श्रीहर्षविरचितं, नैषधीयप्रकाशाख्यया

नारायणीटीकया सहितम्. ... ५ ४८

नकम्—श्रीविष्णुशर्मसंकलितम् आंग्लभाषाटिप्पणीसहितम्. २॥ ४९

गीता—भगवद्गीता, विष्णुसहस्रनाम, भीष्मस्तवराजः,

स्मृतिः, गजेन्द्रमोक्षश्च इत्येतैः प्रकरणैः सहिता, कौशे-

दा स्थूलाक्षरा. ... १ ५०

श्लोकवृत्तवद्धा मध्यमाक्षरा. ... ५१

षष्ठ्यवद्धा सूक्ष्माक्षरा. ... ५२

मध्यमाक्षरा. ... ५३

नविवाणभट्टप्रणीतम्. ... ५४

कृतं) पण्डितवरश्रीवेङ्क-

नाण्डिल्लगोपप्रभुविरचितचन्द्रिकाटीका दीक्षितरामदासविर-

चिता प्रकाशटीका च इत्येताभ्यां सहितम्. ॥॥= ८=

प्रश्नोत्तरपयोनिधिः—बलरामदासमुनिकृतः. ॥॥ ८॥

प्रसन्नराघवं नाटकम्—श्रीजयदेवंकविविरचितम्. ॥॥० ८१

प्राकृतमञ्जरी—श्रीमत्कात्यायनमुनिप्रणीतप्राकृतसूत्रवृत्तिः. ॥॥ ८१

ब्रह्मसूत्रशांकरभाष्यम्—रत्नप्रभा-भामती-आनन्दगिरिय-

न्यायनिर्णयव्याख्यात्रयोपेतम् । ८ ॥=

भगवद्गीता—इयं लघ्वक्षराकारायामविस्ताराप्यतिमनोहरा

कौशेयपट्टबद्धा चिक्कणपत्रैर्नूलाभिनवाक्षरैश्च मुद्रिता. ... ८=॥ ८१

भगवद्गीता—कौशेयपट्टवेष्टिता, स्थूलाक्षरा. ॥० ८१॥

भगवद्गीता—कौशेयाच्छादनयुता, मध्यमाक्षरा. ॥= ८॥

भगवद्गीता—कौशेयाच्छन्ना, सूक्ष्माक्षरा. ॥० ८॥

भगवद्गीता मूलं—(स्थूलाक्षरा) पत्रमात्रा. ॥= ८१

भगवद्गीता—पत्रबद्धा, मध्यमाक्षरा. ८= ८॥

भगवद्गीता—मध्यमाक्षरा (बुकसाईज) ८= ८॥

भगवद्गीता—शंकरानन्दीटीकया सहिता. ५ ॥=

भगवद्गीता—(श्रीधरीव्याख्यासहिता) इयं व्याख्यातीव सुलभा

नातिविस्तृतापि गीतापदपदार्थबोधनेऽत्यन्तं सहायकारि-

ण्यस्तीत्यस्याः सर्वेषां सौलभ्येन लाभार्थमस्माभिर्मुद्रिता । ॥॥० ८

भगवद्गीता—सप्तश्लोकात्मिका. ८१

भट्टिकाव्यम्—भट्टिकृतं, जयमङ्गलकृतया जयमङ्गलाख्यटी-

कया सहितम् (द्वितीयावृत्तिः). २॥

भामिनीविलासः—पण्डितराजजगन्नाथविरचितः, अच्युतराय-

मोडककृतया प्रणयप्रकाशाख्यटीकया सहितः.

भास्करोदया—तर्कसंग्रहदीपिका-प्रकाश(नीलकण्ठी)व्याख्या ...

भोजप्रबन्धः—श्रीबल्लालविरचितः.

मध्यसिद्धान्तकौमुदी—वरदराजप्रणीता, इदं पुस्तकं

टिप्पण्यादिभिरलंकृतं, मध्यकौमुदीगतसूत्राणामक

क्रमकोशसहितं च मुद्रितमस्ति.

मनुस्मृतिः—कुल्लूकभट्टकृतमन्वर्थमुक्तावले

स्थपयानामकारादिवर्णक्रमकोशसहि

THE
SHACHARITA
OF
ÂNABHATTA
WITH
Commentary (Sāṅketa)
OF
S'ANKARA.

EDITED
BY
ĀTH PÂNDURANG PARAB,
Second Revised Edition.

PRINTED AND PUBLISHED
BY

MAHARÂM JÂVAJÎ,

MAHARÂM DADAJÎ'S "NIRNAYA-SAGAR" PRESS

(Registered according to Act XXV of 1867.)

(All rights reserved by the publisher.)

॥ श्रीः ॥

महाकविश्रीबाणभट्टकृतं
हर्षचरितम् ।

महाकविचूडामणिशंकरकविरचितया संकेताख्यया
व्याख्यया समेतम् ।



काशीनाथ पाण्डुरङ्ग परब
इत्यनेन संशोधितम् ।

द्वितीयं संस्करणम् ।

तच्च

शाके १८१९ वत्सरे

मुम्बय्यां

लयाधिपतिना स्वकीये मुद्रायन्त्रे मुद्रयित्वा
प्रकाश्यं नीतम् ।

॥ श्रीः ॥

हर्षचरितम् ।

शंकरकृतया संकेताख्यया व्याख्यया समेतम् ।

प्रथम उच्छ्वासः ।

नमस्तुङ्गशिरश्चुम्बिचन्द्रचामरचारवे ।

त्रैलोक्यनगरारम्भमूलस्तम्भाय शंभवे ॥ १ ॥

हरकण्ठग्रहानन्दमीलितार्क्षी नमाम्युमाम् ।

कालकूटविषस्पर्शजातमूर्च्छागन्नामिव ॥ २ ॥

संकेतः ।

श्रोतन्मदाम्बुभरनिर्भरचण्डगण्डशुण्डाग्रशौण्डपरिमण्डितभूरिभृङ्गान् ।

विघ्नानिवानवरतं चलगण्डतालैरुत्सारयञ्जयति जातघृणो गणेशः ॥

शंकरनामा कश्चिच्छ्रीमत्पुण्याकरात्मजो व्यलिखत् ।

शिष्टोपरोधवशतः संकेतं हर्षचरितस्य ॥

‘सर्वकर्माणि कुर्वीत प्रणिपत्येष्टदेवताम्’ इति शिष्टाचारमनुपालयन् ‘अपारे का-
व्यसंसारे कविरेव प्रजापतिः । यथास्मै रोचते विश्वं तथेदं परिवर्तते ॥’ इति का-
लक्षणामपूर्वी सृष्टिं स्थिरां प्रवर्तयन्नेष कविः शिवं बहुशक्तियुतमपि नियतशक्त्या-
हमेव स्तौति—**नमस्तुङ्गेत्यादिना** । न क्वचित्प्रणतो यो मूर्धा तत्स्पर्शां चन्द्र-
तवालतुल्यप्रभाप्रसरतया खेदादिविनाशाद्विशिष्टस्थानस्थितश्च चामरम् । त्रै-
मेव नानाभङ्गिशोभित्वान्नगरं तदारम्भे मूलस्तम्भः । नगरारम्भे हि मूलस्तम्भो
॥ तत्र च पट्टवन्धादिवदुत्प्रेक्षणानन्तरमुन्नते पृष्ठदेशे चन्द्रतुल्यं श्वेतं चामरं
ति स्थितिः । केचित्पुनः—त्रैलोक्यनगरारम्भे मूलं मूलकारणं परमाणव-
ेषू मूलकारणत्वात्स्तम्भ इव । ते हि तद्वशात्कार्यमारभन्ते । तस्य नि-
दुः । ‘स्वयंभूः शंभुरादित्यः’ इति नामसहस्रे दृष्टत्वाद्भरेः, ‘शंभू-
भेधाकोशदर्शनाच्च ब्रह्मणोऽपि नमस्कारोऽयमित्यन्ये वद-
भक्षे—त्रैलोक्याक्रमणकाले । यद्वा ‘यस्याग्निरास्यं द्यौर्मूर्धा
क्षेत्रेण तुङ्गमुच्छ्रितं व्युलक्षणं यच्छिरस्तच्चुम्बि चन्द्र-
वः स्वर्णतन्मयं चामरमिव चामरं केशकला-

नमः सर्वविदे तस्मै व्यासाय कविवेधसे ।

चक्रे पुण्यं सरस्वत्या यो वर्षमिव भारतम् ॥ ३ ॥

प्रायः कुकवयो लोके रागाधिष्ठितदृष्टयः ।

कोकिला इव जायन्ते वाचालाः कामकारिणः ॥ ४ ॥

सन्ति श्वान इवासंख्या जातिभाजो गृहे गृहे ।

‘संप्रत्युत्कृष्टकवित्वाभिमानेन तादृशमेव कविवरं स्तौति—नमः सर्वेत्यादिना । सर्वा वेदाधिका विद्या गीतादिकलाश्च वेत्ति यस्तस्मै । तदुक्तम्—‘नासौ शब्दो न तद्वाच्यं न सा विद्या न सा कला । जायते यन्न काव्याङ्गमहो भारो महाकवेः ॥’ इति । कविरेव वेधाः । उक्तं च—‘अपारे काव्यसंसारे कविरेव प्रजापतिः’ । कवीनां वेधाः । कविशब्दोऽत्रोपचारात्कविबुद्धिषु वर्तते । तेन कविबुद्धीनां श्रेष्ठ इत्यर्थः । तथा चाह मुनिः—‘इतिहासोत्तमादस्माज्जायन्ते कविबुद्धयः’ इति । यद्वा व्युत्पत्त्युत्पादनद्वारेण कवय एवभूताः सन्तः क्रियन्ते । मुख्य एव कविशब्दस्यार्थः । यदुक्तम्—‘इदं कविवरैः सर्वैराख्यानमुपजीव्यते’ इति । पुण्यं पावनम् । यदुक्तम्—‘भारताध्ययनात्पुण्यादपि पादमधीयतः । श्रद्धानस्य पूयन्ते सर्वपापानि देहिनः ॥’ इति । सरस्वती वाणी तस्या लताया इव पुष्पादिहेतुत्वाद्वर्षं दृष्टिमिव । वर्षं वा स्थानविशेषः । यतोऽसौ तत्रास्ते । यदुक्तम्—‘यदिहास्ति तदन्यत्र यत्रेहास्ति न तत्कचित्’ । भरतानधिकृत्य कृतो ग्रन्थो भारतस्तम् । यद्वा भारतं वर्षमिव । भरतः कश्चिद्राजा तस्य निवासं भारतं वर्षं भूभागैः कदेशस्तदिव । उक्तं च—‘स्यादृष्ट्यां लोकधात्र्यंशे वत्सरे वर्षमस्त्रियाम्’ इति । यद्वा भारतवर्षान्तरस्था भावा मनुष्येषु सुलभास्तद्वन्महाभारतस्था सरस्वती एतदपि सरस्वत्याख्यया नद्या पुण्यम् ॥ ३ ॥

एवं सर्वज्ञतागुणकथनेन कविप्रशंसां कृत्वा काव्यप्रशंसामाह—प्रायदिना । काव्यमेवं नाम स्वभावसुभगम् । येनेदृशा अपि कवयः प्रायः कोकिला इव जायन्ते वल्गुवाचः संपद्यन्ते । किं पुनः संविशिष्टा न जाये चित्पुनर्भूयसा कुत्सिताः कवयो जायन्त इति कुकविनिन्दैवेयमिति व्याख्या । रागो द्वेषपूर्वकोऽनर्थाभिनिवेशस्तेनाधिष्ठिता दृष्टिर्बुद्धिर्येषाम् । लापिनः । कामेन स्वेच्छया, न त्वलंकारकृद्दर्शितनीत्या, कुक्षे—कुकन्ति गृह्णन्ति चेतांसीति कुकाः । ते च ते वल्गुवाचः । रागो लौहित्यम् । दृष्टिश्चक्षुः । वाचा भारत्या आनन्दस्तदृशाः सन्तः । कामं व्यसनं कर्षन्ति । आनन्तीत्यर्थः ।

उत्पादका न बहवः कवयः शरभा इव ॥ ५ ॥
 अन्यवर्णपरावृत्त्या बन्धचिह्ननिगूहणैः ।
 अनाख्यातः सतां मध्ये कविश्चौरो विभाव्यते ॥ ६ ॥
 श्लेषप्रायमुदीच्येषु प्रतीच्येष्वर्थमात्रकम् ।
 उत्प्रेक्षा दाक्षिणात्येषु गौडेष्वक्षरडम्बरः ॥ ७ ॥
 नवोऽर्थो जातिरग्रान्या श्लेषोऽक्लिष्टः स्फुटो रसः ।
 विकटाक्षरबन्धश्च कृत्स्नमेकत्र दुष्करम् ॥ ८ ॥
 किं कवेस्तस्य काव्येन सर्ववृत्तान्तगामिनी ।

संख्या नास्ति संख्यं सङ्ग्रामो येषां ते । जातिशब्देनात्र श्वजातिसमवेता
 क्षणादयो गृहीताः । यद्वा श्वत्वं नाम जातिस्तत्प्रतिपादनं प्रयोजनान्तरशु-
 द्धयति । उत्पादका नवनिर्माणकारिणः, ऊर्ध्वपादाश्च । शरभा हि प्राणि-
 अष्टपादा एते । श्वजातीया इति केचित् ॥ ५ ॥

ति । कविश्चौरः सहृदयानां मध्येऽनाख्यातः कथितोऽपि न ज्ञायते ।
 मन्ताख्यातः, अपि तु किञ्चित्प्रथितो वा । अन्ये पूर्वकविनिबद्धविलक्षणा ये
 जराणि तेषां रचनेन बन्धचिह्नं श्रीलक्ष्मीप्रभृतिरचनालिङ्गम् । अन्ये तु भा-
 प्रभृतिबन्धचिह्नमाहुः । अथ च सतां साधूनां मध्ये चौरौ लक्ष्यते । कीदृक् ।

ना कापुरुषः, अख्यातोऽप्रसिद्धः । केन । अन्यः प्राक्तनच्छायाव्यतिरि-
 क्त्वासकृतः पाण्डित्यदिर्वर्णो सुखरागविशेषस्तत्परिवर्तनेन । यद्वा श्वत्वे सति
 जादिवर्णाश्रयेण । स्वजातुचित्तस्य स्वभावस्य त्यक्तुमशक्यत्वाद्भावप्रकटनमव-
 ेव भवति । यतो बन्धः शृङ्खलादिकृतो ग्रन्थिस्तच्चिह्नं त्वरदूषणादि ॥ ६ ॥

पेत्यादि । मात्रकपदेन श्लेषयमकाद्यलंकारशून्यत्वं दर्शयति । अक्षरेत्या-
 विशेषाभावं प्रसादादिगुणगुम्फनाभावं चाख्याति । एतदुक्तं भवति—कचि-
 गोऽपि भवति । स च भदन्नपि न सहृदयजनावर्जक इति । अमुनैवाभि-
 द्यादीनि प्रत्येकं विशेषणपदानि वक्ष्यति ॥ ७ ॥

आद्यैः कविभिरनिबद्धः, चमत्कारी च । जातिः स्वभावोक्तिः ।
 'स्तमर्कः' इत्यादिरूपा । सधर्मेषु तन्त्रप्रयोगः श्लेषः । अक्लिष्टः
 पः । स्फुटो दुर्बोधभङ्ग्यादिभिरदूषितो रसः शृङ्गारादिः ।
 । यत्र सति नृत्यन्तीव पदानि प्रतिभासन्ते ॥ ८ ॥

उसार्धसमविषमरूपाणि तदन्तरगमनं

कथेव भारती यस्य न व्याप्नोति जगन्नयम् ॥ ९ ॥

उच्छ्वासान्तेऽप्यखिन्नास्ते येषां वक्त्रे सरस्वती ।

कथमाख्यायिकाकारा न ते वन्द्याः कवीश्वराः ॥ १० ॥

कवीनामगलद्वर्पो नूनं वासवदत्तया ।

शक्त्येव पाण्डुपुत्राणां गतया कर्णगोचरम् ॥ ११ ॥

पदबन्धोज्ज्वलो हारी कृतवर्णक्रमस्थितिः ।

भट्टारहरिचन्द्रस्य गद्यबन्धो नृपायते ॥ १२ ॥

अविनाशिनमग्राम्यमकरोत्सातवाहनः ।

पाख्यानानि च तान्गमयति बोधयति । तथा सर्वत्र ज्ञेया भवति । तथा च—
'नारदोऽश्रावयद्देवानसितो देवलः पितृन् । गन्धर्वयक्षरक्षांसि श्रावयामास वै
शुकः ॥' इत्युक्तम् ॥ ९ ॥

अधुना स्वगुरुतः स्वप्रभृतिभिः कृतानाख्यायिकादीन्काव्यभेदान्स्तुवन्ननौद्वत्यार्थं सर्वत्र नमस्कारमाह—**उच्छ्वासान्त इति** । उच्छ्वास इवोच्छ्वासो विश्रान्तिस्थानं सर्गादिवत्कथासंधिस्तस्यान्तेऽप्यखिन्ना उच्छ्वासान्तरकरणक्षमाः । अविच्छिन्नप्रतिमाना इति यावत् । गुरुत्वाद्वहुवचनम् । 'नाद्यान्तो ह्यम्बुधेर्वक्त्रम्' इति वक्त्रलक्षणम् । वक्त्रे सरस्वती । वृत्तविशेषयोगिनीत्यर्थः । एतस्मिन्नाख्यायिकाकृद्भिर्भाविवस्तुसंसूचनाय वाग्विरच्यते । तथा चाह भामहः—'वक्त्रं चापरवक्त्रं च काव्ये काव्यार्थशंसिनि' इति । आख्यायिकाः कुर्वन्तीत्याख्यायिकाकाराः । यद्वा आख्यायिके वाकारो येषाम् । अथ 'कविपुराणम्' इति न्यायेन कवयश्च त ईश्वरा हरिहरब्रह्मा उच्छ्वसन्ति भूतान्यस्मिन्नित्युच्छ्वासः कल्पस्तदन्ते संहारेऽपि तेऽखिन्नाः कल्परजननोद्योगिनस्तेषां मुखे वागीशी । उक्तं च—'सरस्वतीवाग्वलमुत्तमोः' इत्यादि । आख्यायिकाभिराख्यायिकाकारो येषाम् । सर्वस्य हि शास्त्रागमन्याः, न पुनः प्रत्यक्षलक्ष्याः । ते च वन्द्याः सर्वस्य ॥ १० ॥

कवीनामिति । वासवदत्ता कथा, वासवेन शक्रेण दत्ता च । राधेयश्च । कवीनां काव्यकर्तृणाम्, द्रोणादीनां च ॥ ११ ॥

पदेत्यादि । पदानां सुप्तिङन्तानां बन्धः, प्रकृष्टारचक मण्डलावष्टम्भश्च । हारी हयः, हारयुक्तश्च । अहारं हरति । कृता वर्णानामक्षराणां क्रमेण भामहादियः कृतयुगवद्वर्णानां द्विजादीनां क्रमेण मन्वदिसि

विशुद्धजातिभिः कोशं रत्नैरिव सुभाषितैः ॥ १३ ॥
 कीर्तिः प्रवरसेनस्य प्रयाता कुमुदोज्ज्वला ।
 सागरस्य परं पारं कपिसेनेव सेतुना ॥ १४ ॥
 सूत्रधारकृतारम्भैर्नाटकैर्वहुभूमिकैः ।
 सपताकैर्यशो लेभे भासो देवकुलैरिव ॥ १५ ॥
 निर्गतासु न वा कस्य कालिदासस्य सूक्तिषु ।
 प्रीतिर्मधुरसान्द्रासु मञ्जरीष्विव जायते ॥ १६ ॥
 समुदीपितकंदर्पा कृतगौरीप्रसाधना ।

गङ्गाश्च । सुभाषितैः सूक्तिभिः, शोभनं च भाषितं प्रभावर्णनं येषां तैः ॥ १३ ॥
 कीर्तिरित्यादि । प्रवरसेनः कश्चित्कविः । प्रवे प्लुते रसो येषां ते प्रवरसा
 वानरास्तेषामिनः स्वामी । प्रवरा च सेना यस्य स सुग्रीवश्च । कुमुदवत्कैरववत् ।
 यद्वा कुर्भूमिस्तस्या मुत्प्रहर्षस्तयेति, कुमुदेन वानरसेनापतिना च । सेतुः प्राकृ-
 तकाव्यग्रन्थः, सेतुश्च ॥ १४ ॥

सूत्रेत्यादि । सूत्रधारः पूर्वरङ्गस्य प्रवक्ता चार्चिक्यः, स्थपतिश्च । भूमिकाः
 पात्राणि रामायणकार्यावस्थाभूमयः, उपभोगनिमित्तान्युत्पत्तिस्थानानि । पताका
 अर्थप्रकृतिः । उक्तं च—‘वीजं विन्दुः पताका च प्रकरीकार्यमेव च । अर्थप्रकृतयो
 र्जाताः पञ्च सर्वप्रयोगाः ॥’ इति । ‘यदुक्तं तु परार्थं स्यात्प्रधानस्योपकारकम् ।
 जानवच्च कल्पेत सा पताकेति कीर्त्यते ॥’ वैजयन्ती च पताका ॥ १५ ॥

निर्गतास्त्विति । निर्गता उच्चारितमात्राः । आस्तां तावदर्थवगतिः, आपात-
 तेतद्वन्निवृत्तिकमपि श्रोत्रहारिण्यः । यदुक्तम्—‘अपर्यालोचितेऽप्यर्थे बन्धसौ-
 र । गीतवद्धृदयाह्लादं तद्विदां विदधाति यत् ॥ तत्काव्यम्’ इत्यादि ।
 ताः सर्वदेशप्रतीताः । अन्यत्र निर्गता अभिनवोद्भिन्नाः । न वा कस्ये-
 तन्म । आसतां तावत्काव्यतत्त्वविदः सहृदया विवेक्तारः, येऽपि शास्त्रा-
 दुर्दुरुद्धा मन्सरप्रायास्तेषामपि या हृदयमाह्लादयन्ति । तथा चोक्तम्—
 न्थाण वि हरेइ वाआमणं कइन्माण । आणाणजकुवलअवणमलद्ध-
 इति । मधुराश्च ताः सान्द्राः सरसाः । अन्यत्र मधुना मक-
 गन्द्राः सुगन्धयः ॥ १६ ॥

कस्य न विस्मयाय । अपि तु सर्वस्यैव गर्वविना-

हरलीलेव नो कस्य विस्मयाय बृहत्कथा ॥ १७ ॥

आढ्यराजकृतोत्साहैर्हृदयस्थैः स्मृतैरपि ।

जिह्वान्तः कृष्यमाणेव न कवित्वे प्रवर्तते ॥ १८ ॥

तथापि नृपतेर्भक्त्याभीतो निर्वहणाकुलः ।

करोम्याख्यायिकाम्भोधौ जिह्वाप्लवनचापलम् ॥ १९ ॥

सुखप्रबोधललिता सुवर्णघटनोज्ज्वलैः ।

शब्दैराख्यायिका भाति शय्येव प्रतिपादकैः ॥ २० ॥

जयति ज्वलत्प्रतापज्वलनप्राकारकृतजगद्रक्षः ।

कामांश इत्यागमः । कृतं गौर्या विद्याभेदस्याराधनं यस्याम् । सा हि नरवाहनदत्तेनेशारूपाराधितेति तत्रोक्तम् । यद्वा गौरीं प्राति पूरयति गौरीप्रः । साधनं परिकरबन्धो यथाप्रस्तावो यस्याम् । गौरीप्रेरितेन हि हरेण तथा तस्यां परिकरबन्धः कृतो यथा सातीव पिप्रिये । हरलीलपि समुत्सहर्षा दग्धकामा च । कृतं गौर्याः प्रसाधनं मण्डनं यस्याम् । क कामं प्रति तादृग्द्वेषः, क च कान्तां प्रति प्रसाधनमिति कृत्वा विस्मयमाश्चर्यम् ॥ १७ ॥

आढ्येति । आढ्यराजः कश्चित्कविः । उत्साहो नृत्ते तालविशेषः । उदीर्यमाणगीत्याधारभूतपदोपचारात्काव्यमप्युत्साह इति केचित् । यत्र पूर्वं श्लोकेनार्थ उपक्षिप्यते, पश्चात्स एव गद्येन वितन्यते, मध्ये वृत्तनिबन्धश्च भवति, स परिसमाप्तार्थ उत्साह उच्यत इत्यन्ये । अपिः समुच्चये । यद्वा आढ्यराजहृदयस्थः अत्यन्तर्जिह्वां नाकर्षयन्ति, तत्कथं त एव स्मृता इत्यपिशब्दार्थः ॥ १८ ॥

एवमनौद्वत्यसुक्त्वाह—तथेत्यादि । तथापीत्थं जानन्नपि जिह्वाप्लवनलचापलं करोमि । यतो नृपतेर्भक्त्याहमभि इतः समन्ताद्युक्तः । निर्वहणे सम्भ्रमकुलः । जिह्वा चाव्धावकालवातस्तत्र बहन्त्यां कश्चिद्यथाप्लवनरूपं करोति । अत्र पक्षे—अभीतोऽत्रस्तः । निर्वहणं पारप्राप्तिः । 'कृत्ये'णत्वम् ॥ १९ ॥

सुखेत्यादि । सुखेन जायासंमितत्वेन हृदयाह्लादनपूर्वम्, न तु वेदेष्टव्यः प्रबोधः प्रकृष्टं बोधनं धर्मादिसाधनव्युत्पत्तिः । उक्तं च—नविद्याव्याधिभेषजम् । आह्लाद्यमृतवत्काव्यमविवेकगदापहङ्गशोभनाक्षररचना । प्रतिपादकैर्विवक्षिताभिधायकैः । स्वापादुत्थानम् । सुवर्णघटना हेमयोजना । प्रतिपादानां प्रतिच्छन्दाः प्रतिपादकाः पुरुषाः । शोभनो—

सकलप्रणयिमनोरथसिद्धिः श्रीपर्वतो हर्षः ॥ २१ ॥

एवमनुश्रूयत—पुरा किल भगवान्स्वलोकमधितिष्ठन्परमेष्ठी
विकासिनि पद्मविष्टरे समुपविष्टः सुनासीरप्रमुखैर्गीर्वाणैः परि-
वृतो ब्रह्मोद्याः कथाः कुर्वन्नन्याश्च निरवद्या विद्यागोष्ठीर्भाव-
यन्कदाचिदासांचक्रे । तथासीनं च तं त्रिभुवनप्रतीक्ष्यं मनुदक्षचा-
क्षुषप्रभृतयः प्रजापतयः सर्वे च सप्तर्षिपुरःसरा महर्षयः सिषे-
विरे । केचिदृचः स्तुतिचतुराः समुदचारयन् । केचिदपचिति-
भाञ्जि यजंष्यपठन् । केचित्प्रशंसासामानि जगुः । अपरे विवृत-

प्रसरन्प्रताप एव ज्वलनस्तं प्राति पूरयति य आकारस्तेन कृता जगति रक्षा येन
सः । सकलानां प्रणयिनां ये मनोरथास्तत्सिद्धौ श्रियां पर्वतो गिरिः । श्रियस्तत्र
कूटीभूता इव स्थिता इति यावत् । यद्वा यथा पर्वतस्थः कश्चिदुरभिभवः, तद्वद्वर्ष-
स्था श्रीरिति । अथ च श्रीपर्वताख्यो गिरिरीहगेव । तथा च ज्वलत्प्रकृष्टतापो यो
ज्वलनो जठराम्निः स एव निषेधकत्वात्प्राकारः सालस्तेन कृता मुक्तेर्विघ्नहेतुतया
जगतो भूलोकस्य रक्षा येन सः । अन्यत्रोत्सादनं तयावत् । अन्ये तु—त्रिपुरदाहे
यो विघ्नमकरोद्गणेशस्तदा हरेण ज्वलत्प्रकृष्टतापो ज्वलनप्राकारो निर्मितः । तेन च
तत्र रक्षा विधीयत इत्याहुः । ज्वलत्प्रतापो ज्वलनप्राकारश्च द्वौ मुद्रारूपौ मन्त्रवि-
ज्ञेयौ स्तः, ताभ्यां कृतजगद्रक्ष इति केचित् । प्रणयिनः सिद्धिकामाः । हर्षः कथा-
यकः । इतरत्र हर्षकारितया हर्षः । सर्वत्र च परमार्थतो हर्ष एव जयति ।
गैवाभिलषणीयत्वात्स एव काव्येन कियत इति ध्वनति ॥ २१ ॥

वमिति । अनुश्रूयते पारम्पर्येणाकर्ण्यते । किलेत्यत एवागमसूचनाय । भग-
वन्केवलनिर्देश उद्गुण्ठनपरिहारार्थम् । ब्रह्मलोकमित्युक्ते सत्युत्कर्षदायिन्या-
तिपत्तिर्न स्यादिति स्वग्रहणं साभिप्रायम् । अधितिष्ठन्बहुमानेन तद्योग-
मुद्वहन् । परमे पदे तिष्ठतीति परमेष्ठी । विकासिनीति नित्ययोग इति ।

पू । सुनासीर इन्द्रः । गिरिः स्तुतिरूपा वणन्ति भजन्तीति गीर्वाणा

ये येषामिति । परिवृतश्चतुर्दिक् वृतः परिवलितः । तस्य
मिति ब्रह्मोद्याः । 'वदः स्वपि क्यप्च' । ब्रह्मणा वेदेन,
तद्व्या ब्रह्मोद्याः । उक्तं च—'ब्रह्मोद्या सा कथा यस्या-
ने । मानान्यविशेषभावेन 'उश्रूसिकासासते' इतिवत् ।

माशगोष्ठ्यभिप्रायेण प्राधान्यात्स्वयंकरणम् ।

—'या गोष्ठी लोकविद्विष्टा या च स्वै-

स्या की-

क्रतुक्रियातन्त्रान्मन्त्रान्व्याचक्षिरे । विद्याविसंवादकृताश्च तत्र त्रे-
षामन्योन्यस्य विद्याविवादाः प्रादुरभवन् ।

अथातिरोषणः प्रकृत्या महातपा मुनिरत्रेस्तनयस्तारापतेर्भ्राता
नाम्ना दुर्वासा द्वितीयेन मन्दपालनाम्ना मुनिना सह कलहायमानः
साम गायन्क्रोधान्धो विस्वरमकरोत् । सर्वेषु च शापभयप्रतिपन्नमौ-
नेषु मुनिष्वन्यालापलीलयावधीरयति कमलसंभवे भगवती कुमारी
किञ्चिदुन्मुक्तबालभावे भूषितनवयौवने नवे वयसि वर्तमाना, गृही-
तचामरप्रचलद्भुजलता पितामहमुपवीजयन्ती, निर्भर्त्सनताडनजा-
तरागाभ्यामिव स्वभावारुणाभ्यां पादपल्लवाभ्यां समुद्भासमाना,
शिष्यद्वयेनेव पदक्रममुखरेण नूपुरयुगलेन वाचालितचरणा, मदन-
नगरतोरणस्तम्भविभ्रमं विभ्राणा जङ्घाद्वितयम्, सलीलमुत्ककल-
हंसकुलकलालापप्रलापिनि मेखलादाग्नि विन्यस्तवामहस्तकिसलया,
विद्वन्मानसनिवासलघ्नेन गुणकलापेनेवांसावलम्बिता ब्रह्मसूत्रेण प-
वित्रीकृतकाया, भास्त्रन्मध्यनायकमनेकमुक्तानुयातमपवर्गमार्गमिव

गुदात्तादित्रैस्वर्यादिप्राधान्यादुदचारयज्जगुः । अपचितिः पूजा । सामानि जगुरिति
साम्नां गानमेवोचितम् । विद्याविसंवादकृता इति, न तु सात्सर्यादिना । प्रादुरभ-
नित्यनौचित्यशङ्कया तत्कर्तृत्वपरिहारः ।

प्रकृत्येति । अन्यथा ब्रह्मसंनिधानेन कथमीदृशाक्षेपः । कथमीदृशोऽव-
इत्याह—**महातपा इति ।** मुनिरित्यनेनास्य ज्ञानप्राधान्यात्तुल्यतोद्भासनमर्त्-
कारः । अत्रेस्तनय इति न केवलं महातपस्त्वेन, यावदत्रितनयत्वेन ब्रह्मलो-
रस्य । अतस्तारापतेरित्यादिना तथाभूतपरमप्रजापतिसंबन्धयोग्यत्वमस्या
द्वितीयेनेति तत्समत्वमुच्यते । कथं सामगानेऽप्यनवहित इत्याह—
इति । सर्वेष्वित्यादौ देवी सरस्वती श्रुत्वा जहासेति क्रियाप्रतिपत्तिर-
त्युत्तमप्रकृतित्वादन्येत्याद्युक्तम् । अन्येन सहालापलीलाकृत्यु-
कुमारीत्वेनास्या हास्यादिकं नानुचितमिति दर्शयति । भ्रा-
पितामहमिति । सर्वप्राधान्यमनेनोक्तम् । निर्भर्त्सन-
रोषाद्भूमिहननं तद्वशाच्च जातरागाभ्यामिव पादपल्लवा-
चाह । अतएव गाढताडनेन रक्तलमुत्प्रेक्षिन्म । वा-
चान्ते गगोरिति व्याख्येयम् । पदक्रमं

हारमुत्ती, वदनप्रविष्टसर्वविद्यालक्तकरसेनेव पाटलेन स्फुरता दशनज्योत्स्ना न विराजमाना, संक्रान्तकमलासनकृष्णाजिनप्रतिमां मधुरगीताकर्णनावतीर्णशशिहरिणामिव कपोलस्थलीं दधाना, तिर्यक्सावज्ञमुन्नमितैकभ्रूलता, ओन्नमेकं विस्वरश्रवणकलुषितं प्रक्षालयन्तीवापाङ्गनिर्गतेन लोचनाश्रुजलप्रवाहेणेतरश्रवणेन च विकसितसितसिन्धुवारमञ्जरीजुषा हसतेव प्रकटितविद्यामदा, श्रुतिप्रणयिभिः प्रणवैरिव कर्णावतंसकुसुममधुकरकुलैरुपास्यमाना, सूक्ष्मविमलेन प्रज्ञाप्रतानेनेवांशुकेनाच्छादितशरीरा, बाह्वयमिव निर्मलं दिक्षु दशनज्योत्स्नालोकं विकिरन्ती देवी सरस्वती श्रुत्वा जहास ।

दृष्ट्वा च तां तथाहसन्तीं स मुनिः ‘आः पापकारिणि, दुर्गृहीतविद्यालवावलेपदुर्विदग्धे, मामुपहससि’ इत्युक्त्वा शिरःकम्पशीर्यमाणबन्धविशारारोरुन्मिषत्पिङ्गलिम्बो जटाकलापस्य रोचिषा सिञ्चन्निव रोषदहनद्रवेण दश दिशः, कृतकालसंनिधानामिवान्धकारितललाटपट्टाष्टापदामन्तकान्तःपुरमण्डनपत्रभङ्गमकरिकां भु-

तेन नयति सः । यदुक्तम्—‘परित्राज्योगयुक्तश्च शूरश्चाभिमुखं हतः । द्वाविमौ पुरुषौ लोके सूर्यमण्डलभेदिनौ ॥’ इति । मुक्ता मौक्तिकानि, मोक्षगामिनश्च । हारं मुक्ताकलापश्च, अपवर्गमपि । हारं हरसंबन्धिनं तत्प्रसादप्राप्यत्वात् । ‘अलक्तकरसेनेव पाटलेन’ इति वा पाठः । स्फुरतेति रोपात् । भगवतीकपोले शशिहरिणस्यैवावतारः संभाव्यत इति शशिपदम् । अत्र हि कपोले ब्रह्मकृष्णाजिनसंक्रान्तिः, तत्र कामसंभावना सामान्यहरिणस्यावतरणे । कलुषितं प्रक्षालयन्तीवेति । सलिलस्य क्षालनमेव युक्तमिति समुचितेयमुक्तिः । श्रुतिप्रणयिभिरिति । श्रूयते इति श्रुतिर्ध्वनिस्तया प्रणयः प्रशंसातिशयो येषां तैः । यद्वा श्रुती श्रोत्रे तत्कर्तृकः प्रणयः प्रार्थना मधुरध्वनित्वाद्येषां तैः । कर्णसंबन्धैरिति तु व्याख्याने कर्णावतंसेत्यादिना यौनरुक्त्यमपरिहार्यम् । श्रुतिर्वेदोऽपि । सूक्ष्मार्थदशितत्वात्सूक्ष्मस्तीक्ष्णः, विमलस्तत्त्वग्राही । अन्यत्र सूक्ष्मं तनु, विमलं शुक्लम् । प्रतानः प्रसरः ।

दृष्ट्वेत्यादौ स मुनिस्तां तथाहसन्तीं दृष्ट्वा शापजलं जग्राहेति संबन्धः । तथेति पादताडनभ्रूक्षेपादिपूर्वम् । स मुनिरिति प्राग्वर्णितस्वरूपः । आः इत्यक्षमायाम् । मामिति योऽहं त्रैलोक्यप्रख्यातरोंषणत्वस्तवेति समीप एव विशीर्यते तच्छीलो विशारारुरितश्चामुतश्च । अत एवोन्मिषत्पिङ्गलिमारोचिषा दीप्त्या । रोषदहनो द्रवो रस इव द्रवत्वं च । यद्यपि विशिष्टस्यैव तेजसः सुवर्णादि संभवति, तथाप्यत्रोपचारात्सादृश्यम् । कालः कृष्णो गुणो यमश्च । अन्धकारितंसंकुचितत्वाददर्शनीयमेव चकितं ललाटपट्टमेवाष्टापदम् । यथा प्रतिपङ्क्तिं अष्टौ पदान्यस्येत्यष्टापदं चतुरङ्गफलकम् ।

कुटिमावध्नन्, अतिलोहितेन चक्षुषामर्षदेवतायै स्वर्णहारमिव
प्रयच्छन्, निर्दयदष्टदशनच्छदभयपलायमानामिव ^{सुन्द}
न्दन्तांशुच्छलेन, अंसावसंसिनः शापशासनपट्टस्येव ग्रन्थग्रन्थि-
मन्यथा कृष्णाजिनस्य, स्वेदकणप्रतिबिम्बितैः शापशङ्काशरणागतै-
रिव सुरासुरमुनिभिः प्रतिपन्नसर्वावयवः, कोपकम्पतरलिताङ्गुलिना
करेण प्रसादनलग्नमक्षरमालामिवाक्षमालामाक्षिप्य कामण्डलवेन
वारिणा समुपस्पृश्य शापजलं जग्राह ।

अत्रान्तरे स्वयंभुवोऽध्याशे समपविष्टा देवी मूर्तिमती पीयूषफे-
नपटलपाण्डरं कल्पद्रुमदुकूलवल्कलं वसाना, विसतन्तुमयेनांशुके-
नोन्नतस्तनमध्यबद्धगात्रिकाग्रन्थिः, तपोवलनिर्जितत्रिभुवनजयपता-
काभिरिव तिसृभिर्भस्मपुण्ड्रकराजिभिर्विराजितललाटाजिरा, स्क-
न्धावलम्बिना सुधाफेनधवलेन तपःप्रभावकुण्डलीकृतेन गङ्गास्रोत-
सेव योगपट्टकेन विरचितवैकक्ष्यका, सव्येन ब्रह्मोत्पत्तिपुण्डरीकमु-
कुलमिव स्फटिककमण्डलुं करेण कलयन्ती, दक्षिणमक्षमालाकृतप-
रिक्षेपं कम्बुनिर्मितोर्मिकादन्तुरितं तर्जनतरङ्गिततर्जनीकमुत्क्षिपन्ती

अत एवानेन भूसमुन्नमनमव्यक्तीकृतरेखवत्तया विस्पष्टव्यलीकमेतत् । 'ललाटमुप-
गीयते । भुवोर्मूलसमुत्क्षेपाद्भुकुटिं परिचक्षते' । सुवशब्दः सुतरां नैरपेक्ष्यसूचनाय
वा चोभयसंबन्धः । अंसावसंसिन इति । संरम्भाच्छासनपट्टः शुक्लत्वाद्भिपि-
काष्ण्याच्च सितासितवर्णसंवलितमध्यः पर्यन्तशुक्लश्च भवति । अत एव ते बिन्दु-
चित्रत्वादुपान्तशुक्लत्वाच्च कृष्णाजिनमुत्प्रेक्षते । यथा शासनपट्टे सति कचिद्रामादा-
वधिकारो भवति, तद्वच्च जनसमूहः प्रार्थनां करोति । सहस्तपादादिके सर्वस्मिन्नङ्गे
गलति । कोपेत्यादौ कम्पग्रहणं रोषः । शरीरं बाधत इति यावत् । संनिवेश-
साधर्म्यादुक्तम्—अक्षरमालामिवेति । सरस्वतीसंबन्धतया चोक्तम्—प्रसा-
दनलग्नमिति । विक्षिप्यन्ते । यश्च विरुद्धपक्षः प्रसादयति स विक्षिप्यते तिर-
स्क्रियते । कामण्डलवेन मुनिकरकभवेन । समुपस्पृश्याचम्य ।

अत्रान्तर इत्यादौ मूर्तैश्चतुर्भिर्वेदैः सह सावित्री समुत्तस्थाविति संबन्धः । अ-
ध्याशे समीपे । गात्रिकाग्रन्थिग्रन्थिविशेषः खस्तिकाकारः स्त्रीणामुत्तरीयस्य स्त-
नोद्देशे भवति । तिलकं पुण्ड्रकं स्कन्धावंतौ वायुस्थानानि च स्कन्धाः । फेनैस्तद्वच्च
धवलेन । 'तिर्यग्वक्षसि विक्षिप्तं वैकक्ष्यकमुदाहृतम्' । सव्येन वामेन । पुण्डरीकमु-
कुलं मुकुलितं पद्म । कलयन्ती क्षिपन्ती, धारयन्ती वा । परिक्षेपः परिवलनम् । क-
म्बुः शङ्खः । उर्मिका वालिका । दन्तुर इव दन्तुरो व्याप्तस्तम् । तर्जनं निर्भर्त्सनम् ।

करम्, 'आः पाप, क्रोधोपहत, दुरात्मन्, अज्ञ, अनात्मज्ञ, ब्रह्म-
बन्धो, मुनिखेट, अपसद, निराकृत, कथमात्मस्खलितविलक्षः सु-
रासुरमुनिमनुजवृन्दवन्दनीयां त्रिभुवनमातरं भगवतीं सरस्वतीं
शत्रुमभिलषसि' इत्यभिधाना, रोषविमुक्तवेत्रासनैरोंकारमुखरित-
मुखैरुत्क्षेपदोलायमानजटाभारभरितदिग्भिः परिकरबन्धभ्रमित-
कृष्णाजिनाटोपच्छायाश्यामायमानदिवसैरमर्षनिःश्वासदोलाप्रेङ्खो-
लितब्रह्मलोकैः सोमरसमिव स्वेदविसरव्याजेन स्रवद्भिरग्निहोत्रप-
वित्रभस्मस्मेरललाटैः कुशतन्तुचारुचामरचीरचीवरिभिराषाढिभिः
प्रहरणीकृतकमण्डलुमण्डलैर्मूर्तैश्चतुर्भिर्वेदैः सह वृषीमपहाय सावि-
त्री समुत्तस्थौ ।

ततो 'मर्षय भगवन्, अभूमिरेषा शापस्य' इत्यनुनाथ्यमानो-
ऽपि विबुधैः, 'उपाध्याय, स्खलितमेकं क्षमस्व' इति वद्धाञ्जलि-
पुटैः प्रसाद्यमानोऽपि स्वशिष्यैः, 'पुत्र, मा कृथास्तपसः प्रत्यूहम्'
इति निवार्यमाणोऽप्यत्रिणा, रोषावेशविवशो दुर्वासाः 'दुर्विनीते,
व्यपनयामि ते विद्याजनितामुन्नतिमिमाम् । अधस्ताद्गच्छ मर्त्य-
लोकम्' इत्युक्त्वा तच्छापोदकं विससर्ज । प्रतिशापदानोद्यतां
सावित्रीम् 'सखि, संहर रोषम् । असंस्कृतमतयोऽपि जात्यैव द्वि-
जन्मानो माननीयाः' इत्यभिधाना सरस्वत्येव न्यवारयत् ।

तरङ्गिता तर्जिता चलिता । तर्जनी प्रदेशिन्यङ्गुष्ठनिकटाङ्गुलिः । क्रोधोपहते स्वात्म-
विनाशायैव ते क्रोध इत्युक्तं भवति । ब्रह्मबन्धो निकृष्टब्राह्मण । अपसदो नीचः ।
निराकृतोऽस्वाध्यायः । विलक्षो लज्जितः । सुरासुरमनुजाश्च परस्परविरुद्धानुष्ठानाः ।
अत्र पुनरीदृशामपि न विप्रतिपत्तिरिति भावः । अभिलषसीति । इच्छामात्र-
कमपीदं महत्साहसमित्यर्थः । ॐकार एव मुखरितं मुखं येषां तैः । परिकरबन्धः
पर्यङ्कबन्धः । स चोत्थितस्यापि संरम्भभाजो भवति । आटोपो वक्षःप्रदेशे श्यामा-
यमानो रात्रिरिवाचरदिवसा यैर्हेतुभिरित्यर्थः । अमर्षनिःश्वासैर्दोलावप्रेङ्खोलि-
तश्चलितो ब्रह्मलोको यैः । कुशतन्तूनां चामरमिव चामरं गुच्छः । कुशतन्तुचा-
मरं दर्भपिञ्जूरम्, चीरचीवरं वृक्षत्वग्द्वयं ते विद्येते येषां तैः । 'आषाढसंज्ञो
दण्डस्तु पालाशो व्रतचारिणाम्' ।

तत इत्यादौ शापोदकं जप्राहेति विससर्जेति संबन्धः । मर्षय क्षमस्व । अनुना-
थ्यमानः प्रार्थ्यमानः । प्रत्यूहं विघ्नम् । उन्नतिमिति । उच्चदेशस्थश्चाधस्तात्नी-
यत इति समुचितेयमुक्तिः । असंस्कृतमतयः संस्काररहिताः ।

अथ तां तथाशप्तां सरस्वतीं दृष्ट्वा पितामहो भगवान्कमलोत्प-
त्तिलग्नमृणालसूत्रामिव धवल्यज्ञोपवीतिनीं तनुमुद्वहन्, उद्वच्छद-
च्छाङ्गुलीयमरकतमयूखलताकलापेन त्रिभुवनोपप्लवप्रशमकुशा-
पीडधारिणेव दक्षिणेन करेण निवार्य शापकलकलमतिविमलदीर्घै-
र्भाविभूतयुगारम्भसूत्रपात्रमिव दिक्षु पातयन्, दशनकिरणैः सर-
स्वतीप्रस्थानमङ्गलपटहेनेव पूरयन्नाशाः, स्वरेण सुधीरमुवाच—‘ब्र-
ह्मन्, न खलु साधुसेवितोऽयं पन्थाः, येनासि प्रवृत्तः । निह-
न्येष परस्तात् । उदामप्रसूतेन्द्रियाश्चसमुत्थापितं हि रजः कलुष-
यति दृष्टिमनश्चजिताम् । कियदूरं वा चक्षुरीक्षते । विशुद्धया हि
धिया पश्यन्ति कृतबुद्धयः सर्वानर्थानसतः सतो वा । निसर्गवि-
रोधिनी चेयं पयःपावकयोरिव धर्मक्रोधयोरेकत्र वृत्तिः । आलो-
कमपहाय कथं तमसि निमज्जसि । क्षमा हि मूलं सर्वतपसाम् ।
परदोषदर्शनदक्षा दृष्टिरिव कुपिता बुद्धिर्न त आत्मरागदोषं प-
श्यति । क्रमहातपोभारवैवधिकता । क्रमपुरोभागित्वम् । अतिरोष-
णश्चक्षुष्मानन्ध एव जनः । नहि कोपकलुषिता विमृशति मतिः
कर्तव्यमकर्तव्यं वा । कुपितस्य प्रथममन्धकारीभवति विद्या, ततो
भ्रुकुटिः । आदाविन्द्रियाणि रागः समास्कन्दति, चरमं चक्षुः ।

अथेत्यादौ भगवान्पितामहः सुधीरमुवाचेति संवन्धः । तथेति । तेन प्र-
कारेण । निरपराधां सरस्वतीमित्यर्थः । धवल्यज्ञोपवीतिनीमिति । प्रशंसायां
नित्ययोगे वा मत्वर्थीयः । ‘विसक्तिसलयच्छेदपाथेयवन्तः’ इतिवत् । अन्यथा कर्म-
धारये कृते मत्वर्थीय एकबुद्ध्यनुमितौ बहुव्रीहौ प्रतिपत्तिर्भवतीति । इतरत्र तु
बुद्धिद्वयमिति लघुत्वात्प्रक्रमस्येत्युक्तम् । उद्वच्छन्नच्छाङ्गुलीयमरकतस्य मयूखलता-
कलापो यस्य तेन करेण । आपीडः समूहः । पातं विन्यासम् । पातयन्कुर्वन् ।
अत्र हि धात्वर्थगतानुष्ठानमात्रवृत्तिः क्रिया । यथा—‘संवस्ते क्षालिते वस्त्रे’ इति ।
पन्था व्यवहारः, मार्गश्च । निहन्ति पानयति । प्रमृतानि गन्तुं प्रवृत्तानि, प्रमृता च
जङ्घा । रजो रागः, धूलिश्च । कलुषयति कार्याकार्यदर्शनासमर्थो करोति । दृष्टिं बुद्धिम्,
नेत्रं च । अक्षाणीन्द्रियाणि, रथाङ्गं चाक्षः । तेन च रथो लक्ष्यते । कृतबुद्धयः संस्कृ-
तमतयः । असद्विद्यमानम् । निसर्गः स्वभावः । आलोको विवेकः, प्रकाशश्च । तमः,
अज्ञानमपि । दोषाः, सव्यमण्डलत्वादीनि च । कुपिता कुद्रा, धातुवैषम्यदूषिता
च । आत्मरागदोषमिति । आत्मभूतगुणदर्शनम्, लौहित्यलक्षणं च विकारम्,
‘वोढा भारस्य धीमद्भिर्जनैर्वैवधिकः स्मृतः । दोषैकग्राहिहृदयः पुरोभागी निगद्यते॥’

आरम्भे तपो गलति, पश्चात्स्वेदस्तलिलम् । पूर्वमयशः स्फुरति,
अनन्तरमधरः । कथं लोकविनाशाय ते विपपादपस्येव जटावलक-
लानि जातानि । अनुचिता खल्वस्य मुनिवेशस्य हारयष्टिरिव वृ-
त्तमुक्ता चित्तवृत्तिः । शैलूष इव वृथा वहसि कृत्रिममुपशमशू-
न्येन चेतसा तापसाकल्पम् । अल्पमपि न ते पश्यामि कुशलजा-
तम् । अनेनातिलघिमन्नाद्याप्युपर्येव प्लवसे ज्ञानोदन्वतः । न खल्व-
नेलमूकाः एडा जडा वा सर्व एते महर्षयः । रोषदोषनिषद्ये
स्वहृदये निग्राह्ये किमर्थमसि निगृहीतवाननागसं सरस्वतीम् ।
एतानि तान्यात्मप्रमादस्खलितवैलक्ष्याणि, यैर्याप्यतां यात्यविदग्धो
जनः' इत्युक्त्वा पुनराह—'वत्से सरस्वति, विषादं मा गाः ।
एषा त्वामनुयास्यति सावित्री । विनोदयिष्यति चास्मद्विरहदुःखि-
ताम् । आत्मजमुखकमलावलोकनावधिश्च ते शापोऽयं भविष्यति'
इति । एतावदभिधाय विसर्जितसुरासुरमुनिमनुजमण्डलः ससंभ्र-
मोपगतनारदस्कन्धविन्यस्तहस्तः समुचिताह्निककरणायोदतिष्ठत् ।
सरस्वत्यपि शप्ता किञ्चिदधोमुखी धवलकृष्णशारां कृष्णाजिनले-
खामिव दृष्टिमुरसि पातयन्ती सुरभिनिःश्वासपरिमललग्नैर्मूतैः शा-
पाक्षरैरिव षट्चरणचक्रैराकृष्यमाणा शापशोकशिथिलितहस्ताधो-
मुखीभूतेनोपदिश्यमानमर्त्यलोकावतरणमार्गेण नखमयूखजालकेन

रागोऽभूतगुणादिनन्दनम्, रक्तता च । जटाः शिखाः, मूलानि च । वल्कलानि मुनि-
वस्त्राणि, त्वचश्च । वृत्तमुक्ता शीलेन त्यक्ता, परिवर्तुलमौक्तिका च । 'जायोपजीवी
हि जनः शैलूषः कथितो बुधैः' । आकल्पो वेषः । जातं प्रकारः । अतिलघिमानु-
पादेयता तुच्छतमम् । उपर्येवेत्यन्तःप्रवेशाभावात् । लघुश्च जलोपरि प्लवते । 'क-
थिता अनेलमूकाः श्रोतुं वक्तुं च खलु न ये शक्ताः । एडास्तु श्रुतिहीना जडास्तु मूर्खा
बुधैः प्रोक्ताः' ॥ 'रोष एव दोषस्तस्य निषद्या नियमेनावस्थितिर्यत्र तस्मिन्स्वहृ-
दये ते । यद्वा रोषदोषस्य निषद्या आपणस्त्वं तस्यामन्त्रणम् हे रोषदोषनिषद्ये
इति व्याख्येयम् । निगृहीतवान्प्राप्तवान् । 'आगः पापापराधयोः' । वैलक्ष्यं ल-
जितम् । याप्यो गर्ह्यः । पुनराहेति । अविश्रान्तेऽप्युक्तिक्रमे पुनरित्युपादानं
वाच्यतापरिहाराय । वत्से इति प्रसादाविष्करणार्थम् । एषेति । या तवैव
स्निग्धा । विनोदयिष्यति मुखयिष्यति । सरस्वतीत्यादौ सरस्वत्यपि शप्ता गृहमगा-
दिति संबन्धः । शारशबलां धवलकृष्णामित्येव वक्तव्ये शारग्रहणं संवलितवर्ण-
॥त्यर्थम् । अधोमुखीभूतेनेति । योऽधिकरणवशादनिष्टमुपदिशति

नूपुरव्याहाराहूतैर्भवनकलहंसकुलैर्ब्रह्मलोकनिवासिहृदयैरिवानुग-
म्यमाना समं सावित्र्या गृहभगात् ।

अत्रान्तरे सरस्वत्यवतरणवार्तामिव कथयितुं मध्यमं लोकमव-
ततारांशुमाली । क्रमेण च मन्दायमाने मुकुलितविसिनीविसर-
व्यसनविषण्णसरसि वासरे, मधुमदमुदितकामिनीकोपकुटिलक-
टाक्षक्षिप्यमाण इव क्षेपीयः क्षितिधरशिखरमवतरति तरुणतर-
कपिलपनलोहिते लोकैकचक्षुषि भगवति, प्रस्रुतमुखमाहेयीयूथ-
क्षरत्क्षीरधाराधवलितेष्वासन्नचन्द्रोदयोद्दामक्षीरोदलहरीक्षालिते-
ष्विव दिव्याश्रमोपशल्येष्वपराह्णप्रचारचलिते, चामरिणि चामीकर-
तटताडनरणितरदने रदति सुरस्रवन्तीरोधांसि स्वैरमैरावते, प्रसृ-
तानेकविद्याधराभिसारिकासहस्रचरणालक्तकरसानुलिप्त इव प्रक-
टयति च तारापथे पाटलताम्र, तारापथप्रस्थितसिद्धदत्तदिनकरा-
स्तमयार्घ्यावर्जिते रञ्जितककुभि, कुसुम्भभासि स्रवति पिनाकिप्र-
णतिमुदितसंध्यास्वेदसलिल इव रक्तचन्दनद्रवे, वन्दारुमुनिवृन्दा-
रकवृन्दबध्यमानसंध्याञ्जलिवने, ब्रह्मोत्पत्तिकमलसेवागतसकलक-
मलाकर इव राजति ब्रह्मलोके, समुच्चारिततृतीयसवनब्रह्मणि ब्र-
ह्मणि, ज्वलितवैतानज्वलनज्वालाजटालाजिरेष्वारब्धधर्मसाधनशि-
बिरनीराजनेष्विव सप्तर्षिमन्दिरेष्वधर्मर्षणमुषितकिल्बिषविषगदो-

स लज्जादिनावश्यमधोमुखी भवति । जालकं समूहः । व्याहार उक्तिः ।

मध्यमं लोकं भूमिम् । अंशुमाली रविः । क्रमेणेत्यादावस्मिन्सति सावित्री सरस्वती-
मवादीदिति संबन्धः । विसरशब्द औणादिकः षण्डपर्यायः । मुदिताः संजातमन्मथाः ।
कामिन्यः शृङ्गारिण्यः । संभोगान्तरायकारी कथमयमद्यापि नास्तेतीत्यतः कोपः ।
क्षिप्यमाणश्चातित्वरितं पतति । क्षेपीयस्तूर्णतरम् । लपनं वदनम् । लोकेत्यादिनां संभो-
गविघ्नकारित्वमेव प्रकाश्यते । माहेयी गौः । उद्दामः प्रवृद्धिं गतः । उपशल्यं समी-
पम् । चामीकरं सुवर्णम् । रदना दन्ताः । रदति विलिखति । सुरस्रवन्ती गङ्गा ।
रोधस्तटम् । स्वैरं स्वेच्छम् । ‘या दूतिका गमनकालमपाहरन्ती सोढुं स्मरज्वर-
भरार्तिपिपासितेव । निर्याति वल्लभजनाधरपानलोभात्सा कथ्यते कविवरैरभिसा-
रिकेति ॥’ तारापथो नभः । आवर्जिते प्रकीर्णे । ककुभो दिशः । कुसुम्भं
पद्मकम् । रक्तचन्दनद्रवे स्रवति सतीति योजना । वन्दारु वन्दनशीलम् । वृन्दा-
रकशब्दः प्रशंसायाम् । सवनं प्रातर्मध्याह्ने सायं च सोमयागैकदेशः स्नानमि-
त्यन्ये । ब्रह्म वेदः । वैतानो यज्ञभवः । जटालानि व्याप्तानि । अजिराण्यङ्गनानि ।
आरब्धे धर्मसाधने शिविरे पुण्योपकरणस्कन्धावारे नीराजनाख्यं शान्तिकर्म येषु ।
धर्मोपकरणविषये मा दोषाः प्रादुरभवन्निति । ‘शमनं सर्वपापानां जप्यं त्रिध्वघ-

ह्लाघलघुषु यतिषु संध्योपासनासीनतपस्विपङ्क्तिपूतपुलिने दृवमान-
नलिनयोनियानहंसहासदन्तुरितोर्सिणि सन्दाकिनीजले, जलदेव-
तातपत्रे पत्ररथकुलकलत्रान्तःपुरसौधे, निजमधुमधुरासोदिनि कृत-
मधुपमुदि मुमुदिषमाणे कुमुदवने, दिवसावसानतान्यत्तामरसम-
धुरमधुसपीतिप्रीते, सुषुप्सति मृदुमृणालकाण्डकण्डूयनकुण्डलितकं-
धरे धुतपक्षराजिवीजितराजीवसरसि राजहंसयूथे, तटलताकुसु-
मधूलिधूसरितसरिति सिद्धपुरपुरंध्रिधम्मिल्लमल्लिकागन्धग्राहिणि
सायंतने तनीयसि निशानिःश्वासनिभे नभस्वति, संकोचोदञ्चदुच्च-
केसरकोटिसंकटकुशेशयकोशकोटरकुटीशायिनि षट्चरणचक्रे, नृ-
त्तोद्भूतधूर्जटिजटाटवीकुटजकुञ्जलनिकरनिभे नभस्तलं स्तवकयति
तारागणे, संध्यानुबन्धताम्रे परिणमत्तालफलत्वक्त्विषि कालमेघमे-
दुरे, मेदिनीं मीलयति नववयसि तमसि तरुणतरतिमिरपटलपाटन-
पटीयसि समुन्मिषति यामिनीकामिनीकर्णपूरचम्पककलिकाकद-
म्बके प्रदीपप्रकरे, प्रतनुतुहिनकिरणकिरणलावण्यालोकपाण्डुन्या-
श्याननीलनीरमुक्तकालिन्दीकूलबालपुलिनायमाने शातक्रतवे, कृ-

मर्षणम् । गदो रोगः । उल्लाघं स्वस्थीकरणम् । यतयश्चतुर्थाश्रमिणः । सद्यो
जलत्यक्तं तटं पुलिनम् । नलिनयोनिर्ब्रह्मा । हंसानां हासः शौक्यं हंसा एव वा
शुक्लतया हासः । दन्तुरा एव दन्तुरिताः । ये च सहासास्ते च लक्ष्यमाणदन्तद्वया
दन्तुरा इव दृश्यन्ते । आतपत्रं छत्रम् । पत्ररथाः पक्षिणः । कलत्रं दाराः । मधु
मकरन्दः, मद्यं च । मधुपा भ्रमराः, मद्यपाश्च । मुमुदिषमाणे विचक्रिसिषति । अ-
न्यत्र सोदितुमिच्छति । प्रारिप्यमानगीतादिगोष्ठीबन्ध इति यावत् । 'मन्त्राः
कोशन्ति' इतिवत् । ताम्यदिति । ताम्यन्ति, न तु तान्तानि, प्रदोषस्य न तावत्प्र-
वृत्तत्वात् । मधु, मद्यमपि । सपीतिस्तु सहपानम् । अनेन तु प्रेमातिशय आवेद्यते ।
सुषुप्सति निद्रासति । मृद्विति । कण्डूयनं विक्रियाविशेषणम् । कुण्डलिता च-
क्रीकृता । राजीवं पद्मम् । राजहंसा इत्यत्रैकशेषः । तटशब्दः प्रत्यासत्त्युपलक्ष-
णार्थः । पुरंध्ररुत्तममहिला । धम्मिल्लाः संयताः कचाः । मल्लिका भूपदी । एषा
च सायमेवोन्मिषति । सायंतने दिनान्तभवे । कोशः कुञ्जलम् । कोटरमभ्यन्तरम् ।
कुटी गेहम् । शयनमत्र विश्रमणम्, न तु स्वापः । पौनरुक्त्यापत्तेः अटवीति
विवक्षितम् । तत्रैवाकृत्रिमकुसुमसंबन्धात् । कुटजं गिरिमल्लिका । कुञ्जलं कलिका ।
निकरः समूहः । अनुबन्धः संस्कारः । परिणमजरठीभवत् । तालस्तृणराजः । मे-
दुरं घनम् । मीलयति स्थगयति । नववयसि प्रत्यग्रे । चम्पको हेमपुष्पकः । आ-
श्यानमीषच्छुष्कम् । नीरं जलम् । कालिन्दी यमुना । नीलिमाभिप्रायेणैतत्पदम्
यस्तटभागो वारिणा त्यक्तस्तत्पुलिनम् । कूलं ततोऽन्यत् । कृशयति तनूकुर्वति ।

शयति तिमिरमाशामुखे खमुचि मेचकितविकचितकुवलयसरसि
 शशधरकरनिकरकचग्रहाविले विलीयमाने मानिनीमनसीव शर्व-
 रीशवरीचिकुरचये चाषपक्षत्विवि तमस्युदिते, भगवत्युदयगिरि-
 शिखरकटककुहरहरिखरनखरनिवहहेतिनिहतनिजहरिणगलितरु-
 धिरनिचयनिचितमिव लोहितं वपुरुदयरागधरमधरमिव विभाव-
 रीवध्वा धारयति श्वेतभानौ, अचलद्युतचन्द्रकान्तजलधाराधौत
 इव ध्वस्ते ध्वान्ते, गोलोकगलितदुग्धविसरवाहिनि दन्तमयमकर-
 मुखमहाप्रणाल इवापूरयितुं प्रवृत्ते पयोधिमिन्दुमण्डले, स्पष्टे प्र-
 दोपसमये सावित्री शून्यहृदयामिव किमपि ध्यायन्तीं सास्त्रां
 सरस्वतीमवादीत्—‘सखि, त्रिभुवनोपदेशदानदक्षायस्तव पुरो
 जिह्वा जिह्वेति मे जल्पन्ती । जानास्येव यादृश्यो विसंस्थुला गु-
 णवत्यपि जने दुर्जनवन्निर्दाक्षिण्याः क्षणभङ्गिन्यो दुरतिक्रमणीया
 न रमणीया दैवस्य वामा वृत्तयः । निष्कारणा च निकारकणि-
 कापि कलुषयति मनस्विनोऽपि मानसमसदृशजनादापतन्ती ।
 अनवरतनयनजलसिच्यमानश्च तरुरिव विपल्लवोऽपि सहस्रधा
 प्ररोहति । अतिसुकुमारं च जनं संतापपरमाणवो मालतीकुसुम-
 मिव म्लानिमानयन्ति । महतां चोपरि निपतन्नणुरपि सृणिरिव
 करिणां क्लेशः कदर्थनायालम् । सहजस्नेहपाशग्रन्थिवन्धनाश्च वा-

खमुचि त्यक्ताकाशे । भूभागमवलम्बमान इत्यर्थः । मेचकितं निर्विभागतां नीतम् ।
 शशधरकरैः स्त्रीकारेण करम्बितेऽत एव क्षयं गच्छति । अन्यत्र चन्द्ररश्मीनां
 धारणेन सेवनेन किं कर्तव्यतामूढ एवमधिगलत्यार्द्रतां भजमाने । केशपाशपक्षे
 तु विलसमाने । चाषः किकीदिविः पक्षी । हरिः सिंहः । नखरा नखाः । हेति-
 रायुधम् । विभावरी रात्रिः । श्वेतभानुश्चन्द्रः । अचलोऽर्थादुदयाचलः, गोलोको
 रश्मिसमूहो वा । मकरमुखमिव मुखमग्रप्रमस्येति समासः । विसंस्थुला निर्मर्यादाः ।
 दुर्जनवन्निर्दाक्षिण्याः क्रूराः । क्षणभङ्गिन्य इत्याश्वासनगर्भेयमुक्तिः । वामाश्च
 स्त्रिय ईदृश्य एव । निकारः परिभवः । कणिका लेशः, शर्करिका च । कलुषयति
 दूषयति । कालुष्यं नयति च । मानसं चेतः, सरश्च । अनवरतमश्रुणा सिच्यमानः ।
 अनवरतं घटसारणी प्रणालादिनां नयनं प्रापणं यस्य तादृशा जलेनोक्ष्यमाणश्च ।
 विपल्लव आपल्लेशः, विगतपल्लवश्च । प्ररोहति स्थिरीभवति । तरुपक्षे प्ररोहा वि-
 द्यन्ते यस्य स प्ररोहः, स इवाचरति प्ररोहतीति व्याख्या । संतापः खेदः, ऊर्ध्मा च ।
 मालतीकुसुमं सुमनःपुष्पमतिसुकुमारम् । महान्त उतमाः, द्राघीयांसश्च । सृ-
 णिरङ्गशः । मातरोऽपि जन्मभूमयः । दारुणो विषमः, काष्ठस्य च । क्रकचः कर-

न्धवभूता दुस्त्यजा जन्मभूमयः । दारयति दारुणः क्रकचपात
इव हृदयं संस्तुतजनविरहः । सा नार्हस्येवं भवितुम् । अभूमिः
खल्वसि दुःखक्ष्वेडाङ्कुरप्रसवानाम् । अपि च पुराकृते कर्मणि
बलवति शुभेऽशुभे वा फलकृति तिष्ठत्यधिष्ठातारि प्रष्टे पृष्ठतश्च
कोऽवसरो विदुषि, शुचाम् । इदं च ते त्रिभुवनमङ्गलैककमलम-
मङ्गलभूताः कथमिव मुखमपवित्रयन्त्यश्रुबिन्दवः । तदलम् । अधुना
कथय कतमं भुवो भागमलंकर्तुमिच्छसि । कस्मिन्नवतितीर्षति ते
पुण्यभाजि प्रदेशे हृदयम् । कानि वा तीर्थान्यनुग्रहीतुमभिलषसि ।
केषु वा धन्येषु तपोवनधामसु तपस्यन्ती स्थातुमिच्छसि । सज्जो-
ऽयमुपचरणचतुरः सहपांशुक््रीडापरिचयपेशलः प्रेयान्सखीजनः
क्षितितलावतरणाय । अनन्यशरणा चाद्यैव प्रभृति प्रतिपद्यस्व मनसा
वाचा क्रियया च सर्वविद्याविधातारं दातारं च श्वःश्रेयसस्य चर-
णरजःपवित्रितत्रिदशासुरं सुधासूतिकलिकाकल्पितकर्णावतंसं देव-
देवं त्रिभुवनगुरुं त्र्यम्बकम् । अल्पीयसैव कालेन स ते शापशो-
कविरतिं वितरिष्यति' इति ।

एवमुक्ता मुक्तमुक्ताफलधवललोचनजललवा सरस्वती प्रत्यवा-
दीत्—‘प्रियसखि, त्वया सह विचरन्त्या न मे कांचिदपि पी-
डामुत्पादयिष्यति ब्रह्मलोकविरहः शापशोको वा । केवलं कमला-
सनसेवासुखमार्द्रयति मे हृदयम् । अपि च त्वमेव वेत्सि मे भुवि
धर्मधामानि समाधिसाधनानि योगयोग्यानि च स्थानानि स्था-
तुम्’ इत्येवमभिधाय विरराम । रणरणकोपनीतप्रजागरा चा-
निमीलितलोचनैव तां निशामनयत् ।

पत्रम् । हृदयं चित्तम्, मध्यं च । संस्तुतः परिचितः । सेति । सर्वनामपदं जा-
नासीत्यादि पूर्वोक्तार्थगर्भीकारेण । अभूमिरस्थानम्, अक्षेत्रं च । क्ष्वेडो विषम् ।
शुभेऽशुभेवेत्यादि । सप्रतिपक्षा लोकोक्तिरियम् । ‘अव्युत्पन्नमतिः कृतेन न
सता नैवासताप्याकुलः’, ‘गतासूनगतासूंश्च नानुशोचन्ति पण्डिताः’ इत्यादिवत् ।
अधिष्ठातारि स्वामिनि । प्रष्टेऽग्रगामिनि । अपवित्रतां नयन्ति, न तु शोभां त्या-
जयन्ति । धामसु स्थानेषु । तपस्यन्ती तपश्चरन्ती । सज्जः प्रगुणः । आज्ञाकार्य-
यमिति दृष्टस्वरूपः । निःसामान्यविस्मम्भभाजनतामभिव्यनक्ति सखीजनशब्दः ।
श्वःश्रेयसस्य कल्याणश्च दातारम् । सुधासूतिश्चन्द्रः । कलिका तरिका । शापविर-
तिर्ब्रह्मणैवोक्ता । अतस्तत्र किमन्यापेक्षयेत्याशङ्क्याह—अल्पीयसैव कालेनेति ।

आर्द्रयति स्नेहयति । धर्मधामानि मध्यदेशादीनि । समाधिश्चित्तैकाग्र्यम् ।

अपरेद्युरुदिते भगवति त्रिभुवनशेखरे खणखणायमानस्खल-
त्खलीनक्षतनिजतुरगमुखक्षिप्तेन क्षतजेनेव पाटलितवपुष्युदयाचल-
चूडामणौ जरत्कुकवाकुचूडारुणारुणपुरःसरे विरोचने नातिदूरवर्ती
विविच्य पितामहविमानहंसकुलपालः पर्यटन्नपरवक्त्रमुच्चैरगायत्—

‘तरलयसि दृशं किमुत्सुकामकलुषमानसवासलालिते ।

अवतर कलहंसि वापिकां पुनरपि यास्यसि पङ्कजालयम्’ ॥२२॥
तच्छ्रुत्वा सरस्वती पुनरचिन्तयत्—‘अहमिवानेन पर्यनुयुक्ता ।
भवतु । मानयामि मुनेर्वचनम्’ इत्युक्तवोत्थाय कृतमहीतलाव-
तरणसंकल्पा परित्यज्य वियोगविह्वलं स्वपरिजनं ज्ञातिवर्गमवग-
णय्यावगणा त्रिः प्रदक्षिणीकृत्य चतुर्मुखं कथमप्यनुनयनिवर्तिता-
नुयायित्रतिव्राता ब्रह्मलोकतः सावित्रीद्वितीया निर्जगाम ।

ततः क्रमेण ध्रुवप्रवृत्तां धर्मधेनुमिवाधोधावमानधवलपयोधराम्,

योगे हि तदुक्तम्—‘आदौ समाधिमासीत् पश्चाद्योगमुपाचरेत्’ इति । रणरणको
दुःखमरतिकृतम् ।

अपरेद्युरपरस्मिन्नहनि । एते च कालाः संख्यादयो व्यवहारा इहत्या
ब्रह्मलोक उपचरिताः । शेखर इव शेखरो मुण्डमालकः । खलीनं कविका ।
क्षतजं रक्तम् । कृकवाकुः कुकुटः । चूडा मांसमयी शेखरिका । विविच्य
विचार्य । विमानपालः स्वप्रस्तावे हंसीं यदाह तेन सरस्वती पर्यनुयोजितेवाभूत् ।
अपरवक्त्राख्यं वृत्तमाख्यायिकासु प्रयोज्यम् । तथा चाह भामहः—‘वक्त्रं चाप-
रवक्त्रं च काव्ये काव्यार्थशंसिनि’ इति । तरलयसीत्यादि । अकलुषं मानसं
यस्य स निर्मलचेता ब्रह्मा, मानसाख्यं च सरः । लालिता शीलिता । वापिका
पुष्करिणी, उप्यन्तेऽस्यां तानि कर्माणीति वापिका मर्त्यभूमिरपि । पङ्कजमाल-
यो यस्य स ब्रह्मा, सरश्च । पर्यनुयुक्ता उपपत्त्या बोधिता । अवगणा केवला
सावित्रीव्यतिरेकेण नान्यपरिवारा । कथमपीति । न भृत्यादिवत् । व्रतिव्रा-
तस्तपस्विसमूहः ।

तत इत्यादावीदृशं मन्दाकिनीमनुसरन्ती सरस्वती मर्त्यलोकमवततारेति संव-
न्धः । ध्रुवं नित्यं वियत् । तस्मात्प्रवृत्ताम् । ध्रुवस्तारकविशेषो ध्रुवान्नित्यस्थानाद्वा
विष्णोर्वा ध्रुवावूरु पश्चाद्भागौ सक्थिनी ध्रुवे वा तयोः प्रकर्षेण वृत्तां परिवर्तुलां वा ।
अथ इति पदेन धावन्क्रियासहत्वाज्जलस्य ग्रहणं सूच्यते । अत एव धवलाः शुक्लाः
पयोधरा मेधा यस्यास्ताम् । इतरत्राधोधावमानाः पयःपूर्णत्वाद्भ्रममानाः क्षीरसुते-
श्च धवलाः स्तना यस्याः । अधोधावमानं वेगेन प्रसरद्धवलं पयो धारयति या ताम्,
अधोधावमानो धवलो यः पयोधो वत्सस्तं राति ददाति या ताम्, धवलो वृष-
स्तस्मै पयो धारयति या तां वेत्यादिकाः कुव्याख्या एव । उद्धुर उद्धटः । अन्ध-

उद्धुरध्वनिमन्धकमथनमौलिमालतीमालिकाम्, आलीयमानबालखि-
ल्यरुद्धरोधसमरुन्धतीधौततारवत्वचम्, त्वङ्गत्तुङ्गतरङ्गतरत्तरलतर-
तारतारकाम्, तापसवितीर्णतरलतिलोदकपुलकितपुलिनाम्, आप्ल-
वनपूतपितामहपातितपितृपिण्डपाण्डुरितपाराम्, पर्यन्तसुप्तसप्तर्षि-
कुशशयनसूचितसूर्यग्रहसूतकोपवासाम्, आचमनशुचिशचीपतिमु-
च्यमानार्चनकुसुमानिकरशाराम्, शिवपुरपतितनिर्भाल्यमन्दारदाम-
कामनादरदारितमन्दरदरीदृषदम्, अनेकनाकनायकनिकायकामि-
नीकुचकलशविलुलितविग्रहाम्, ग्राहग्रावग्राहस्खलनमुखरितस्रोतसं
सुषुम्णास्रुतशशिसुधाशीकरस्तवकतारकिततीराम्, धिषणाभिकार्य-
धूमधूसरितसैकतां सिद्धविरचितवालुकालिङ्गलङ्घनत्रासविद्रुतवि-
द्याधराम्, निर्मोकमुक्तिमिव गगनोरगस्य, लीलाललाटिकामिव त्रि-
विष्टपविटस्य, विक्रयवीथीमिव पुण्यपण्यस्य, दत्तार्गलाभिव नर-
कनगरद्वारस्य, अंशुकोष्णीषपट्टिकामिव सुमेरुनृपस्य, दुगूलकदलि-
कामिव कैलासकुञ्जरस्य, पद्मतिभिवापवर्गस्य, नेमिशिव कृतयुगस्य,
सप्तसागरराजमहिषीं मन्दाकिनीमनुसरन्ती मर्त्यलोकमवततार । अ-
पश्यच्चास्वरतलस्थितैव हारमिव वरुणस्य, अमृतनिर्झरमिव चन्द्रा-
चलस्य, शशिमणिनिष्यन्दमिव विन्ध्यस्य, कर्पूरदुमद्रवप्रवाहमिव
दण्डकारण्यस्य, लावण्यरसप्रस्रवणमिव दिशाम्, स्फाटिकशिलाप-
ट्टशयनमिवाम्बरश्रियाः, स्वच्छशिशिरसुरसवारिपूर्णं भगवतः पि-
तामहस्यापत्यं हिरण्यवाहनामानं महानदम्, यं जनाः शोण इति कथ-

क्रमथनः शिवः । आलीयमानाः श्लिष्यन्तः । बालखिल्या मुनिभेदाः । रोधस्तटम् ।
त्वङ्गचरत् । आप्लवनं स्नानम् । पितरो देवविशेषाः, आज्यपाः, सोमपाः, बर्हिष-
दश्च । आचमनेत्यादिना पितामहवन्न स्नानादिनिष्ठात्वमस्योच्यते । अत एव शची-
पदेन संभोगासक्तत्वमिव पोषितम् । निकायः समूहः । सुषुम्णाख्योऽमृतमयो र-
विरश्मिः । धिषणो बृहस्पतिः । सिद्धकृतत्वेन लिङ्गेषु भगवत्संनिधानमावेद्यते ।
निर्मोकः सर्पकञ्चुकः । विसंसतया शुक्लत्वेन लहरिकावलीत्वेन च निर्मोकमुक्तिमि-
वेत्युत्प्रेक्षा । गगनमिवोरगः कृष्णतया । ललाटिका ललाटालंकारः । विटो भुजङ्गः ।
उष्णीषं शिरोवेष्टनं दिक्षु प्रसिद्धम् । दुगूलशब्दो दुकूलसमानार्थः । पद्मतिर्मागः । अ-
पवर्गो मोक्षः । कृतयुगस्य रचितयुगकाष्ठस्य रथस्येत्यर्थः । यथा नेमिवशाद्रथग्रहणं तथा
तद्वशात्कृताख्यस्य युगस्य । सप्तसागरराजः क्षीरसमुद्रः । चन्द्राख्यः पर्वत इति के-
चित् । शशिमणिश्चन्द्रकान्तः । पितामहस्येति । तद्भक्त्या तदाश्रयणम् । सिकता
विद्यन्ते यस्य स सिकतिलः । मत्तशब्देन रशब्दत्वम्, वेणीपदेन च तन्त्रीसंनिवेश-

यन्ति । दृष्ट्वा च तं रामणीयकहृतहृदया तस्यैव तीरे वासमरचयत् ।
 उवाच च सावित्रीम्—‘सखि, मधुरमयूरविरुतयः कुसुमपांशुपट-
 लसिकतिलतरुतलाः परिमलमत्तमधुपवेणीवीणारणितरमणीया रम-
 यन्ति मां मन्दीकृतमन्दाकिनीद्युतेरस्य महानदस्योपकण्ठभूमयः ।
 पक्षपाति च हृदयमत्रैव स्थातुं मे’ इति । अभिनन्दितवचना च तथे-
 ति तथा तस्य पश्चिमे तीरे समवातरत् । एकस्मिंश्च शुचौ शिलातल-
 सनाथे तटलतामण्डपे गृहबुद्धिं बबन्ध । विश्रान्ता च नातिचिरा-
 दुत्थाय सावित्र्या सार्धमुच्चितार्चनकुसुमा सखौ । पुलिनपृष्ठप्रति-
 ष्ठितसैकतशिवलिङ्गा च भक्त्या परमया पञ्चब्रह्मपुरःसरां सम्यङ्बु-
 द्राबन्धविहितपरिकरां ध्रुवागीतिगर्भाभवनिपवनवनगगनदहनतप-
 नतुहिनकिरणयजमानमयीर्मूर्तीरष्टावपि ध्यायन्ती सुचिरमष्टपुष्पि-
 कामदात् । अयत्नोपनतेन फलमूलेनामृतरसमप्यतिशिशयिषमाणेन
 च स्वादिन्ना शिशिरेण शोणवारिणा शरीरस्थितिमकरोत् । अति-
 बाहितदिवसा च तस्मिंल्लतामण्डपशिलातले कल्पितपल्लवशयना
 सुष्वाप । अन्येद्युरप्यनेनैव क्रमेण नक्तंदिनमत्यवाहयत् ।

एवमतिक्रामत्सु दिवसेषु गच्छति च काले याममात्रोद्गते च
 रवावुत्तरस्यां ककुभि प्रतिशब्दपूरितवनगह्वरं गम्भीरतारतरं तुर-
 ङ्गेषितहादमशृणोत् । उपजातकुतूहला च निर्गत्य लतामण्डपा-
 द्विलोकयन्ती विकचकेतकीगर्भपत्रपाण्डुरं रजःसंघातं नातिदवी-

सादृश्यमाह । वेणी पङ्क्तिः । लिङ्गयतेऽनेनेति लिङ्गमाकारः । पञ्च ब्रह्माणि सद्योजा-
 तः, वामदेवः, अधोरः, तत्पुरुषः, ईशानश्चेति । मुद्राबन्धो विशिष्टः कराङ्गुलिसंनि-
 वेशः । ध्रुवाख्या विशिष्टा गीतिः । वनं तोयम् । यजमान उग्रः । अष्टौ पुष्पाण्येवाष्टपु-
 ष्पिका । तत्र प्रभृति गन्धप्रधानं पार्थिवम्, अर्घस्रानादिकं रसप्रधानमाप्यम्, प्रदीपा-
 भरणप्रभादिरूपप्रधानं तैजसम्, अनुलेपनप्रभृति स्पर्शप्रधानं वायवीयम्, सुषिरातो-
 द्यगीतादिकं शब्दप्रधानमाकाशीयम्, अनुध्यानं मानसम्, अस्ति सर्वत्रैवेश्वर इति
 निश्चयो बौद्धम्, अहमेवेश्वर इत्याहंकारिकम् । यद्वा आसनवर्गप्रभृतिष्वष्टसु प्रत्ये-
 कमष्टपुष्पिका । अतिशेतुमभिवितुमिच्छतातिशिशयिषमाणेन । स्वादिन्ना मृष्ट-
 त्वेन । शरीरस्थितिमिति । न त्वावृत्तिभोजनम् । अन्येद्युरन्यस्मिन्नहनि ।

यामः प्रहरः । नक्तंदिनशब्देन तत्कालनिवर्तनीयं कर्मैव लक्ष्यते । गम्भीर-
 श्चिरकालस्थितः । तारतरो दूरदेशश्रूयमाणः । हेषितमश्वशब्दः, तद्रूपो हादो ध्व-
 निस्तम् । क्रमेणेत्यादावश्ववृन्दं संददर्शति संबन्धः । शफरा मत्स्याः । तदुदरवत्तै-
 श्च धूसरे । प्रलम्बेत्यादिना सजत्वमुक्तम् । कचाः केशाः । सौकुमार्यात्पल्लवानीव । घ-

यसि संमुखमापतन्तमपश्यत् । क्रमेण च सामीप्योपजायमाना-
भिव्यक्ति तस्मिन्महति शफरोदरधूसरे रजसि पयसीव मकर-
रचक्रं प्लवमानं पुरः प्रधावमानेन, प्रलम्बकुटिलकचपलववटितल-
लाटजूटकेन, धवलदन्तपत्रिकाद्युतिहसितकपोलभित्तिना, पि-
नद्धकृष्णागुरुपङ्ककल्कच्छुरणकृष्णशबलकषायकञ्चुकेन, उत्तरीय-
कृतशिरोवेष्टनेन, वामप्रकोष्ठनिविष्टस्पष्टहाटककटकेन, द्विगुणपट्ट-
पट्टिकागाढग्रन्थिप्रथितासिधेनुना, अनवरतव्यायामकृशकर्कशश-
रीरेण, वातहरिणयूथेनेव मुहुर्मुहुः खमुड्डीयमानेन, लङ्घितसमवि-
षभावटाविटपेन, कोणधारिणा, कृपाणपाणिना, सेवागृहीतविवि-
धवनकुसुमफलमूलपर्णेन, 'चल चल, याहि याहि, अपसर्पाप-
सर्प, पुरः प्रयच्छ पन्थानम्' इत्यनवरतकृतकलकलेन युवप्रायेण,
सहस्रमात्रेण पदातिबलेन सनाथमश्ववृन्दं संददर्श ।

मध्ये च तस्य सार्धचन्द्रेण मुक्ताफलजालमालिना विविधरत्न-
खण्डखचितेन शङ्खक्षीरफेनपाण्डुरेण क्षीरोदेनेव स्वयं लक्ष्मीं दातु-
मागतेन गगनगतेनातपत्रेण कृतच्छायम्, अच्छाच्छेनाभरणद्युतीनां
निवहेन दिशाभिव दर्शनानुरागलप्तेन चक्रवालेनानुगम्यमानम्,
आनितम्बविलम्बिन्या मालतीशेखरस्रजा सकलभुवनविजयार्जि-
तया रूपपताकयेव विराजमानम्, उत्सर्पिभिः शिखण्डखण्डिका-
पद्मरागमणेररुणैरंशुजालैरदृश्यमानवनदेवताविधृतैर्वालपल्लवैरिव
प्रमृज्यमानमार्गरेणुपरुषवपुषम्, बकुलकुञ्जलमण्डलीमुण्डमालाम-
ण्डनमनोहरेण कुटिलकुन्तलस्तवकमालिना मौलिना मीलितातपं

टितललाटजूटता दाक्षिणात्येषु वेशः । दन्तपत्रिका कर्णाभरणभेदः । पिनद्धो
वद्धः । कृष्णागुरुः पङ्को निर्घृष्टं कृष्णागुरुः, तस्य शुक्लस्य सतः कल्कशूर्णः, तच्छु-
रणात्कृष्णेन गुणेन शबलं कषायं साधिवासितं कञ्चुकं वारवाणं यस्य । उ-
त्तरीयेत्यादिना संनद्धतां वर्मादिप्रसङ्गं चाह । वामेत्यनेनाश्रमिस्वभाववर्णना
शृङ्गारिता चोक्ता । 'प्रकोष्ठमन्तरं विद्यादरन्निमणिबन्धयोः' । हाटकं स्वर्णम् ।
यदेव द्विगुणात् एव गाढग्रन्थिसहत्वम् । प्रथिताविस्रंसिनी । असिधेनुश्छुरिका ।
वातहरिणो यो वाताभिमुखं धावति । अवट उन्मार्गः । कोणो लुगुडः ।

मध्य इत्यादौ तस्य च मध्येऽष्टादशवर्षदेशीयं युवानमद्राक्षीदिति संबन्धः ।
क्षीरोदस्याप्यर्धचन्द्रादि सर्वं योज्यम् । छाया कान्तिरपि । चक्रवालेन समूहेन ।
नितम्बशब्दो मुख्यार्थः । 'पश्चान्नितम्बः स्त्रीकट्याः' इत्यर्थः । शिखण्डखण्डिका
चूडाभरणम् । प्रमृज्यमानेति । वर्तमानकालोऽत्र विवक्षितः । बकुलेत्यादिना

पिबन्तमिव दिवसम्, पशुपतिजटामुकुटमृगाङ्कद्वितीयशकलघटि-
 तस्येव सहजलक्ष्मीसमालिङ्गितस्य ललाटपट्टस्य मनःशिलापङ्कपि-
 ङ्गलेन लावण्येन लिम्पन्तमिवान्तरिक्षम्, अभिनवयौवनारम्भाव-
 ष्टम्भप्रगल्भदृष्टिपाततृणीकृतत्रिभुवनस्य चक्षुषः प्रथिम्ना विकचकु-
 मुदकुवलयकमलसरःसहस्रसंछादितदशदिशं शरदमिव प्रवर्तय-
 न्तम्, आयतनयननदीसीमान्तसेतुबन्धेन ललाटतटशशिमणिशि-
 लातलगलितेन कान्तिसलिलस्रोतसेव द्राघीयसा घोणावंशेन शो-
 भमानम्, अतिसुरभिसहकारकर्पूरककोललवङ्गपारिजातकपरिम-
 लमुचा मत्तमधुकरकुलकोलाहलमुखरेण मुखेन सनन्दनवनं वस-
 न्तमिव वसन्तम्, आसन्नसुहृत्परिहासभावनोत्तानितमुखमुग्ध-
 हसितैर्दशनज्योत्स्नास्त्रपितदिङ्मुखैः पुनःपुनर्नभसि संचारिणं च-
 न्द्रालोकमिव कल्पयन्तम्, कदम्बमुकुलस्थूलमुक्ताफलयुगलमध्या-
 ध्यासितमरकतस्य त्रिकण्टककर्णाभरणस्य प्रेङ्खतः प्रभया समुत्स-
 र्पन्त्या कृतसकुसुमहरितकुन्दपल्लवकर्णावतंसमिवोपलक्ष्यमाणम्,
 आमोदितमृगमदपङ्कलिखितपत्रभङ्गभास्वरम्, भुजयुगलमुद्दामम-
 कराक्रान्तशिखरमिव मकरकेतुकेतुदण्डद्वयं दधानम्, धवलब्रह्मसूत्र-
 सीमन्तितं सागरमथनसामर्षगङ्गास्रोतःसंदानितमिव मन्दरं देह-
 मुद्वहन्तम्, कर्पूरक्षोदमुष्टिच्छुरणपांशुलेनेव कान्तोच्चकुचचक्रवा-
 कयुगलविपुलपुलिनेनोरःस्थलेन स्थूलभुजायामपुञ्जितम्, पुरो वि-
 स्तारयन्तमिव दिक्चक्रम्, पुरस्तादीषदधोनाभिनिहितैककोणकम-
 नीयेन पृष्ठतः कक्ष्याधिकक्षिप्तपल्लवेनोभयतः संवलनप्रकटितोरुत्रि-
 भागेन हारीतहरिता निविडनिपीडितेनाधरवाससा विभज्य-
 मानतनुतरमध्यभागम्, अनवरतश्रमोपचितमांसकठिनविकटमक-

निपीयमानातपतुल्यवस्तुनिर्देशः । कुन्तलः केशहस्तः स एव स्तवकः । पुष्पस्तवकः
 पुष्पसंघातः । सहजाकृत्रिमा, सहोत्पन्ना च । लक्ष्मीः शोभना, श्रीश्च । लावण्यमत्र
 कान्तिः । अवष्टम्भो गर्वः । द्राघीयसा दीर्घतरेण । सहकारः सुगन्धद्रव्यभेदः
 सहकारफलेनेव क्रियते । पारिजातकोऽनेकद्रव्यसंस्कृतः मुखवासविशेषः, देववृक्षश्च ।
 वसन्तश्चैवंविधेनैव मुखेन प्रारम्भेनोपलक्षितो भवति । रत्नत्रितयेन कृतं त्रिकोणक-
 ण्टकाख्यं कर्णाभरणम् । मृगमदः कस्तूरिका । संदानितं वद्धम् । वेष्टितमित्यर्थः
 कुचावत्र कान्तासंबन्धिनावेव । चक्रवाकयुगलं तस्य कृते पुलिनसदृशम् । कोणः
 पल्लवः पृष्ठतः पश्चाद्भागे कक्ष्यायाः परिवलनादधिकश्रुतिरित्युक्तः । क्षिप्तो लम्ब-
 मानः पल्लवो यस्य तत् । संवलनं संकोचनम् । हारीतः पक्षिभेदः । हरिता नीलेन

रमुखसंलग्नजानुभ्यां विशालवक्षःस्थलोपलवेदिकोत्तम्भनशिलास्त-
म्भाभ्यां चारुचन्दनस्थासकस्थूलकान्तिभ्यामूरुदण्डाभ्यामुपहस-
न्तमिवैरावतकरायामम्, अतिभरितोरुभारवहनखेदेनेव तनु-
तरजङ्घाकाण्डं कल्पपादपपल्लवद्वयस्येव पाटलस्योभयपार्श्ववल-
म्बिनः पादद्वयस्य दोलायमानैर्नखमयूखैरश्वमण्डनचामरमालामिव
रचयन्तम्, अभिमुखमुच्चैरुदञ्चद्भिरतिचिरमुपरिविश्राम्यद्भिरिव
वलितविकटम्, पतद्भिः खुरैः खण्डितभुवि प्रतिक्षणदशनविमुक्त-
खणखणायितखरखलीने दीर्घघ्राणलीनलालिकललाटलुलितचारु-
चामीकरचक्रके शिञ्जानशातकौम्भजयनशोभिनि मनोरंहसि
गोलाङ्गूलकपोलकालकायलोम्नि नीलसिन्धुवारवर्णे वाजिनि महति
समारूढम्, उभयतः पर्याणपट्टश्लिष्टहस्ताभ्यामासन्नपरिचारकाभ्यां
दोधूयमानधवलचामरिकायुगलम्, अग्रतः पठतो बन्दिनः
सुभाषितमुत्कण्टकितकपोलफलकेन लग्नकर्णोत्पलकेसरपक्ष्मशक-
लेनेव मुखशशिना भावयन्तम्, अनङ्गयुगावतारमिव दर्शयन्तम्,
चन्द्रमयीमिव सृष्टिमुत्पादयन्तम्, विलासप्रायमिव जीवलोकं
जनयन्तम्, अनुरागमयमिव मार्गान्तरमानयन्तम्, शृङ्गारमय-
मिव दिवसमापादयन्तम्, रागराज्यमिव प्रवर्तयन्तम्, आकर्ष-
णाञ्जनमिव चक्षुषोः, वशीकरणमन्त्रमिव मनसः, स्वस्थावेशचूर्णमि-
वेन्द्रियाणाम्, असंतोषमिव कौतुकस्य, सिद्धयोगमिव सौभाग्यस्य,

मकरमुखं जानुनोरुपरिभागः । उत्तम्भनं धारणम् । स्थासकश्चन्द्रकः । आयामो
दैर्घ्यम् । न केवलमायामं शुक्लमप्युपहसन्तम् । धर्मयोरेकनिर्देशोऽन्यसंवित्सा-
हचर्यात् । 'अतिभरितोरुभारवहनेन' इति पाठः । ऊरू एव भारः । प्रशस्ता जङ्घा
जङ्घाकाण्डम् । कल्पपादपसंबन्धितया न केवलं लौहिलयं सौकुमार्याद्युच्यते ।
यावत्सकलसंपत्फलप्रदत्तादिप्रकर्षान्तरम् । अतिचिरमित्यादिनानाकुलत्वमुच्यते ।
यदुक्तम्—'आवृता कुञ्चिता स्थूलदलपाल्यग्रसंस्थिताः । विवर्ज्याश्चाकुलपदन्यासेन
गमनेन च ॥' इति । विकटं चित्रम् । **खुरैरिति** । तद्व्यापारवैचित्र्याद्बहुत्वमग्रिमयो-
रेव । एवंविधसंनिवेशसंभवात् । खलीनं कविका । लालिका कविकाशेखरम् । जयनं
हयमण्डनमाला । गोलाङ्गूलः कृष्णमुखो वानरः । नीलेत्यादौ कुमुदकुन्दमृणालगौर
इत्यादिवन्न पौनरुक्त्यम् । **महतीति** । उक्तं च—'सर्वलक्षणहीनोऽपि महाकायः
प्रशस्यते' इति । आसन्नेत्यनेन विश्वसनीयत्वमुक्तम् । **अनङ्गयुगेति** । अनङ्गजन्मना
यदुपलक्षितं युगं कालविशेषस्तस्य नूतनमदनसादृश्यात् । यद्वा अनङ्गयोर्युगं तद-
वतारमिव । द्वित्वसंख्यापूर्वकत्वात् । चन्द्रमयीमिवेति कान्तिमयत्वेन । आकर्षणाञ्जनं
वशीकरणार्थं कजलम् । **असंतोषमिवेति** । यस्यैवं प्राप्य कौतुकं न निवर्तते,

पुनर्जन्मदिवसमिव मन्मथस्य, रसायनमिव यौवनस्य, एकराज्यमिव रामणीयकस्य, कीर्तिस्तम्भमिव रूपस्य, मूलकोषमिव लावण्यस्य, पुण्यकर्मपरिणाममिव संसारस्य, प्रथमाङ्कुरमिव कान्तिलतायाः, सर्गाभ्यासफलमिव प्रजापतेः, प्रतापमिव विभ्रमस्य, यशःप्रवाह-मिव वैदग्ध्यस्य, अष्टादशवर्षदेशीयं युवानमद्राक्षीत् ।

पार्श्वे च तस्य द्वितीयमपरसंश्लिष्टतुरङ्गम्, प्रांशुमुत्तमतपनीयस्तम्भाकारम्, परिणतवयसमपि व्यायामकठिनकायम्, नीचनखश्मश्रुकचम्, शुक्तिखलतिम्, ईषत्तुन्दिलम्, रोमशोरःस्थलम्, अनुल्बणोदारवेशतया जरामपि विनयमिव शिक्षयन्तम्, गुणानपि गरिमाणमिवानयन्तम्, महानुभावतामपि शिष्यतामिवानयन्तम्, आचारस्याचार्यकमिव कुर्वाणम्, धवलवारबाणधारिणम्, धौतदुकूलपट्टिकापरिवेष्टितमौलिं पुरुषम् ।

अथ स युवा पुरोयायिनां यथादर्शनं प्रतीत्य विस्मितमनसां कथयतां पदातीनां सकाशादुपलभ्य दिव्याकृति तत्कन्यायुगलमुपजातकुतूहलः प्रतूर्णतुरगो दिदृक्षुस्तं लतामण्डपोद्देशमाजगाम । दूरादेव च तुरगादवततार । निवारितपरिजनश्च तेन द्वितीयेन साधुना सह चरणाभ्यामेव सविनयमुपससर्प । कृतोपसं-

तस्य संतोष एव नास्ति । केषांचिदेव द्रव्याणां संबन्धी यो न कदाचित्कार्ये व्यभिचरति स सिद्धयोगः । सौभाग्यं तावत्सर्वं किंचन वशीकुरुते, एवं चास्य तदेव सिद्धयोग इव तदाश्रयणतन्निःशेषलोकवशीकरणक्षमत्वम् । जन्मदिवसमिति तद्गोचरपतितानां कामोत्पत्तेः । **रसायनमिवेति** । यथा रसायनवशात्कश्चित्परिपूर्णश्च स्थिरश्च भवति, तद्वदेतदाश्रयेण यौवनम् । ईषदसमाप्तोऽष्टादशवर्षोऽष्टादशवर्षदेशीयस्तम् । न परेण संश्लिष्टस्तुरङ्गो यस्य तम् । दधीचस्य तु पर्याणश्लिष्टाद्युक्तम् । परिणतवयस्त्वेन सत्यवादिना सावित्रीसरस्वत्यौ प्रति च विस्मम्भकारित्वमुच्यते । अन्यथोपक्रम एव संभाषणमात्रं न प्रवर्तते ।

शुक्तिखलतिं शुक्लाकारखल्वाटम् । तुन्दिलं लम्बोदरम् । अत एवास्य विकुक्षिरिति नाम । अनुल्बणोऽनुद्धतः । उदारः श्रेष्ठः । **जरामिति** । जरा किल सर्वं विनयं शिक्षयति । महानुभावता महाशयता । अनुभावयति कार्यमकार्यं वा बोधयतीत्यनुभावः । **शिष्यतामिति** । परशासनदक्षकर्म महानुभावतया तत एवावसीयत इत्युक्तं भवति । आचारः शास्त्रकारप्रदर्शिता विशिष्टा नीतिः । स च सर्वस्मिन्नाचार्यकमवलम्बते । संस्कारातिशयमापादयतीत्यर्थः । बलक्षः शुक्लः । वारबाणः कञ्जुकः । मौलेयाः केशाः ।

अथेति । न तु गतागतिकतया सर्वचेतनाभिप्रायेण सौन्दर्यमेतयोरभिव्यज्यते । प्रतीत्य न पुनः प्रसङ्गत उपेत्य । कन्यकात्वादेतन्नानुचितम् । प्रतूर्णो वेगगामी ।

ग्रहणौ तौ सावित्री समं सरस्वत्या किसलयासनदानादिना सकु-
सुमफलाध्यावसानेन वनवासोचितेनातिथ्येन यथाक्रममुपजग्राह ।
आसीनयोश्च तयोरासीना नातिचिरमिव स्थित्वा तं द्वितीयं प्रव-
यसमुद्दिश्यावादीत्—‘आर्य, सहजलज्जाधनस्य प्रमदाजनस्य प्र-
थमाभिभाषणमशालीनता, विशेषतो वनमृगीमुग्धस्य कुलकुमारी-
जनस्य । केवलमियमालोकनकृतार्थाय चक्षुषे स्पृहयन्ती प्रेरयत्यु-
दन्तश्रवणकुतूहलिनी श्रोत्रवृत्तिः । प्रथमदर्शने चोपायनमिवोप-
नयति सज्जनः प्रणयम् । अप्रगल्भमपि जनं प्रभवता प्रश्रयेणा-
र्पितं मनो मध्विव वाचालयति । अयत्नेनैव चातिनम्रे साधौ
धनुषीव गुणः परां कोटिमारोपयति विस्त्रम्भः । जनयन्ति च वि-
स्मयमतिधीरधियामदृष्टपूर्वा दृश्यमाना जगति स्रष्टुः सृष्टयति-
शयाः, यतस्त्रिभुवनाभिभावि रूपमिदमस्य महानुभावस्य । सौज-
न्यपरतन्त्रा चेयं देवानांप्रियस्यातिभद्रता कारयति कथां न तु यु-
वतिजने सहोत्था तरलता । तत्कथयागमनेनापुण्यभाक्तमो वि-
जृम्भितविरहव्यथः शून्यतां नीतो देशः । क्व वा गन्तव्यम् ।
कस्य वायमपहतहरहुंकाराहंकारोऽपर इवानन्यजो युवा । किं-
नाम्रः समृद्धतपसः पितुरयममृतवर्षी कौस्तुभमणिरिव हरेर्हृदय-
माह्लादयति । का चास्य त्रिभुवननमस्या प्रभातसंध्येव महतस्ते-
जसो जननी । कानि वास्य पुण्यभाञ्जि भजन्त्यभिख्यामक्षराणि ।

साधुना विनीतेन । ‘उपसंग्रहणं धीराः कथयन्त्यभिवादनम्’ । आतिथ्यमेवोपजग्राहा-
पूजयत् । ‘प्रवचाः स्यात्परिणतः’ । अशालीनता धृष्टता । वनशब्देन मृगीसामान्येऽपि
जनसंपर्काद्यभावमाह । उपायनं ढौकनिका । उपनयति ढौकयति । **प्रगल्भमि-
त्यादि** । मनः कर्तुं अप्रगल्भमपि जनं वाचालयति । कीदृशम् । प्रभवता स्वामिना
प्रश्रयेण प्रत्यर्पितं दत्तमेवंविधमस्मदीयं युष्मासु मन इति बहिःप्रकाशितं यश्च
परतश्च केनापि प्रभावशीलेन ढौकितं मध्वप्रगल्भमपि जनं कुलयोषित्प्रायं वाचा-
लयति किञ्चन जल्पयति । अत्रापि प्रश्रयेणेति साभिप्रायम् । तथा च—‘अन्य-
थान्यवनितागतचित्तं चित्तनाथमभिज्ञाङ्कितवत्या । पीतभूरिसुरयापि न मोदे निर्वृ-
तिर्हि मनसो मदहेतोः ॥’ इत्युक्तम् । नम्रे प्रह्वे, कुब्जे च । गुणो विनयादिः, ज्या
च । कोटिः प्रकर्षः, धनुःशिखा च । देवानांप्रियस्येति पूजावचनम् । षष्ठ्या अलु-
क् । अत्रागमनेत्यादिना ब्रह्मोक्तशापबुद्ध्या दधीचस्य तद्भर्तृयोग्यतया कतम इति
देशोत्कर्षकुलादिकं पृच्छति । **कस्येति** । देवस्य । सिद्धा देवाः । अनन्यजः कामः ।
महतस्तेजस इति । महश्च तेजः सूर्याख्यम् । अभिख्या नाम । **अयमेव**

आर्यपरिज्ञानेऽप्ययमेव क्रमः कौतुकानुरोधिनो हृदयस्य' इत्युक्तवत्यां तस्यां प्रकटितप्रश्रयोऽसौ प्रतिव्याजहार—‘आ-
 युष्मति, सतां हि प्रियंवदता कुलविद्या । न केवलमाननं हृदय-
 मपि च ते चन्द्रमयमिव सुधाशीकरशीतलैरानन्दयति वचोभिः ।
 सौजन्यजन्मभूमयो भूयसा शुभेन सज्जननिर्माणाशिल्पकला भवा-
 दृश्यो जायन्ते । दूरे तावदन्योन्यस्यालापनमभिजातैः सह
 दृशोऽपि मिश्रीभूता महतीं भूमिमारोपयन्ति । श्रूयताम्—अयं
 खलु भूषणं भार्गववंशस्य भगवतो भूर्भुवःस्वस्त्रितयतिलकस्य, अद-
 भ्रप्रभावस्तम्भितजम्भारिभुजस्तम्भस्य, सुरासुरमुकुटमणिशिलाश-
 यनदुर्ललितपादपङ्केरुहस्य, निजतेजःप्रसरप्लुष्टपुलोमश्चयवनस्य बहि-
 र्वृत्तिजीवितं दधीचो नाम तनयः । जनन्यस्य जितजगतोऽने-
 कपार्थिवसहस्रानुयातस्य शर्यातस्य सुता राजपुत्री त्रिभुवनक-
 न्यारत्नं सुकन्या नाम । तां खलु देवीमन्तर्वर्त्तीं विदित्वा वैजनने
 मासि प्रसवाय पिता पत्युः पार्श्वीत्स्वगृहमानाययत् । असूत च
 सा तत्र देवी दीर्घायुषमेनम् । अनेहसावर्धत तत्रैवायमानन्दितज्ञा-
 तिवर्गो बालस्तारकराज इव राजीवलोचनो राजगृहे । भर्तृभवन-
 मागच्छन्त्यामपि दुहितरि नासेचनकदर्शनमिमममुञ्चन्मातामहो
 मनोविनोदनं नप्तरम् । अशिक्षतायं तत्रैव सर्वा विद्याः सकलाश्च
 कलाः । कालेन चोपाख्यौवनमिममालोक्याहमिवासावप्यनुभवतु
 मुखकमलावलोकनानन्दमस्येति मातामहः कथंकथमप्येनं पितुर-

क्रम इति । यथास्योत्पत्त्यादिकं तद्वद्भवतोऽपीत्यर्थः । कला उपायः । भूरिति
 रेफान्तो भूवाची । भुव इति रेफान्तः पातालवाची । भूश्च भुवश्च स्वश्च
 भूर्भुवःस्वः । एषां त्रयमिति समासः । अदभ्रोऽनल्पः । जम्भारिरिन्द्रः । स
 ह्यश्विभ्यां यज्ञभागभुजौ कुर्वावामिति चिरं प्रार्थितः । तथेति प्रतिपद्य ताभ्यां
 भागं दददिन्द्रेणोद्यतवज्रेण रोषितः । ततस्तेनास्य सवज्रः स्तम्भितो भुज इति ।
 दुर्ललितोऽलभ्यविषयः । प्लुष्टपुलोम इति । अनवरतं रुदत्यां दुहितरि कोपा-
 न्मात्रा गृहाणेमामिति पुलोमो राक्षसस्योक्तम् । ततस्तां प्रतिगृह्य तत्रैव स्थाप-
 यित्वा क्वापि गते रक्षसि सा भृगुणा विवाहिता । ततः सगर्भा सती पुलोमनागत्या-
 पद्वियमाणतया च्यवनं गर्भमत्याक्षीत् । तेन चान्वर्थनान्ना तद्रक्षो दृष्ट्वैवादह्यत ।
 अन्तर्वर्त्ती गर्भिणीम् । वैजनने मासि प्रसवमासे । दीर्घायुषमिति साभिप्रायम् ।
 रूपकुलाद्युत्कर्षे वर्णिते सत्येतदेव वरगुणवर्णनमवशिष्यते । अनेहसा परिपूर्णं
 कालेन । ‘न जायते यत्र तृप्तिस्तदासेचनकं विदुः’ । नप्तरं पौत्रम् ।

हेन्तकमधुना व्यसर्जयत् । मामपि तस्य देवस्य सुगृहीतनाम्नः शर्या-
स्याज्ञाकारिणं विकुक्षिनामानं भृत्यपरमाणुमवधारयतु भवती ।
संपितुः पादमूलमायान्तं मया साभिसारमकरोत्स्वामी । तद्धि नः
कुलक्रमागतं राजकुलम् । उत्तमानां च चिरंतनता जनयत्यनुजी-
विन्यपि जने कियन्मात्रमपि मन्दाक्षम् । अक्षीणः खलु दाक्षि-
ण्यकोशो महताम् । इतश्च गव्यूतिमात्रमिव पारेणोऽयं तस्य भग-
वतश्चयवनस्य स्वनाम्ना निर्मितव्यपदेशं च्यावनं नाम चैत्रर-
थकल्पं काननं निवासः । तदवधिश्चैयं नौ यात्रा । यदि च गृ-
हीतक्षणं दाक्षिण्यमनवहेलं वा हृदयमस्माकमुपरि भूमिर्वा प्रसा-
दानामयं जनः श्रवणार्हो वा, ततो न विमाननीयोऽयं नः प्रथमः
प्रणयः कुतूहलस्य । वयमपि शुश्रूषवो वृत्तान्तमायुष्मत्योः । नेय-
माकृतिर्दिव्यतां व्यभिचरति । गोत्रनामनी तु श्रोतुमभिलषति
नौ हृदयम् । तत्कथय कतमो वंशः स्पृहणीयतां जन्मना नीतः ।
का चैयमत्रभवती भवत्याः समीपे समवाय इव विरोधिनां पदा-
र्थानाम् । तथा हि सिंनिहितबालान्धकारा भास्वन्मूर्तिश्च, पुण्ड-
रीकमुखी हरिणलोचना च, बालातपप्रभाधरा कुमुदहासिनी च,
कलहंसवना समुन्नतपयोधरा च, कमलकोमलकरा हिमगिरिशि-
लापृथुनितम्बा च, करभोरुर्विलम्बितगमना च, अमुक्तकुमारभावा
स्निग्धतारका च इति । सा त्ववादीत्—‘आर्य, श्रोष्यसि कालेन ।
भूयसो दिवसानत्र स्थातुमभिलषति नौ हृदयम् । अल्पीयांश्चायमध्वा ।
परिचय एव प्रकटीकरिष्यति । आर्येण न विस्मरणीयोऽयमनुषङ्ग-

साभिसारं ससहायम् । मन्दाक्षमुपरोधम् । गव्यूतिः क्रोशद्वयम् । यात्रा प्रस्था-
नम् । गोत्रं वंशः । समवाय एकत्रस्थितिः । बालेषु केशेष्वन्धकारं तम इति
यस्या बालं प्रत्यग्रम् । भास्वती मूर्तिमती । भास्वत आदित्यस्य च मूर्तिः । न
कदाचित्संनिहितबालान्धकारा भवतीति विरोधः । पुण्डरीकं पद्मम्, सिंहश्च
यस्या मुखं तत्र कथं हरिणस्य विलोचने स्त इति विरोधः । पयोधरौ स्तनौ,
मेघाश्च पयोधराः । कलहंसानां स्वनो यस्यां सा । सरित्कथं प्रावृड् भवतीति
विरोधः । करो हस्तः, रश्मिश्च । शिला वातवज्रीभूतं हिमम् । यत्र च हिम-
गिरिशिलाभिः पृथुर्मध्यभागस्तत्र कथं पद्मकोमलकान्तिः । हिमस्पर्शं पद्मना-
शात् । ‘मणिवन्धादाकनिष्ठं करस्य करभो बहिः’ । करमश्चोष्ट्रः । विलम्बितं सवि-
लासम् । लम्बितश्च करभो यस्याः । करभोरु कथं विगतकरभगमनेति विरोधः ।
कुमारभावो बाल्यम्, कुमारे च भावो भक्तिः । स्निग्धो रम्यः, प्रतीतश्च । तारका-
क्ष्णः कनीनिका, दैत्यभेदश्च तारकः स्कन्देन यो हतः । परिचयः संस्तवः । अनुषङ्गः

दृष्टो जनः' इत्यभिधाय तूष्णीमभूत् । दधीचस्तु नवान्भोभरगम्भीरा
म्भोधरध्वाननिभया भारत्या नर्तयन्वनलताभवनभाजो भुजगभुज-
सुधीरमुवाच—'आर्य, करिष्यति प्रसादमार्याराध्यमाना । पश्या-
मस्तावत्तातम् । उत्तिष्ठ । ब्रजामः' इति । तथेति च तेनाभ्यनुज्ञातः
शनकैरुत्थाय कृतनमस्कृतिरुच्चचाल । तुरगारूढं च तं प्रयान्तं
सरस्वती सुचिरमुत्तम्भितपक्ष्मणा निश्चलतारकेण लिखितेनेव च-
क्षुषा व्यलोकयत् । उत्तीर्य शोणमचिरेणैव कालेन दधीचः पि-
तुराश्रमपदं जगाम । गते च तस्मिन्सा तामेव दिशमालोक-
यन्ती सुचिरमतिष्ठत् । कृच्छ्रादिव च संजहार दृशम् ।

अथ मुहूर्तमिव स्थित्वा स्मृत्वा च तां तस्य रूपसंपदं पुनः पु-
नर्व्यस्मयतास्या हृदयम् । भूयोऽपि चक्षुराचकाङ्क्ष तद्दर्शनम् ।
अवशेव केनाप्यनीयत तामेव दिशं दृष्टिः । अप्रहितमपि मनस्ते-
नैव सार्धमगात् । अजायत च नवपल्लव इव बालवनलतायाः
कुतोऽप्यस्या अनुरागश्चेतसि । सालस्येव शून्येव सनिद्रेव दि-
वसमनयत् । अस्तमुपयाति च प्रत्यक्पर्यस्तमण्डले लाङ्गलिका-
स्तवकताम्रतिविषि कमलिनीकामुके कठोरसारसशिरःशोणशो-
चिषि सावित्रे त्रयीमये तेजसि, तरुणतरतमालश्यामले च मलि-
नयति व्योम व्योमव्यापिनि तिमिरसंचये, संचरत्सिद्धसुन्दरी-

प्रसङ्गः । विकुक्षिप्रार्थितयापि सावित्र्या कौतुकनिर्वृत्तिर्मा भूदित्यात्मस्वरूपं नोक्तम् ।
अत एवोत्तरत्र तदनुबन्ध एवोक्तः—'भूयसो दिवसानित्यादिना । स्वरूपो-
क्तौ च ज्ञातसरस्वतीकत्वेनापत्यजननकार्यमङ्गो भवेत् । भारती वाक् । भुजगभुजो म-
यूरान्, भुजग इव भुजावस्येति च । उच्चचाल गन्तुं प्रवृत्तः । उत्तम्भितान्युत्क्षिप्तानि ।

कुतोऽस्मि कस्मादपि न ज्ञायत इत्यर्थः । मनुष्यतस्तथाविधस्तादृश्याः कथम-
नुराग इति । कथमेतदस्या उपपद्यत इति न वाच्यम् । यदाह मुनिः—'शापत्रं-
शात्तु दिव्यानां तथा चापत्यलिप्तया । कार्यो मानुषसंयोगः शृङ्गाररससंश्रयः ॥'
इति । अन्यत्र कुतः क्षितेर्नवपल्लवोऽनुरागहतो लतार्थो जायत इत्येवमभिलाषरू-
पं प्रथमं दशान्तरमालभ्येत्यादिना द्वितीयचिन्तनरूपमाह । अनयत्कष्टेनात्यवाह-
यत् । अस्तमित्यादौ पल्लवशयने तस्थाविति संबन्धः । प्रतीच्यां पश्चिमायाम् । ला-
ङ्गलिका फलिनी । मयूरशिखौषधिरित्यपरे, रक्तिकेत्यन्ये । कमलिनीकामुक इति
सरस्वतीदयिताभिप्रायेणोक्तम् । कठोरो जरठः । सारसो लक्ष्मणः । शोणो लोहितः ।
शोचिर्दीप्तिः । 'ऋग्यजुःसामनामानि त्रयो वेदास्त्रयी स्मृता । वेदे च पठ्यते सैषा' ।

ह्योऽनन्तुसारिणि च मन्दं मन्दं मन्दाकिनीहंस इव समुत्सर्पति
तुम् गगनतलम्, कृतसंध्याप्रणामा निशामुख एव निपत्य वि-
सृमेष पल्लवशयने तस्थौ । सावित्र्यपि कृत्वा यथाक्रियमाणं सा-
यंतनं क्रियाकलापमुचिते शयनकाले किसलयशयनमभजत । जा-
तनिद्रा च सुष्वाप ।

इतरा तु मुहुर्मुहुरङ्गवलनैर्विलुलितकिसलयशयनतला निमी-
लितलोचनापि नाभजत निद्राम् । अचिन्तयच्च—‘मर्त्यलोकः खलु
सर्वलोकानामुपरि, यस्मिन्नेवंविधानि संभवन्ति त्रिभुवनभूषणा-
नि सकलगुणग्रामगुरूणि रत्नानि । तथा हि । तस्य मुखलावण्य-
प्रवाहस्य निष्यन्दबिन्दुरिन्दुः । तस्य च चक्षुषो विक्षेपा विकच-
कुमुदकुवलयकमलाकराः । तस्य चाधरमणेर्दीधितयो विकसितबन्धू-
कवनराजयः । तस्य चाङ्गस्य परभागोपकरणमनङ्गः । पुण्यभाञ्जि-
तानि चक्षूंषि चेतांसि यौवनानि वा स्त्रैणानि, येषामसौ विषयो
दर्शनस्य । क्षणं नु दर्शयता च तमन्यजन्मजनितेनेव मे फलित-
मधर्मेण । का प्रतिपत्तिरिदानीम्’ इति चिन्तयन्त्येव कथंकथमप्यु-
पजातनिद्रा चिरात्क्षणमशेत । सुप्ता च तं दीर्घलोचनं ददर्श ।

त्रय्येव विद्या तपतीति । ‘कृत’—इत्यादिना ‘तस्थौ’ इत्यन्तेन क्रियान्तरत्यागेन वैमन-
स्यमावेद्यते । ‘वेपते श्वसते चैव मनोरथविचिन्तनैः । प्रद्वेषेणान्यकार्याणामनुस्मृतिर-
पीष्यते ॥’ निशामुख एवेति । न पुनरुचिते शयनकाले विमुक्ताङ्गीत्यनेन निः-
सहाङ्गत्वमस्या दर्श्यते । तस्याविति । न पुनर्निद्रामलभत । यथाक्रियमाणमित्य-
नेन च सरस्वतीतोऽस्या व्यतिरेकं दर्शयन्सरस्वत्या एवानङ्गावस्थामाह ।

विलुलितं विपर्यासितम् । मर्त्यलोक इत्यादिना गुणकीर्तनम् । चतुर्थमवस्था-
विशेषमाह । तदुक्तम्—‘अङ्गप्रत्यङ्गलीलाभिर्वाक्चेष्टासहितेक्षणैः । नास्त्यन्यः
सदृशस्तेन तदेतद्गुणकीर्तनम् ॥’ इति । गुणा वैदग्ध्यादयः, सूत्राणि च । तद्व-
शेन गुरूणि बहुमानभाञ्जि । इतरत्र तु तिष्ठतु तावदेकः । गुणग्रामस्यापि गुणिरूपिते-
नापि दुर्वहानीति यावत् । तस्येति । पूर्वानुभूतस्य बिन्दुरिति न केवलं लावण्य-
प्रवाहाभिप्रायेण यावत्संनिवेशसादृश्यात् । विक्षेपाः परतः प्रेरणानि । कुमुदेत्याद्यु-
क्तरः । शुक्लकृष्णरक्तरचित्वाच्चक्षुषो दीधितय इति मणिशब्दाभिप्रायेण । विकसित-
शब्देन लौहित्यातिशयमाह । अङ्गानि विद्यन्ते यस्य तदङ्गं शरीरम् । परभागो वर्णस्य
वर्णान्तरेण शोभातिशयः । स्त्रैणानि स्त्रीसंबन्धीनि । का प्रतिपत्तिः किमनुष्ठेयम् । ‘म-
दन’—इत्यादिनोद्वेगरूपं पञ्चममवस्थाभेदमाह । यदुक्तम्—‘आसने शयने वापि न
हृष्यति न तुष्यति । नित्यमेवोत्सुका च स्यादुद्वेगस्थानमाश्रिता ॥ चिन्तानिःश्वासखे-
देन हृद्वाहाभिनयेन च । कुर्यात्तदेवमत्यन्तमुद्योगाभिनयेन च ॥’ इति । दश किल

स्वप्रासादितद्वितीयदर्शना चाकर्णाकृष्टकार्मुकेण मनसिम्भीरा
यमताडयत मकरकेतुना । प्रतिबुद्धाया मदनशरताडितायाः गमुज-
वार्तामिवोपलब्धुमरतिराजगाम । तथा हि । ततः प्रभृति स्फुटन-
लिधवलाभिर्वनलताभिरताडितापि वेदनामधत्त । मन्दमन्दमारुत-
विधुतैः कुसुमरजोभिरदूषितलोचनाप्यश्रुजलं मुमोच । हंसपक्ष-
तालवृन्तव्रातवातविततैः शोणशीकरैरसिक्ताप्यार्द्रतामगात् । प्रेङ्ख-
त्कादम्बमिथुनाभिरनूढाप्यधूर्णत वनकमलिनीकल्लोलदोलाभिः । वि-
घटमानचक्रवाकयुगलविसृष्टैरस्पृष्टापि श्यामतामाससाद् विरहनिः-
श्वासधूमैः । पुष्पधूलिधूसरैरदृष्टापि व्यचेष्टत मधुकरकुलैः ।

अथ गणरात्रापगमे निवर्तमानस्तेनैव वर्त्मना तं देशमागत्य
तथैव निवारितपरिजनश्छत्रधारद्वितीयो विकुक्षिर्दुदौके । सरस्वती
तु तं दूरादेव संमुखमागच्छन्तं प्रीत्या सम्यक्समुत्थाय वनमृगी-
वोद्धीवा विलोकयन्ती मार्गोपरि श्रान्तमस्त्रपयदिव धवलितदश-
दिशा दृशा । कृतासनपरिग्रहं तु तं प्रीत्या सावित्री पप्रच्छ—
'आर्य, कच्चित्कुशली कुमारः' इति । सोऽब्रवीत्—'आयुष्मति,
कुशली । स्मरति च भवत्योः । केवलममीषु दिवसेषु तनीयसीमिव
तनुं विभर्ति । अविज्ञायमानां चानिमित्तां शून्यतामिवाधत्ते । अपि

कामावस्थाः । तदुक्तम्—'प्रथमे लभिलापः स्याद्वितीये चिन्तनं भवेत् । अनु-
स्मृतिस्त्वृतीये तु चतुर्थे गुणकीर्तनम् ॥ उद्वेगः पञ्चमे प्रोक्तः प्रलापः षष्ठ उच्यते ।
उन्मादः सप्तमश्चैव भवेद्ब्याधिस्तथाष्टमे ॥ नवमे जडता प्रोक्ता दशमे मरणं भवेत् ॥'
इति । अरतिर्दुःखासिका हि । कामवधूप्रतिपक्षभूतेति तदागमनाभिधानम् । हंस-
पक्षा इव तालवृन्तं व्यञ्जनम् । आर्द्रतां सन्नेहताम्, क्लिन्तां च । प्रेङ्खद्दोलयमा-
नम् । कादम्बाः कृष्णहंसाः । श्यामता शृङ्गाररसाविष्कारिवैवर्ण्यम् । यदुक्तम्—
'शृङ्गारदेवो भगवान्मुरारिः संगीयते श्यामवपुर्मुुरारिः । श्यामो मनाविहगधतरश्च
तेन शृङ्गारशंसी मुखराग उक्तः ॥' अथ श्यामतासधूमता सधूमता इति विरो-
धाभासः ।

गणरात्रं निशावह्वयः । तेनैव वर्त्मनेति । अनेन तस्य यदृच्छया तदाश्रयमा-
गमनमिति दर्शयति । प्रधानप्रकृतेः स्थवीयसस्तथाविधव्यापारविनियोगादिनौचि-
त्यात् । अत एव वक्ष्यति—'यथाभिलषितं देशमयासीत्' । दुदौके इत्यनेन निमित्त-
परतन्त्रया संनिष्ठमेवैनमालुलोकेति प्रदर्शितम् । यदुक्तम्—'पटुता धाष्टर्यतामि-
ङ्गिताकारज्ञानं प्रतारणे देशकालज्ञता कार्येषु विषयबुद्धित्वं लब्धी प्रतिपत्तिः सापा-
या च इति दूतीगुणाः' । भरतमुनिरपि—'विज्ञानगुणसंपन्ना कथिनी लिङ्गिनी तथा ।
रङ्गोपजीविनी चापि प्रतिपत्तिविचक्षणा ॥ प्रोत्साहनैककुशलैत्यादिदूतीगुणैर्युता ॥'

श्लो० अन्वक्षमागमिष्यत्येव मालतीति नाम्ना वाणिनी वार्ता वो
सः तुम् । उच्छ्वसितं सा कुमारस्य' इति । तच्छ्रुत्वा पुनरपि सावित्री
समभाषत—'अतिसहानुभावः खलु कुमारो यदेवमविज्ञायमाने
क्षणदृष्टेऽपि जने परिचितिमनुबध्नाति । तस्य हि गच्छतो यदृ-
च्छया कथमप्यंशुकमिव मार्गलतासु मानसमस्मासु मुहूर्तमा-
सक्तमासीत् । अशून्यं हि सौजन्यमाभिजात्येन वः स्वामिसूनोः ।
अलसः खलु लोको यदेवं सुलभसौहार्दानि येनकेनचिन्न क्री-
णाति महतां मनांसि । सोऽयमौदार्यातिशयः कोऽपि महासना-
मितरजनदुर्लभो येनोपकरणीकुर्वन्ति त्रिभुवनम्' इति । विकुक्षि-
रुच्चावचैरालापैः सुचिरमिव स्थित्वा यथाभिलषितं देशमयासीत् ।

अपरेद्युरद्यति भगवति द्युमणाबुद्धामद्युतावभिद्रुततारके तिर-
स्कृततमसि तामरसव्यासव्यसनिनि सहस्ररश्मौ शोणमुत्ती-
र्यायान्ती, तरलदेहप्रभावितानच्छलेनात्यच्छं सकलं शोणसलिल-
मिवानयन्ती, स्फुटितातिमुक्तककुसुमस्तवकसमत्विषि सटाले मह-
ति मृगपताविव गौरी तुरंगमे स्थिता, सलीनमुरोवध्रारोपि-
तस्य तिर्यगुत्कर्णतुरगाकर्ण्यमाननूपुरपटुरणितस्यातिबहलेन पि-
ण्डालक्तकेन पल्लवितस्य कुङ्कुमपिञ्जरितपृष्ठस्य चरणयुगलस्य प्र-
सरद्भिरतिलोहितैः प्रभाप्रवाहैरुभयतस्ताडनदोहदलोभागतानि कि-
सलयितानि रक्ताशोकवनानीवाकर्षयन्ती, सकलजीवलोकहृदय-
हृत्हरणाघोषणयेव रशनया शिञ्जानजघनस्थला, धौतधवलनेत्रनि-
र्मितेन निर्मोक्कलघुतरेणाप्रपदीनेन कञ्चुकेन तिरोहिततनुलता,

इति । अत एवागृह्णाच्चाकारतः प्रभृतीत्यादि वक्ष्यते । अन्वक्षं प्रत्यक्षम् । वाणिनी
दूती । उच्छ्वसितमित्यनेनेति विसम्भवत्ता ख्याता । उच्छ्वसितं प्राण इति वा ।
यदृच्छया यथाकथंचित् । यश्च तथागच्छति तस्य निरवधानतया कचिदंशुकादि
गलति । आभिजन्यत्वेन महाकुलीनत्वेनोपकरणीकुर्वन्त्यायततां नयन्ति । उच्चावचैः
प्रकृतवस्त्वसंस्पर्शिभिः, विचित्रैरिति वा ।

अपरेद्युरित्यादावीदृशी मालती समदृश्यतेति संबन्धः । दिवि मणिरिव द्युमणिः ।
वियद्भूषणं सूर्यः । अभिद्रुता न्यकृता । तामरसं पद्मम् । व्यासो विकासः । अति-
मुक्तकं पुष्पभेदः । केचिन्मालतीलताकुसुममाहुः । सटास्ति यथेति । 'प्राणिस्था-
दातो लजन्यतरस्याम्' । गौरी गौराङ्गी, पार्वती च । सजलतुरङ्गाङ्गस्पर्शपरिजिही-
र्षयोरोवध्रेत्याद्युक्तम् । प्रियमधुरशब्दत्वादश्चानामाकर्ण्यमानेत्युक्तम् । पिण्डाल-
क्तकः कथितोऽलक्तकरसः । दोहदोऽभिलाषः । वाद्यविशेषानुगताङ्गघोषणा ।
रशना मेखला । शिञ्जानं शब्दायमानम् । निर्मोक्कः सर्पत्वक् । आप्रपदं प्राप्नोत्या-

छातकञ्चुकान्तरदृश्यमानैराश्यानचन्दनधवलैरवयवैः स्वच्छस्ता-
 लाभ्यन्तरविभाव्यमानमृणालकाण्डेव सरसी, कुसुम्भरागपञ्ज-
 पुलकबन्धचित्रं चण्डातकमन्तःस्फुटं स्फटिकभूमिरिव रत्ननिधा-
 नमादधाना, हारेणामलकीफलनिस्तलमुक्ताफलेन स्फुरितस्थूलप्र-
 हगणशारा, शारदीव श्वेतविरलजलधरपटलावृता द्यौः, कुचपू-
 र्णकलशयोरुपरि रत्नप्रालम्बमालिकामरुणहरितकिरणकिसल-
 यिनीं कस्यापि पुण्यवतो हृदयप्रवेशवनमालिकामिव बद्धां धा-
 रयन्ती, प्रकोष्ठनिविष्टस्यैकैकस्य हाटककटकस्य मरकतमक-
 रवेदिकासनाथस्य हरितीकृतदिगन्ताभिर्मयूखसंततिभिः स्थल-
 कमलिनीभिरिव लक्ष्मीशङ्कयानुगम्यमाना, बहलताम्बूलकृष्णि-
 कान्धकारितेनाधरसंपुटेन मुखशशिपीतं ससंध्यारागं तिमिर-
 मिव वमन्ती, विकचनयनकुवलयकुतूहलालीनयालिकुलसं-
 हत्या नीलांशुकजालिकयेव निरुद्धार्धवदना, नीलीरागनिहितनी-
 लिभ्रा शितिगलशितिना वामश्रवणाश्रयिणा दन्तपत्रेण का-
 लमेघपल्लवेनेव विद्युदिव द्योतमाना, बकुलफलानुकारिणी-
 भिस्तिष्ठभिर्मुक्ताभिः कल्पितेन बालिकायुगलेनाधोमुखेनालो-
 कजलवर्षिणा सिञ्चन्तीवातिकोमले भुजलते, दक्षिणकर्णावतं-
 सितया केतकीगर्भपलाशलेखया रजनिकरजिह्वालतयेव ला-
 वण्यलोभेन लिह्यमानकपोलतला, तमालश्यामलेन मृगमदामो-
 दनिष्यन्दिना तिलकबिन्दुना मुद्रितमिव मनोभवसर्वस्वं वद-
 नमुद्रहन्ती, ललाटलासकस्य सीमन्तचुम्बिनश्चटुलातिलकमणे-
 रुदञ्चता चटुलेनांशुजालेन रक्तांशुकेनेव कृतशिरोवगुण्ठना, पृष्ठ-
 प्रेङ्खदनादरसंयमनशिथिलजूटिकाबन्धा, नीलचामरावचूलिनीव चू-

प्रपदीनः पादं यावत् । छातस्तनुः । कुसुम्भं पद्मकम् । नानावर्णबिन्दुन्यासः पु-
 लकबन्धः, मणिविशेषाश्च पुलकाः । चण्डातकमर्धोरुकम् । कुचावेव कस्यापि
 पुण्यवत इवेति वक्ष्यमाणाभिप्रायेण पूर्णकलशौ । कस्यापीत्यलौकिकस्य । वनमाला
 पत्रपुष्पयोजिता सक् । सापि पूर्णकलशयोरुपरि वध्यते । प्रकोष्ठः प्रकुञ्चनकः ।
 वेदिका रत्नप्रतिष्ठापीठिका । बहलं पौनःपुन्येन कृतम् । कृष्णिका कृष्णलेखा ।
 मुखमेव तमःपारप्रतिपिपादयिषया शशी । ताम्बूलकारणत्वेन लौहित्यमेव संभव-
 तीति ससंध्यारागमित्युक्तम् । नील्योषधिभेदः । शितिर्नीलः । पल्लवः पिण्डः ।
 बालिका कर्णोपवेधेऽलंकारः । अधोमुखेन घटादिना जलवर्षिणा लता सिच्यते ।
 मृगपदः कस्तूरिका । तिलकबिन्दुः परिवर्तुलस्तिलकः । लासको नर्तकः । 'सुवर्ण-

डामणिमकरिकासनाथा, मकरकेतुकेतुपताका, कुलदेवतेव चन्द्रम-
सः, पुनःसंजीवनौषधिरिव पुष्पधनुषः, वेलेव रागसागरस्य, ज्यो-
त्स्नेव यौवनचन्द्रोदयस्य, महानदीव रतिरसामृतस्य, कुसुमोद्गति-
रिव सुरततरोः, बालविद्येव वैदग्ध्यस्य, कौमुदीव कान्तेः, धृति-
रिव धैर्यस्य, गुरुशालेव गौरवस्य, बीजभूमिरिव विनयस्य, गो-
ष्ठीव गुणानाम्, मनस्वितेव महानुभावतायाः, तृप्तिरिव तारु-
ण्यस्य, कुवलयदलदामदीर्घलोचनया पाटलाधरया कुन्दकुञ्जल-
स्फुटदशनया शिरीषमालासुकुमारभुजयुगलया कमलकोमलक-
रया वकुलसुरभिनिःश्वसितया चम्पकावदातया कुसुममय्येव
ताम्बूलकरङ्कवाहिन्या महाप्रमाणाश्वतरारूढयानुगम्यमाना, क-
तिपयपरिचारकपरिकरा मालती समदृश्यते । दूरादेव च दधी-
चप्रेम्णा सरस्वत्या लुण्ठितेव मनोरथैः, आकृष्टेव कुतूहलेन, प्र-
त्युद्गतेवोत्कलिकाभिः, आलिङ्गितेवोत्कंठया, अन्तःप्रवेशितेव

शृङ्खलाबद्धो नानारत्नौघमण्डितः । ललाटलम्ब्यलंकारश्चटुलातिलको मतः ॥' अ-
वचूलं चिह्नम् । मकरिका मकराकारं रूपम् । वेला यथा सागरं क्षोभयति तद्वदेव
रागम् । क्षोभेन यथा सागरो दुरुत्तर एवमेतयापि रागः । यथा ज्योत्स्नया विना
चन्द्रोदयो भवन्नपि न कापि विलसन्निभाव्यते तथैतया विना यौवनं सविलासम-
न्यत्र न दृश्यते । रतिप्रधानो रसः शृङ्गार एव । माधुर्यातिशययोगित्वात्प्रकृष्टत्वाच्च ।
ह्लादनममृतम् । यदुक्तम्—'शृङ्गार एव परमः परः प्रह्लादनो रसः' इति । संप्रयोगो
रतं रहःशयनं मोहनमिति पर्यायाः । बालविद्या न कंचन मुञ्चति, तद्वदेष वै-
दग्ध्यम् । कौमुदीति । तथाविधकान्त्यतिशयसंभवात् । ध्रियते येन धृतिः ।
अस्यां सत्यां धैर्यमपि । यद्वा धृतिः प्रवेशरक्षणम् । यथा प्रविशन्कश्चिद्राजनिकटं
ध्रियते केनचित्तथा धैर्यं तावत्प्रसरति । यावदेषा न दृष्टा एतस्यां दृष्टायां सर्वे धैर्यशू-
न्या इति । समानविद्यावित्तशीलबुद्धिवयसामनुरूपैरालापैरेकत्रासनबन्धो गोष्ठी । म-
नस्विता' इत्यनेनैतस्या महानुभावताया व्यभिचारित्वमुच्यते । यस्माद्यत्र मनस्विता
तत्र महाशयत्वमेवावश्यं संभावयतीति स्थितमेव । तृप्तिरिवेति । यथा कश्चि-
त्संजाततृप्तिर्नान्यत्किञ्चित्पुनरपेक्षते तद्वदासादितमालतीकं तारुण्यम् । एतदाश्र-
यणेन परिपूर्णवैषयिकोपभोगप्राप्तिस्तारुण्यस्येत्यर्थः । कुसुममय्येवेति । कुवल-
यादिभिर्नयनादीनां विधानम् । तरुणोऽश्वोऽश्वतरः । 'वत्सोक्षाश्वर्षभेभ्यश्च तनुत्वम्'
इति तनुत्वे तरप् । अत्र च व्याख्यातम्—'तनुत्वं द्वितीयवयःप्राप्तिः' इति । अ-
श्वतरो वा गर्दमेनाश्वायां जातः । मालतीति । एवं दधीचपरिवारभूतया मा-
लत्या गुणवर्णनद्वारेण सरस्वत्या एव निःसामान्यगुणातिशयो ध्वन्यते । लुण्ठिते-
वेति । वक्ष्यमाणं प्रार्थनादि । तथा मनोरथैरुत्प्रेक्ष्य स्वीकृतमित्यतस्तैर्लुण्ठितेव-

हृदयेन, स्नपितेवानन्दाश्रुभिः, विलुप्तेव स्मितेन, वीजितेवोच्छ्वसितैः, आच्छादितेव चक्षुषा, अभ्यर्चितेव वदनपुण्डरीकेण, सखीकृतेवाशया सविधमुपययौ । अवतीर्य च तुरगादूरादेवावनतेन मूर्ध्ना प्रणाममकरोत् । आलिङ्गिता च ताभ्यां सविनयमुपाविशत् । सप्रश्रयं ताभ्यां संभाषिता च पुण्यभाजमात्मानममन्यत । अकथयच्च दधीचसंदिष्टं शिरसि विनिहितेनाञ्जलिना नमस्कारम् । अगृह्णाच्चाकारतः प्रभृत्यग्राभ्यतया तैस्तैरपि पेशलैरालापैः सावित्रीसरस्वत्योर्मनसी ।

क्रमेण चातीते मध्यंदिनसमये शोणमवतीर्णायां सावित्र्यां स्नातुमुत्सारितपरिजना साकूता मालती कुसुमप्रस्तरशायिनीं समुपसृत्य सरस्वतीमाबभाषे—‘देवि, विज्ञप्यं नः किञ्चिदस्ति रहसि । अतो मुहूर्तमवधानदानेन प्रसादं क्रियमाणमिच्छामि’ इति । सरस्वती तु दधीचसंदेशाशङ्किनी किं वक्ष्यतीति स्तनविनिहितनामकरनखकिरणदन्तुरितमुद्भिद्यमानकुतूहलाङ्कुरनिकरमिव हृदयमुत्तरीयदुकूलवल्कलैकदेशेन संछादयन्ती, गलतावतंसपल्लवेन श्रोतुं श्रवणेनेव धावमानेनानवरतश्वाससंदोहदोलायितां जीविताशामिव समासन्नलतामवलम्बमाना, समुत्फुल्लस्य मुखशशिनो लावण्यप्रवाहेण शृङ्गाररसेनेव प्लावयन्ती जीवलोकम्, शयनकुसुमपरिमललग्नैर्मधुकरकदम्बकैर्मदनानलदाहश्यामलैर्मनोरथैरिव निर्गत्य मूर्तैरुत्क्षिप्यमाणा, कुसुमशयनीयात्स्मरशरसंज्वरिणी, मन्दं मन्दमुदगात् । ‘उपांशु कथय’ इति कपोलतलप्रतिबिम्बितां लज्जयेव कर्णमूलं मालतीं प्रवेशयन्ती मधुरया गिरा सुधीरमुवाच—‘सखि मालति, किमर्थमेवमभिदधासि । काहमवधानदानस्य शरीरस्य प्राणानां वा । सर्वस्याप्रार्थितोऽपि प्रभवत्येवातिवेलं चक्षुष्यो जनः । सा न

त्युक्तम् । लुण्ठनं च पाथेयाभिवितरणमेवमन्यत् । उत्कलिका रहस्यहिका । सविधं समीपम् । अपि च यः स्निग्धो दूरात्सविधमायाति, तस्य लुण्ठनादिसर्वमर्चनावसानं क्रियत इति ध्वनिः । पेशलैर्हृद्यैः ।

आकूतमभिप्रायः । रहस्येकान्ते । सरस्वतीत्यादौ सरस्वती कुसुमशयनीयादुदगादुदतिष्ठदिति संबन्धः । अवतंसपल्लवेन गलतेतीत्यंभूतलक्षणे तृतीया । संदोहः समूहः । संज्वरः संतापः । उपांश्वनुक्तम् । अतिवेलमतिमात्रम् । ‘अतिपेशलः’ इति पाठे पेशलः सुन्दरः । चक्षुष्योऽनुकूलः । त्वमिव व्यक्तम् । चक्षुष्य इति भङ्ग्या दधी-

काचिद्या न भवसि मे स्वसा सखी प्रणयिनी प्रसमा च ।
नियुज्यतां यावतः कार्यस्य क्षमं क्षोदीयसो गरीयसो वा शरी-
रकमिदम् । अनवस्करमाश्रवं मे त्वयि हृदयम् । प्रीत्या प्रतिसरा
विधेयास्मि ते । व्यावृणु वरवर्णिनि, विवक्षितम्' इति ।
सा त्ववादीत्—'देवि, जानांस्येव माधुर्यं विषयाणाम्, लोलु-
पतां चेन्द्रियग्रामस्य, उन्मादितां च नवयौवनस्य, पारिप्लवतां
च मनसः । प्रख्यातैव मन्मथस्य दुर्निवारता । अतो न मामुपा-
लम्भेनोपस्थातुमर्हसि । न च बालिशता चपलता चारणता
वा वाचालतायाः कारणम् । न किञ्चिन्न कारयत्यसाधारणा
स्वामिभक्तिः । सा त्वं देवि, यदैव दृष्टासि देवेन तत एवा-
रभ्यास्य कामो गुरुः, चन्द्रमा जीवितेशः, मलयमरुदुच्छ्वास-
हेतुः, आधयोऽन्तरङ्गस्थानेषु, संतापः परमसुहृत्, प्रजागर आप्तः,
मनोरथाः सर्वगताः, निःश्वासा विग्रहाग्रेसराः, मृत्युः पार्श्ववर्ती,
रणरणकः संचारकः संकल्पा बुद्ध्युपदेशवृद्धाः । किं वा विज्ञा-

च इति ध्वनति । स्वसा भगिनी । प्रणयिनी विश्वस्ता । अतिशयेन क्षुद्रमल्पं क्षोदीयः ।
'ज्ञेयं गुह्यमवस्करम्' । आश्रवं वचसिस्थितम् । प्रतिसरानुकूला । विधेया वक्ष्या ।
व्यावृणु प्रकटय । वरवर्णिनि वरारोहे । लोलुपतां सामिलाषत्वम् । 'चला-
र्थकौ निगद्येते पारिप्लवपरिप्लवौ' । बालिशोऽज्ञः । चारणता धूर्तता । अ-
साधारणानन्यसदृशी । देवी देवेनेति च परस्परसमगुणयोगित्वमभिव्यनक्ति ।
गुरुर्गरीयान्, उपदेष्टा वा । तद्वशवर्तित्वात् । यश्च देवस्तस्य गुरुराचार्यः कश्चि-
दवश्यं संभवति । जीवितैश्वर्येश्वरः स्वामी जीवितेशः । शिशिरतया मदनदा-
हप्रशमनहेतुत्वात् । अमृतमयत्वेन च जीवितसंधारणसक्तत्वात् । अथ च जी-
वितेशो मृत्युः । चन्द्रादयो ह्यापातत एव तापं शमयन्ति, अनवरतं सेव्यमानाः
पुनः कामोद्दीपकत्वेन मृत्युं दिशन्ति । राजपक्षे जीवितेशः कश्चित्पुरोहितप्रायः ।
उच्छ्वसनमुच्छ्वासस्तत्र हेतुः । अथ च श्वासोत्क्रान्तौ कारणम्, इतरत्र सचिवप्राया
विश्वसनीयाः । आधयश्चित्तपीडाः । अत एवान्तरङ्गमन्तःशरीरं यानि स्था-
नानि तेषु, इतरत्रान्तरङ्गान्तर्वेशिकस्तत्स्थानेषु विश्वसनीयजनाधिकारेषु । परं
प्रकृष्टम् । असुहरोऽमित्रो वा, अन्यत्र परमसुहृन्मित्रं च । आप्तः प्राप्तो बान्धव-
प्रायः कश्चित् । सर्वगताश्चारा अपि संस्थाख्याः । विग्रहो विरोधः, देहश्च । मृत्यु-
रिति । त्वदनङ्गीकारेण निश्चितं म्रियते । राज्ञोऽपि पार्श्वे मृत्युस्तिष्ठत्येव । रणर-
णको दुःखमरतिकृतम् । अत एव संचारक एकत्र नरे संभवदितरत्र संचार-
यति, चरितं वस्तु यः प्रापयते सः । द्विविधा हि चाराः—संस्थाः, संचारकाश्च ।

पयामि । अनुरूपो देव्या इत्यात्मसंभावना, शीलवानिति प्रक्रमवि-
रुद्धम्, धीर इत्यवस्थाविपरीतम्, सुभग इति त्वदायत्तम्, स्थिरप्रीति-
रिति निपुणोपक्षेपः, जानाति सेवितुमित्यस्वामिभावोचितम्, इ-
च्छति दासभावमाभरणात्कर्तुमिति धूर्तालापः, भवनस्वामिनी भ-
वसीत्युपप्रलोभनम्, पुण्यभागिनी भजति भर्तारं तादृशमिति स्वा-
मिपक्षपातः, त्वं तस्य मृत्युरित्यप्रियम्, अगुणज्ञासीत्यधिक्षेपः, स्व-
प्नेऽस्य बहुशः कृतप्रसादासीत्यसाक्षिकम्, प्राणरक्षार्थमर्थयत इति
कातरता, तत्रागम्यतामित्याज्ञा, वारितोऽपि बलादागच्छतीति
परिभवः । तदेवमगोचरे गिरामसीति श्रुत्वा देवी प्रमाणम्
इत्यभिधाय तूष्णीमभूत् ।

अथ सरस्वती प्रीतिविस्फारितेन चक्षुषा प्रत्यवादीत्—‘अयि,
न शक्नोमि बहु भाषितुम् । एषास्मि ते स्मितवादिनि वचसि
स्थिता । गृह्यन्ताममी प्राणाः’ इति । मालती तु ‘यदाज्ञापयस्य-
तिप्रसादः’ इति व्याहृत्य प्रहर्षपरवशा प्रणम्य प्रजविना तुरगेण
ततार शोणम् । अगाच्च दधीचमानेतुं च्यवनाश्रमपदम् । इतरा तु
सखीस्नेहेन सावित्रीमपि विदितवृत्तान्तामकरोत् । उत्कण्ठाभार-
भृता च ताम्यता चेतसा कल्पायितं कथंकथमपि दिवसशे-
षमनैषीत् । अस्तमुपगतवति भगवति गभस्तिमति, स्तिमिततर-
मवतरति तमसि, प्रहसितामिव सितां दिशं पौरंदरीं दरीमिव
केसरिणि मुञ्चति चन्द्रमसि, सरस्वती शुचिनि चीनांशुकसुकु-
मारे तरङ्गिणि दुगूलकोमले शयन इव शोणसैकते समुपविष्ट-
स्वप्रकृतप्रार्थनापादपतनलभ्रां दधीचचरणनखचन्द्रिकामिव लला-
टिकां दधाना, गण्डस्थलादर्शप्रतिबिम्बितेन ‘चारुहासिनि, अयम-
सावाहृतो हृदयदयितो जनः’ इति श्रवणसमीपवार्तिना निवेद्यमान-

वृद्धा महान्तः, स्थविराश्च । अनुरूप इत्यादिनेदमिदं तत्रास्तीति वक्रोक्त्या सा-
तिशयं मालती वैदग्ध्येनाह । प्रक्रम आरम्भः । निपुणोपक्षेपो बुद्धिमत्प्रक्रमः ।
धूर्तालापः प्रतारणावचनम् । वारित इति । भवत्येवेत्यर्थः ।

प्रजविनेति साभिप्रायम् । अस्तमित्यादौ सरस्वती प्रतिपालयामासेति संबन्धः ।
गभस्तिमान्रविः । पौरंदर्यैन्द्री । दरी खदा । चीनेत्यादि सैकतविशेषणम् ।
उपमानस्य तु दुगूलकोमल इत्युक्तम् । तरङ्गिणि प्रतिदिनं क्षीयमाणेन वारिणा
कृतलेखे भङ्गियुक्ते च । चन्द्रिका कान्तिरत्र । ललाटालंकारो ललाटिका ।

मदनसंदेशेवेन्दुना, विकीर्यमाणनखकिरणचक्रवालेन बालव्यजनी-
कृतचन्द्रकलाकलापेनेव करेण वीजयन्ती स्वेदिनं कपोलपट्टम्, 'अत्र
दधीचाहते न केनचित्प्रवेष्टव्यम्' इति तिरश्चीनं चित्तमुवा पातितां
विलासवेत्तलतामिव बालमृणालिकामधिस्तनं स्तनयन्ती कथमपि
हृदयेन वहन्ती प्रतिपालयामास । आसीच्चास्या मनसि—'अहमपि
नाम सरस्वती यत्रामुना मनोजन्मना जघन्येव परवशीकृता । तत्र
का गणनेतरासु तपस्विनीष्वतितरलासु तरुणीषु' इति ।

आजगाम च मधुमास इव सुरभिगन्धवहः, हंस इव कृतमृ-
णालधृतिः, शिखण्डीव घनप्रीत्युन्मुखः, मलयानिल इवाहित-
सरसचन्दनधवलतनुलतोत्कम्पः, कृष्यमाण इव कृतकरकचग्र-
हेण ग्रहपतिना, प्रेर्यमाण इव कंदर्पोद्दीपनदक्षेण दक्षिणानिलेन,
उह्यमान इवोत्कलिकावहलेन रतिरसेन, परिमलसंपातिना मधुप-
पटलेन पटेनेव नीलेनाच्छादिताङ्गयष्टिः, अन्तःस्फुरता मत्तमदनक-
रिकर्णशङ्खायमानेन प्रतिमेन्दुना प्रथमसमागमविलासविलक्ष्स्मि-
तेनेव धवलीक्रियमाणैककपोलोदरो मालतीद्वितीयो दधीचः । आ-
गत्य च हृदयगतदयितानूपुररवमिश्रयेव हंसगद्गदया गिरा कृतसं-
भाषणो यथा मन्मथः समाज्ञापयति, यथा यौवनमुपदिशति, य-
थानुरागः शिक्षयति, यथा विदग्धताध्यापयति, तथा तामभिरामां

चक्रवालं समूहः । बालव्यजनं चामरम् । स्तनमध्ये प्रवेशाभावात्तिरश्चीनमि-
त्युक्तम् । यश्च वेत्री प्रवेशनिषेधननिमित्तं वेत्रलतां पातयति स तिरश्चीनं स्त-
नयोरधिस्तनम् । विभक्त्यर्थेऽव्ययीभावः । कुचपृष्ठ इत्यर्थः । स्तनयन्ती कलयन्ती ।
स्तनिः शब्दार्थश्चौरादिकः । 'स्तनन्ति' इति वा पाठः । तपस्विनीषु वराकीषु ।

आजगामेत्यादावाजगामेति संबन्धः । सुरभिगन्धवहो वातः सुरभिगन्धं च यो
वहति । धृतिधारणम्, प्राणयात्रा च । घनः । सरसं सान्द्रं यच्चन्दनं तेन
धवलया तनुलतयाहितत्रप उत्कम्पः कामधर्मो यस्य । अन्यत्र चन्द-
नांश्च धवांश्च लान्ति श्रयन्ति यास्तन्व्यो लतास्तासामाहित उत्कम्पः क-
म्पनं येनेति । कृष्यमाण इत्युद्दीपनकारणत्वात् । करा रश्मयः, हस्तश्च करः ।
हस्तस्य कर्षणं समुचितम् । ग्रहपतिश्चन्द्रः । प्रेर्यमाण इति । अनिलस्योचितमे-
तत्कर्म । उह्यमान इति । जलस्योचितमेतत् । उत्कलिका सहस्रहिका, ऊर्म-
यश्च । रसोऽमिलाषः, जलं च । परिमल आमोदः । पटलं समूहः । प्रतिमा प्राति-
च्छन्दकम् । यथा मन्मथ इति । मन्मथस्य प्रभवनशीलत्वेनाज्ञादानमुचितम् ।
एवं सर्वत्रोपदिशतीतीत्यमित्थं वर्तस्वेत्युपदेशः । देवतविषयं संभोगशृङ्गारवर्ण-
नमुचितमिति न तत्र विस्तरः प्रवर्तते । कुमारीत्वे च गान्धर्वविवाहो विस्तरेण

रामामरमयत् । उपजातविस्त्रम्भा चात्मानमकथयदस्य सरस्वती ।
तया तु सार्धमेकं दिवसमिवानयत्संवत्सरमधिकम् ।

अथ दैवयोगात्सरस्वती बभार गर्भम् । असूत चानेहसा स-
र्वलक्षणाभिरामं तनयम् । तस्मै च जातमात्रायैव 'सम्यक्सर-
हस्याः सर्वे वेदाः सर्वाणि च शास्त्राणि सकलाश्च कलाः म-
त्प्रसादात्स्वयमाविर्भविष्यन्ति' इति वरमदात् । सद्गर्तृश्लाघया दर्श-
यितुमिव हृदयेनादाय दधीचं पितामहादेशात्समं सावित्र्या ब्र-
ह्मलोकमारुरोह । गतायां च तस्यां दधीचोऽपि हृदये ह्यादिन्येवा-
भिहतो भार्गववंशसंभूतस्य भ्रातुर्ब्राह्मणस्य जायामक्षमालाभि-
धानां मुनिकन्यकामात्मसूनोः संवर्धनाय नियुज्य विरहातुरस्तपसे
वनमगात् । यस्मिन्नेवावसरे सरस्वत्यसूत तनयं तस्मिन्नेवाक्षमा-
लापि सुतं प्रसूतवती । तौ तु सा निर्विशेषं सामान्यस्तन्या शनैः
शनैः शिशू समवर्धयत् । एकस्तयोः सारस्वताख्य एवाभवत्, द्वि-
तीयोऽपि वत्सनामाभवत् । आसीच्च तयोः सोदर्ययोरिव स्पृह-
णीया प्रीतिः ।

अथ सारस्वतो मातुर्महिम्ना यौवनारम्भ एवाविर्भूताशेषविद्या-
संभारस्तस्मिन्सवयसि भ्रातरि प्रेयसि प्राणसमे सुहृदि वत्से
वाङ्मयं समस्तमेव संचारयामास । चकार च कृतदारपरिग्रहस्यास्य
तस्मिन्नेव प्रदेशे प्रीत्या प्रीतिकूटनामानं निवासम् । आत्मनाप्या-
षाढी, कृष्णाजिनी, वल्कली, अक्षवलयी, मेखली, जटी च भूत्वा
तपस्यतो जनयितुरेव जगामान्तिकम् ।

अथ तस्मात्प्रवर्धमानादिपुरुषजनितालचरणोन्नतिनिर्गतप्रघोषः,
परमेश्वरशिरोधृतः, सकलकलागमगम्भीरः, महामुनिमान्यो

न तथा वर्णितः शापनिर्वाहणमात्रपरत्वादिति । वृत्तस्यान्यथानिजभर्तृत्यागो दो-
षावहः किमर्थं कृत इत्यादिकाः कुविकल्पा उत्पद्येरन्निति ।

अनेहसा कालेन । रहस्यं ज्ञानभागः । ह्यादिनी वज्रम् ।

वाक्प्रस्तुता यत्र तद्वाङ्मयम् । 'आषाढसंज्ञो दण्डः स्यात्पालाशो व्रतचारिणाम् ।
वृक्षत्वङ्निर्मितं वस्त्रं वल्कलं समुदाहृतम् ॥' मेखला मुञ्जतृणादिरचितं कटिसूत्रम् ।
जटा रुक्षसंहतकेशाः ।

अथेत्यादौ वत्सात्प्रवर्तत विपुलो वंश इति संबन्धः । प्रवर्धमानाः संतानादिना

विपक्षक्षोभक्षमः, क्षितितललब्धायतिः, अस्खलितप्रवृत्तो भागी-
रथीप्रवाह इव पावनः प्रावर्तत विपुलो वंशः । यस्मादजा-
यन्त वात्स्यायना नाम गृहमुनयः, आश्रितश्रौता अप्यनाल-
म्बितालीकबककाकवः, कृतकुक्कुटव्रता अप्यवैडालवृत्तयः, वि-
वर्जितजनपङ्क्तयः, परिहृतकपटकीरकुचीकूर्चाकूताः, अगृहीतग-
ह्वराः, न्यकृतनिकृतयः, प्रसन्नप्रकृतयः, विगतविकृतयः, परप-
रिवादपराचीनचेतसः, वर्णत्रयव्यावृत्तिविशुद्धान्धसः, धीरधिषणा-
वधूताध्येषणाः, असङ्कसुकस्वभावाः, प्रणतप्रणयिनः, शमितसम-
स्तशाखान्तरसंशीतयः, उद्धाटितसमग्रग्रन्थार्थग्रन्थयः, कवयः,
वाग्मिनः, विमत्सराः, सरसभाषितव्यसनिनः, विदग्धपरिहास-
वेदिनः, परिचयपेशलाः, नृत्यगीतवादित्रेष्वबाह्याः, ऐतिह्यस्या-
वितृष्णाः, सानुक्रोशाः, सत्यशुचयः, साधुसंमताः, सर्वसत्त्वसौ-

वृद्धिं गच्छन्तो य आदिपुरुषाः पूर्ववान्ववाः शुकाद्यास्तैः कृताः खेषां चरणानां
कठादिशाखाध्यायिनामुन्नतिरुत्कर्षो यस्य सः । अन्यत्र प्रवर्धमानस्तु वामनरूपो
य आदिपुरुषो हरिस्तेन जनिता स्वपदोन्नतिर्माहात्म्यं यस्य स इति । किल त्रैलोक्या-
कान्तिकाले ब्रह्मलोकप्राप्ताद्विष्णुपदाद्ब्रह्मणा कमण्डलुजलक्षालिताद्गङ्गा समभवदिति
वार्ता । प्रघोषो यशः, शब्दश्च । परमेश्वरो राजा, हरश्च । सकलानां कलानां वृत्ताद्या-
नामागमस्तेन सह कलकलेन च सकलकलं यदागमनं तु न च । महामुनिर्जहुरपि ।
विपक्षाः शत्रवः, शैलाश्च । वीनां पक्षिणां वा पक्षच्छेदेषु सहिष्णुः । आयतिः प्रतापः,
विस्तारश्च । स्खलितं स्वाचारच्युतिः । प्रवृत्तः प्रकृष्टवृत्तः । अस्खलितं असंरुद्धं कृत्वा
गतश्च । श्रौतं वेदभवम्, चिरवृत्तं च । 'भिन्नो भयाद्वा शोकाद्वा ध्वनिः काकुरुदाहृता' ।
अत्र च छद्म लक्ष्यते । बकस्य काकुः बकच्छद्म यैश्च चिरवृत्तमाश्रितं ते छद्मचा-
रित्वादाश्रितबककाकवो भवन्त्येव । अमी तु न तथेति विरोधः । कुक्कुटव्रतं नियम-
विशेषः । यत्र कुक्कुटाण्डप्रमाणग्रासभोजनम् । न वैडाली हिंसावृत्तिर्येषां तैः । विरोधे
तु कुक्कुटानां व्रतं भक्षणं येन कृतं स कथं विडालवृत्तिर्न स्यात् । पङ्क्तिर्लोकप्रसिद्धो
व्यवहारः, पाको वा । कपटो व्याजवृत्तिः । कूर्चाः स्फुटाः । आत्ममहिम्ना व्य-
वहारः, समूह इत्यन्ये । एतेष्वाकूतं परिहृतं यैः । गह्वरं पापम् । निकृतिः शाठ्यम् ।
प्रकृतिः स्वभावः । पराचीनं पराङ्मुखम् । अन्धोऽनम् । धीरा स्थिरा । धिषणा
बुद्धिः । अध्येषणा याचना । असङ्कसुकः स्थिरः, मृदुर्वा । शाखाः कठाद्याः । सं-
शीतिः संशयः । ग्रन्थिर्दुर्बोधः प्रदेशः । परिहासं विदन्ति, न तु स्वयं कुर्वन्ति ।
परिचयः संस्तवः । सुकुमाराः । अद्वन्द्वकूटा इत्यर्थः । अवाह्याः, न तु तदेकनिष्ठाः ।
ऐतिह्यमागमः । अनुक्रोशो दया । संमता इष्टाः । सौहार्दं प्रीतिः । सर्वे गुणा धै-

हार्दद्रवार्द्रहृदयाः, तथा सर्वगुणोपेता राजसेनानभिभूताः, क्षमा-
भाज आश्रितनन्दनाः, अनिर्लिङ्गविद्याधराः, अजडाः
कलावन्तः, अदोषास्तारकाः, अपरोपतापिनो भास्वन्तः, अनु-
ष्माणो हुतभुजः, अकुसृतयो भोगिनः, अस्तम्भाः पुण्यालयाः,
अलुप्तक्रतुक्रिया दक्षाः, अव्यालाः कामजितः, असाधारणा
द्विजातयः ।

तेषु चैवमुत्पद्यमानेषु, संसरति संसारे, यात्सु युगेषु, अवतीर्णे
कलौ, वहत्सु वत्सरेषु, व्रजत्सु वासरेषु, अतिक्रामति च काले,
प्रसवपरम्पराभिरनवरतमापतति विकाशिनि वात्स्यायनकुले, क्रमेण
कुबेरनामा वैनतेय इव गुरुपक्षपाती द्विजो जन्म लेभे ।
तस्याभवन्नच्युत ईशानो हरः पाशुपतश्चेति चत्वारो युगा-
रम्भा इव ब्राह्मतेजोजन्यमानप्रजाविस्तारा नारायणबाहुदण्डा इव
सच्चक्रनन्दकास्तनयाः । तत्र पाशुपतस्यैक एवाभवद्भूभार इवा-

र्याद्याः । राज्ञां सेनया चानभिभूता ये च सर्वैर्गुणैः सत्त्वरजस्तमोभिर्युक्तास्ते कथं
राजसेन गुणेनानभिभूता भवन्तीति विरोधः । एवमुत्तरत्र विरोध उद्भावनीयः ।
क्षमा क्षान्तिः, भूश्च । आश्रितानां नन्दना नन्दयितारः, देवोद्यानं नन्दनं च । न
निर्लिङ्गविद्या अकूराः । विद्यां धारयन्तीति विद्याधराः पण्डिताः, निर्लिङ्गविद्यां खड्गा
एव । ये च विद्याधरा देवभूतास्ते सखिणा एव । न त्वनिर्लिङ्गविद्या इति मालाखड्गगुलि-
काञ्जनादिना भेदेन भिन्नानामपि विद्याधराणां खड्गहस्तत्वं न व्यभिचरति । अजडा
अमन्दधियः, अशीताश्च । कलावन्तो गीताभिज्ञाः, कलावांश्चन्द्रः । स चाजडोऽशीत
इति विरोधः । दोषा द्वेषाद्याः, रात्रिश्च । तारयन्तीति तारका आचार्याः, नक्ष-
त्राणि च । उपतापः पीडा, उष्णत्वं च । भास्वन्तस्तेजस्विनः, आदित्याश्च । ते
परांस्तापयन्ति । ऊष्मा स्मयः, दाहिकाशक्तिश्च । हुताशब्देन हुतमिष्टमुच्यते । हुतं
भुञ्जते हुतभुजः, आहितामयो वह्नयश्च । कुसृतिः शाक्यम्, कौ भूमौ सृतिः स-
रणम् । भोगिनः सुखिनः, सर्पाश्च । स्तम्भः स्तब्धता, सात्त्विको भावभेदश्च, अप्र-
णतिर्वा, गृहधारणकाष्ठं च । पुण्यालयाः सुकृतिनः, मठादिस्थानानि च । दक्षाश्च-
तुराः, प्रजापतिभेदश्च दक्षः । स च लुप्तक्रतुक्रियो हररोषजेन वीरभद्रेण । व्यालाः
शठाः, सर्पाश्च । कामजितः संतुष्टाः, हरश्च कामजित् । असाधारणाः सर्वोत्कृष्टाः ।
द्विजातयो विप्राः । येषां च द्वे जाती तेषां कथं नासादृश्यम् ।

काल इति । पूर्वोक्ते । अन्यथैतत्पुनरुक्तं स्यात् । पक्षपातो भक्तिर्यस्यास्ति सः,
पक्षैश्च यो याति सः । द्विजो विप्रः, विधुः, पक्षी च । युगारम्भा अपि चत्वारः ।
ब्रह्म वेदादि, स्रष्टा च ब्रह्मा । सच्चक्रस्य साधुवृन्दस्य नन्दकास्तोषयितारः । चक्रं

अलकुलस्थितिश्चतुर्दधिगम्भीरोऽर्थपतिरिति नाम्ना समग्राग्रज-
मचक्रचूडामणिर्महात्मा सूनुः । सोऽजनयद्भृगुं हंसं शुचिं
हविं महीदत्तं धर्मं जातवेदसं चित्रभानुं त्र्यक्षमहिदत्तं वि-
प्ररूपं चेल्येकादश रुद्रानिव सोमामृतरसशीकरच्छुरितमुखा-
न्पवित्रान्पुत्रान् । अलभत च चित्रभानुस्तेषां मध्ये राज-
व्यभिधानायां ब्राह्मण्यां बाणमात्मजम् । स बाल एव विधेर्व-
श्वतो वशादुपसंपन्नया व्ययुज्यत जनन्या । जातस्नेहस्तु
नेतरां पितैवास्य मातृतामकरोत् । अवर्धत च तेनाधिकतरमे-
शीयमानधृतिर्धाम्नि निजे ।

कृतोपनयनादिक्रियाकलापस्य समावृत्तस्य चतुर्दशवर्षदेशीयस्य
पेतापि श्रुतिस्मृतिविहितं कृत्वा द्विजजनोचितं निखिलं पुण्य-
जातं कालेनादशमीस्थ एवास्तमगात् । संस्थिते च पितरि महता
शोकेनाभीलमनुप्राप्तो दिवानिशं दह्यमानहृदयः कथंकथमपि कति-
न्यान्दिवसानात्मगृह एवानैषीत् । गते च विरलतां शोके शनैः
शनैरविनयनिदानतया स्वातन्त्र्यस्य, कुतूहलबहलतया च बाल-
भावस्य, धैर्यप्रतिपक्षतया च यौवनारम्भस्य, शैशवोचितान्य-
नेकानि चापलान्याचरन्नित्वरो बभूव । अभवंश्चास्य वयसां
समानाः सुहृदः सहायाश्च । तथा च । भ्रातरौ पारशवौ चन्द्र-
सेनमातृषेणौ, भाषाकविरीशानः परं मित्रम्, प्रणयिनौ रुद्रनारा-
यणौ, विद्वांसौ वारबाणवासबाणौ, वर्णकविर्वेणीभारतः, प्राकृतकृ-
त्कुलपुत्रो वायुविकारः, बन्दिनावनङ्गबाणसूचीबाणौ, कात्यायनिका

सुदर्शनं च । नन्दकः खड्गश्च । बाहवोऽपि चत्वारः । अचलकुलस्थितिरभिन्नवर्षमर्यादः ।
अचलानां गिरीणां कुलैर्वृन्दैः स्थितिर्यस्य । चतुर्दधिवत्तैश्च गम्भीरः । अग्रज-
न्मानो द्विजाः । सोमस्तृणभेदः, इन्दुश्च । उपसंपन्ना मृताः । निजे धाम्नि स्वे गृहे ।

उपनयनं मेखलादानम् । समावृत्तो निष्पादितवृत्तः । स्नातक इत्यर्थः । वेदवे-
दाङ्गपाठक इत्यन्ये । ईषदसमाप्तश्चतुर्दशवर्षश्चतुर्दशवर्षदेशीयः । 'श्रुतिस्तु वेदो
विज्ञेयो धर्मशास्त्रं तु वै स्मृतिः' । दशमुपेतो दशमीस्थ उदाहृतः, न दशमीस्थः ।
अपूर्णायुरित्यर्थः । संस्थितो मृतः । आभीलं कष्टम् । इत्वरो गमनशीलः ।
'अभयंश्च' इत्यादिनात्मनस्तथाभूतकलावित्संपर्कमैश्वर्यातिशयं दर्शयति । पारशवो
द्विजः शूद्रायां जातः । 'परस्त्रीपरश्वम्' इति विद्यायन् । परश्वदेशश्च । भाषागे-
यवस्तुवाचस्तेषु कविः । गाथादिषु गीतिद इत्यर्थः । अपभ्रष्टगीतविद्यः । 'पञ्चाश-

चक्रवाकिका, जाङ्गुलिको मयूरकः, ताम्बूलदायकश्चण्डकः, भिषकपुत्रो मन्दारकः, पुस्तकवाचकः सुदृष्टिः, कलादश्चामीकरः, हैरिकः सिन्धुषेणः, लेखको गोविन्दकः, चित्रकृद्दीरवर्मा, पुस्तककुमारदत्तः, मार्दङ्गिको जीमूतः, गायनौ सोमिलग्रहादित्यौ, सैरन्ध्री कुरङ्गिका, वांशिकौ मधुकरपारावतौ, गान्धर्वोपाध्यायो दर्दुरकः, संवाहिका केरलिका, लासकयुवा ताण्डविकः, आक्षिक आखण्डलः, कितवो भीमकः, शैलालियुवा शिखण्डकः, नर्तकी हरिणिका, पारशरी सुमतिः, क्षपणको वीरदेवः, कथको जयसेनः, शैवो वक्रघोणः, मन्त्रसाधकः करालः, असुरविवरव्यसनी लोहिताक्षः, धातुवादविद्विहंगमः, दार्दुरिको दामोदरः, ऐन्द्रजालिकश्चकोराक्षः, मस्करी ताम्रचूडः । स एतैश्चान्यैश्चानुगम्यमानो बालतया निघ्नतामुपगतो देशान्तरालोकनकौतुकाक्षिप्तहृदयः सत्स्वपि पितृपितामहोपात्तेषु ब्राह्मणजनोचितेषु विभवेषु सति चाविच्छिन्ने विद्याप्रसङ्गे गृहान्निरगात् । अगाच्च निरवग्रहो ग्रहवानिव नवयौवनेन स्वैरिणा मनसा महतामुपहास्यताम् ।

अथ शनैः शनैरत्युदारव्यवहृतिमनोहन्ति बृहन्ति राजकुलानि वीक्षमाणः, निरवद्यविद्याविद्योतितानि च गुरुकुलानि सेवमानः, महार्हालापगम्भीरगुणवद्गोष्ठीश्रोपतिष्ठमानः, स्वभावगम्भीरधीर्ध-

द्वर्षदेशीयां वीरां संस्थितभर्तृकाम् । वदन्ति काल्यायनिकां धृतकाषायवाससम् ॥' जाङ्गुलिको गारुडिकः । भिषग्वैद्यः । 'स्वर्णकारः कलादः स्यात्तदध्यक्षस्तु हैरिकः' । पुस्तकलेख्यकारः । 'प्रसाधनोपचारज्ञा सैरन्ध्री खवशा स्मृता' । संवाहिका या पादादिमर्दनं विधत्ते । लासको नर्तयति यः । युवेत्यादिना वयसः समानत्वमुच्यते । अक्षैर्दाव्यतीत्याक्षिको द्यूतकारः । कितवो धूर्तः । शैलाली स्वयं यो नृत्यति नटः । पारशरी भिक्षुः । असुरविवरव्यसनी पातालाभिलाषी । धातुवादविद्वसवादज्ञः । मस्करी परित्राट् । निघ्नतामस्वातन्त्र्यम् । कौतुकेति । न पुनरर्थाभिलिप्सया । एतदेव सत्स्वपीत्यादिना प्रकाशयति । निरवग्रहः स्वतन्त्रः । ग्रहवान्भूतगृहीतः । स्वैरिणा स्वतन्त्रेण ।

अत्युदारेत्यादिप्रकृतोपयोगी यस्मात्कविना तथाविधवस्तुवेदिनावश्यमेव भवितव्यम् । वीक्षमाण इत्यनेनात्मनः किमपि प्रकृष्टमुत्कर्षातिशययोगित्वमाह । अथ च वीक्षमाणो न तु गुरुकुलवत्सेवमानः । गाहमान इत्यनेन तेजस्वित्वमाहात्मनः । वैपश्चितीं विद्वज्जनोचिताम् । संस्तव आदरः । ज्ञातीनां कर्म ज्ञातेयं बन्धुत्वम् । कवि-

नानि विदग्धमण्डलानि च गाहमानः, पुनरपि तामेव वैपश्चिती-
मात्मवंशोचितां प्रकृतिमभजत् । महत्तश्च कालात्तामेव भूयो
वात्स्यायनवंशाश्रयामात्मनो जन्मभुवं ब्राह्मणाधिवासमगमत् । तत्र
च चिरदर्शनादभिनवीभूतस्नेहसद्भावैः ससंस्तवप्रकटितज्ञातेयैरा-
प्तैरुत्सवदिवस इवानन्दिताभिगमनो बालमित्रमण्डलस्य मध्यगतो
मोक्षसुखमिवान्वभवत् ।

इति श्रीबाणभट्टकृतौ हर्षचरिते वात्स्यायनवंशवर्णनं नाम
प्रथम उच्छ्वासः ।

ज्ञात्योष्ठक् । आप्तैरिति । बन्धुभिर्योगिभिश्च । योगिपक्षे बाल इव बालो मित्रो
रविर्निस्तेजस्त्वात् । उक्तं च—‘तपस्यन्तं रविं दृष्ट्वा निस्तेजा जायते रविः । मोक्षमा-
र्गप्रयत्ने तु तेजो नैवास्य विद्यते ॥’ इति । मित्रं सखा, सूर्यश्च मित्रः । मण्डलं
समूहः, बिम्बम् । मोक्षसुखमपि सूर्यबिम्बगतैरनुभूयत इति । आख्यायिकासु कवि-
भिर्निजवंशवर्णनं कानने तथा वंशः ख्यापितः स्यादिति । आत्मनश्च विटवर्णनम् ।
सकलकलाकौशलं ममास्तीति । हर्षस्य चरिते च वर्णयितव्ये नाम प्रस्तुतं चैतदिति
शिवम् ॥

इति श्रीशंकरकविरचिते हर्षचरितसंकेते प्रथम उच्छ्वासः ।

द्वितीय उच्छ्वासः ।

अतिगम्भीरे भूषे कूप इव जनस्य निरवतारस्य ।

दधति समीहितसिद्धिं गुणवन्तः पार्थिवा घटकाः ॥ १ ॥

रागिणि नलिने लक्ष्मीं दिवसो निदधाति दिनकरप्रभवाम् ।

अनपेक्षितगुणदोषः परोपकारः सतां व्यसनम् ॥ २ ॥

अथ तत्रानवरताध्ययनध्वनिमुखराणि, भस्मपुण्ड्रकपाण्डुरल-
लाटैः कपिलशिखानालजटिलैः कृशानुभिरिव क्रतुलोभागतै-
र्वटुभिरध्यास्यमानानि, सेकसुकुमारसोमकेदारिकाहरितायमान-
प्रघनानि, कृष्णाजिनविकीर्णशुष्यत्पुरोडाशीयश्यामाकतण्डुलानि,
बालिकाविकीर्यमाणनीवारबलीनि, शुचिशिष्यशतानीयमानहरित-
कुशपूलीपलाशसमिन्धि, इन्धनगोमयपिण्डकूटसंकटानि, आमि-
क्षीयक्षीरक्षारिणीनामग्निहोत्रधेनूनां खुरवलयैर्विलिखिताजिरवित-
र्दिकानि, कामण्डलव्यमृत्पिण्डमर्दनव्यग्रयतिजनानि, वैतानवेदीश-
ङ्गव्यानामौदुम्बरीणां शाखानां राशिभिः पवित्रितपर्यन्तानि, वैश्वदे-

अतीत्यादि । यस्य क्रोधादिभावगण इङ्गितादिना परेण न चेत्यते स गम्भीरः ।

उक्तं च—‘यस्य प्रसादादाकारात्क्रोधहर्षभयादयः । भावस्थानोपलभ्यन्ते तद्गाम्भी-
र्यमुदाहृतम् ॥’ इति । अगाधश्च । अवतरणमवतारः, प्रवेशनम् । अवतरन्ति येने-
त्यवतारः, सोपानादिश्च । समीहितसिद्धिं राजगृह आत्मनः प्रवेशलक्षणम्, जल-
ग्रहणलक्षणं च । गुणा औदार्यादयः, आकर्षणरजवश्च । पार्थिवा राजानः, पृथ्वी-
विकाराश्च । घटयन्ति वाञ्छितेन प्रयोजयन्तीति घटकाः, कुम्भाश्च । अनेन
तादृशे राज्ञि बाणस्य कृष्ण एव समीहितसिद्धीराध्यास्यत इति सूचितम् ॥ १ ॥

रागिणि रक्ते, विषयाभिषङ्गिणि च । लक्ष्मीं शोभाम्, समृद्धिं च । अत्र
नलिनादिकमप्रस्तुतम्, बाणाद्यास्त्वप्रस्तुताः । अनेन कृष्ण ईदृशे बाणे राजप्रभवां
श्रियं निधास्यतीत्युक्तम् ॥ २ ॥

अथेत्यादि । बाणो बान्धवानां भवनानि भ्रमन्सुखमतिष्ठदिति संबन्धः । शिखा
चूडा, ज्वाला च । सोमो यज्ञियं द्रव्यम् । केदारिकं खलपं क्षेत्रम् । प्रघटनेषु तथो-
चितत्वात् । अहरिता हरिताः संपद्यमाना हरितायमानाः । लोहितादित्वात्क्यप् ।
प्रघनान्यङ्गनानि । ‘उशन्ति प्रघनाभिख्यामेकदेशे तु वेदमनः’ । पुरोडाशीयेत्यादि
सहितेऽर्थ ईयः । बालिकाः कुमार्यः । नीवारा अकृष्टपच्या व्रीहयः । कूटो राशिः ।
आमिक्षीयमिति तप्ते पयसि दध्यानयति सा वैश्वदेव्यामिक्षा । ‘आमिक्षा सा श्रुतोष्णे
या क्षीरे स्यादधियोगतः’ इति । तस्यै हितमामिक्षीयम् । आमिक्षाप्रकृतिखमस्य च
योग्यत्वात् । अग्निहोत्रेषु तस्या अनाम्नातत्वात्, यद्वा यदन्नस्य जुहुयादिति । तस्या

वपिण्डपङ्क्तिपाण्डुरितप्रदेशानि, हविर्धूमधूसरिताङ्गनविटपिकिसलयानि, वत्सीयबालकलालितललत्तरलतर्णकानि, क्रीडत्कृष्णशारच्छलागशावकप्रकटितपशुबन्धप्रबन्धानि, शुकशारिकारव्धाध्ययनदीयमानोपाध्यायविश्रान्तिसुखानि, साक्षात्रयीतपोवनानीव चिरदृष्टानां बान्धवानां प्रीयमाणो भ्रमन्भवनानि, सुखमतिष्ठत् ।

तत्रस्थस्य चास्य कदाचित्कुसुमसमययुगमुपसंहरन्नजृम्भत ग्रीष्माभिधानः संकुलमल्लिकाधवलाट्टहासो महाकालः । प्रत्यग्रनिर्जितस्यास्तमुपगतवतो वसन्तसामन्तस्य बालापत्येष्विव पयःपायिषु नवोद्यानेषु दर्शितस्नेहो मृदुरभूत् । अभिनवोदितश्च सर्वस्यां पृथिव्यां सकलकुसुमबन्धनमोक्षमकरोत्प्रतपन्नुष्णसमयः । स्वयमृतुराजस्याभिषेकार्द्राश्चामरकलापा इवागृह्यन्त कामिनीनां चिकुर-

क्षपि हवनं संभवत्येव । वलयैः समूहैः । वितर्दिका वेदिका । कमण्डलुर्मुनिकरकस्तस्मै हिताः कामण्डलव्याः । यत् । 'उगवादिभ्यो यत्' । यतीनां निष्किचनत्वादादरत्वाच्च स्वयंकरणम् । वितानो यज्ञः । तत्र भवा वैतानी यज्ञाभिकार्यभूः । शङ्कुः कीलकः । तस्मै हितः शङ्कुव्यः । **औदुम्बरीणामिति** । तासां यज्ञियत्वात् । वत्सेभ्यो हिता वत्सीयाः । वत्सपरिचर्याश्चतुराः । तर्णकाः सद्योजाता वत्साः । कृष्णशारेति छागविशेषणम् । तदुक्तम्— 'लोहितसारङ्गः कृष्णसारङ्गो वा' इति सारङ्गशब्दः शबले वर्तते । कृष्णशारा मृगा इति केचित् । तत्तु न तेषां तदानुपयुक्तत्वात् । पशुबन्धा यज्ञाः ।

कुसुमसमयो वसन्तः स एव युगं कल्पस्तल्लक्षणं वा युगं मासद्वयम् । समुत्कुल्लमल्लिकाभिर्धवला अद्या विक्रयस्थानानि तेषां विकासो यत्र । अन्यत्र तद्वदट्टहास उद्धतं हसितं यस्य । शब्दशक्तिमूलानुरणनव्यङ्ग्यरूपो ध्वनिश्च । प्रकृतवर्णने ह्यन्यदप्यत्र प्रतीयते । न वाच्यतया । तथा च—महाकालः साट्टहासः कल्पमुपसंहरन्नजृम्भते मुखं च विदारयति । महान्कालो ग्रीष्माख्यः, भैरवश्च । पयो जलम्, क्षीरं च । बालापत्यपक्षे—नवमुद्यानमुद्गमनं येषां तेषु । इदं प्रथमतयागमनप्रवृत्तेष्वित्यर्थः । दर्शितस्नेह इत्यनेनास्य विजिगीषुव्यवहार आरोपितः । निर्जितस्य च पुनः प्रतिष्ठापनमेव युक्तम् । स्नेह आर्द्रता, प्रीतिश्च । मृदुरकटोरः, सदयश्च । **अभिनवोदित इति** । साधारणं विशेषणम् । वासन्तिकपुष्पाभिप्रायेण सकलपदबन्धनं वृन्तकारी च । प्रतपन्प्रकर्षेण तपन्, अन्यत्र शत्रुहृदयेषु प्रतापं जनयन् । अभिनवोदितश्च राजा बन्धनमोक्षं करोति । उक्तं हि—'युवराजाभिषेके वा परचक्रावरोपणे । पुत्रजन्मनि वा मोक्षो बन्धनस्य विधीयते ॥' इति । आदरप्रतिपादनाय स्वयंशब्दः । अभिषेकः स्नानम् । अन्यत्र मङ्गलजलपातनं तत्संपर्कवशाच्चार्द्रत्वम् ।

चयाः कुसुमायुधेन । हिमदग्धसकलकमलिनीकोपेनेव हिमाल-
याभिमुखीं यात्रामदादंशुमाली ।

अथ ललाटंतपे तपति तपने लिखितललाटिकापुण्ड्रकैरलकची-
रचीवरसंवीतैः स्वेदोदबिन्दुमुक्ताक्षवलयवाहिभिर्दिनकराराधन-
नियमा इवागृह्यन्त ललनाललाटेन्दुभिः । चन्दनधूसराभिरसूर्य-
पश्याभिः कुमुदिनीभिरिव दिवसमसुप्यत सुन्दरीभिः । निद्राल-
सा रत्नालोकमपि नासहन्त दृशः, किमुत जरठमातपम् । अशि-
शिरसमयेन चक्रवाकमिथुनाभिनन्दिताः सरित इव तनिमानमा-
नीयन्त सोडुपाः शर्वर्यः । अभिनवपटुपाटलामोदसुरभिपरिमलं न
केवलं जलम्, जनस्य पवनमपि पातुमभूदभिलाषो दिवसकरसं-
तापात् ।

क्रमेण च खरखगमयूखे, खण्डितशैशवे, शुष्यत्सरसि,
सीदत्स्रोतसि, मन्दनिर्झरे, झिल्लिकाझांकारिणि, कातरकपोतकूजि-

चिकुराः केशाः । ते हि तदान्नानार्द्रतया संयमनात्सुन्दरतया विशेषतः शृङ्गार-
मुदीपयन्ति । तथा च महाकवेः कालिदासस्य—‘लानार्द्रमुक्तेष्वनुधूपवासं विन्य-
स्तसायंतनमल्लिकेषु । कामो वसन्तालयमन्दवीर्यः केशेषु लेभे रतिमङ्गनानाम् ॥’
यथा वा राजशेखरस्य—‘तदान्वे स्नातानां दरदलितमल्लीमुकुरिणाम्’ इत्यादि । हि-
माभिप्राये च हिमालयग्रहणम् । अंशुन्मलति धारयतीत्यनेन हिमं प्रति भवनशील-
त्वमस्योच्यते ।

ललाटं तपतीति ललाटंतप इति खश् । खरतर इत्यर्थः । ललाटेऽलंकारो ल-
लाटिका । ‘कर्णललाटात्कनलंकारे’ । ललाटिकैव पुण्ड्रकं तिलकमिति सर्वत्र रूप-
कम् । संवीतैः प्रावृतैः । चन्दनेन च तद्वद्दूसराः । असूर्यपश्याभिरिति । आ-
तपासहिष्णुतया । अन्यत्र स्वभावात् । दिवसं सुप्यत इति द्रव्यकर्मणि लादिवि-
धानात्कर्मणि द्वितीयैव । भावे लः । यदा तु कर्माप्याख्याततया विवक्ष्यते, तदा
दिवसः सुप्यत इति । भाव्यमिति निर्णीतम् । खापो निद्रा, मुकुलता च । जरठं
कठोरम् । यतो ग्रीष्मेण तनूकृता अत आह—चक्रवाकेत्यादि । रात्रौ किल चक्र-
वाकानां वियोगो भवतीत्यल्पतया तैस्ता अभिनन्द्यन्ते । सरितश्च वृत्तिकारिकास्तेषा-
मिति तदभिनन्दनम् । उडुपः शशो, प्लवश्च ।

क्रमेण चेत्यादावेवंविधे निदाघकाले कठोरीभवति सत्युन्मत्ता मातरिश्वानः
प्रावर्तन्तेति संबन्धः । खगो रविः । शुष्यदिति साभिप्रायम् । स्रोतसश्च प्र-
सरणधर्मत्वादाह—सीददिति । समन्तादावेगगाभिनः । झिल्लिका चीरीनामकः
प्राणी यो वर्षासु तरुषु सात्कारमुच्चैः करोति । कातरेति । कपोता हि मेदोम-

तानुबन्धवधिरितविश्वे, विश्वसत्पतन्निणि, करीषंकषमरुति, विर-
लवीरुधि, रुधिरकुतूहलिकेसरिकिशोरकलिह्यमानकठोरधातकी-
स्तवके, ताम्यत्स्तम्बेरमयूथवमथुतिम्यन्महामहीवरनितम्बे, दूयमा-
नद्विरददीनदानाश्यानश्यामिकालीनमूकमधुलिहि, लोहितायमान-
मन्दारसिन्दूरितसीमि, सलिलस्यन्दसंदोहसंदेहमुह्यन्महामहिष-
विषाणकोटिविलिख्यमानस्फुटस्फाटिकदृषदि, धर्ममर्मरितगर्मुति,
तप्तपांशुकुकूलकातरविकिरे, विवरशरणश्चाविधि, तटार्जुनकुरगकू-
टाज्वरनिवर्तमानोत्तानशफरशारपङ्कशेषपल्वलाम्भसि, दावजनित-
जगन्नीराजने, रजनीराजयक्ष्मणि, कठोरीभवति निदाघकाले
प्रतिदिशमाटीकमाना इवोषरेषु प्रपावाटकुटीपटलप्रकटलुण्ठकाः,

यत्त्वान्नितान्तं धर्मासहाः । अत एव पतन्निवेऽपि पृथगुपादानम् । पतन्निवाभि-
प्रायेण श्वासमित्येतावदेव समुचितम् । एषां तथाभूतरुजाभावात् । करीषो गोमयम् ।
वीरुत्सर्पणशाखाजटिलं कुप्यकादि । **किशोरकेति** । बालत्वेन तृष्णाद्यसहि-
ष्णुता, मुग्धतातिशयश्च द्योत्यते । धातकी लताभेदः । स्तवकः पुष्पगुच्छः । स्तम्बे-
रमो हस्ती । वमथुः करिकरशीकरः । तिम्यन्त आर्द्राभवन्तः । नितम्बाः सानवः ।
द्विरदाः करिणः । दीनं क्षीणम् । आश्याना अप्रसरणधर्मकत्वादीषच्छुष्कश्यामिका
मदलेखासंबन्धिनी । लीना अतितर्षाच्छिष्टाः । मूका गुञ्जितहीनाः । अलोहिता
लोहिता भवन्तो लोहितायमानाः । मन्दाराः पारिभद्रद्रुमाः । सिन्दूरिता आहितसि-
न्दूरा इव । लोहितत्वात् । ग्रामस्य ग्रामान्तरेण मर्यादा सीमा । स्यन्दः स्तुतिः । विलि-
ख्यमाना विपाद्यमानाः । मर्मरिताः शुष्कत्वेन शब्दायमानाः । गर्मुतो लताः । कुकूलं
पुष्पाग्निः । विकिराः कुकुटाद्याः । श्वाविधः शललाः सेहिकाख्या हिंसाः प्राणिनः ।
तटशब्देन नैकव्यमाह । अर्जुनाः ककुभवृक्षाः । करराः कौश्वपक्षिणः । कूटः शब्द
एव संतापकारित्वाज्ज्वरस्तेन स्फुरन्तः शफरा मत्स्यास्तैः । शारं सितोद-
त्वात् । पल्वले नडूले । कुररास्तटस्था यदा कूजन्ति तदा मत्स्याः पीडिताः सन्त
उत्प्लवन्तीति वस्तुधर्मोऽयम् । **नीराजनमिति** । नीराजनं शान्तिकर्म । राजयक्ष्मा
क्षयव्याधिः । शनैः शनैरपचयकारित्वात् । मातरिश्वानः कीदृशाः प्रावर्तन्तेत्या-
ह—**प्रतिदिशमित्यादि** । आटीकमाना उच्चैर्भ्रमन्तः । साभिप्रायमेतत् । रजो-
वशादेतेषां तथाविधसंनिवेशात् । ग्रीष्मे ह्येवंविधा मारुताः प्रावर्तन्तेति कालधर्मः ।
उन्मत्तपक्षे—आटीकमाना इत्यादि सर्वं वक्ष्यमाणयोग्यतया योजनीयम् । उद्धतभ्र-
मणाद्या ह्युन्मादस्यानुभावाः । तदुक्तम्—‘अनिमित्तहसितरुदितोत्कृष्टावद्वप्रलापश-
यनोत्थितप्रधावितवृत्तगीतपठितस्मितपांस्वधूनननिर्माल्यचीरघटवक्रशरावाभर-
णस्पर्शनोपभोगैरन्यैश्चाव्यवस्थितचेष्टानुकरणादिभिरनुभावैरभिनयेत्’ इति । ऊषरं

प्रपक्कपिकच्छूगुच्छच्छटाच्छोटनचापलैरकाण्डकण्डूला इव कर्ष-
न्तः शर्करिलाः कर्करस्थलीः, स्थूलदृशचूर्णमुचः, मुचुकुन्दकन्द-
लदलनदन्तुराः, समन्ततः पतन्मुखरचीरीगणमुखशीकरशीक्यमा-
नतनवः, तरुणतरतरणितापतरले तरन्त इव तरङ्गिणि मृगतृ-
ष्णिकातरङ्गिणीनामलीकवारिणि, शुष्यच्छमीमर्मरमारवमार्गलङ्घन-
लाघवजवजङ्घालाः, रैणवावर्तमण्डलीरेचकरासरसरभसारब्धनर्त-
नारम्भारभटीनटाः, दावदग्धस्थलीमषीमलनमलिनाः, शिक्षितक्ष-
पणकवृत्तय इव वनमयूरपिच्छचयानुच्चिन्वन्तः, सप्रयाणगुञ्जा इव

सिकताबहुलो रूक्षो देशः । प्रपा सत्तम् । वाटः कुनालम् । पटलं छदिः । कपिकच्छूः
कण्डूदायको द्रव्यभेदः । अत एवाह—कर्षन्त इति । शर्कराः पाषाणकणिका
विद्यन्ते यासु ताः शर्करिलाः । पिच्छादित्वादिलच् । कर्करस्थली ऊषरभूः, पा-
षाणभूः । अत एवाह—स्थूलेत्यादिना । मुचुकुन्दं पुष्पभेदः । कन्दलं नवना-
लम् । दन्तुरा इति । कपिकच्छूस्पर्शचालनेन च ये कण्डूलास्तादृशाश्चूर्णमुचो
प्रकटदन्ताः परुषं कषन्ति । शीक्यमानाः सिच्यमानाः । तरुणतरः प्रौढः । तर-
णिरादित्यः । तरन्त इवेति । बाहुकावशात्तथा लक्ष्यमाणत्वात् । मृगतृष्णिका
मरीचिका । तृषितमृगाणां रविरदिमखचितासु सिकतासु नीलत्वदर्शनाजलबुद्धिः ।
वारिणीति । सतरङ्गे वारिणि ये समीकास्ते सतापं देशं तरन्ति । उन्मत्तपक्षेऽपि
विचित्तत्वेनैवकारित्वम् । शम्योऽभिगर्भा वल्लीभेदाः । लाघवं नैपुणम् । सव्या यामाश्च
विषमं मार्गं लाघवेन तरन्ति । जङ्घाला वेगवन्तः । रैणवावर्ताः पांसुसंबन्धिन आव-
र्तनरूपाः संनिवेशास्तेषां मण्डली समूहः । रेचयति पृथक्करोतीति रेचकम् ।
रैणवावर्तमण्डल्या रेचकं तथा रासे रसिते यो रसस्तेन यो रभसस्तद्वशेनारब्धं यन्न-
र्तनमिव नर्तनं तदारम्भे विषय आरभटीनटा इव । आरभटीनटाः । इयरन्तीति
अराः । अराश्च ते भटा अरभटाः । तेषामियमारभटी नटजातिविशेषो वीररसप्र-
धानः । उक्तं च—‘प्लुष्टावपातप्लुतगर्जितानि च्छेद्यानि मायाकृतमिन्द्रजालम् । चि-
त्राणि यूथानि च यत्र नित्यं तां तादृशीमारभटीं वदन्ति ॥’ इति । नृत्तपक्षे—आवर्ता
आवृत्तयः । यदाह मुनिः—‘यदा नृत्तवशादङ्गं भूयोभूयो निवर्तते । तत्रायमभिनेयं
स्याच्छेषं नृत्ते नियोजयेत् ॥’ इति । मण्डलीनृत्तं हलीमकम् । यदाह—‘मण्डलेन
तु यन्नृत्तं हलीमकमिति स्मृतम् । एकस्तत्र तु नेता स्याद्रोपल्लीणां यथा हरिः ॥’ इति ।
रेचकास्त्रयः—कटीरेचकः, हस्तरेचकः, ग्रीवारेचकश्चेति । रासलक्षणम्—‘अष्टौ
षोडशद्वात्रिंशद्यत्र नृत्यन्ति नायकाः । पिण्डीबन्धानुसारेण तन्नृत्तं रासकं स्मृतम् ॥’
इति । अस्यैव तु हलीमकाया विशेषाः । क्षपणकवृत्तय इवेति । क्षपणकाश्च
मषीमलिना वर्हिपिच्छानि शास्त्रचोदनया वहन्ति । उन्मत्तपक्षे—निर्विवेकतया
मयूरपिच्छचय इत्युक्तं प्राक् । गुञ्जन्तीति गुञ्जा ढक्काभेदाः । उन्मत्तानां नृत्ताव-

शिञ्जानजरत्करञ्जमञ्जरीबीजजालकैः, सप्ररोहा इवातपातुरवन-
महिषनासानिकुञ्जस्थूलनिःश्वासैः, सापत्या इवोड्डीयमानजवनवात-
हरिणपरिपाटीपेटकैः, सभ्रुकुटय इव दह्यमानखलधानवुसकूटकु-
टिलधूमकोटिभिः, सार्वीचिवीचय इव महोष्ममुक्तिभिः, लोमशा
इव शीर्यमाणशाल्मलिफलतूलतन्तुभिः, दद्रुणा इव शुष्कपत्रप्रक-
राकृष्टिभिः, सिराला इव तृणवेणीविकिरणैः, उच्छश्रव इव धूय-
माननवयवशूकशकलशङ्कुभिः, दंष्ट्राला इव चलि^मतशललसूची-
शतैः, जिह्वाला इव वैश्वानरशिखाभिः, उत्सर्पत्सर्पकञ्चुकचूडाला
ब्रह्मस्तम्भरसाभ्यवहरणाय कवलग्रहमिवोष्णैः कमलमधुभिरभ्य-
स्यन्तः सकलसलिलोच्छोषधर्मघोषणापटहैरिव शुष्कवेणुवनारफो-
टनपटुरवैस्त्रिभुवनविभीषिकामुद्भावयन्तः, च्युतचलचाषपक्षश्रेणी-
शारितसृतयः, त्विषिमन्मयूखलतालातप्लोषकल्माषवपुष इव स्फुटि-

सरे सर्व एव करतलादि वादयन्ति । शिञ्जानाः शब्दायमानाः । करञ्जो वृक्षभेदः ।
प्ररोहोऽङ्कुरः । उन्मत्ता अपि खेदान्निःश्वसन्ति । सापत्या इवेति ।
उन्मत्ता अपि श्वभ्रादिपतनभयादपत्यानि न त्यजन्ति । पेटकैर्यूथैः । सभ्रु-
कुटय इवेति । दह्यमानाभिप्रायेणोक्तम् । उन्मत्ता अपि क्रोधप्राया एव ।
क्रोधस्य भ्रुकुट्यादयोऽनुभावाः । खलधानं क्षोदादिदेशः । क्षुद्यमानं धान्यमित्यन्ये ।
सस्यस्य ज्वालाभावादधूमवर्णनं समुचितम् । कुटिलपदेन च भ्रुकुटीसादृश्यमाह ।
अवीचिर्नरकभेदस्तस्य वीचय इव वीचयो ज्वालाः । महोष्मेति । उन्मत्ता अपि
खेदादिवशादूष्मायन्ते । लोमशा इवेति । उन्मत्ता अपि क्षुरकर्मविना लोमशाः ।
तूलं कर्पासः । दद्रूः कुष्ठविकारः । सास्यास्तीति दद्रुणः । 'दद्र्वा ह्रस्वत्वं च' इति नः ।
उन्मत्ता अप्युद्वर्तनं विना दद्रूयुक्ता भवन्ति । सिरालाः प्रकटस्त्रायवः । उन्मत्ता
अपि कृशत्वात्सिराला भवन्ति । वेणी पङ्क्तिः । सिरासादृश्यप्रतिपादनाय वेणीपदम् ।
श्मश्रुः कूर्चः । शूकाः किंशारवः । उन्मत्ता अपि केशवपनाभावाद्दीर्घश्मश्रवः । दंष्ट्रा
बहिर्निर्गता दन्ताः । शललः श्वावित् । सूची दीर्घकण्टकरूपाणि रोमाणि । अन्ये तु—
दंष्ट्रालाः शललाः, श्वाविधः पक्षाश्च शलला उच्यन्ते । तथा च—'श्वाविधः शललै-
रिव' इति महाभारते दृश्यत इत्याहुः । उन्मत्ता अप्येवमादिविकारेण सर्वं भीषयन्ते ।
एवं जिह्वाला अपि । एवमेव स्नानादिना विनोन्मुक्तचूडत्वादुत्सर्पदित्यादि । कञ्चुकस्त्व-
क् । ब्रह्मस्तम्भो ब्रह्माण्डः । रसाभ्यवहरणं शोषणम् । रसानां च मधुरादीनां भोजनम् ।
'असंचार्यो मुखे पूर्णं गण्डूषः कवलोऽन्यथा' । अभ्यस्यन्तीति । एवमिदं शोषयिष्याम
इति । घर्मो ग्रीष्मः । घोषणा श्रावणा । विभीषिकामिति । ये सगर्वा जगद्व-
सनशीलास्ते त्रिभुवनेऽपि भयमुत्पादयन्ति । चाषः किक्वीदिवः पक्षिभेदः । उन्मत्त-
पक्षे—विस्मरणशीलत्वाद्युतेत्यादि योज्यम् । सृतिर्मार्गः । त्विषिमात्रविः । अलातसु-

तगुञ्जाफलस्फुलिङ्गाङ्गाराङ्कितङ्गाः, गिरिगुहागम्भीरज्ञांकारभीष-
णध्रान्तयः, भुवनभस्मीकरणाभिचारचरुपचनचतुरा रुधिराहु-
तिभिरिव पारिभद्रद्रुमस्तबकवृष्टिभिस्तर्पयन्तस्तारवान्वनविभा-
वसून्, अशिशिरसिकतातारकितरंहसः, तप्तशैलविलीयमानशिला-
जतुरसलवलिप्रदिशः, दावदहनेनपच्यमानचटकाण्डखण्डखचिततरु-
कोटरकीटपटलपुटपाकगन्धकटवः, प्रावर्तन्तोन्मत्ता मातरिश्वानः ।

सर्वतश्च भूरिभस्त्रासहस्रसंधुक्षणक्षुभिता इव जरठाजगरग-
म्भीरगलगुहावाहिवायवः, क्वचित्स्वच्छन्दतृणचारिणो हरिणाः,
क्वचित्तरुतलविवरविर्वर्तितो बभ्रवः, क्वचिज्जटावलम्बिनः कपिलाः,
क्वचिच्छकुनकुलकुलायपातिनः श्येनाः, क्वचिद्विलीनलाक्षारसलो-

ल्लुकम् । कल्माषं रक्तकृष्णम् । गुञ्जारक्तिकोत्पलानि लोहितकृष्णानि भवन्ति । स्फु-
लिङ्गा अग्निकणाः । अङ्गाराङ्कितानीवाङ्गाराङ्कितानि दग्धान्यङ्गानि । ये च साङ्गारास्ते
च मलिनशरीरा भवन्ति । उन्मत्ता अप्यग्निशस्त्रशुभ्रादिषु बलादतिपतन्ति । ज्ञां-
कारभीषणा भ्रमन्ति च । अभिचार उच्चाटनम् । अभिचारिणश्चोच्चाटनमारणायर्थं
चरुपचनं कुर्वन्ति । रक्तेन चाग्नीन्प्रीणयन्ति । पारिभद्रा निम्बाः । मदना इत्यन्ये ।
उन्मत्ता अपि निर्विवेकतया रक्तादि यत्किंचिदशुचिप्रायमग्निषु निक्षिपन्ति, तत्
एव विश्वस्य दोषाय पर्यवस्यन्ति । तारकितमिव रंहो वेगो येषां ते । शिलाज-
तुरश्मसः । दावदहनेन पच्यमानानि यानि चटकाण्डानि तेषां विदारणवशात्स्फुटिता
ये खण्डाः कपालानि तैः । दोलावदुपरिपतितैः खचितानि कचायमानानि यानि
तरुकोटरेषु कीटपटलानि किमिसमूहास्तेषामतिपेशलत्वेन यत एव तप्तैः ख-
ण्डैरुपर्याच्छादकतया स्थितैः पुटपाकैः प्रसूतधूमोऽभ्यन्तरपातस्तद्वन्धेन कटव
उद्वेजकाः । अत्राग्निपाकेन खण्डत्वं खण्डेभ्यो रसनिःसरणात्खचितत्वं कीटानाम् ।
उन्मत्ता इति । ये चोन्मत्तास्ते सिकताव्याप्ताः कर्दमविलिप्तदिशो गन्धकटवः
शाटांकराद्याः पूर्वोक्ताः क्रियाः प्रायेण कुर्वन्ति इति । सर्वत्रात्र महावाक्ये ध्वनि-
च्छायान्वेष्या । मातरिश्वानो वायवः ।

सर्वतश्चेत्यग्नौ दावाग्रयः प्रत्यहश्यन्तेति संबन्धः । भस्त्रा दृतिः । संधुक्षण-
मुद्दीपनम् । जरठाजगरा वृद्धसर्पाः । गला एव गुहा गलगुहाः । स्वच्छन्दमपवित्रम्,
यथारुचि । चरणं भक्षणम्, गमनम् । हरिणाः शुक्लाः, मृगाश्च । बभ्रवः कपिलाः,
नकुलाश्च । इतरत्र जटामूलानि च कपिलाः पिङ्गलाः । कपिलाख्यमुनिव्रतग्रहणा-
न्मनुष्या एवाभेदोपचारेण कपिलाः । एते च जटावत्कलधारिणः । कुलाया नीडाः ।
श्येनाः शुक्लाः, पाजिकाश्च । अधरा धर्तुमशक्याः, अधोभवा वा । लाक्षाया वि-
लीनतयापीतत्वात् । ओष्टाश्चाधराः । आ समन्तात्सादिता आहताः, स्वी-

हितच्छवयोऽधराः, कचिदासादितशकुनिपक्षकृतपटुगतयो वि-
शिखाः, कचिद्गन्धनिःशेषजन्महेतवो निर्वाणाः, कचित्कुसुमवा-
सिताम्बरसुरभयो रागिणः, कचित्सधूमोद्गारा मन्दरुचयः, कचि-
त्सकलजगद्भासघस्मराः सभस्मकाः, कचिद्वेणुशिखरलघ्नमूर्तयो-
ऽत्यन्तवृद्धाः, कचिदचलोपयुक्तशिलाजतवः क्षयिणः, कचित्सर्व-
रसभुजः पीवानः, कचिद्गन्धगुग्गुलवो रौद्राः, कचिज्ज्वलितने-
त्रदहनदग्धसकुसुमशरमदनाः कृतस्थाणुस्थितयः, चटुलशिखानर्त-
नारम्भारभटीनटाः शुष्ककासारसृतिभिः, स्फुटन्नरीरसनीवारबी-
जलाजवर्षिभिर्ज्वालाञ्जलिभिरर्चयन्त इव घर्मघृणिम्, अघृणा इव
हठहूयमानकठोरस्थलकमठवसाविस्रगन्धगृध्रवः, स्वमपि धूमस-
म्भोदसमुद्भूतिभिरेव भक्षयन्तः, सतिलाहुतय इव स्फुटद्ब्रह्मबाल-
कीटपटलाः कक्ष्येषु, श्वित्रिण इव प्लोषविचटद्वल्कलधवलशम्बूक-

कृताश्च । त्रिगन्धतया नीरसतया च । शकुनीनां पक्षेषु कृतपटुगतयः । निःसारतया-
कालस्थापितत्वात् । विगता शिखा ज्वाला येषां ते, विविधशिखाः शराश्च ।
निःशेषाः समस्ताः, प्राक्तनजन्मान्तरसंचिता अपि । जन्महेतवस्तृणाद्याः, कर्माणि
च । निर्वाणाः शान्ताः, मोक्षगामिनश्च । कुसुमं धूमः, पुष्पं च । अम्बरं नभः, वस्त्रं
च । रागिणो लोहिताः, शृङ्गारिणश्च । अजीर्णकृतोऽपि धूमोद्गारः । रुचिर्दीप्तिः, भोज-
नाभिलाषश्च । जगदेव प्रासः कवलं तद्भक्षणशीलाः । भस्मभूरिक्षाल्यशनव्या-
धिः । वृद्धा वृद्धिं गताः, स्थविराश्च । ते वेणुशिखरमवलम्बन्ते यष्टिं गृह्णन्ति । अचलाः
पर्वताः । अन्यत्र क्षयस्य दीर्घकालपर्यवसायित्वाच्चलमविच्छिन्नं भक्षितशिलाह्वयाः ।
उक्तं च—‘शिलाधातुप्रयोगाद्वा प्रसादाद्वाथ शांकरात् । अजामूत्रप्रयोगाद्वा क्षयः
क्षीयेत नान्यथा ॥’ इति । क्षयो विनाशः, व्याधिभेदश्च यक्ष्माख्यः । रसः सलिलादिः ।
अत एव पीवानः । अन्यथा कथं सलिलादिभक्षणशक्तिलसमीषां प्रसज्येत । ये च
मधुरादिसर्वरसानुपभुञ्जते ते स्थूला भवन्ति । रौद्रा भीषणाः, रुद्रभक्ताश्च । नेत्रा-
णां मूलानां दहनेन दग्धाः सकुसुमाः काण्डानि मदना वृक्षभेदाश्च यैः । स्थाणु-
श्छिन्नशाखो वृक्षः, शिवश्च । स्थितिः स्थानम्, व्यवहारश्च । स्थाणुनापि नयनाग्निना
सकुसुमशरः कामो दग्धः । चटुलत्वेन नर्तनारम्भः, रवश्च । शुष्कत्वाच्चटुलादेरार-
भटीग्रहणम् । कासाराणि नडुलास्तेषु याः सृतयः । कचित् ‘स्मृतयः’ इति पाठः ।
इतरत्र तु—शुष्ककं शुष्कगीतं झण्डुमादि । आसार्यन्त इत्यासाराः । आसारितानि
यद्यपि गीयन्त एव, तथापि ‘वर्धमानमथापीह ताण्डवं यत्र योज्यते’ इति ।
ताण्डवं ह्यारभटीप्रधानम् । अर्चयन्त इत्येति । तेषां तदभिमुखत्वात् । घर्मघृणिः
सूर्यः । अघृणा अजुगुप्सा । कमठः कूर्मः । ‘विस्त्रं स्याद् मगन्धि यत्’ । गृध्रवो लम्पटाः ।
समुद्भूतिः संभारः । धूमात्किल मेघोत्पत्तिर्मेघाः शमयन्ति । कीटाः कृमयः । प्लोषो

शुक्तयः शुष्केषु सरःसु, स्वेदिन इव विलीयमानमधुपटलगोलग-
लितमधूच्छिष्टवृष्टयः काननेषु, खलतय इव परिशीर्यमाणशिखा-
संहतयो महोषरेषु गृहीतशिलाकवला इव ज्वलितसूर्यमणि-
शकलेषु शिलोच्चयेषु, प्रत्यदृश्यन्त दारुणा दावाग्रयः ।

तथाभूते च तस्मिन्नत्युग्रे ग्रीष्मसमये कदाचिदस्य स्वगृहावस्थि-
तस्य भुक्तवतोऽपराह्णसमये भ्राता पारशवश्चन्द्रसेननामा प्रविश्या-
कथयत्—‘एष खलु देवस्य चतुःसमुद्राधिपतेः सकलराजचक्र-
चूडामणिश्रेणीशाणकोणकषणनिर्मलीकृतचरणनखमणेः सर्वचक्रव-
र्तिनां धौरेयस्य महाराजाधिराजपरमेश्वरश्रीहर्षदेवस्य भ्राता कृष्ण-
नाम्ना भवतामन्तिकं प्रज्ञाततमो दीर्घाध्वगः प्रहितो द्वारमध्यास्ते’
इति । सोऽब्रवीत्—‘आयुष्मन्, अविलम्बितं प्रवेशयेनम्’ इति ।

अथ तेनानीयमानम्, अतिदूरगमनगुरुजडजङ्घम्, कार्दमिकचे-
लचीरिकानियमितोच्चण्डचण्डातकम्, पृष्ठप्रेङ्खत्पटच्चरकर्पटघटितग-
लितग्रन्थिम्, अतिनिविडसूत्रबन्धनिम्नितान्तरालकृतव्यवच्छेदया
लेखमालिकया परिकलितमूर्धानम्, प्रविशन्तं लेखहारकमद्राक्षीत् ।
अप्राक्षीच्च दूरादेव—‘भद्र, भद्रमशेषभुवननिष्कारणबन्धोस्तत्र-
भवतः कृष्णस्य’ इति । सः ‘भद्रम्’ इत्युक्त्वा प्रणम्य नातिदूरे समु-
पाविशत् । विश्रान्तश्चाब्रवीत्—‘एष खलु स्वामिनो माननीयस्य
लेखः प्रहितः’ इति विमुच्य चार्पयत् । अथ बाणः सादरं गृही-

दाहः । वल्कलशब्दस्त्वगुपलक्षणार्थः । शम्बूकाः शुक्तिमन्तः प्राणिभेदाः । मधुपटल-
गोलो माक्षिककरण्डः । मधूच्छिष्टं सिक्थकम् । खलतयः खल्वाटाः । शिखा ज्वाला,
चूडा च । ऊपरं सिकताबहलो रूक्षो देशः । शिलोच्चयो गिरिः । ‘दावो वड्ढिगतो
वड्ढिर्दावश्च वनमुच्यते’ ।

तथाभूतदेश इत्यादिनात्मानं प्रति तेषामादरातिशयं दर्शयति—आकुर्वत इति ।
न त्वप्रस्तावे । एतेन स्वस्य किमपि माहात्म्यमाह । स्वयमवसरमन्तरेण वा तस्य तदा
प्रवेशाभावात् । एतदेव देवस्येत्यादिविशेषणसंदर्भमुखेन द्वारमध्यास्त इत्यनेन पोषयि-
ष्यते । पारशवः शूद्रापुत्रः । शाणो मणिकषणम् । कोणोऽश्रिः । चक्रवर्तिनः सार्वभौमाः ।
धौरेयो मुख्यः । प्रज्ञाततमोऽतिप्रतीतः । एतेन च बाणं प्रति बहुमान एव गम्यते ।

जडा गमनाशक्ताः । कर्दमेन रक्तं कार्दमिकम् । चेलं वल्गम् । चीरिका ख-
ण्डिका । उच्चण्डमुच्चम् । गाढमित्यन्ये । चण्डातकमर्थोरुकं वासः । पटच्चरं जीर्णवस्त्र-
म् । निम्नितं नमितम् । लेखमालिकेति । अन्यैरपि तद्वस्ते लेखः प्रहित इति प-
रागतः संबन्धः । ‘परिकरित—’ इति पाठे वेष्टित इत्यर्थः । तत्रभवतः पूज्यस्य । नाति-

त्वा स्वयमेवावाचयत्—‘मेखलकात्संदिष्टमवधार्य फलप्रतिबन्धी
धीमद्भिरपहरणीयः कालातिपात इत्येतावदन्नार्थजातम् । इतरद्वा-
र्तासंवादनमात्रकम्’ । अवधृतलेखार्थश्च समुत्सारितपरिजनः संदेशं
पृष्ठवान् । मेखलकस्त्ववादीत्—‘एवमाह मेधाविनं स्वामी—जाना-
त्येव मान्यः यथैकगोत्रता वा, समानजातिता वा, समं संवर्ध-
नं वा, एकदेशनिवासो वा, दर्शनाभ्यासो वा, परस्परानुराग-
श्रवणं वा, परोक्षोपकारकरणं वा, समानशीलता वा, स्नेहस्य
हेतवः । त्वयि तु विना कारणेनादृष्टेऽपि प्रत्यासन्ने बन्धाविव बद्ध-
पक्षपातं किमपि स्निह्यति मे हृदयं दूरस्थेऽपीन्दोरिव कुमुदा-
करे । भवन्तमन्तरेणान्यथा चान्यथा चायं चक्रवर्ती दुर्जनैर्प्राहित
आसीत् । न च तत्तथा । न सन्त्येव ते येषां सतामपि सतां न
विद्यन्ते मित्रोदासीनशत्रवः । शिशुचापलापराचीनचेतोवृत्तितया
च भवतः केनचिदसहिष्णुता यत्किंचिदसदृशमुदीरितम् ।
इतरो लोकस्तथैव तद्गृह्णाति वक्ति च । सलिलानीव ग-
तागतिकानि लोलानि खलु भवन्त्यविवेकिनां मनांसि । व-
हुमुखश्रवणनिश्चलीकृतनिश्चयः किं करोतु पृथिवीपतिः ।
तत्त्वान्वेषिभिश्चास्माभिर्दूरस्थितोऽपि प्रत्यक्षीकृतोऽसि । वि-
ज्ञप्तश्चक्रवर्ती त्वदर्शम्—यथा प्रायेण प्रथमे वयसि सर्वस्यैव चा-
पलैः शैशवमपराधीति । तथेति च प्रतिपन्नं स्वामिना । अतो भ-
वता राजकुलमकृतकालक्षेपमागन्तव्यम् । अवकेशीवादृष्टपरमेश्वरो
बन्धुमध्यमधिवसन्नासि मे बहुमतः । न च सेवावैषम्यविषादिना
वा परमेश्वरोपसर्पणभीरुणा भवता भवितव्यम् । यतो यद्यपि—

दूर इति । अति तु दूर एवेति सर्वत्रैव स्वस्य प्रभावातिशयं प्रतिपादयति । फलं
प्रतिबध्नाति रुणद्धीति फलप्रतिबन्धी । कालातिपातः कालालयः । अर्थजातमभिधे-
यप्रकारः । अवधृतो ज्ञातः । एकेत्यादि कारणमुत्तरोत्तरमप्रधानम् । अन्यथा चान्यथा
चेति । एतेन किंचिदेव संभवतीति दर्शयति । अत एवाह—न च तत्तथेति ।
तथात्वे तु वाणस्य दुर्बृत्तता प्रसज्येत । कृष्णस्यापि तादृशः पक्षपातः स्वामिप्रतार-
णादि च दोषायैव भवेत् । अत एव वक्ष्यति—तत्त्वान्वेषिभिरित्यादि । प्राहित
इत्येतावति वक्तव्य आसीदित्यनेन दुर्जनाः संपत्तिनिरवकाशा इति प्रतिपादितम् ।
अत एव वक्ष्यति—तथेति च प्रतिपन्नं स्वामिनेन । सतां साधूनामपि । सतां
भवताम् । उदासीनो मध्यस्थः । अपराचीनापराङ्मुखी चेतोवृत्तिर्यस्याः । अवकेशी

स्वेच्छापजातविषयोऽपि न याति वक्तुं

देहीति मार्गगशतैश्च ददाति दुःखम् ।

मोहात्समाक्षिपति जीवनमप्यकाण्डे

कष्टं मनोभव इवेश्वरदुर्विदग्धः ॥ ३ ॥

तथाप्यन्ये ते भूपतयः, अन्य एवायम् । न्यकृतनृगनलनिषधन-
हुषाम्बरीषदशरथदिलीपनाभागभरतभगीरथययातिरमृतमयः स्वा-
मी । नास्याहंकारकालकूटविषदिग्धदुष्टा दृष्टयः, न गर्वगुरुगर-
गलग्रहगदगद्गदा गिरः, नातिस्मयोष्मापस्मारविस्मृतस्थैर्याणि
स्थानकानि, नोहामदर्पदाहज्वरवेगविह्वला विकाराः, नाभिमान-
महासंनिपातनिर्भिताङ्गभङ्गानि गतानि, न मदारितवक्त्रीकृतौष्ठनि-
ष्ठयूतनिष्ठुराक्षराणि जल्पितानि । तथा च । अस्य विमलेषु साधुषु रत्न-
बुद्धिः, न शिलाशकलेषु । मुक्ताधवलेषु गुणेषु प्रसाधनधीः, नाभ-
रणभारेषु । दानवत्सु कर्मसु साधनश्रद्धा, न करिकीटेषु । सर्वाग्रे-
सरे यशसि महाप्रीतिः, न जीवितजरत्तूणे । गृहीतकरास्वाशासु

निष्फलतरुः । स चादृष्टरविस्तरमध्यगो न कस्यचित्प्रियः । स्वेच्छोपजाता विषया
मण्डलानि यस्मात्तादृगपि देहि प्रयच्छेति वक्तुं न पार्यते । इतरत्र स्वेच्छया स्व-
संकल्पेनोपजात उत्पन्नो विषयो गोचरो यस्य । तथा चोच्यते—‘काम जानामि ते
मूलं संकल्पात्किल जायसे’ इति । अथ च स्वेच्छया उपजाता विषया यस्यायं देही
च शरीरवानिति वक्तुं न याति । न शक्यत इति विरोधः । कामश्चानङ्गत्वाद्देही
शरीरवानिति वक्तुं न युज्यत इत्यन्यार्थः । मार्गणा चाचकाः, शराश्च मार्गणाः ।
जीव्यतेऽनेनेति जीवनम्, ग्रामादि जीवितं च । ईश्वरो राजा, हरश्च । दुर्विदग्धो
दुरुढः, दुष्टत्वाद्विशेषेण दग्धश्च । अमृतेत्यादि साभिप्रायम् । यस्मादहंकारादि काल-
कूटादिना रूपयति, अतश्चाहंकारादीनामत्यन्ताभावप्रकाशनेच्छयामृतमयमस्य
दर्शयति । अमृतमयस्य च कालकूटादिभिर्न योगः । गरं विव्रम् । स्मयो गर्वः । स्था-
नकानि स्थितयः । अर्दितं वातव्याधिभेदः । तस्मिन्सति मुखं वक्रं भवति । तथा चो-
क्तम्—‘वायुः प्रवृद्धस्तैस्तैश्च वातलैरूर्ध्वमाश्रितः । वक्त्रीकरोति वक्तारमुक्तं हसि-
तमीक्षितम् ॥’ इति निष्ठयूतानि निर्गतानि । विमलेष्वपापेषु, अन्यत्र सुच्छायेषु ।
पद्मरागादिष्विति वक्तव्ये शिलेत्यादिपदमादरार्थम् । एवमुत्तरत्रापि वाच्यम् ।
मुक्तवत्ताभिश्च धवलास्तेषु गुणेष्वौदार्यादिषु च, सूत्रेषु च । प्रसाधनं प्रकृतं सा-
धनम्, अर्जनम्, भूषणं च । दानं धनत्यागः, मदश्च । साधनं संपादनम्, सैन्यं
च । साध्यतेऽनेनेति कृत्वा । करो दण्डः, पाणिश्च । आशा दिशः, चेतः, वाञ्छा

प्रसाधनताभियोगः, न निजकलत्रचर्मपुत्रिकासु । गुणवति धनुषि
सहायबुद्धिः, न पिण्डोपजीविनि सेवकजने । अपि च । अस्य मित्रो-
पकरणमात्मा, भृत्योपकरणं प्रभुत्वम्, पण्डितोपकरणं वैदग्ध्यम्,
बान्धवोपकरणं लक्ष्मीः, कृपणोपकरणमैश्वर्यम्, द्विजोपकरणं सर्व-
स्वम्, सुकृतसंस्मरणोपकरणं हृदयम्, धर्मोपकरणमायुः, साहसोप-
करणं शरीरम्, असिलतोपकरणं पृथिवी, विनोदोपकरणं राजक-
म्, प्रतापोपकरणं प्रतिपक्षः । नास्याल्पपुण्यैरवाप्येत सर्वातिशायि-
सुखरसप्रसूतिः पादपल्लवच्छाया' इति । श्रुत्वा च तमेव चन्द्रसेनं
समादिशत्—'कृतकशिपुं विश्रान्तसुखिनमेनं कारय' इति ।

अथ गते च तस्मिन्, पर्यस्ते च वासरे, संघट्टमानरक्तपङ्कज-
संपुटपीयमान इव क्षयिणि क्षामतां व्रजति बालवायसात्यारुणेऽप-
राह्लातपे, शिथिलितनिजवाजिजवे जपापीडपाटलेऽस्ताचलशिखर-
स्खलिते खञ्जतीव कमलिनीकण्टकक्षतपादपल्लवे पतङ्गे, पुरः

च । प्रसाधनं संपादनम्, दण्डश्च । गुणो ज्या, शौर्याद्याश्च गुणाः । उपक्रिय-
न्तेऽनेनेत्युपकरणमुपयोगः । आत्मेति । नहि मित्राणि मित्रव्यतिरेकेण
बान्धवादिव लक्ष्यादि किञ्चिदपेक्ष्यन्ते । प्रभुत्वमिति । तस्य प्रभुत्वं सेवका-
दीनां दानसंपादनादि । यथाह—'यथाकालं प्रवर्तन्ते पण्डिताः' इत्यादिवैदग्ध्य-
मात्रापेक्षया पण्डितानां क्षपणादिवदर्थादनपेक्षितया हितेषामौचित्यं न प्रतीयते ।
अनेन पण्डितसामान्यात्तदभिप्रायेण स्वस्य समुचितमेव हेवाकमभिव्यनक्ति
वैदग्ध्यापेक्षित्वं दर्शयतीति यावत् । बान्धवाः • कुल्याः । लक्ष्मीश्छलचामरादिप्र-
तिपत्तिरूपा छत्तादिवत्तुल्या एव । लभन्तेऽन्येषामनर्हत्वात् । कृपणेत्यादि ।
कृपणानां पोषणमेव समुचितम् । तत्र चैश्वर्यमेव हेतुः । ऐश्वर्यमर्थवत्ता । न तु
द्विजातिवदेते सर्वस्वमर्हन्ति । सर्वशब्देन दारा अप्युच्यन्ते । एवमादि तु
द्विजा एव लभन्ते । तद्व्यतिरेकेणान्येषामनर्हत्वात् । एवं हृदयादि तत्तदभिप्रा-
येण विचारणीयम् । सुखमेवास्वाद्यतया रस एव । रसः सुखरसः । छाया
कान्तिः । यद्वा छायावत्त्वमेषां सर्वस्य कस्यचिदाश्रयणीयत्वादुपचर्यते । अल्पेत्या-
द्यभिप्रायेण पादयोः कल्पवृक्षतुल्यत्वमभिव्यज्यते । पुण्यवशात्तदवाप्तेः । एत-
त्पक्षे छायातपप्रतिपक्षजातिः । 'भोजनाच्छादने सद्गिरुभे कशिपुरुच्यते' ।

वायसः काकः । जपा रविप्रियं पुष्पम् । आपीडः स्तवकः । कोऽत्रास्तेत्या-
दिस्वरूपकथनं क्षतपादपल्लवत्वादुत्प्रेक्षणम् । खञ्जतीवेति । यश्च खञ्जति स
शिखरप्राये विषमे पथि । ये पुनरस्ताचले शिखरस्खलनकारणकं खञ्जनमित्युत्प्रे-
क्ष्यन्ते तान्प्रति कमलिनीत्यादि निरर्थकम् । खञ्जतीव स्खलतीव । पुरः पूर्वस्यां

परापतति प्रेङ्खदन्धकारलेशलम्बालके शशिविरहशोकश्याम इव श्यामामुखे, कृतसंध्योपासनः शयनीयमगात् । अचिन्तयच्चैकाकी—‘किं करोमि । अन्यथा संभावितोऽस्मि राज्ञा । निर्निमित्तबन्धुना च संदिष्टमेवं कृष्णेन । कष्टा च सेवा । विषमं च भृत्यत्वम् । अतिगम्भीरं महद्राजकुलम् । न च तत्र मे पूर्वजप्रवर्तिता प्रीतिः, न कुलक्रमागता गतिः, नोपकारस्मरणानुरोधः, न बालसेवास्नेहः, न गोत्रगौरवम्, न पूर्वदर्शनदाक्षिण्यम्, न प्रज्ञासंविभागोपप्रलोभनम्, न विद्यातिशयकुतूहलम्, नाकारसौन्दर्यादरः, न सेवाकाकुलकौशलम्, न विद्वद्गोष्ठीबन्धवैदग्ध्यम्, न वित्तव्ययवशीकरणम्, न राजवल्लभपरिचयः । अवश्यं गन्तव्यम् । सर्वथा भगवान्पुरारतिर्भुवनगुरुर्गतस्य मे सर्वं सांप्रतमाचरिष्यति’ इत्यवधार्य गमनाय मतिमकरोत् ।

अथान्यस्मिन्नहनुत्थाय, प्रातरेव स्नात्वा, धृतधवलदुकूलवासाः, गृहीताक्षमालः, प्रास्थानिकानि सूक्तानि मन्त्रपदानि च बहुशः समावर्त्य, देवदेवस्य विरूपाक्षस्य क्षीरस्नपनपुरःसरां सुरभिक्षुसुमधूपगन्धध्वजबलिविलेपनप्रदीपकबहुलां विधाय पूजाम्, परमया भक्त्या प्रथमहुततरलतिलत्वग्विचटनचटुलमुखराशिखाशेखरं प्राज्याज्याहुतिप्रवर्धितदक्षिणार्चिषं भगवन्तमाशुशुक्षणिं हुत्वा, दत्त्वा शुभ्रं यथाविद्यमानं द्विजेभ्यः, प्रदक्षिणीकृत्य प्राञ्जुर्ली नैचिकीम्, शुक्लाङ्गरागः, शुक्लमाल्यः, शुक्लवासाः, रोचनाचित्रदूर्वाग्रपल्लवग्रथितगिरिकर्णिकाकुसुमकृतकर्णपूरः, शिखासक्तसिद्धार्थकः, पितुः कनीयस्या स्वस्त्रा मात्रेव स्नेहार्द्रहृदयया श्वेतवाससा साक्षादिव

दिशि । श्यामा रात्रिः, योषिच्च । मुखमारम्भः, वदनं च । निर्निमित्तेत्याद्यभिप्रायेण वक्ष्यति । अवश्यं गन्तव्यं चेत्यादि । ‘काकुः स्त्रियां विकारो यः शोकभीत्यादिभिर्ध्वनेः’ । इह च लक्षणया वक्रोक्तिः । सांप्रतं युक्तम् ।

अथेत्यादावन्यस्मिन्नहनि प्रीतिकूटान्निरगादिति संबन्धः । प्रस्थानं प्रयोजनं येषां तानि प्रास्थानिकानि सूक्तानि, वेदोक्ता मन्त्रविशेषाः । विरूपाक्षरूपक्षः । प्राज्यं भूरि । आज्यं घृतम् । शुभ्रं धनम् । यथाविद्यमानमित्यनेन निर्लोभतोक्ता । नैचिकीं वराङ्गीम्, होमधेनुं वा, शुक्लां वा । गिरिकर्णिकाश्वखुरी मङ्गल्यौषधिः । सिद्धार्थकानि सर्षपाः । स्वस्त्रा भगिन्या । महाश्वेता देवताविशेषः । रविस्थदेवते-

भगवत्या महाश्वेतया मालत्याख्यया कृतसकलगमनमङ्गलः, दत्ता-
शीर्वादः, बान्धववृद्धाभिरभिनन्दितः, परिजनजरन्तीभिर्वन्दितच-
रणैरभ्यनुज्ञातः, गुरुभिरभिवादितैराग्रातः शिरसि, कुलवृद्धैर्वर्धि-
तगमनोत्साहः, शकुनैर्मौहूर्तिकमतेन कृतनक्षत्रदोहदः, शोभने
मुहूर्ते हरितगोमयोपलिप्ताजिरस्थण्डिलस्थापितमसितेतरकुसुममा-
लापरिक्षिप्तकण्ठं पिष्टपञ्चाङ्गुलपाण्डुरं मुखनिहितनवचूतपल्लवं पूर्ण-
कलशमुदीक्षमाणः, प्रणम्य कुलदेवताभ्यः कुसुमफलपाणिभिर-
प्रतिरथं जपद्भिर्निजद्विजैरनुगम्यमानः, प्रथमचलितदक्षिणचरणः,
प्रीतिकूटान्निरगात् ।

प्रथमेऽहनि धर्मकालकष्टं निरुदकं निष्पत्रपादपविषमं प-
थिकजननमस्क्रियमाणप्रवेशपादपोत्कीर्णकात्यायनीप्रतियातनं शु-
ष्कमपि पल्लवितमिव तृषितश्वापदकुललम्बितलोलजिह्वालतास-
हस्रैः पुलकितमिवाच्छमल्लगोलाङ्गुललिह्यमानमधुगोलचलितसरघा-
संघातै रोमाञ्चितमिव दग्धस्थलीरूढस्थूलाभीरुकन्दलशतैः श-
नैश्चण्डिकाकाननमतिक्रम्य मल्लकूटनामानं ग्राममगात् । तत्र च
हृदयनिर्विशेषेण भ्रात्रा सुहृदा च जगत्पतिनाम्ना संपादितसपर्यः
सुखमवसत् । अथापरेद्युरुत्तीर्य भगवतीं भागीरथीं यष्टिग्रहक-
नाम्नि वनग्रामके निशामनयत् । अन्यस्मिन्दिवसे स्कन्धावार-
मुपमणितारमन्वजिरवति कृतसंनिवेशमाससाद् । अतिष्ठच्च ना-
तिदूरे राजभवनस्य ।

ल्यन्ये । दत्तेत्यादि । बान्धववृद्धाभिप्रायेण समुचित एवम् । अभिनन्दित
इति । प्रतिपदं द्वयमूह्यम् । जरत्यो वृद्धाः । आग्रातः शिरसि चुम्बितः ।
मौहूर्तिका गणकाः । नक्षत्रदोहदं प्रति नक्षत्रप्राशनम्, नक्षत्रविषयोऽभिलाषो
वा । अजिरमङ्गनम् । स्थण्डिलं भूः । परिक्षिप्तो वेष्टितः । पिष्टपञ्चाङ्गुलमाजको-
क्ताभिः । पञ्चभिरङ्गुलीभिर्मङ्गल्याय दीयते । अप्रतिरथं प्रास्थानिकं मन्त्रम् ।
निजेत्यादिना स्वस्य दातृत्वमुक्तम् ।

उत्कीर्णा निखाता । कात्यायनी दुर्गा । प्रतियातना प्रतिमा । काननत्वात्पल-
वितमिवेत्युत्प्रेक्षा । जिह्वैव लता । दीर्घत्वात् । गोलाङ्गुलः कृष्णमुखो वानरः ।
मधुगोलं माक्षिककरण्डः । सरघा मधुमक्षिकाः । अभीरुः शतावरी । कन्दलानि
नवनालानि । भ्रात्रेति चन्द्रसेनेन । हृदयेत्याद्यभिप्रायेण सुखमित्युक्तम् । मणितारं
पत्तनभेदम् । मन्वजिरवति नदीभेदनिकटे । संनिवेशो गृहादिरचना ।

निर्वर्तितस्नानाशनव्यतिकरो विश्रान्तश्च मेखलकेन सह याम-
मात्रावशेषे दिवसे भुक्तवति भूभुजि प्रख्यातानां क्षितिभुजां बहू-
ञ्जिबिरसंनिवेशान्वीक्षमाणः शनैः शनैः पट्टबन्धार्थमुपस्थापितैश्च
डिण्डिमाधिरोहणायाहृतैश्चाभिनवबद्धैश्च विक्षेपोपार्जितैश्च कौश-
लिकागतैश्च नागवीथीपालप्रेषितैश्च प्रथमदर्शनकुतूहलोपनीतैश्च दू-
तसंप्रेषणप्रेषितैश्च पल्लीपरिवृढढौकितैश्च स्वेच्छायुद्धक्रीडाकौतुका-
कारितैश्च दीयमानैश्चाच्छिद्यमानैश्च मुच्यमानैश्च यामस्थापितैश्च
सर्वद्वीपजिगीषया गिरिभिरिव सागरसेतुबन्धनार्थमेकीकृतैर्ध्वजप-
टपटुपटहशङ्खचामराङ्गरागरमणीयैः पुष्याभिषेकदिवसैरिव कल्पि-
तैर्वारणेन्द्रैः श्यामायमानम्, अनवरतचलितखुरपुटप्रहतमृदङ्गैर्नर्त-
यद्भिरिव राजलक्ष्मीमुपहसद्भिरिव सूक्ष्मपुटप्रसृतफेनाट्टहासेन ज-
वजजङ्घां हरिणजातिमाकारयद्भिरिव संघट्टहेतोर्हर्षहेषितेनोच्चैः श्र-
वसमुत्पतद्भिरिव दिवसकररथतुरगरुषा पक्षायमाणमण्डनचामर-
मालैर्गगनतलं तुरङ्गैस्तरङ्गायमानम्, अन्यत्र प्रेषितैश्च प्रेष्यमाणैश्च
प्रेषितप्रतीपनिवृत्तैश्च बहुयोजनगमनगणनसंख्याक्षरावलीभिरिव
वराटिकावलीभिर्घटितमुखमण्डनकैस्तारकितैरिव संध्यातपच्छेदैर्ग-
रुणचामरिकारचितकर्णपूरैः सरक्तोत्पलैरिव रक्तशालिशालेयैरनव-
रतझणझणायमानचारुचामीकरधुरुधुरुकमालिकैर्जरत्करञ्जनैरिव
रणितशुष्कबीजकोशीशतैः श्रवणोपान्तप्रेङ्खत्पञ्चरागवर्णोर्णाचित्र-
सूत्रजूटजटाजालैः कपिकपोलकपिलैः क्रमेलककुलैः कपिलायमानम्,

निर्वर्तितेत्यादौ राजद्वारमीदृशमगमदिति संबन्धः । निर्वर्तितेत्यादि राज-
दर्शनेऽकातरत्वमात्मनः प्रतिपादयति । वारणेन्द्रैः श्यामायमानमिति राजद्वार-
विशेषणम् । डिण्डिमः पट्टहः । विक्षेपः करः । नागवीथी हस्तिभूः । पल्ली शबरवसतिः ।
परिवृढः स्वामी । आकारितैराह्वानैः । आच्छिद्यमानैरपिह्रियमाणैः । यत्र दिने
पुष्यनक्षत्रे राजा स्नाति तदिनं पुष्याभिषेकाख्यम् । श्यामायमानं कालत्वमाप-
द्यमानम् । अथ च दिवसः श्यामायति रत्रिवदाचरतीति वक्रोक्तिः । अभि-
षेकदिनानि च ध्वजादिरम्याणि । अनवरतेत्यादौ तुरङ्गैस्तरङ्गायमानमिति संबन्धः ।
मृदोऽङ्गं मृदङ्गश्च मुरजः । मृक्किण्योष्ठपर्यन्तौ । अन्यत्रेत्यादौ क्रमेलककुलैः
कपिलायमानमित्यन्वयः । वराटिकाः श्वेतिकाः । शालीनां भवनं क्षेत्रं शाले-
यम् । 'शालिव्रीहोर्दक्' । बीजकोशी शिम्बिका । क्रमेलका उष्ट्राः । अन्यत्रे-
त्यादिनातपत्रखण्डैः श्वेतायमानमित्यन्वयः । सद्य इत्याद्यभिप्रायेण शर-

अन्यत्र शरज्जलधरैरिव सद्यःसुतपयःपटलधवलतनुभिः कल्पपादपै-
रिव मुक्ताफलजालकजायमानालोकलुप्तच्छायामण्डलैर्नारायणना-
भिपुण्डरीकैरिवाश्लिष्टगरुडपक्षैः क्षीरोदोद्देशैरिव द्योतमानविकटवि-
द्रुमदण्डैः शेषफणाफलकैरिवोपरिस्फुरत्स्फीतमाणिक्यखण्डैः श्वेत-
गङ्गापुलिनैरिव राजहंसोपसेवितैरभिभवद्भिरिव निदाघसमयमुप-
हसद्भिरिव विवस्वतः प्रतापमापिबद्भिरिवातपं चन्द्रलोकमयमिव
जीवलोकं जनयद्भिः कुमुदमयमिव कालं कुर्वद्भिर्ज्योत्स्नामयमिव
वासरं विरचयद्भिः फेनमयीमिव दिवं दर्शयद्भिरकालकौमुदीसह-
स्राणीव सृजद्भिरुपहसद्भिरिव शातक्रतवीं श्रियं श्वेतायमानैरातप-
त्रखण्डैः श्वेतायमानम्, क्षणदृष्टनष्टाष्टदिङ्मुखं च मुष्णद्भिरिव भु-
वनमाक्षेपोत्क्षेपदोलायितं दिनं गतागतानीव कारयद्भिरुत्सारयद्भि-
रिव कुनृपतिकलङ्ककालीं कालेयीं स्थितिं विकचविशदकाशव-
नप्राण्डुरदिशं शरत्समयमिवोपपादयद्भिर्विसतन्तुमयमिवान्तरिक्ष-
माविर्भावयद्भिः शशिकरशुचीनां चलतां चामराणां सहस्रैर्दोलाय-
मानम्, अपि च हंसयूथायमानं करिकर्णशङ्खैः, कल्पलतावनाय-

द्रहणम् । सुतं निर्गतम् । पयः क्षीरम्, जलं च । पटलवत्तेन च धवला
तनुराकारो येषाम् । अन्यत्र धवलाश्च ते तनवः, क्षीणाश्च ते । पुण्डरीकग्रहणे-
नाकारसदृशत्वमप्युच्यते । गरुडपक्षा रत्नभेदाः, गरुडस्य चाङ्गरुहाः ।
क्षीरोदेति । शुक्लतया । राजहंसाः प्रख्यनृपाः, रक्तचक्रचरणा राजहंसाः ।
निदाघस्य तिरस्करणादभिभवद्भिरिवेत्युक्तम्—उपहसद्भिरिवेति । प्रतापस्यो-
पहास एव समुचितो वैयर्थ्यात् । अथ च प्रतापपदेन भङ्ग्या विवस्वत आरोपि-
तविजिगीषुव्यवहारत्वाच्छत्रुमनःसंतापकारि यश उक्तम् । आतपं प्रकाशम् ।
आपिबद्भिरिति । तस्य सर्वत एवातिदर्शनात् । जीवलोकमिति । यश्च जी-
वानां लोकस्तत्र कथं चन्द्रलोक इति विरोधः । कुमुदमयमिवेति । कुमुदमय-
त्वाच्छुक्लं भवति । न तु कालम् । कुमुदमयं च समयं कार्तिकादि । ज्योत्स्नेति ।
वासरे ज्योत्स्ना न संभवतीति विरोधः । एवं च दिवः फेनमयीत्वम् । जलदे हि
फेनानामभावः । कौमुदी कुमुदिनी, कार्तिकी च ज्योत्स्ना । पूर्वं सामान्येनोक्ता
इति । विशेषेण श्वेता इवाचरन्तः श्वेतायमानाः । तैस्तत्र तेषां स्वत एव श्वेत-
त्वाच्छ्वेतपदेन कथमुपमानतेत्युच्यते । श्वेतगुणा इवाचरन्तः श्वेतायमानाः । तेन
यथा श्वेतगुणयोगादन्यत्किञ्चिच्छ्वेतते तद्वदेतद्योगात् । राजद्वारमिति श्वेताः स्फ-
टिका इत्यन्ये । केचित्तु 'श्वेतमानैः' इति पठन्ति । क्षणेत्यादौ चामराणां सहस्रैर्दो-
लायमानमित्यन्वयः । कलेरियं कालेयी । सर्वत्राग्निकलिभ्यां ढक् । पद्मरागा इव बाला-

मानं कदलिकाभिः, माणिक्यवृक्षकवनायमानं मायूरातपत्रैः, म-
 न्दाकिनीप्रवाहायमानमंशुकैः, क्षीरोदायमानं क्षौमैः, कदलीवना-
 यमानं मरकतमयूखैः, जन्यमानान्यदिवसमिव पद्मरागबालातपैः,
 उत्पद्यमानापराम्बरमिवेन्द्रनीलप्रभापटलैः, आरभ्यमाणापूर्वनिश-
 मिव महानीलमयूखान्धकारैः, स्यन्दमानानेककालिन्दीसहस्रमिव
 गरुडमणिप्रभाप्रतानैः, अङ्गारकितमिव पुष्परागरश्मिभिः, कैश्चि-
 त्प्रवेशमलभमानैरधोमुखैश्चरणनखपतितवदनप्रतिबिम्बनिभेन लज्ज-
 या स्वाङ्गानीव विशद्भिः कैश्चिदङ्गुलीलिखितायाः क्षितेर्विकीर्यमाण-
 करनखकिरणकदम्बकव्याजेन सेवाचामराणीवार्पयद्भिः कैश्चिदुरः-
 स्थलदोलायमानेन्द्रनीलतरलप्रभापटैः स्वामिप्रकोपप्रशमनाय क-
 ण्ठवद्धकृपाणपटैरिव कैश्चिदुच्छ्वाससौरभभ्राम्यद्भ्रमरपटलान्धका-
 रितमुखैरपहतलक्ष्मीशोकधृतलम्बश्मश्रुभिरिवान्यैः शेखरोड्डीयमा-
 नमधुपमण्डलैः प्रणामविडम्बनाभयपलायमानमौलिभिरिव निर्जि-
 तैरपि संमानितैरिवानन्यशरणैरन्तरान्तरा निष्पततां प्रविशतां चां-
 न्तरप्रतीहाराणामनुमार्गप्रधावितानेकार्थिजनसहस्राणामनुयायिनः
 पुरुषानश्रान्तैः पुनः पुनः पृच्छद्भिः 'भद्र, अद्य भविष्यति भुक्त्वा
 स्थाने दास्यति दर्शनं परमेश्वरः, निष्पतिष्यति वा बाह्यां कक्ष्याम्'
 इति दर्शनाशया दिवसं नयद्भिर्भुजनिर्जितैः शत्रुमहासामन्तैः स-
 मन्तादासेव्यमानम्, अन्यैश्च प्रतापानुरागागतैर्नानादेशजैर्महीपा-
 लैः प्रतिपालयद्भिर्नरपतिदर्शनकालमध्यास्यमानम्, एकान्तोपविष्टै-
 श्च जैनैरार्हतैः पाशुपतैः पाराशरिभिर्वर्णिभिश्च सर्वदेशजन्मभिश्च
 जनपदैः सर्वाम्भोधिबेलावनत्रलयवासिभिश्च म्लेच्छजातिभिः सर्व-
 देशान्तरागतैश्च दूतमण्डलैरुपास्यमानम्, सर्वप्रजानिर्माणभूमिमिव

तपास्तैः । महानीला गरुडमणयः । पुष्परागाश्च मणिभेदाः । कैश्चिदित्यादौ शत्रु-
 महासामन्तैः समन्तादासेव्यमानमित्यन्वयः । सेवेत्यादि । त्वयेदानीं चामर-
 ग्रहणेन सेवनीय इति तेषां हि क्षितिः कलत्रमतस्तद्द्वारेण सेवनेच्छा । 'हारस्य
 यो मध्यमणिस्तरलः स प्रकीर्तितः' । चपलो वा । शेखरं मुण्डमालिकम् ।
 मौलयः केशाः । निर्जितैः पुरस्कृतन्यकृतैः, राजसेवाप्राप्तैः, संमानितैः पूजितैरिव ।
 अनुयायिन इति । तेषां स्वयं सुलभत्वात् । जैनैः शाक्यैः । आर्हतैर्नग्नक्षपणकैः ।
 पाशुपतैः शैवभेदैः । पराशरेण प्रोक्तमधीयन्ते पाराशरिणो यतयस्तैः । वर्णिभिर्ब्र-
 ह्मचारिभिः । सर्वप्रजेति । अत्र हि स्थित्वा यदि प्रजापतयो न सृजेयुः,

प्रजापतीनां लोकत्रयसारोच्चयरचितं चतुर्थमिव लोकम्, महाभारतशतैरप्यकथनीयसमृद्धिसंभारम्, कृतयुगसहस्रैरिव कल्पितसंनिवेशम्, स्वर्गावुदैरिव विहितरामणीयकम्, राजलक्ष्मीकोटिभिरिव कृतपरिग्रहं राजद्वारमगमत् ।

अभवच्चास्य जातविस्मयस्य मनसि—‘कथमिवेदमित्यप्रमाणं प्राणिजातं जनयतां प्रजासृजां नासीन्महाभूतानां वा परिक्षयः, परमाणूनां वा परिच्छेदः, कालस्य वान्तः, आयुषो वा व्युपरमः, आकृतीनां वा परिसमाप्तिः’ इति । मेखलकस्तु दूरादेव द्वारपाललोकेन प्रत्यभिज्ञायमानः ‘तिष्ठतु तावत्क्षणमात्रमत्रैव पुण्यभागी’ इति तमभिधायाप्रतिहतः पुरः प्राविशत् ।

अथ स मुहूर्तादिव प्रांशुना, कर्णिकारगौरेण, वीध्रकञ्चुकच्छन्न-वपुषा, समुन्मिषन्माणिक्यपदकबन्धबन्धुरशस्तबन्धकृशावलम्बेन, हिमशैलशिलाविशालवक्षसा, हरवृषककुदकूटविकटांसतटेन, उरसा चपलहृषीकहरिणकुलसंयमनपाशमिव हारं बिभ्रता, ‘कथयतं यदि सोमवंशसंभवः सूर्यवंशसंभवो वा भूपतिरभूदेवंविधः’ इति प्रष्टुमानीताभ्यां सोमसूर्याभ्यामिव श्रवणगताभ्यां मणिकुण्डलाभ्यां समुद्रासमानेन, बृहद्वदनलावण्यविसरवेणिकाक्षिप्यमाणैरधिकारगौरवादीयमानमार्गेणेव दिनकृतः किरणैः प्रसादलब्धया विकचपुण्डरीकमुण्डमालिक्येव दीर्घया दृष्टया दूरादेवानन्दयता, नैष्ठुर्याधिष्ठानेऽपि प्रतिष्ठितेन पदे प्रश्रयमिवावनम्ब्रेण,

तत्कथं सर्वे भावाः कारणभूता इव तत्र लक्षेरन् । अर्बुदं दश कोटयः । कोटिलक्षशतम् । इह तु बहुसंख्योपलक्षणार्थावर्बुदकोटिशब्दैः ।

परिसमाप्तिरनारम्भः । तिष्ठत्विति । विद्यायुक्ते कदाचिदनादरशङ्केत्येतदर्थमाह—पुण्यभागीति ।

अथेत्यादावीदृशपुरुषेणानुगम्यमानो निर्गत्यावोचदिति संबन्धः । अन्तराले वृत्तवन्तरादिवर्णनाभावादथेत्यादिना समनन्तरमेव निर्गमनेन पुनरादर एव प्रतीयते । अत आह—मुहूर्तादिवेति । पुरुषानुगतत्वेन चादर एव पोष्यते । वीध्रं निर्मलम् । बन्धुरं शोभनम् । शस्तं सुवर्णपट्टिकाकटिसूत्रम् । तस्य बन्धेन नेवेशनेन कृशमवलम्बं मध्यं यस्य तेन । हिमशैले हिमग्रहणं राज्ञो धवलत्वात् । हरग्रहणं जराशौक्यप्रतिपादनाय पूर्ववत् । हृषीकाणीन्द्रियाणि । आनीताभ्यामेति । आनयने तस्य प्रभविष्णुता ध्वन्यते । यश्च स्रष्टुमानीयते स स्रवणं

मौलिना पाण्डुरमुष्णीषमुद्रहता, वामेन स्थूलमुक्ताफलच्छुरणद-
न्तुरत्सरं करकिसलयेन कलयता कृपाणम्, इतरेणापनीततरलतां
ताडितीमिव लतां शातकौम्भीं वेत्रयष्टिमुन्मृष्टां धारयता पुरुषे-
णानुगम्यमानो निर्गत्यावोचत्—‘एष खलु महाप्रतीहाराणामनन्त-
रश्चक्षुष्यो देवस्य पारियात्रनामा दौवारिकः । समनुगृह्णात्वेनमनुरू-
पया प्रतिपत्त्या कल्याणाभिनिवेशी’ इति । दौवारिकः समुपसृत्य
कृतप्रणामो मधुरया गिरा सविनयमभाषत—‘आगच्छत । प्रवि-
शत दर्शनाय । कृतप्रसादो देवः’ इति । बाणस्तु ‘धन्योऽस्मि,
यदेवमनुग्राह्यं मां देवो मन्यते’ इत्युक्त्वा तेनोपदिश्यमानमार्गः
प्राविशदभ्यन्तरम् ।

अथ वनायुजैः, आरट्टजैः, काम्बोजैः, भारद्वाजैः, सिन्धुदेश-
जैः पारसीकैश्च, शोणैश्च, श्यामैश्च, श्वेतैश्च, पिञ्जरैश्च, हरिद्वि-
श्च, तित्तिरिकल्माषैश्च, पञ्चभद्रैश्च, मल्लिकाक्षैश्च, कृत्तिकापिञ्ज-
रैश्च, आयतनिर्मासमुखैः, अनुत्कटकर्णकोशैः, सुवृत्तश्लक्ष्णसुघटि-
तघण्टिकाबन्धैः, यूपानुपूर्वावक्रायतोद्ग्रभीवैः, उपचयश्चयत्स्कन्ध-

गच्छति । वेणिका प्रवाहाः । वामेनेति । तदा तस्य व्यापारानुपपत्तेः । अप-
नीतेत्यादिनास्य नियमविधायित्वं पोष्यते । उन्मृष्टामुत्तंसिताम् । अनेन भास्व-
रतैव पोष्यते । अनन्तरः प्रधानम् । चक्षुष्यः प्रियः । आगच्छतेत्यादौ बहुत्व-
निर्देशेनादर एवास्यापाद्यते ।

अथेत्यादावेवंविधैस्तुरङ्गैरारचितां मन्दुरां विलोकयन्दूरादिभक्षिण्यागारमप-
श्यदिति संबन्धः । वनायुजादीनि देशविशेषेणाश्वानां नामानि । शोणैरित्यादि-
वर्णविशेषवर्णनम् । ‘शोणः पद्मारुणः स्मृतः’ । पिञ्जरैरीषत्कपिलैः । हरिच्छुक्क-
निभो वर्णः । तित्तिरिः पक्षिभेदस्तद्वच्चित्रैः । ‘सिताश्च यस्य वाजिनः शफाः
समस्तकं मुखं स पञ्चभद्रनामको नृपस्य राज्यसौख्यदः’ । शुक्लपर्यन्ते असिततारके
नयने येषां ते मल्लिकाक्षाः । उक्तं च—‘पृथुस्निग्धा समा चैव मल्लिकाकुसुमप्रभा ।
राजी यस्य तु पर्यन्ते परिक्षिप्ये तु लोचने ॥ सह यो मल्लिकाक्षस्तु दृष्टिपर्यन्त-
तारकः ॥’ इति तारका कदम्बकल्पानेकबिन्दुकल्माषितत्वचः । कृत्तिकापिञ्जराः ।
यतः । आयतेत्यादि । तदुक्तम्—‘मुखं तन्वायतनं चतुरङ्गं समाहितम् ।
ऋजु चैवोपदिष्टं च परिपूर्णं च शस्यते ॥’ इति । कृष्णेनाप्युक्तम्—‘उजा अतुङ्ग-
अत्थं णिम्मं संवाहिराण अच्चअणम्’ इति । अनुत्कटो ह्रस्वः । कोशो मध्यम् ।
शिरसो ग्रीवायाश्च यन्मध्यं च घण्टिकाबन्धः । यो निगाल इत्युच्यते । तस्य
सुवृत्तादि शस्यते । यदाह—‘ग्रीवाशिरोऽन्तरश्लिष्टो दीर्घवृत्तः समाहितः ।

संधिभिः, निर्भुग्नोरःस्थलैः, अस्थूलप्रगुणप्रसृतैर्लोहपीठकठिनखुर-
मण्डलैः, अतिजवत्रुटनभयादनिर्मितान्त्राणीवोदराणि वृत्तानि
धारयद्भिः, उद्यद्गोणीविभज्यमानपृथुजघनैः, जगतीदोलायमानवा-
लपल्लवैः, कथमप्युभयतो निखातदृढभूरिपाशसंयमननियन्त्रितैः,
आयतैरपि पश्चात्पाशबन्धप्रसारितैकाङ्घ्रिभिरायततरैरिवोपलक्ष्यमा-
णैः, बहुगुणसूत्रप्रथितग्रीवागण्डकैरामीललोचनैः, दूर्वारसश्यामल-
फेनलवशवलान्दशनगृहीतमुक्तान्फरफरितत्वचः कण्डूजुषः प्रतीका-
न्प्रचालयद्भिः, सालसवलितवालधिभिः, एकशफविश्रान्तिस्रस्त-
शिथिलितजघनार्धैः, निद्रया प्रध्यायद्भिश्च, स्खलितहुंकारमन्दम-
न्दशब्दायमानैश्च, ताडितखुरधरणीरणितमुखरशिखरखुरलिखित-
क्षमातलैर्घासमभिलषद्भिश्च, प्रकीर्यमाणयवसग्रासरसमत्सरोद्भूतक्षो-
भैश्च, प्रकुपितचण्डचण्डालहुंकारकातरतरतरलतारकैश्च, कुङ्कुमप्र-
मृष्टिपिञ्जराङ्गतया सततसंनिहितनीराजनानलरक्ष्यमाणैरिवोपरि-

नोद्गतौ नार्धितो नातिदुर्नाहोऽतिविधानतः ॥ सुदिग्धोऽनुपदिग्धश्च निगालो
गदितः शुभः ॥' इति । यूपो यज्ञचिह्नम् । तस्यैवानुपूर्वी यस्याः । तथा वक्त्रा
आयता उदग्रा उदुरा ग्रीवा येषाम् । तदुक्तम्—'ग्रीवा भूलम्बिनी वृत्ता दीर्घा
च सुसमाहिता । गले बद्धा विदौर्दृत्ता तथा शिरसि चोद्यता ॥ निगाले स्याच्च
निर्मासा मृद्वी साकुञ्चिता भृशम् । श्लिष्टमांसाग्रबद्धा च तुरगस्य प्रशस्यते ॥' इति ।
उपचयेत्यादि । तदुक्तम्—'स्कन्धः सुपरिपूर्णः स्यात्स्वक्तमांसः पृथुत्रिकः ।
बहुमांसाङ्गसंश्लिष्टः स्थिरमांसश्च पूरितः ॥ इति । निर्भुग्नं स्थूलत्वाद्वहिर्निःस्र-
तम् । उक्तं च—'स्थूलास्थिमहदच्छिद्रं पृथुलं यच्च निर्बलि । उर ईदृक्प्रशंसन्ति
स्थूलक्रोडं महत्तरम् ॥' इति । निर्भुग्नमुत्पन्नद्रोणिकमिति केचित् । अस्थूलप्रगुण-
प्रस्थितैर्निर्मासकजुजङ्गैः । उक्तं च—'जङ्गे वृत्ते दीर्घे निर्मासे पूजिते निगूढसिरे'
इति । मण्डलशब्देन वृत्तत्वमुच्यते । तदुक्तम्—'खुरास्तुरङ्गे वृत्ताश्च हस्ताश्च सुदृढा
घनाः' इति । तथा शिलातलनिभैः खुरैरिति । **उदराणीति ।** तदुक्तम्—'उदरं
वृत्तमगुरु मृगस्योपचितं तथा । अच्छिद्रह्रस्ववृत्ताल्पसमकुक्षि च पूजितम् ॥' इति ।
द्रोणी शोभाविशेषः । यदाह—'पृष्ठोरःकटिपार्श्वस्य मांसोत्कर्षणनिर्मिता । द्रोणि-
केति प्रशंसन्ति शोभा वाजिनि पञ्चमी ॥' इति । बाला एव पल्लवाः । **उभयत**
इति । अत्युद्दामवेगवत्त्वादुभयत्र पाशबन्धः । गण्डको भूषणभेदः । फरफरिताः
पुनः पुनरीषत्कम्पिताः । वालधिः पुच्छः । शफः समुद्रयुक्तः पादः । खुरधरणी
खुराधःकाष्ठपट्टाच्छादिता भूः । चण्डालोऽश्वपालः । प्रमृष्टिः प्रमार्जनम् । विता-
नकं रक्तकम् । देवतात्र गोविन्दः । अरचितां भूषिताम् । हस्तवामशब्दो भाष्य-

विततवितानैः, पुरः पूजिताभिमतदैवतैः, भूपालवल्लभैस्तुरङ्गैरार-
चितां मन्दुरां विलोकयन्, कुतूहलाक्षिप्रहृदयः किञ्चिदन्तरमति-
क्रान्तो हस्तवामेनात्युच्चतया निरवकाशमिवाकाशं कुर्वाणम्, मह-
ता कदलीवनेन परिवृतपर्यन्तं सर्वतो मधुकरमयीभिर्मदस्रुतिभि-
र्नदीभिरिवापतन्तीभिरापूर्यमाणम्, आशामुखविसर्पिणा वकुलव-
नानामिव विकसतामामोदेन लिम्पन्तं घ्राणेन्द्रियं दूरादव्यक्तमि-
भधिष्ण्यागारमपश्यत् । अपृच्छच्च—‘अत्र देवः किं करोति’
इति । असावकथयत्—‘एष खलु देवस्यौपवाह्यो बाह्यं हृदयं
जात्यन्तरित आत्मा बहिःश्रराः प्राणा विक्रमक्रीडासुहृदर्पशात इति
यथार्थनामा वारणपतिः । तस्यावस्थानमण्डपोऽयं महान्दृश्यते’
इति । स तमवादीत्—‘भद्र, श्रूयते दर्पशातः । यद्येवमदोषो वा
पश्यामि तावद्वारणेन्द्रमेव । अतोऽर्हसि मामत्र प्रापयितुम् । अ-
तिपरवानस्मि कुतूहलेन’ इति । सोऽभाषत—‘भवत्वेवम् । आग-
च्छतु भवान् । को दोषः । पश्यतु तावद्वारणेन्द्रम्’ इति ।

गत्वा च तं प्रदेशं दूरादेव गम्भीरगलगर्जितोर्जितैर्वियति चा-
तककदम्बकैर्भुवि च भवननीलकण्ठकुलैः कलकेकाकलकलमुखर-
मुखैः क्रियमाणकलकोलाहलम्, विकचकदम्बसंवादिमदसुरासौर-
भभरितभुवनम्, कायवन्तमिवाकालमेघकालम्, अविरलमधुवि-

कृता वामहस्तमार्गं इत्यर्थे । वकुलेत्यादिना प्राशस्त्यमेव पोषयति । तदुक्तम्—
‘मालतीमुक्तपुंनागबकुलोपमसौरभम् । दानं पिष्टाम्बुसदृशं मुञ्चच्छ्रेतं तु शी-
लम् ॥’ इति । श्लैष्मिका दानलक्षणम् । एवं च धर्मलक्षणे तु प्रकोपसमयेऽपि
तथाविधमदवर्णनया श्लेषप्रकृतित्वं प्रकाशयति—‘श्लेषप्रकृतिकं श्रेष्ठं भद्रजातिं
तथैव च’ इति च शास्त्रकृता दर्शितम् । धिष्ण्यं मण्डपम् । औपवाह्यः क्रीडा-
हस्ती । यस्मात्केचन संनाह्याः केचिद्भद्रजातीया उभयस्वभावा भवन्ति करिणः ।
अस्य च यद्यपि विक्रमक्रीडासुहृदित्यनेन दर्पशात इति यथार्थनामा वारणपति-
रित्यनेन च सांनद्यत्वमेवोक्तम्, तथा ह्यौपवाह्या इति कथनेऽर्धद्वयेऽपि योग्य-
त्वाद्विजातीयं चास्य निश्चीयते । जात्यन्तरितो द्वितीयां जातिं हस्तिरूपां प्राप्तः ।
यद्येवमिति । यदि सत्यं दर्पशातोऽयमदोषो वेति । वाशब्दश्चार्थे । यदि च
न दोष इत्यर्थः । यतो रसदानादिभयेन केनचिद्ब्रष्टुं न लभ्यते । कुतूहलेन पर-
वान्कुतूहलायितः ।

गत्वेत्यादौ दूरादेवं दर्पशातमपश्यदिति संबन्धः । गर्जितं बृंहितम् ।
चातकाः स्तोककाः । नीलकण्ठा मयूराः । केका मयूररुतानि । मेघकाल-

न्दुपिङ्गलपद्मजालकितां सरसीमिवाभ्यवगाढां दशां चतुर्थीमुत्सृ-
जन्तम्, अनवरतमवतंसशङ्खैरामन्द्रकर्णतालदुन्दुभिध्वनिभिः प-
ञ्चमीप्रवेशमङ्गलारम्भमिव गायन्तम्, अविरतचलनचित्तत्रिपदील-
लितलास्यलयैर्दोलायमानदीर्घदेहाभोगतया मेदिनीविदलनभयेन
भारमिव लघयन्तम्, दिग्भित्तिटटेषु कायमिव कण्डूयमानम्,
आहवायोदस्तहस्ततया दिग्वारणानिवाह्यमानम्, ब्रह्मस्तम्भमिव
स्थूलनिशितदन्तेन करपत्रेण पाटयन्तम्, अमान्तं भुवनाभ्यन्तरे
बहिरिव निर्गन्तुमीहमानम्, सर्वतः सरसकिशलयलतालासिभि-
र्लेशिकैश्चिरपरिचयोपचितैर्धनैरिव विक्षिप्तसशैवलविसविसरशब-
लसलिलैः सरोभिरिव चाधोरणैराधीयमाननिदाघसमयसमुचितो-
पचारानन्दम्, अपि च प्रतिगजदानपवनादानदूरोत्क्षिप्तेनानेकस-
मरविजयगणनालेखाभिरिव वलिवलयराजिभिस्तनीयसीभिस्तरङ्गि-
तोदरेणातिस्थवीयसा हस्तार्गलदण्डेनार्गलयन्तमिव सकलं सकुल-
शैलसमुद्रद्वीपकाननं ककुभां चक्रवालम्, एकं करान्तरार्पितेनोत्प-
लाशेन कदलीदण्डेनान्तर्गतशीकरसिच्यमानमूलम्, मुक्तपल्लवमि-
व परं लीलावलम्बिना मृणालजालकेन समररसोच्चरोमाञ्चकण्ट-
कितमिव दन्तकाण्डं वहन्तम्, विसर्पन्त्या च दन्तकाण्डयुगल-
कस्य कान्त्या सरःक्रीडास्वादितानीव कुमुदवनानि बहुधा वमन्तम्,

मिति । मेघकालश्च चातककदम्बनीलकण्ठकुलकदम्बकसौरभादियुक्तः । अविरला
घना ये मधुबिन्दव इव मधुबिन्दवो माक्षिककणास्तद्वत्पिङ्गलानि पद्मजालकानि
संजातानि यस्याम् । ‘पद्मकं बिन्दुजालं स्याद्वात्रकं करिणामिति’ । यथा—
पद्मखस्तिकसंस्थानो बिन्दुभिश्च कचैस्तथा । खङ्किताङ्गस्तुषाराभः शावः शक्तिकरः
करी ॥’ इत्युक्तम् । अन्ये मधुबिन्दवो मकरन्दकणास्तैः पिङ्गलानीति व्याख्ये-
यम् । महत्सरः सरसी । अभ्यवगाढामिति । परिणताम् । दशां कालावस्थाम् ।
चतुर्थीमिति । ‘चतुर्थीमवगाढायां लेखाबिन्दुभिराचितः’ इत्युक्तम् । शङ्खैः ।
शङ्खशब्दैरित्यर्थः । कर्णैत्यादि । कर्णौ च दुन्दुभिध्वनितौ । ‘कर्णौ च करिणः कार्य-
कारिणौ सत्प्रशंसिनौ’ इति । पञ्चमी दशा त्रिपदी । एकपदोत्क्षेपे पादत्रयावस्थितिः ।
लयो लीलाः । आहवः सङ्ग्रामः । ब्रह्मस्तम्भो ब्रह्माण्डम् । करपत्रं ककचम् । स्थू-
लनिशितदन्तं भवति । तच्च भेदयति स्तम्भम् । अमान्तमवर्तमानम् । लेशिकैर्घा-
सिकैः । आधोरणैर्गजारोहैः । वलयाकारा वलिर्वलिवलयम् । अर्गलयन्तं सना-
टकं कुर्वाणम् । कुमुदवनानीत्युत्प्रेक्षा । दन्तयोर्वर्णप्राशस्त्यमाह—‘पयःकुमुदकु-

निजयशोराशिमिव दिशामर्पयन्तम्, कुकरिकीटपाटनदुर्ललि-
तान्सिंहानिवोपहसन्तम्, कल्पद्रुमदुकूलमुखपटमिव चासनः क-
लयन्तम्, हस्तकाण्डदण्डोद्वरणलीलासु च लक्ष्यमाणेन रक्तांशुक-
सुकुमारतलेन तालुना कवलितानि रक्तपद्मवनानीव वर्षन्तम्,
अभिनवकिसलयराशीनिवोद्विरन्तम्, कमलकवलपीतं मधुरसमिव
स्वभावपिङ्गलेन वमन्तम्, चक्षुषा चूतचम्पकलवलीलवङ्गककोल-
वन्त्येलालतामिश्रितानि ससहकाराणि कर्पूरपूरपूरितानि पारिजा-
तकवनानीवोपभुक्तानि पुरः करटाभ्यां बहलमदामोदव्याजेन वि-
सृजन्तम्, अहर्निशं विभ्रमकृतहस्तस्थितिभिरर्धखण्डितपुण्ड्रेक्षुका-
ण्डकण्डूयनलिखितैरलिकुलवाचालितैर्दानपट्टकैर्विलभमानमिव स-
र्वकाननानि करिपतीनामविरलोदबिन्दुस्यन्दिना हिमशिलाशकल-
मयेन विभ्रमनक्षत्रमालागुणेन शिशिरीक्रियमाणम्, सकलवारणे-
न्द्राधिपत्यपट्टबन्धबन्धुरमिवोच्चैस्तरां शिरो दधानम्, मुहुर्मुहुः स्थ-
गितापावृतदिङ्मुखाभ्यां कर्णतालतालवृन्ताभ्यां वीजयन्तमिव भ-
र्तृभक्त्या दन्तपर्यङ्किकास्थितां राजलक्ष्मीमायतवंशक्रमागतेन गजा-

न्दाभौ केतकी कुमुदद्युती । मृगाङ्गकिरणालोकौ कीर्तिकल्याणकारकौ ॥' इत्यु-
क्तम् । रक्तांशुकेति । उक्तं च—'रक्तोष्ठतालुरसनम्' इति । स्वभावपिङ्ग-
लेनेति । उक्तं च—'शशिसूर्यसमाभासे कलविङ्गाक्षसंनिभे । प्रसन्नमधुपिङ्गे च
स्थिरे चामीलेन तथा ॥ अपरिखाविणी चैव कुशाग्निनिभभाखरे । नेत्रे शस्ते समे
स्निग्धे दीर्घे चाविलपक्ष्मणी ॥' इति । चूतेत्यादिना प्रशस्यत्वमाह । यदाह—'उ-
भयस्रुतिरप्येष विवर्णो हर्षवर्जितः । यदि स्यादपगन्धश्च तदासौ न सतां मतः ॥'
इति । करटाभ्यां गण्डाभ्याम् । अर्धेत्यादिनेक्षुकाण्डकस्य लेखनीसादृश्यमाह ।
लिखितैः कृतलेखैरप्यलिकुलेषु सत्सु वाचालितशब्दयोगो येषामित्यनेनालिकुलस्य
लिप्यक्षररूपतां ध्वनति । लिप्यक्षरेषु च सत्सु पाठ्यमानेषु वाचालता । दानपट्ट-
कलिखितैः किञ्चिद्वि लभ्यते । अक्षरपाटिकैश्च तेषां हस्तस्थितिर्न क्रियते । तानि
च वाच्यन्ते । यद्वा स्वहस्तेनाक्षरकरणं हस्तस्थितिः । हिमशिला वातवज्रीभूतं
हिमम् । केचित्तु 'हिमानि हिमशकलानि चन्द्रकान्ताः' इत्याहुः । हिमस्य च तदा
वर्णनानुचितत्वात् । पर्वतेभ्यो हिमानयनं सुलभमेवेति पूर्वोक्तमेव श्रेष्ठम् । यतश्च-
न्द्रकान्तानां दिवा स्रुतिर्न भवतीति । नक्षत्रमाला हस्त्याभरणभेदः । उच्चैस्तरा-
मिति । उच्चं हि शिरः करिणः शस्यते । यदुक्तम्—'समं महच्च पूर्णं च नातिस्तब्धो-
च्चमस्तकम् । नावाग्रं नातिपृथुलं वितानावग्रहं मृदु ॥' इति । दन्तावेव तदवस्थानस-
नुचितत्वात् । पर्यङ्किका च दन्तमयः पर्यङ्क आस्ता इति श्लेषः । आयतवंशः, वक्रवंशः,

धिपत्यचिह्नेन चामरेणेव चलता बालधिना विराजमानम्, स्वच्छ-
शिशिरशीकरच्छलेन दिग्विजयपीताः सरित इव पुनः पुनर्मुखेन
मुञ्चन्तम्, क्षणमवधानदाननिस्पन्दीकृतसकलावयवानामन्यद्विरद-
डिण्डिमाकर्णनाङ्गवलनानामन्ते दीर्घशूत्कारैः परिभवदुःखमिवावे-
दयन्तम्, अलब्धयुद्धमिवात्मानमनुशोचन्तम्, आरोहाधिरूढिप-
रिभवेन लज्जमानमिवाङ्गुलीलिखितमहीतलं मदं मुञ्चन्तम्, अव-
ज्ञागृहीतमुक्तकवलकुपितारोहारटनानुरोधेन मदतन्द्रीनिमीलितने-
त्रत्रिभागम्, कथं कथमपि मन्दमन्दमनादरादाददानम्, कवला-
नवजग्धतमालपल्लवस्रुतश्यामलरसेन प्रभूततया मदप्रवाहमिव मु-
खेनाप्युत्सृजन्तम्, चलन्तमिव दर्पेण, श्वसन्तमिव शौर्येण, मूर्च्छ-
न्तमिव मदेन, व्रुध्यन्तमिव तारुण्येन, द्रवन्तमिव दानेन, बल्ग-
न्तमिव बलेन, माद्यन्तमिव मानेन, उद्यन्तमिवोत्साहेन, ताम्य-
न्तमिव तेजसा, लिम्पन्तमिव लावण्येन, सिञ्चन्तमिव सौभाग्येन,
स्निग्धं नखेषु, परुषं रोमविषये, गुरुं मुखे, सच्छिष्यं विनये, मृदुं
शिरसि, दृढं परिचयेषु, ह्रस्वं स्कन्धबन्धे, दीर्घमायुषि, दरिद्रमुदरे,
सततप्रवृत्तं दाने, बलभद्रं मदलीलासु, कुलकलत्रमायत्ततासु,
जिनं क्षमासु, वह्निवर्षं क्रोधमोक्षेषु, गरुडं नागोद्धृतिषु, नारदं

शरवंशः, बालवंशश्चेति चत्वारो वंशाः । तेषु बालवंश आयत एव शास्त्रकृतामभि-
प्रेतः । तथा च—‘थावत्पूरितपाशश्च वंशश्चापलता कृतिः । शुभो ज्ञेयो गजेन्द्राणामा-
यतः कुरुते सुखम् ॥’ इति तैरुक्तम् । आयताद्वंशात्तत्कमेण गोपुच्छवदायत इति
विग्रहः । समानार्हो हि बालधिः शोकं करोति । यदुक्तम्—‘वक्रं स्थूलं च ह्रस्वं च
पुच्छं कचदिवर्जितम् । समानार्हं हि नागस्य भर्तुः शोककरं स्मृतम् ॥’ इति । वंशं पृष्ठ-
नाभि, कुलं च । क्रम आनुपूर्वीं, पारम्पर्यं च । बालधिः पुच्छम् । लज्जमानमिति ।
यश्च लज्जते स भूमिं लिखति, दर्पं चोज्झति । अङ्गुली करिकराग्रावयवः, कर-
शाखा च । तन्द्री आलस्यम्, गाढनिद्रा वा । चलन्तमित्यादि दर्पाधिकारणसमुच्चि-
तक्रियाप्रतिपादनसामिप्रायं व्याख्येयम् । स्निग्धमिति । उक्तं च—‘नखाः
स्निग्धाः सिताः शस्ताः’ इति । परुषं निष्कृपम् । यश्च स्निग्धः प्रीतिमानस कथं परुषः
प्रीतिशून्यो भवतीति विरोधः । एवं गुरुर्विस्तीर्णः, आचार्यश्च । विनय इति ।
उक्तं च—‘विनये मुनिभिस्तुल्याः क्रुद्धा नागाश्च राक्षसाः । निन्विशस्याधिकलाच्च
क्षत्रं नागा महीपतेः ॥’ इति । स्कन्धबन्धे ग्रीवामूले । दरिद्रः कृशः, दुर्गतश्च ।
दानं मदवारि, वितरणं च । बलभद्रो हलधरः । मदो दानम्, सुराकृतश्च । नागः
करिणः, सर्पाश्च । कलहो रणोऽपि । अविदितशत्रुसैन्ये पातोऽवस्कन्दः । मयं

कलहकुतूहलेषु, शुष्काशनिपातमवस्कन्देषु, मकरं वाहिनीक्षोभेषु, आशीविषं दशनकर्मसु, वरुणं हस्तपाशाकृष्टिषु, यमवागुरामरा-
तिसंवेष्टनेषु, कालं परिणतिषु, राहुं तीक्ष्णकरग्रहणेषु, लोहिताङ्गं
वक्रचारेषु, अलातचक्रं मण्डलभ्रान्तिविज्ञानेषु, मनोरथसंपादकं
चिन्तामणिपर्वतं विक्रमस्य, दन्तमुक्ताशैलस्तम्भनिवासप्रासादमभि-
मानस्य, घण्टाचामरमण्डनमनोहरमिच्छासंचरणविमानं मनस्वि-
तायाः, मदधारादुर्दिनान्धकारं गन्धोदकधारागृहं क्रोधस्य, सका-
ञ्चनप्रतिमं महानिकेतनसहंकारस्य, सगण्डशैलप्रस्रवणं क्रीडापर्व-
तमवलेपस्य, सदन्ततोरणं वज्रमन्दिरं दर्पस्य, उच्चकुम्भकूटाट्टाल-
कविकटं संचारि गिरिदुर्गं राज्यस्य, कृतानेकबाणविवरसहस्रं लो-
हप्राकारं पृथिव्याः, शिलीमुखशतज्ञांकारितं पारिजातपादपं भून-
न्दनस्य, तथा च संगीतगृहं कर्णतालताण्डवानाम्, आपानमण्डपं
मधुपमण्डलानाम्, अन्तःपुरं शृङ्गाराभरणानाम्, मदनोत्सवं मद-
लीलालास्यानाम्, अक्षुण्णप्रदोषं नक्षत्रमालामण्डलानाम्, अकाल-
प्रावृट्कालं मदमहानदीपूरप्लवानाम्, अलीकशरत्समयं सप्तच्छद-

कूर्मम् । वाहिनी सेना, नदी च । दशनकर्म दन्तव्यापारः, दशनरूपा च क्रिया ।
हस्त एव पाशः, प्रशस्तहस्तो हस्तपाश इति वा । हस्ते च पाशः । वागुरा जालम् ।
परिणतिषु दन्तविदारणकर्मसु । कालं यमम् । शुभाशुभादिकर्मविपाकेषु च काल-
महरादिरुपम् । तीक्ष्णं कृत्वा करेण हस्तेन ग्रहणम् । रविश्च तीक्ष्णकरः । लोहि-
ताङ्गोऽङ्गारकः । वक्रं कुटिलम् । पश्चाच्च मण्डलाकृत्या भ्रान्तेर्भ्रमणस्य विज्ञानानि
कौशलतिशयगतिः । गोमूत्रिकामण्डले त्रिविधा हि गतिः । तत्रालातचक्रमुल्मु-
कचक्रं भ्रमणं करोति । **मनोरथसंपादकमिति** । शेषे षष्ठीसमासः । 'कर्मण्यण्'
इति वाणिकृते स्वार्थे कः । दन्तौ मुक्ताशैलस्य श्वेतपाषाणस्य स्तम्भाविव यस्य ।
अन्यत्र दन्तस्य मुक्ताशैलानां च स्तम्भा यत्र । प्रतिमा दन्तकोशः, देवताकृ-
तिश्च । महानिकेतनं साधुदेवगृहम् । गण्डावेव शैलौ तत्र प्रस्रवणं दाननिर्यासः ।
सह तेन वर्तते निर्झरश्च । 'महतो मुक्तपाषाणान्गण्डशैलान्प्रचक्षते' । संचारी
जङ्गमः । यदाह कौटिल्यः—'हस्तिनो हि जङ्गमं दुर्गम्' इति । कृतान्यनेकानि
बाणैर्विवरसहस्राणि यस्य तम् । प्राकारेषु बाणानुत्प्लुष्टं विवरसहस्राणि क्रियन्ते,
य इन्द्रकोशा इति चाणक्यादिषु प्रसिद्धाः । भूनन्दनो राजा । 'देवोद्यानं च
नन्दनम्' । कर्णतालानां ताण्डवानीव ताण्डवानि । अन्यत्र लाभप्रधानानि ताण्ड-

वनपरिमलानाम्, अपूर्वहिमागमं शीकरनीहाराणाम्, मिथ्याज-
लधरं गर्जिताडम्बराणां दर्पशातमपश्यत् ।

आसीच्चास्य चेतसि—‘नूनमस्य निर्माणे गिरयो ग्राहिताः पर-
माणुताम् । कुतोऽन्यथा गौरवमिदम् । आश्चर्यमेतत् । विन्ध्यस्य
दन्तावादिवराहस्य करः’ इति विस्मयमानमेतं दौवारिकोऽब्रवी-
त्—‘पश्य ।

मिथ्यैवालिखितां मनोरथशतैर्निःशेषनष्टां श्रियं

चिन्तासाधनकल्पनाकुलधियां भूयो वने विद्विषाम् ।

आयातः कथमप्ययं स्मृतिपथं शून्यीभवञ्चेतसां

नागेन्द्रः सहते न मानसगतानाशागजेन्द्रानपि ॥ ४ ॥

तदेहि । पुनरप्येनं द्रक्ष्यसि । पश्य तावदेवम्, इत्यभिधीयमानश्च
तेन मदजलपङ्क्तिरूपोलपट्टपतितां मत्तामिव मदपरिमलेन मुकु-
लितां कथमपि तस्मादृष्टिमाकृष्य तेनैव दौवारिकेणोपदिश्यमान-
वर्त्मा समतिक्रम्य भूपालसहस्रसंकुलानि त्रीणि कक्ष्यान्तराणि च-
तुर्थे भुक्तास्थानमण्डपस्य पुरस्तादजिरे स्थितम्, दूरादूर्ध्वस्थितेन
प्रांशुना कर्णिकारगौरेण व्यायामव्यायतवपुषा शस्त्रिणा मौलेन श-
रीरपरिचारकलोकेन पङ्क्तिस्थितेन कार्तस्वरस्तम्भमण्डलेनेव परि-

वानि । मधुपा भ्रमराः, विटाश्च । शृङ्गार सिन्दूरादिदानम्, रसभेदश्च ।
अक्षुण्णः परिपूर्णः, अभ्रादिनानावृतः, अपूर्वो वा ।

ग्राहिताः प्रापिताः । मिथ्यैवेति । तस्या निःशेषनष्टत्वात्पुनरभावप्रसङ्गा-
न्निःशेषेत्याद्यभिप्रायेणाह—मनोरथशतैरिति । तस्यां व्यापाररहितत्वाच्छून्य-
मनस्कत्वादेवाह—सहते इत्यादि । मानसं मनः, सरोभेदोऽपि । आशा दिशः,
अभिलाषोऽपि । ‘देवमिति’ इत्यादौ चक्रवर्तिनं हर्षमद्राक्षीदिति संबन्धः । मदजलेन
पङ्क्तिरे कपोलपट्टे पतिताम् । मत्तामिवेति । मत्तश्च पतति, मुकुलितदृष्टिश्च भ-
वति, गतिवैकल्यादन्त्येन कृष्यते । भोजनं भोक्तव्यम् । भुक्ते सत्यास्थानं लोक-
दर्शनं तदर्थं मण्डपस्तस्य । ऊर्ध्वस्थितेत्यादि साधारणम् । प्रांशुनोन्नतेन, अन्यत्र
प्रकृष्टा अंशवो यस्य तेन । कर्णिकारमारग्वधपुष्पम् । व्यायामः श्रमः । व्यायतं
विभक्तावयवम्, विशेषेण दीर्घं च । शस्त्रिणा सायुधेन, स्तम्भा अपि शस्त्रेण वध्यन्ते ।
मौलभृतकश्रेणिमित्रामित्राटविकभेदेन षट्प्रकाराः सहाया भवन्ति । अन्यत्र मूले
बुध्ने भवं मौलम् । बुध्नप्रतिष्ठमित्यर्थः । पङ्क्तिस्थितेनेति साधारणम् । कार्तस्वरं

वृतम्, आसन्नोपविष्टविशिष्टेष्टलोकम्, हरिचन्दनरसप्रक्षालिते तु-
 पारशीकरशीतलतले दन्तपाण्डुरपादे शशिमय इव मुक्ताशैलशिला-
 पट्टशयने समुपविष्टम्, शयनीयपर्यन्तविन्यस्ते समर्पितसकलवि-
 ग्रहभारम्, भुजे दिङ्मुखविसर्पिणि देहप्रभाविताने विततमणिमयूखे
 चर्मसमयसुभगे सरसीव मृदुमृणालजालजटिलजले सराजकं र-
 ममाणम्, तेजसः परमाणुभिरिव केवलैर्निर्मितम्, अनिच्छन्तं
 बलादारोपयितुमिव सिंहासनम्, सर्वावयवेषु सर्वलक्षणैर्गृहीतम्,
 गृहीतब्रह्मचर्यमालिङ्गितं राजलक्ष्म्या, प्रतिपन्नासिधाराधारणव्रतम-
 विसंवादिनं राजर्षिम्, विषमराजमार्गविनिहितपदस्खलनभियेव
 सुलग्नं धर्मे, सकलभूपालपरित्यक्तेन भीतेनेव लब्धवाचा सर्वात्मना
 सत्येन सेव्यमानम्, आसन्नवारविलासिनीप्रतियातनाभिश्चरणनख-
 पातिनीभिर्दिग्भिरिव दशभिः प्रणम्यमानम्, दीर्घैर्दिगन्तपातिभि-
 र्दृष्टिपातैर्लोकपालानां कृताकृतमिव प्रत्यवेक्षमाणम्, मणिपादपी-

सुवर्णम्, यस्योद्धृष्यमाणस्य सतः कुङ्कुमस्येव रागो जायते । सौगन्ध्यं च तद्व-
 रिचन्दनम् । शशिमय इति वक्ष्यमाणाभिप्रायेण तुषारेत्यादिना शीतत्वमुच्य
 दर्शयति । दन्ते तद्वच्च पाण्डुरे पादे । रश्मयोऽपि पादाः । मुक्तेत्यादिना शुक्लतयापि
 शशिमय इवेत्येतदेव पोषयति । विग्रहः कायः, रणश्च । धर्मेत्यादि । मणीनां स्व-
 भावत एव शीतत्वात्तदीया मयूखा अपि ह्लादयन्ति । यो हि बलवानारोप्यते स स-
 र्वक्षेपु गृह्यते । गृहीतब्रह्मचर्यमिति । स्वदारसंतुष्ट कृतुकालगामी । 'गृहस्थो-
 चित्तव्यापारो ब्रह्मचार्येव' इति श्रुतेः । या त्वेवमनुश्रूयते । 'यावन्मया न सकला जिता
 भूमिस्तावन्मे ब्रह्मचर्यम्' इति श्रीहर्षः प्रतिज्ञातवान् । द्वादशभिश्च वर्षैर्जित्वा तां
 हिषीमब्रवीत्—'प्रतिज्ञा मे निर्व्यूढा' इति । ततो रोषात् 'अहमपि द्वादशवर्षं ब्रह्म-
 चर्यं चरामि' इति सा प्रतिज्ञामकरोत् । इति ब्रह्मचर्येणाज्ञाकालोऽतिवाहितः ।
 यश्च गृहीतब्रह्मचर्यः स कथं योषितालिङ्गयत इति विरोधः । असिधारा खड्ग-
 धारा, व्रतविशेषश्च । यत्र स्त्रीपुंसावकपटौ ब्रह्मचर्येण तिष्ठतः । यश्च प्रतिपन्नेषु
 विश्वासितेषु खड्गधारां पातयति स कस्मान्न विसंवदते । नान्यथा भवति । कथं
 च राजर्षिरसादुच्यत इति विरोधः । यश्च राजर्षिरुत्तममुनिर्गृहीतासिधारो ब्रह्म-
 चारी च, स कयाचिदालिङ्गयेत् । विषमोऽशक्यानुष्ठानो नतोव्रतरूपः । मार्गो
 व्यवहारः, पन्थाश्च । विषमे पथि च स्खलति येन क्वचित्सुलग्नेन भूयते ।
 लब्धवाचेति । सत्यस्य वागेवाश्रयणीयश्च । सर्वैस्त्वक्तः सन्भीतः संस्त्वां
 त्यजामीति वाचं लब्धवान्यं सेवते । वारविलासिनी शरीरोपचारचतुरा मुख्य-
 ललनाप्रतिविम्बम् । दशभिरिति । नखानां दिशां च दशसंख्याकत्वात् ।

ठपृष्ठप्रतिष्ठितकरेणोपरिगमनाभ्यनुज्ञां मृग्यमाणमिव दिवसकरेण,
भूषणप्रभासमुत्सारणवद्वर्षन्तमण्डलेन प्रदक्षिणीक्रियमाणमिव दि-
वसेन, अप्रणमद्भिर्गिरिभिरपि दूयमानं शौर्योष्मणा, फेनायमान-
मिव चन्दनधवलं लावण्यजलधिमुद्रहन्तम्, एकराज्यौर्जित्येन नि-
जप्रतिबिम्बान्यपि नृपचक्रचूडामणिधृतान्यसहमानमिव दर्पदुःखा-
सिकया चामरानिलनिभेन बहुधेव श्वसन्तीं राजलक्ष्मीं दधानम्,
सकलमिव चतुःसमुद्रलावण्यमादायोत्थितया श्रिया समुपश्लिष्टम्,
आभरणप्रभाजालजायमानानीन्द्रधनुःसहस्राणीन्द्रप्राभृतप्राहितानि
विलभमानमिव राज्ञां संभाषणेषु परित्यक्तमपि मधु वर्षन्तम्, का-
व्यकथास्वपीतममृतमुद्रमन्तम्, विस्मम्भभाषितेष्वनाकृष्टमपि हृद-
यं दर्शयन्तम्, प्रसादेषु निश्चलामपि श्रियं स्थाने स्थाने स्थाप-
यन्तम्, वीरगोष्ठीषु पुलकितेन कपोलस्थलेनानुरागसंदेशमिवोपां-
शु रणश्रियः शृण्वन्तम्, अतिक्रान्तसुमटकलहालापेषु स्नेहवृष्टि-
मिव दृष्टिमिष्टे कृपाणे पातयन्तम्, परिहासस्मितेषु गुरुप्रताप-
भीतस्य राजकस्य स्वच्छमाशयमिव दशनांशुभिः कथयन्तम्, स-
कललोकहृदयस्थितमपि न्याये तिष्ठन्तम्, अगोचरे गुणानामभूमौ
सौभाग्यानामविषये वरप्रदानानामशक्य आशिषाममार्गे मनोरथा-
नामतिदूरे दैवस्यादिश्युपमानानामसाध्ये धर्मस्यादृष्टपूर्वे लक्ष्म्या
महत्त्वे स्थितम्, अरुणपादपल्लवेन सुगतमन्थरोरुणा वज्रायुधनि-

मणिपादेति । मणिसंबन्धप्रतिष्ठानमेव पोषयति । करो हस्तोऽपि । **फेनाय-
मानमिति ।** जलं संतापेन सफेनं भवति । **असहमानमिवेति ।** कथं
सामान्येन समान इति । **सकलमित्यादि ।** सकलपदेन, चतुःशब्देन च
शौरैरस्य विशेषमाह । यतो लवणत्वस्य तत्राद्यापि शिष्यमाणत्वात् । अलं लाव-
ण्यमादाय । एकस्माच्च समुद्रादुत्थाय लक्ष्म्याः शौरिः समुपश्लिष्टः । लावण्यं
लवणता, सौन्दर्यं च । प्राभृतं दौकनिकम् । मधु मद्यम्, अमृतं च । विस्मम्भ
आश्वासः । उपांश्वप्रकटम् । अतिक्रान्ते कलहे रणे शस्त्राणां स्नेहो दीयते । रुधि-
रादिसलिलनिवारणाय । स्वच्छं निर्मलम् । सुप्रसादमाशयं भावं प्रकृष्टतापभीतस्य
च स्वच्छो निर्मल आशयो जलाधारो दृश्यते । अत्र प्रतापेत्यादिप्रकरणसाहचर्या-
त्स्वच्छतान्यथानुपपत्त्या च । जलशब्दं विना जलाशय एव प्रतीयते । न्याये तिष्ठन्त-
म् । न्यायममुञ्चन्तमित्यर्थः । यः सर्वेषां हृदयस्थितः स एकस्मिन्नेव तिष्ठतीति विरो-
धः । अरुणो लोहितः, अनूरुश्च । शोभनं गमनं ययोस्तौ मन्थरावूरु यस्य । बुद्धश्च

धुरप्रकोष्ठपृष्ठेन वृषस्कन्धेन भास्वद्विम्बाधरेण प्रसन्नावलोकितेन चन्द्रमुखेन कृष्णकेशेन वपुषा सर्वदेवतावतारमिवैकत्र दर्शयन्तम्, अपि च मांसलमयूखमालामलिनितमहीतले महति महार्हे माणिक्यमालामण्डितमेखले महानीलमये पादपीठे कलिकालशिरसीव सलीलं विन्यस्तवामचरणम्, आक्रान्तकालियफणाचक्रवालं बालमिव पुण्डरीकाक्षम्, क्षौमपाण्डुरेण चरणनखदीधितिप्रतानेन प्रसरता महीं महादेवीपट्टबन्धेनैव महिमानमारोपयन्तम्, अप्रणतलोकपालकोपेनेवातिलोहितौ सकलनृपतिमौलिमालास्वतिपीतं पद्मरागरत्नातपमिव वमन्तौ सर्वतेजस्विमण्डलास्तमयसंध्यामिव धारयन्तावशेषराजकशेखरकुसुममधुरसस्रोतांसीव स्रवन्तौ समस्तसामन्तसीमन्तोत्तंसस्रक्सौरभभ्रान्तैर्भ्रमरमण्डलैरमितोत्तमाङ्गैरिव मुहूर्तमप्यविरहितौ संवाहनतत्परायाः श्रियो विकचरक्तपङ्कजवनवासभवनानीव कल्पयन्तौ जलजशङ्खमीनमकरसनाथतलतया कथितचतुरम्भोधिभोगचिह्नाविव चरणौ दधानम्, दिङ्नागदन्तमुसलाभ्यामिव विकटमकरमुखप्रतिबन्धबन्धुराभ्यामुद्वेललावण्यपयोनिधिप्रवाहाभ्यामिव फेनाहितशोभाभ्यां चन्दनदुमाभ्यामिव भोगिमण्डलशिरोरत्नरश्मिरज्यमानमूलाभ्यां हृदयारोपितभूभारधारणमाणिक्यस्तम्भाभ्यामुरुदण्डाभ्यां विराजमानम्, अमृतफेनपिण्डपाण्डुना मेखलामणिमयूखस्वचितेन नितम्बबिम्बव्यासङ्गिना विमलपयोधौतेन नेत्रसूत्रनिवेशशोभिनाधरवाससा वासुकीनिर्मोकेणैव

सुगतः । वज्राख्यमायुधं तद्वन्निष्ठुरं कठोरं प्रकोष्ठस्य पृष्ठं यस्य तेन । इन्द्रश्चास्य वज्रमायुधम् । 'प्रकोष्ठमन्तरं विद्यादरत्निमणिवन्धयोः' । वृषो दान्तः, धर्मश्च । भास्वद्भास्वरम्, रविश्च भास्वान् । बिम्बं फलभेदः, मण्डलं च । अवलोकितं वीक्षितम्, बुद्धिभेदश्चावलोकितः । कृष्णः कालः, हरिश्च कृष्णः । कलिकालेति । कलिकालस्य मलिनत्वादेवमुत्प्रेक्षा । वामपादेन पराभवनीयत्वमेव पोष्यते । कालियो नागभेदः । पुण्डरीकाक्षमिति राज्ञो विशेषणम् । तेजस्विनो वीराः, आदित्याश्च । जलजेत्यादीनि महाराजविशेषणानि लक्षणानि । एवमादि च संभवति । मकरमुखं जानुसंधिः, मकरमुखचिह्नितान्तकपोलश्च । उद्वेलतया लावण्यस्य समुच्छलद्रूपत्वमाह । फेनो रससंतानः, दिण्डीरश्च । भोगिनो नृपाः, सर्पाश्च । फेनवत्तैश्च पाण्डु । मेखला रशना, पर्वतमध्यभूमिश्च । पयो जलम्, क्षीरं च । नेत्रसूत्रं पट्टसूत्रम्, मन्थनरज्जुश्च । अघनेन छातेन, अनज्रेण च । ताराः सूत्रबि-

मन्दरं द्योतमानम्, अधनेन सतारागणेनोपरिकृतेन द्वितीयाम्बरेण भुवनाभोगमिव भासमानम्, इभपतिदशनमुसलसहस्रोद्धेखकठिनमसृणेनापर्याप्ताम्बरप्रथिम्ना विविधवाहिनीसंश्लोभकलकलसंमर्दसहिष्णुना कैलासमिव महता स्फटिकतटेनोरुणोरःकवाटेन राजमानम्, श्रीसरस्वत्योरुरोवदनोपभोगविभागसूत्रेणैव पातितेन शेषेणैव च तद्भुजस्तम्भविन्यस्तसमस्तभूभारलब्धविश्रान्तिसुखप्रसुप्तेन हारदण्डेन परिवलितकंधरम्, जीवितावधिगृहीतसर्वस्वमहादानदीक्षाचीरेणैव हारमुक्ताफलानां किरणनिकरेण प्रावृतवक्षःस्थलम्, अजजिगीषया बालैर्भुजैरिवापरैः प्ररोहद्भिर्बाहूपधानशायिन्याः श्रियाः कर्णोत्पलमधुरसधारासंतानैरिव गलद्भिर्भुजजन्मनः प्रतापस्य निर्गमनमार्गैरिवाविर्भवद्भिररुणैः केयूररत्नकिरणदण्डैरुभयतः प्रसारितमणिमयपक्षवितानमिव माणिक्यमहीधरम्, सकललोकालोकमार्गार्गलेन चतुरुदधिपरिक्षेपखातशिलाप्राकारेण सर्वराजहंसबन्धवञ्जपञ्जरेण भुवनलक्ष्मीप्रवेशमङ्गलमहामणितोरणेनातिदीर्घदोर्दण्डयुगलेन दिशां दिक्पालानां च युगपदायतिमपहरन्तम्, सोदर्यलक्ष्मीचुम्बनलोभेन कौस्तुभमणेरिव मुखावयवतां गतस्याधरस्य गलता रागेण पारिजातपल्लवरसेनेव सिञ्चन्तम्, दिङ्मुखान्यन्तरान्तरा सुहृत्परिहासस्मितैः प्रकीर्यमाणविमलदशनशिखाप्रतानैः प्रकृतिमूढाया राजश्रियाः प्रज्ञालोकमिव दर्शयन्तम्, मुखजनितेन्दुसंदेहागतानि कुमुदिनीवनानीव प्रेषयन्तम्, स्फुटधवलदशनपङ्क्तिकुतुमुदवनशङ्काप्रविष्टां शरज्ज्योत्स्नामिव विसर्जयन्तम्, मदिरामृतपारिजातगन्धगर्भेण भरितसकलककुभा मुखामोदेनामृतमथनदिवसमिव सृजन्तम्, विकचमुखकमलकर्णिका-

न्दवः, नक्षत्राणि च । अम्बरं वासः, नभश्च । इभपतीत्यादि साधारणम् । अपर्याप्तमम्बरं वासो यस्य तादृक्प्रथिमा यस्य, अम्बरं च खम् । वाहिनी सेना, नदी च । अन्यपर्वतसाधारण्येऽपि छायावत्त्वादुन्नतत्वाच्च कैलासमिवेत्युक्तम् । हारेत्यादिना ऊरुत्वं काठिन्यमाह । परिवलिता । 'परिवेष्टित-' इति पाठे व्याप्तेत्यर्थः । अजो हरिः । भुजेत्यादिना सेनादिकृतं नयादिकृतं च प्रतापं व्यवच्छिनत्ति । माणिक्यमुत्कृष्टो मणिः । चतुर्णामुदधीनां संबन्धी परिक्षेप एव खातं परिखा यस्य स तादृग्दाढ्याच्छिलाप्राकार इव तेन । परिखां कृत्वान्तरे प्राकारो दीयते इति स्थितिः । राजहंसा राजोत्तमाः, हंसभेदाश्च । आयतिदैर्घ्यम्, प्रता-

कोशेनानवरतमापीयमानश्वाससौरभमिवाधोमुखेन नासावंशेन च-
क्षुषः क्षीरस्निग्धस्य धवलम्रा दिङ्मुखान्यपूर्ववदनचन्द्रोदयोद्वेल-
क्षीरोदप्लावितानीव कुर्वाणम्, विमलकपोलफलकप्रतिबिम्बितां चा-
मरग्राहिणीं विग्रहिणीमिव मुखनिवासिनीं सरस्वतीं दधानम्,
अरुणेन चूडामणिशोचिषा सरस्वतीर्ष्याकुपितलक्ष्मीप्रसादनलम्बेन
चरणालक्तकेनेव लोहितायतललाटतटम्, आपाटलांशुतन्त्रीसंतान-
वलयिनीं कुण्डलमणिकुटिलकोटिबालवीणामनवरतचलितचरणानां
वादयतामुपवीणयतामिव स्वरव्याकरणविवेकविशारदम्, श्रवणा-
वतंसमधुकरकुलानां कलक्रणितकमाकर्णयन्तम्, उत्फुल्लमालतीमयेन
राजलक्ष्म्याः कचग्रहलीलालम्बेन नखज्योत्स्नावलयेनेव मुखशशिप-
रिवेशमण्डलेन मुण्डमालागुणेन परिकलितकेशान्तम्, शिखण्डा-
भरणध्रुवा मुक्ताफलालोकेन मरकतमणिकिरणकलापेन चान्योन्य-
संवलनवृजिनेन प्रयागप्रवाहवेणिकावारिणेवागत्य स्वयमभिषिच्य-
मानम्, श्रमजलविलीनबहलकृष्णागुरुपङ्क्तिलकलङ्ककल्पितेन
कालिम्रा प्रार्थनाचाटुचतुरचरणपतनशतदयामिकाकिणेनेव नीला-
यमानललाटलेखाभिः क्षुभितमानसोद्गतैरुत्कलिकाकलापैरिव हा-
रैरुल्लसद्भिरवष्टभ्यमानाभिर्विलासवल्गनचटुलैर्भूलताकल्पैरीर्ष्यया
श्रियमिव तर्जयन्तोभिरायामिभिः श्वसितैरविरलपरिमलैर्मलयमा-
रुतमयैः पाशैरिवाकर्षन्तीभिर्विकटबकुलावलीवराटकवेष्टितमुखैर्वृ-

पश्च । कर्णिका कोशः, चक्रं च । आपीयमानं श्वाससौरभं यस्य तम् । अधो-
मुखेनेति । अनेन सुलक्ष्यत्वं सौरभस्य तथापीयमानानुमितिं दर्शयति । अंशुरेव
तन्त्रीसंतानः । स एव वलयाकारत्वाद्वलयं विद्यते यस्यास्ताम् । कुण्डलमणिकु-
टिलकोटिमेव बालवीणां सप्ततन्त्रीकां विपश्चीं वादयताम् । अनवरतेत्यादिना
व्यापारसादृश्येनोक्तम् । वद(वादय)तामिति । वीणयोपगायतामुपवीण-
यतामिति गानस्य प्राधान्यं प्रतिपादयति । स्वरव्याकरणं विशालादिकमिल्या-
दिना गानं दर्शयति । परिवेशः परिधिः । वृजिनेन शकलेन, कलुषेण वा ।
प्रयागो गङ्गायमुनासंगमः । तत्प्रवाहस्य वेणिकारूपेण वारिणेव । श्रमजलेत्यादौ
वारविलासिनीभिः सर्वतो विलुप्यमानसौभाग्यमिवेति संबन्धः । प्रार्थनाचाटि-
त्यादौ प्रार्थनादीनि सर्वाणि श्रीहर्षविषयाणि ज्ञेयानि । मानसं सरः, चेतश्च ।
उत्कलिका रुहरुहिकाः, वीचयश्च । अविरलेत्यादिना धारणम् । आकर्षणं वशीक-
रणम्, समीपप्रापणं च । विकटेत्यादिनोद्दीपनभावमेव पोषयति । वराटकौ रज्जुः ।
वृहद्भिरिति । बृहत्त्वेन ह्ययत्नमेषामाह । बृहत्त्वादेव च वक्ष्यति—अशेष-

हृद्भिः स्तनकलशैः स्वदारसंतोषरसमिवाशेषमुद्धरन्तीभिः कुचो-
त्कम्पिकाविकारप्रेङ्खितानां हारतरलमणीनां रश्मिभिराकृष्य हृदय-
मिव हठात्प्रवेशयन्तीभिः प्रभामुचामाभरणमणीनां मयूखैः प्रसा-
रितैर्बहुभिरिव बाहुभिरालिङ्गन्तीभिर्जृम्भानुबन्धवन्धुरवदनारवि-
न्दावरणीकृतैरुत्तानैः करकिसलयैः सरभसप्रधावितानि मानसानी-
व निरुन्धतीभिर्मदनान्धमधुकरकुलकीर्यमाणकर्णकुसुमरजःकणकू-
णितकोणानि कुसुमशरशरनिकरप्रहारमूर्च्छामुकुलितानीव लोच-
नानि चतुरं संचारयन्तीभिरन्योन्यमत्सरादाविर्भवद्भुरभुकुटिवि-
भ्रमक्षिप्तैः कटाक्षैः कर्णेन्दीवराणीव ताडयन्तीभिरनिमेषदर्शन-
सुखरसराशिं मन्थरितपक्ष्मणा चक्षुषा पीतमिव कोमलकपोल-
पालीप्रतिबिम्बितं ब्रह्न्तीभिरभिलाषलीलानिर्निमित्तस्मितैश्चन्द्रोद-
यानिव मदनसाहायकाय संपादयन्तीभिरङ्गभङ्गवलनान्योन्यघ-
टितोत्तानकरवेणिकाभिः स्फुटतमुखराङ्गुलीकाण्डकुण्डलीक्रियमा-
पन्नखदीधितिनिवहनिभेनाकिञ्चित्करकामकार्मुकाणीव रुषा भञ्ज-
तीभिर्वारविलासिनीभिर्विलुप्यमानसौभाग्यमिव सर्वतः, स्पर्शस्वि-
न्नवेपमानकरकिसलयगलितचरणारविन्दां चरणग्राहिणीं विहस्य
कोणेन लीलालसं शिरसि ताडयन्तम्, अनवरतकरकलितकोण-
तया चाखनः प्रियां वीणामिव श्रियमपि शिक्षयन्तम्, निःस्नेह इति
धनैरनाश्रयणीय इति दोषैर्निग्रहरुचिरितीन्द्रियैर्दुरुपसर्प इति क-
लिना नीरस इति व्यसनैर्भीरुरित्ययशसा दुर्ग्रहचित्तवृत्तिरिति
चित्तमुवा स्त्रीपर इति सरस्वत्या षण्ड इति परकलत्रैः काष्ठामुनि-
रिति यतिभिर्धूत इति वेश्याभिर्नेय इति सुहृद्भिः कर्मकर इति

मिति । स्तनकलशैरिति । स्तनैः किल रज्जुवेष्टितमुखै रसो जलमुद्घ्रियते ।
रसोऽभिलाषः, जलं च । वन्धुरं हृद्यम् । कूणितः संकोचितः । मदनादिशब्दे
विद्यमानेऽपि मदनान्धेत्यभिप्रायेण कुसुमशरग्रहणम् । अत्र पक्षे कर्णपदं त्यज्यते ।
अनिमेषदर्शनसुखरसराशिमिव श्रीहर्षम् । प्रतिबिम्बितमिति । अथ च रसो
जलादिः । विमले मणिभाजनादावन्तर्वर्त्यपि प्रतिबिम्बितो लक्ष्यते । करवेणिका
परस्परानुबन्धस्थितकरद्वयाङ्गुलिविन्यासः । विलुप्यमानसौभाग्यादिना ताः सुभगा
इत्यर्थः । कोणो वीणादिवादनभाण्डम् । प्रियामिति । वीणायाः श्रियाश्च विशेष-
प्रणम् । निःस्नेह इत्यादावेतैरेकमप्यनेकधा गृह्यमाणमिति संबन्धः । षण्डः प्रज-
ननाक्षमः । काष्ठा पराधारा तत्प्रधानो मुनिः काष्ठामुनिरतिशयवांस्तपस्वी ।

विप्रैः सुसहाय इति शत्रुयोधैरेकमप्यनेकधा गृह्यमाणम्, शन्तनो-
र्महावाहिनीपतिम्, भीष्माजितकाशिनम्, द्रोणाच्चापलालसम्,
गुरुपुत्रादमोघमार्गणम्, कर्णान्मित्रप्रियम्, युधिष्ठिराद्बहुक्षमम्,
भीमादनेकनागायुतबलम्, धनंजयान्महाभारतरणयोग्यम्, कारण-
मिव कृतयुगस्य, बीजमिव विबुधसर्गस्य, उत्पत्तिद्वीपमिव दर्पस्य,
एकागारमिव करुणायाः, प्रातिवेशिकमिव पुरुषोत्तमस्य, खनिपर्व-
तमिव पराक्रमस्य, सर्वविद्यासंगीतगृहमिव सरस्वत्याः, द्वितीयामृ-
तमथनदिवसमिव लक्ष्मीसमुत्थानस्य, बलदर्शनमिव वैदग्ध्यस्य,
एकस्थानमिव स्थितीनाम्, सर्वस्वकथनमिव कान्तेः, अपवर्गमिव
रूपपरमाणुसर्गस्य, सकलदुश्चरितप्रायश्चित्तमिव राज्यस्य, सर्वबल-
संदोहावस्कन्दमिव कन्दर्पस्य, उपायमिव पुरंदरदर्शनस्य, आवर्तन-
मिव धर्मस्य, कन्यान्तःपुरमिव कलानाम्, परमप्रमाणमिव सौ-

नेयः परवशः । शन्तर्जुनाम राजा भीष्मस्य पिता वाहिन्या गङ्गायाः पतिः । अयं
तु तस्मादपि महतीनां वाहिनीनां सेनानां पतिः शन्तनुरिति । ‘पञ्चमी विभक्ते’
इति पञ्चमी । भीष्मो जितकाशी जितेन्द्रियः । यतस्त्वयि त्वत्पुत्रे वा सत्यस्स-
द्वैहित्रस्य कुतो राज्यमिति यदा हि दाशाधिपतिना स्वसुता मत्स्योदरोद्गता
मात्स्यावती नामास्मै पित्रर्थमर्थयते न दत्ता, तदैतेन प्रतिज्ञातम्—‘नाहं राज्यं
विवाहं वा करिष्यामि’ इति । अत एव ब्रह्मचार्येवाभूत् । राजा च ततोऽपि
जितकाशितमः, जितकाशी वा । जितेन जयेन काशते शोभते यः । तथा हि
भीष्मेण रामो जितः । सर्वराजमहितं च काशिराजं च जित्वा भ्रात्रर्थमम्बादिक-
न्यात्रयमनैषीत् । राजा तु ततोऽपि जितकाशितमः । द्रोणश्चापाचार्यः । स चापे
धनुषि लालसः । चपलं न करोतीत्यर्थः । यद्वा चः समुच्चये । अपगता लालसा
यस्य सोऽपलालसः । निरमिलाष इत्यर्थः । गुरुपुत्रोऽश्वत्थामा तस्य सफलश-
रता । तथा शस्त्रोपसंहारोऽक्षमयाचितोऽपि कस्यचिदेकस्य मारणमन्तरेण न
बहुपसंजहार । तत उत्तराया उदरस्थे परीक्षितिपाटिते तस्मिंस्तदुपसंहतवान् ।
अन्यत्रामोघा मार्गणा याचका यस्येति । मित्रः सूर्यः, सुहृच्च मित्रम् । क्षमा क्षान्तिः,
भूश्च । अनेकानि बहूनि, अनन्यसदृशानि च । एकशब्दस्य च साधारणार्थं
तृच् । बलं सामर्थ्यम्, सैन्यं च । धनंजयोऽर्जुनः । महाभारतानां कुरूणां यो रणः
सङ्ग्रामः । अन्यत्र महतो भारस्य कार्यधुरायास्तरणं निर्वाहणम् । प्रातिवेशिकं
प्रतिबिम्बम् । खनिराकरः । अपवर्गः समाप्तिः । संदोहः समूहः । अवभृथो
यज्ञान्तः । गम्भीरं प्रसन्नं चेति परस्परापेक्षं बोद्धव्यम् । तथा च सति गम्भी-
रत्वे प्रसन्नत्वं ऋजुत्वं चेन्न स्यात्ततो जिह्वप्रकृतित्वं प्रसज्येत । एवं त्रासेत्यादौ

भाग्यस्य, राजसर्गसमाप्त्यवभृथस्नानदिवसमिव सर्वप्रजापतीनाम्, गम्भीरं च, प्रसन्नं च, त्रासजननं च, रमणीयं च, कौतुकजननं च, पुण्यं च, चक्रवर्तिनं हर्षमद्राक्षीत् ।

दृष्ट्वा चानुगृहीत इव निगृहीत इव साभिलाष इव तृप्त इव रोमाञ्चमुचा मुखेन मुञ्चन्नानन्दवाष्पवारिविन्दून्दूरादेव विस्मयस्मेरः समचिन्तयत्—‘सोऽयं सुजन्मा, सुगृहीतनामा, तेजसां राशिः, चतुरुदधिकेदारकुटुम्बी, भोक्ता ब्रह्मस्तम्भफलस्य, सकलादिराजचरितजयज्येष्ठमल्लो देवः परमेश्वरो हर्षः । एतेन च खलु राजन्वती पृथ्वी । नास्य हरेरिव वृषविरोधीनि बालचरितानि, न पशुपतेरिव दक्षोद्वेगकारीण्यैश्वर्यविलसितानि, न शतक्रतोरिव गोत्रविनाशपिशुनाः प्रवादाः, न यमस्येवातिबल्लभानि दण्डग्रहणानि, न वरुणस्येव निखिंशग्राहसहस्ररक्षिता रत्नालयाः, न धनदस्येव निष्फलाः सन्निधिलाभाः, न जिनस्येवार्थवादशून्यानि दर्शनानि, न चन्द्रमस इव बहुलदोषोपहताः श्रियः । चित्तमिदमत्यमरं राज-

वोद्वव्यम् । तथा च कालिदासः ‘भीमकान्तैर्नृपगुणैः स बभूवोपजीविनाम् । अदृष्यश्चाधिगम्यश्च यादोरत्नैरिवार्णवः ॥’ इति दिलीपं प्रति वर्णितवान् । कौतुकजननमपुण्यत्वादपि संभाव्यते । अत आह—**पुण्यमिति** । गम्भीरं च प्रसन्नं चेत्यादौ सर्वत्र विरोध उद्भाव्यः । गम्भीरं सतमिखं प्रसन्नं निर्मलं न भवतीति ।

अनुगृहीत इवेत्यादि । एवंविधमहीपतिप्रसादवशात् । **निगृहीत इवेति** । संकोचवशात् । **साभिलाष इवेति** । तस्य दर्शनीयत्वात् । **तृप्त इवेति** । तथैव तस्य कृतार्थत्वात् । विरोधो ह्यत्र सुबोधः । केदारं क्षेत्रम् । ब्रह्मस्तम्भं जगत् । फलं रत्नादि । यच्च स्तम्भस्य फलं धान्यादि तद्भोक्ता कर्षको भवति । राजन्वती प्रशस्तराजयुता । वृषो धर्मः, अरिष्टसुरो दान्तरूपश्च । **बालेति** । बाला हि विवेकहीनत्वाद्धर्मविरुद्धमाचरन्ति । अस्य तु तस्यामपि दशायां धर्मविरोधाभावः । दक्षः कुशलः, प्रजापतिभेदश्च । महेश्वरपक्ष ऐश्वर्यशब्दो मुख्यवृत्तिः, इतरत्र गौणः । गोत्रं कुलम्, कुलपर्वता गोत्राः । **अतिबल्लभानीति** । अतिशब्देन युक्तदण्डत्वमाह । दण्डः करः, यमायुधं च । निखिंशग्राहाः खड्गहस्ताः, तत्र जलचरभेदाश्च । रत्नालया भाण्डागाराणि, समुद्राश्च । निष्फला ऐश्वर्यादिफलप्राप्तिशून्याः, दानादिविनाकृताश्च । सन्निधिः सन्निधानम् । एतस्य दर्शनं सर्वस्य फलदायि भवतीत्यर्थः । अन्यत्र संनिधयः शोभनानि निधनान्यस्य । दर्शनानि जिनस्येवार्थवादशून्यानि । अर्थो धनं तस्य वादः, अनेनेदं लब्धमिति, तेन शून्यानि । सर्वे तद्दर्शिनोऽर्थेन युज्यन्ते । जिनस्य पुनरर्थवा-

त्वम् । अपि चास्य त्यागस्यार्थिनः, प्रज्ञायाः शास्त्राणि, कवित्वस्य वाचः, सत्त्वस्य साहसस्थानानि, उत्साहस्य व्यापाराः, कीर्तेर्दि-
ब्भुखानि, अनुरागस्य लोकहृदयानि, गुणगणस्य संख्या, कौशलस्य कला, न पर्याप्तो विषयः । अस्मिंश्च राजानि यतीनां योगपट्टकाः,
पुस्तकर्मणां पार्थिवविग्रहाः, षट्पदानां दानग्रहणकलहाः, वृत्तानां पादच्छेदाः, अष्टापदानां चतुरङ्गकल्पना, पन्नगानां द्विजगुरुद्वेषाः,
वाक्यविदामधिकरणविचाराः' इति समुपसृत्य चोपवीती स्वस्ति-
शब्दमकरोत् ।

अथोत्तरेण नातिदूरे राजधिष्ण्यस्य गजपरिचारको मधुरमपर-
वक्रमुच्चैरगायत्

‘करिकलभ विमुञ्च लोलतां चर विनयव्रतमानताननः ।

मृगपतिनखकोटिभङ्गुरो गुरुरपरि क्षमते न तेऽङ्कुशः’ ॥ ५ ॥

राजा तु तच्छ्रुत्वा दृष्ट्वा च तं गिरिगुहागतसिंहबृंहितगम्भीरेण स्व-
रेण पूरयन्निव नभोभागमपृच्छत्—‘एष स बाणः’ इति । ‘यथा-
ज्ञापयति देवः । सोऽयम्’ इति विज्ञापितो दौवारिकेण । ‘न ता-

दृश्यन्त्यानि महायानयोगाचारमाध्यमिकदर्शनानि । बहुलाः प्रभूता दोषा रागाद्याः ।
बहुलदोषाश्च कृष्णपक्षरात्रयः । श्रियः समृद्धयः, शोभाश्च । पर्याप्तः परिपूर्णः ।
योगपट्टका यतीनामुपकरणं पर्यङ्कबन्धनार्थम् । ते यतीनां चतुर्थाश्रमिणामेव ।
न पुनर्योगेन युक्ताः पट्टकाः कूटप्रधानानि लेख्यपत्राणि केषांचित् । एवमन्य-
त्रापि । पुस्तकर्म लेप्यम् । पार्थिवविग्रहा मृण्मयशरीराणि, राजभिः सह वैराणि
च । दानग्रहं मदजलम्, दानमृगव्यवहारश्च । वृत्तानां गुरुलघुनियमात्मकानां
समाश्च समविषमानां पादच्छेदा भागविरामाः, चरणकर्तनानि च । अष्टापदानां
चतुरङ्गफलकानाम् । ‘चत्वार्यङ्गानि सेनाया हस्त्यश्वरथपत्तयः’ । तेषां कल्पना
रचना । चतुर्णामङ्गानां पाणिपादस्य च छेदः । द्विजगुरुर्गुरुडोऽपि, वाक्यविदां
मीमांसकानामधिकरणविश्रान्तिस्थानानि । राज्ञां च धर्मनिर्णयस्थानानि ।
अधिकबलो वारणः सङ्ग्राम इति केचित् । उपवीती दक्षिणावीती करः । उक्तं
च—‘उद्धृते दक्षिणे पाणावुपवीत्युच्यते द्विजः’ इति ।

गजपरिचारक इति । अन्यगजपरिचारकस्य स्वजातिसमुचितं वस्तु राज्ञः
प्रकृतस्मारकं जातम् । तत्र करिणां स्वभावत एव रागित्वादस्यापि रागवत्त्वा-
द्भुजगतास्मृतिः संजातेति । भङ्गुरो वक्रः । मृगपतिनखकोटिवद्वक्र इति स्पष्टा
व्याख्या । गुरुर्भारः, शासिता च । उपरि पृष्ठदेशे, प्रभुभावे च । अङ्कुश इवाङ्कुश
इत्यपि । अत आह—तच्छ्रुत्वेति । बृंहितं गर्जितम् । अंशव एवांशुकाः,

वदेनमकृतप्रसादः पश्यामि' इति तिर्यङ्नीलधवलांशुकशारां तिरस्करीणिमिव भ्रमयन्नपाङ्गनीयमानतरलतारकस्यायामिनीं चक्षुषः प्रभां परिवृत्य प्रेष्टस्य पृष्ठतो निषण्णस्य मालवराजसूनोरकथयत्—'महानयं भुजङ्गः' इति । तूष्णींभावेन त्वगमितनरेन्द्रवचसि तस्मिन्मूके च राजलोके मुहूर्तमिव तूष्णीं स्थित्वा वाणो व्यज्ञापयत्—'देव, अविज्ञाततत्त्व इव, अश्रद्धधान इव, नेय इव, अविदितलोकवृत्तान्त इव च कस्मादेवमाज्ञापयसि । स्वैरिणो विचित्राश्च लोकस्य स्वभावाः प्रवादाश्च । महद्भिस्तु यथार्थदर्शभिर्भवितव्यम् । नार्हसि मामन्यथा संभावयितुमविशिष्टमिव । ब्राह्मणोऽस्मि जातः सोमपायिनां वंशे वात्स्यायनानाम् । यथाकालमुपनयनादयः कृताः संस्काराः । सम्यक्पठितः साङ्गो वेदः । श्रुतानि यथाशक्ति शास्त्राणि । दारपरिग्रहादभ्यागारिकोऽस्मि । कामे भुजङ्गता । लोकद्वयाविरोधिभिस्तु चापलैः शैशवमशून्यमासीत् । अन्नानपलापोऽस्मि । अनेनैव च गृहीतविप्रतीसारमिव मे हृदयम् । इदानीं तु सुगत इव शान्तमनसि मनाविव कर्तरि वर्णाश्रमव्यवस्थानां समवर्तिनीव च साक्षाद्वण्डभृति देवे शासति सप्ताम्बुराशिरशनामशेषद्वीपमालिनीं महीं क इवाविशङ्कः सर्वव्यसनबन्धोरविनयस्य मनसाप्यभिनयं कल्पयिष्यति । आसतां तावन्मानुष्यकोपेताः । त्वत्प्रभावादलयोऽपि भीता इव मधु पिबन्ति । रथाङ्गनामानोऽपि लज्जन्त इवाभ्यनुवृत्तिव्यसनैः प्रियाणाम् । कपयोऽपि चकिता इव चपलायन्ते । शरारवोऽपि सानुक्रोशा इव श्वापदगणाः पिशितानि

अंशुकं च वस्त्रम् । तिरस्करीणी जवनिका । प्रेष्टस्यातिप्रियस्य । नेयः परवशः । स्वैरिणः स्वतन्त्राः । सोमपायिनां सोमपानाम् । 'शिक्षा कल्पो व्याकरणं ज्योतिषं निरुक्तं छन्दो विधिः' इति षडङ्गानि वेदस्य । अभ्यागारिको गृहस्थः, सम्यग्वृत्तिस्थितो वा । कामे भुजंगतेति कामभुजंगता शृङ्गारित्वम् । कामे मदने भुजंगता ज्ञेया, न मादृशेषु । नहि मे काचिद्भुजं बाहुं गता प्राप्तेत्यर्थः । लोकद्वयेत्यादिना त्रिवर्गस्यानुपघातं दर्शयति । शास्त्रविरोधप्रसङ्गात् । शतायुर्वै पुरुषः कालमन्योन्यानुवद्धं परस्परस्यानुपघातेन त्रिवर्गं सेवत इत्यत एवाह—शैशवमिति । अशून्यमिति । अनेन तदेकासक्तत्वं परिहरति । अनपलापो निरपहवः । विप्रतीसारः पश्चात्तापः । सुगतो बुद्धः । समवर्ती यमः । मनुष्यस्य भावो मानुष्यकम् । रथाङ्गनामानश्चक्रवाकाः । चपलायन्ते चपलत्वमाचरन्ति । शरारवो

भुञ्जते । सर्वथा कालेन मां ज्ञास्यति स्वामी स्वयमेव । अनपाची-
नचित्तवृत्तिग्राहिण्यो हि भवन्ति प्रज्ञावतां प्रकृतयः' इत्यभिधाय
तूष्णीमभूत् ।

भूपतिरपि 'एवमस्माभिः श्रुतम्' इत्यभिधाय तूष्णीमेवाभवत् ।
संभाषणासनदानादिना तु प्रसादेन नैनमन्वग्रहीत् । केवलममृत-
वृष्टिभिः स्नपयन्निव स्नेहगर्भेण दृष्टिपातमात्रेणान्तर्गतां प्रीतिमक-
थयत् । अस्ताभिलाषिणि च लम्बमाने सवितरि विसर्जितराजलोको-
ऽभ्यन्तरं प्राविशत् । बाणोऽपि निर्गत्य धौतारकूटकोमलातपतिवधि
निर्वाति वासरे, अस्ताचलकूटकिरीटे निचुलमञ्जरीभांसि तेजांसि
मुञ्चति वियन्मुचि मरीचिमालिनि, अतिरोमन्थमन्थरकुरङ्गकुटुम्ब-
काध्यास्यमानम्रदिष्टगोष्ठीनपृष्ठास्वरण्यस्थलीषु, शोकाकुलकोकका-
मिनीकूजितकरुणासु तरङ्गिणीतटीषु, वासविटपोपविष्टवाचाटचट-
कचक्रवालेष्वालवालावर्जितसेकजलकुटेषु निष्कुटेषु, दिवसविहृति-
प्रत्यागतं प्रस्तुतस्तनं स्तनंधये धयति धेनुवर्गमुद्रतक्षीरं क्षुधिततर्ण-
कव्राते, क्रमेण चास्तधराधरधातुधुनीभूरप्लावित इव लोहितायमान-
महसि मज्जति संध्यासिन्धुपानपात्रे पातङ्गे मण्डले, कमण्डलुजल-
शुचिशयचरणेषु चैत्यप्रणतिपरेषु पाराशरिषु, यज्ञपात्रपावित्रपाणौ
प्रकीर्णवर्हिष्युत्तेजसि जातवेदासि, हवींषि वषट्कुर्वति यायजूकजने,
निद्राविद्राणद्रोणकुलकलिलकुलायेषु कापेयविकलकपिकुलेष्वाराम-
तरुषु, निर्जिगमिषति जरत्तरुकोटरकुटीकुटुम्बिनि कौशिककुले, मु-

हिंसाः । श्वापदगणाः प्राणिसमूहाः । पिशितं मांसम् । अनपाचीनामृष्टा । अवि-
परीतेत्यर्थः । निर्दोषा वा ।

बाणोपीत्यादौ बाणोऽप्यस्मिन्सति निवासस्थानमगादिति संबन्धः । 'रीतिः
स्त्रियामारकूटम्' इत्यमरः । निर्वाति शाम्यति । निचुलो वेतसवृक्षः । भुक्तोद्गी-
र्णाहारचर्वणं रोमन्थः । म्रदिष्टं मृदुतमम् । गोष्ठीपूर्वं गोष्ठीनम् । 'गोष्ठात्खञ्भूत-
पूर्वं' । उक्तं च—'गोष्ठं गोस्थानकं तत्तु गोष्ठीनं भूतपूर्वकम्' इति । कोकाश्चक्र-
वाकाः । तरङ्गिणी नदी । आलवालमावापः । कुटा घटाः । निष्कुटाः खगृहा-
रामाः । स्तनंधयस्तर्णकश्च वत्सः । धुनी नदी । सिन्धुः समुद्रः । शयः करः ।
चैत्यमायतनम् । पाराशरिषु भिक्षुषु । बर्हिषि कुशाः । वषडिति दानक्रियासु मोच-
नमन्त्रः । वषट्कुर्वति । जुह्वतीत्यर्थः । यायजूकोऽत्यर्थं यजनशीलः । विद्राणोऽलसः ।
द्रोणः काकः । कलिला आकुलाः । 'कुलायो नीडमस्त्रियाम्' । कापेयं चाप-

निकरसहस्रप्रकीर्णसंध्यावन्दनोदविन्दुनिकर इव दन्तुरयति तारा-
पथस्थलीं स्थवीयसि तारकानिकुरम्वे, अम्बराश्रयिणि शर्वरीशव-
रीशिखण्डे, खण्डपरशुकण्ठकाले कवलयति बाले ज्योतिःशेषं सां-
ध्यमन्धकारावतारे, तिमिरतर्जननिर्गतासु दहनप्रविष्टदिनकरकर-
शाखास्त्रिव स्फुरन्तीषु दीपलेखासु, अररसंपुटसंक्रीडनकथितावृ-
त्तिष्विव गोपुरेषु, शयनोपजोषजुषि जरतीकथितकथे शिशयिषमाणे
शिशुजने, जरन्महिषमपीमलीमसतमसि जनितपुण्यजनप्रजागरे
विजृम्भमाणे भीषणतमे तमीमुखे, मुखरितविततज्यधनुषि वर्षति
शरनिकरमन्वरतमशेषसंसारशेमुषीमुषि मकरध्वजे, रताकल्पार-
म्भशोभिनि शम्भलीभाषितभाजि भजति भूषां भुजिष्याजने, सैर-
न्ध्रीबध्यमानरशनाजालजल्पाकजघनासु जनीषु, वशिकविशिखा-
विहारिणीष्वनन्यजानुप्लवासु प्रचलितास्त्रभिसारिकासु, विरलीभ-
वतिवरटानां वेशन्तशायिनीनां मञ्जुनिमञ्जीरशिञ्जितजडे जल्पिते,
निद्राविद्राणद्राधीयसि द्रावयतीव च विरहिहृदयानि सारसरसिते,
भाविवासरबीजाङ्कुरनिकर इव च विकीर्यमाणे जगति प्रदीपप्रकरे
निवासस्थानमगात् । अकरोच्च चेतस्यतिदक्षिणः खलु देवो हर्षः—
'यदेवमनेकबालचरितचापलोचितकौलीनकोपितोऽपि मनसा स्त्रि-
ह्यत्येव मयि । यद्यहमक्षिगतः स्याम्, न मे दर्शनेन प्रसादं कुर्यात् ।
इच्छति तु मां गुणवन्तम् । उपदिशन्ति हि विनयमनुरूपप्रतिपत्त्यु-
पपादनेन वाचाविनापि भर्तव्यानां स्वामिनः । अपि च विद्वांसोऽपि
षान्धमानसमनादरपीडितमेवमतिगुणवति राजन्यन्यथा चान्यथा
च चिन्तयन्तम् । सर्वथा करोमि तथा, यथा यथावस्थितं जानाति
मामयं कालेन' इत्येवमवधार्य चापरेद्युर्निष्क्रम्य कटकात्सुहृदां बा-

लम् । कौशिका उल्लासः । स्थवीयसि स्थूलतरे । शिखण्डो जूटकः । खण्डपरशुः
शिवः । करा एव शाखास्तदाकारत्वादङ्गुलयश्च करशाखाः । अररः कपाटः ।
संक्रीडनं शब्दः । आवृत्तिः स्थगनम् । 'गोपुरं स्यात्पुरद्वारं द्वारमात्रेऽपि गोपु-
रम्' । उपजोषः सुखम्, तूष्णींभावो वा । जरती वृद्धा । शिशयिषमाणे सुषु-
प्सति । 'यक्षाः स्युः पुण्यजनाः' । तमी रात्रिः । शेमुषी बुद्धिः । आकल्पो वेशः ।
शम्भली कुट्टनी । भुजिष्या दासी । सैरन्ध्री प्रसाधनोपचारज्ञा जनी । वशिका
शून्या । विशिखा रथ्या । अनन्यजः कामः । अनुप्लवः सहायः । 'कान्तार्थिनी

न्धवानां च भवनेषु तावदतिष्ठत्, यावदस्य स्वयमेव गृहीतस्वभावः
 पृथिवीपतिः प्रसादवानभूत् । अविशच्च पुनरपि नरपतिभवनम् । स्व-
 ल्पैरेव चाहोभिः परमप्रीतेन प्रसादजन्मनो मानस्य प्रेम्णो विस्रम्भस्य
 द्रविणस्य नर्मणः प्रभावस्य च परां कोटिमानीयत नरेन्द्रेणेति ।

इति श्रीबाणभट्टकृते हर्षचरिते राजदर्शनं नाम
 द्वितीय उच्छ्वासः ।

तु या याति संकेतं साभिसारिका' । 'हंसस्य योषिद्वरटा' । वेशन्तः पल्लवम् ।
 कासारमत्यल्पसरः । मञ्जीरं नूपुरम् । दक्षिणोऽनुकूलः । कौलीनं जनापवादः ।
 अक्षिगतो द्वेष्यः । विस्रम्भस्याश्वासस्य । द्रविणस्य धनस्य । नर्मणः परिहासस्य ॥
 इति श्रीशंकरकविविरचिते हर्षचरितसंकेते द्वितीय उच्छ्वासः समाप्तः ॥

तृतीय उच्छ्वासः ।

निजवर्षाहितस्नेहा बहुभक्तजनान्विताः ।

सुकाला इव जायन्ते प्रजापुण्येन भूसुजः ॥ १ ॥

साधूनामुपकर्तुं लक्ष्मीं द्रष्टुं विहायसा गन्तुम् ।

न कुतूहलि कस्य मनश्चरितं च महात्मनां श्रोतुम् ॥ २ ॥

अथ कदाचिद्विरलितबलाहके, चातकातङ्ककारिणि, कणत्का-
दम्बे, दर्दुरद्विषि, मयूरमदमुषि, हंसपथिकसार्थसर्वातिथौ, धौता-
सिनिभनभसि, भास्वरभास्वति, शुचिशशिनि, तरुणतारागणे,
गलत्सुनासीरशरासने, सीदत्सौदामनीदाम्नि, दामोदरनिद्राद्रुहि,
द्रुतवैदूर्यवर्णार्णसि, घूर्णमानमिहिकालघुमेघमोघमधवति, निमी-
लनीपे, निष्कुसुमकुटजे, निर्मुकुलकन्दले, कोमलकमले, मधुस्य-
न्दीन्दीवरे, कल्लाराह्लादिनि, शेफालिकाशीतलीकृतनिशे, यूथिका-
मोदिनि, मोदमानकुमुदावदातदशदिशि, सप्तच्छदधूलिधूसरितस-
मीरे, स्तवकितबन्धुरबन्धूकावध्यमानाकाण्डसंध्ये, नीराजितवा-

निजेति । निज आत्मीयः । वर्षो लोकः, वृष्टिश्च । वर्षे वर्षमपि निजं समु-
चितकालप्राप्तम् । स्नेहः प्रीतिः, आर्द्रता च । भक्ताः अनुरक्ताः, ओदनाश्च ।
भक्तं भक्तरूपाणां भूयतां सुकालानां च प्रजापुण्यं हेतुः । अनेन महानुभाव-
पुष्पभूतिवर्णना सूचिता ॥ १ ॥

साधूनामित्यादिनापि भैरवाचार्योपकारकरणम्, स्वयं लक्ष्मीदर्शनम्,
विहायसां गमनं भैरवाचार्यस्य, महात्मचरितश्रवणकुतूहलं च निजभ्रात्रादीनां
सूचितम् ॥ २ ॥

अथेत्यादावेवंविधे शरत्समयारम्भे वन्धून्द्रष्टुं वाणो ब्राह्मणाधिवासमगादिति
संबन्धः । विरलिताः, न पुनरेकान्ततोषगताः । बलाहका मेघाः । चातकाः
स्तोककाख्याः पक्षिणः । कादम्बाः कृष्णहंसाः । दर्दुरा मण्डूकाः । हंसा एव
पथिकसार्थाः, तेषां निर्मलजलदानादिना स्यात्सर्वातिथिलम् । शुचिर्निर्मलः ।
सुनासीर इन्द्रः । सौदामनी विद्युत् । दामोदरो हरिः । अस्य निद्रां द्रोणिं यस्त-
स्मिन् । तदा किल हरिर्विबुध्यत इति वार्ता । अणो जलम् । घूर्णमाना भ्रमन्ती
या मिहिका नीहारस्तद्रलघवस्तुच्छा ये मेघास्तैर्मोघो निष्फलो मधवानिन्द्रो यत्र
तस्मिन् । वर्षाभावादिन्द्रस्य मोघत्वम् । इन्द्रादेशेन हि मेघा वर्षन्ति । मेघवद्भ-
र्जितमित्यन्ये । नीपाः कुटजाः । कन्दलाश्च वृक्षभेदाः । कल्लाराणि सौगन्धिका-
परनामानि श्वेतोत्पलानि । जलकुसुमपत्रिकेत्यन्ये । शेफालिका पुष्पभेदः ।
रात्रावेव विकसति । यूथिका हरिणिका । मोदमानानि विकसन्ति । सप्तच्छदाः

जिनि, उद्दामदन्तिनि, दर्पक्षीवौक्षके, क्षीयमाणपङ्कचक्रवाले, बाल-
पुलिनपल्लवितसिन्धुरोधसि, परिणामाश्यानश्यामाके, जनितप्रिय-
ङ्गुमञ्जरीरजसि, कठोरितत्रपुसत्वचि, कुसुमस्मेरशरे, शरत्समयार-
म्भे राज्ञः समीपाद्वाणो बन्धून्द्रष्टुं पुनरपि तं ब्राह्मणाधिवासमगात् ।

समुपलब्धभूपालसंमानातिशयपरितुष्टास्तस्य ज्ञातयः श्लाघ-
माना निर्ययुः । क्रमेण च कांश्चिदभिवादयमानः, कैश्चिदभिवाद्य-
मानः, कैश्चिच्छिरसि चुम्ब्यमानः, कांश्चिन्मूर्ध्नि समाजिघ्रन्, कै-
श्चिदालिङ्ग्यमानः, कांश्चिदालिङ्गन्, अन्यैराशिषानुगृह्यमाणः, प-
राननुगृह्णन्, बहुबन्धुमध्यवर्ती परं मुमुदे । संभ्रान्तपरिजनोप-
नीतं चासनमासीनेषु गुरुषु भेजे । भजमानश्चार्चादिसत्कारं नितरां
ननन्द । प्रियमाणेन च मनसा सर्वास्तान्पर्यपृच्छत्—‘कश्चिदेता-
वतो दिवसान्सुखिनो यूयम् । अप्रत्यूहा वा सम्यकरणपरितोषित-
द्विजचक्रा क्रातवी क्रियते क्रिया । यथावदविकलमन्त्रभाञ्जि भुञ्जते
हवींषि हुतभुजः । यथाकालमधीयते वा वटवः । प्रतिदिनमवि-
च्छिन्नो वा वेदाभ्यासः । कश्चित्स एव चिरंतनो यज्ञविद्याकर्म-
ण्यभियोगः, तान्येव व्याकरणे परस्परस्पर्धानुबन्धावन्ध्यदिवसद-
र्शितादराणि व्याख्यानमण्डलानि, सैव वा पुरातनी परित्यक्ता-
न्यकर्तव्या प्रमाणगोष्ठी, स एव वा मन्दीकृतेतरशास्त्ररसो मी-
मांसायामतिरसः । कश्चित्त एव वाभिनवसुभाषितसुधावर्षिणः
काव्यालापाः’ इति ।

अथ ते तमूचुः—‘तात, संतोषजुषां सततसंनिहितविद्याविनो-

सप्तपर्णाख्या वृक्षभेदाः । बन्धुरा हृद्याः । बन्धूका बन्धुजीवाख्या वृक्षभेदाः ।
नीराजिताः कृतशान्तिविधानाः । क्षीबाणीवौक्षकानि दान्तसमूहा यत्र तस्मिन् ।
चक्रवालं समूहः । बालं तत्क्षणस्रुतजालम् । सिन्धवो नद्यः । श्यामाको नीवारः ।
प्रियङ्गुव्रीहिभेदः । त्रपुसं लाडुकम् ।

संभ्रान्तः सत्वरः । सत्कारं पूजाम् । कश्चिदितीष्टप्रश्ने । प्रत्यूहो विघ्नः ।
सम्यकरणं यथाशास्त्रं संपादनम् । कतूनां यज्ञानामियं क्रातवी । अधीयत इति ।
वेदपाठो बालानामेवोचितः । प्रमाणं तर्कविद्या । मीमांसा ब्रह्मनिदर्शनम् । अत
एवाह—अतिरस इति ।

तात इति पूजावचनम् । वैतानः क्रातवः । कौसीयमालस्यम् । निष्प्रयत्नतेत्यर्थः ।

दानां वैतानवह्निमात्रसहायानां कियन्मात्रं नः कृत्यं सुखितया सकलभुवनभुजि भुजङ्गराजदेहदीर्घे रक्षति क्षितिं क्षितिभुजो भुजे । सर्वथा सुखिन एव वयम्, विशेषेण तु त्वयि विमुक्तकौसीद्ये परमेश्वरपार्श्ववर्तिनि वेत्रासनमधितिष्ठति । सर्वे च यथाशक्ति यथाविभवं यथाकालं च संपाद्यन्ते विप्रजनोचिताः क्रियाकलापाः । इत्येवमादिभिरालापैः स्कन्धावारवार्ताभिश्च शैशवातिक्रान्तक्रीडानुस्मरणैः पूर्वजकथाभिश्च विनोदितमनास्तैः सह सुचिरमतिष्ठत् । उत्थाय च मध्यंदिने यथाक्रियमाणाः स्थितीरकरोत् । मुक्तवन्तं च तं सर्वे ज्ञातयः पर्यवारयन् ।

अत्रान्तरे दुग्गूलपट्टप्रभवे शिखण्ड्यपाङ्गपाण्डुनी पौण्ड्रे वाससी वसानः, स्नानावसानसमये बन्धितया तीर्थमृदा गोरोचनया च रचिततिलकः, तैलामलकमसृणितमौलिः, अनुच्चूडाचुम्बिना निविडेन कुसुमापीडकेन समुद्भासमानः, असकृदुपयुक्तताम्बूलविमलाधरकान्तिः, एकशलाकाञ्जनजनितलोचनरुचिरचिरभुक्तः, विनीतमार्यं च वेषं दधानः, पुस्तकवाचकः सुदृष्टिराजगाम । नातिदूरवर्तिन्यां चासन्द्यां निषसाद् । स्थित्वा च मुहूर्तमिव तत्कालापनीतसूत्रवेष्टनमपि नखकिरणैर्मृदुमृणालसूत्रैरिव वेष्टितं पुस्तकं पुरोनिहितशरशलाकायन्त्रके निधाय, पृष्ठतः सनीडसंनिविष्टाभ्यां मधुकरपारावताभ्यां दत्ते स्थानके प्राभातिकप्रपाठकच्छेदचिह्नीकृतमन्तरपत्रमुत्क्षिप्य, गृहीत्वा च कतिपयपत्रलघ्वीं कपाटिकाम्, क्षालयन्निव मषीमलिनान्यक्षराणि दन्तकान्तिभिः, अर्चयन्निव सित-

अत्रेत्यादौ सुदृष्टिः पुस्तकवाचक आजगामेति संबन्धः । दुग्गूलेति । एकस्माद्गुलपट्टादीर्घाच्छित्त्वा गृहीते, शिखण्ड्यपाङ्गपाण्डुत्वेन कार्कश्यमपि दर्शितम् । पौण्ड्रे पुण्ड्रदेशजे । गोरोचना रक्षाद्रव्यभेदः । मौलयः केशाः । अनुच्चेति । अदीर्घतया कुसुमापीडकस्य श्रोत्रियत्वं विनीतत्वं चास्य दर्शितम् । निविडेन संहतपुष्पेण । रुचिरं नैर्मल्यम् । भोजनं भुक्तमचिरं भुक्तं यस्य सः । अनेन तस्यानवलितत्वमुक्तम् । आसन्द्यां वेत्रपीठिकायाम् । स्थित्वेत्यादौ पुराणं पपाठेति संबन्धः । सनीडे समीपे । प्रपाठको वाचकः, प्रपठनं वा । तस्य तत्र वा छेदः । इयन्मात्रं वाचितं तेन चिह्नीकृतं लक्ष्मीकृतम् । गमयन्ति रागस्वरूपमिति गमकाः ।

कुसुममुक्तिभिर्ग्रन्थम्, मुखसंनिहितसरस्वतीनूपुररवैरिव गमकैर्म-
धुरैराक्षिपन्मनांसि श्रोतॄणां गोत्या पवमानप्रोक्तं पुराणं पपाठ ।

तस्मिंश्च तथा श्रुतिसुभगगीतिगर्भं पठति सुदृष्टौ नातिदूरवर्ती
वन्दी सूचीबाणस्तारमधुरेण गीतिध्वनिमनुवर्तमानः स्वरेणेदमार्या-
युगलमपठत्—

‘तदपि मुनिगीतमतिपृथु तदपि जगद्व्यापि पावनं तदपि ।

हर्षचरितादभिन्नं प्रतिभाति हि मे पुराणमिदम् ॥ ३ ॥

वंशानुगमविवादि स्फुटकरणं भरतमार्गभजनगुरु ।

श्रीकण्ठविनिर्यातं गीतमिदं हर्षराज्यमिव ॥ ४ ॥’

तच्छ्रुत्वा बाणस्य चत्वारः पितामहमुखपद्मा इव वेदाभ्यासपवित्रि-
तमूर्तयः, उपाया इव सामप्रयोगललितमुखाः, गणपतिः, अधिपतिः,
तारापतिः, श्यामल इति पितृव्यपुत्रा भ्रातरः, प्रसन्नवृत्तयः, गृही-
तवाक्याः, कृतगुरुपदन्यासाः, न्यायवादिनः, सुकृतसंग्रहाभ्यास-

असाधारणानि स्वराणां निमीलनानि यानि लक्ष्येष्वान्तरमार्ग इति प्रसिद्धास्तैर्ग-
मकैः स्वरयतिविशेषैः । पवमानो वायुः ।

वन्दी स्तुतिपाठकः । पृथुरादि नृपोऽपि । पवमानं वायुप्रोक्तमपि । गीतपक्षे—
वंशेन वेणुनानुगमो यथोस्तौ विवादिनौ स्वरौ विश्रुत्यन्तरौ गान्धारनिषादौ स्वरौ
यत्र तत् । करणमपदः । सताल आविद्धः स्वरसंनिवेश उच्चारणस्थानं वा । भारतं
भरतमुनिकृतो ग्रन्थः । श्रीकण्ठः श्रीयुक्तः कण्ठः । वैस्वर्यादिदोषाभावात् । यद्वा
श्रीकण्ठो हर एव सर्वविद्यानां तत् एवोत्पत्तेः । हर्षराज्यमपीदृशमेव । तथा च
वंशं कुलमनुगच्छत्यनुसरति यत्तद्वंशानुगम् । तथाविद्यमाना विवादिनो यत्र
तद्विवादि सौराज्यं न । केचित्तत्र विवदन्ते । करणमधिकरणं यत्र विद्यापरीक्षा
धर्मनिर्णयो वा क्रियते, व्यापारो वा । भरतो नाम पूर्वं राजाभूत् । श्रीकण्ठो
देशभेदः । गीतमपि हर्षस्य प्रमोदस्य राज्यमिव । तस्य विजृम्भमाणत्वात् । तच्छ्रु-
त्वेत्यादौ बाणस्य चत्वारो भ्रातरः परस्परस्य मुखानि व्यलोकयन्निति संबन्धः । तच्छ्रु-
त्वेत्यादिनास्य प्रकरणस्य प्रकृतानुगुणत्वं दर्शितम् । तेषां च ते प्रस्ताववेदित्वम् ।
मुखपद्मा अपि चत्वारः सामवेदभेदाः । सान्त्वं च मुखमारम्भोऽपि । प्रसन्ना
शुद्धा, सुबोद्धा च । वृत्तिर्वर्तनम्, सूत्रविवरणं च । गृहीतमाहृतम्, ज्ञातार्थं च ।
वाक्यं विवरणम्, वार्तिकं च । यत्कारणात्कात्यायनो वार्तिककार उच्यते ।
कृतो गुरुणां संबन्धिनि पदे स्थाने न्यासः स्थितिर्येषां ते । सर्वेणोपदेष्टृपदे स्था-
पितास्त इत्यर्थः । यद्वा कृतो गुरुणि पदे न्यासो यैः । महति पदे स्थिता इत्यर्थः ।
अन्यत्र कृतोऽभ्यस्तो गुरुपदे दुर्बोधशब्दे न्यासो वृत्तिविवरणं यैः । न्यायो युक्तम्,

गुरवः, लब्धसाधुशब्दाः, लोक इव व्याकरणेऽपि सकलपुराणराज-
र्षिचरिताभिज्ञाः, महाभारतभावितात्मानः, विदितसकलेतिहासाः,
महाविद्वांसः, महाकवयः, महापुरुषवृत्तान्तकुतूहलिनः, सुभाषित-
श्रवणरसरसायनाः, वितृष्णाः, वयसि वचसि यशसि तपसि सदसि
महसि वपुषि यजुषि च प्रथमाः, पूर्वमेव कृतसंगराः, विवक्षवः,
स्मितसुधाधवलितकपोलोदराः, परस्परस्य मुखानि व्यलोकयन् ।

अथ तेषां कनीयान्कमलदलदीर्घलोचनः श्यामलो नाम बा-
णस्य प्रेयान्प्राणानामपि वशयिता दत्तसंज्ञस्तैः सप्रणयं दशन-
ज्योत्स्नास्त्रपितककुभा मुखेन्दुना बभाषे—‘तात बाण, द्विजानां
राजा गुरुदारग्रहणमकार्षीत् । पुरुरवा ब्राह्मणधनतृष्णया दयितेना-
युषा व्ययुज्यत । नहुषः परकलत्राभिलाषी महामुजङ्ग आसीत् ।

उपपत्त्यनुपपत्तिविचारश्च । सुकृतं पुण्यम्, सुष्टु विहितं च । संग्रहः संचयः ।
व्याकरणं व्याडिकृतो ग्रन्थश्च । गुरवो महान्तः, उपाध्यायाश्च । साधुशब्दः
साधुवादः, साधवोऽमी इत्येवंरूपो वा । साधवः संस्कृताः, शब्दाश्च । पाण्डि-
त्यप्रकटनेनानेन द्रष्टुमिष्टस्य वस्तुन उत्कृष्टतोच्यते । सकलेत्यादिविशेषणत्रयेण
द्विजराजादिवृत्तान्तेऽभिज्ञतोच्यते । महापुरुषेत्यादि हर्षचरिते शुश्रूषाया
हेतुः । सुभाषितेत्यादि स्वकाव्यप्रशंसासूचनपरम् । सदसि सभायाम् ।
संगरं संकेतः ।

कनीयानिति । अनेन प्रियवचनत्वमस्य दर्शितम् । ब्रूहीति दत्तसंज्ञः । तात
बाणेत्यादिना पूर्वराजदोषोद्भावनद्वारेण हर्षस्य गरीयस्तां ख्यापयति । अत्र क्वचि-
च्छब्दद्वारेण क्वचिच्चार्यद्वारेण यथायोग्यं दोष उद्भाव्यः । चन्द्रादिशब्दाभिधा-
नेन राजत्वप्रतीतिर्न स्यादिति द्विजानां राजेत्युक्तम् । गुरुर्वृहस्पतिः, पित्राद्याश्च
गुरवः । अत्र कथा—पुरा पूर्णचन्द्रमुदितं वीक्ष्य कामयमानां गुरुपर्णी ताराख्या-
मभिगच्छत् । तदसहमानेन च बृहस्पतिना यंदेन्द्राद्याः प्रोत्साहितास्तदानयनाय,
तदा चन्द्रेण शुक्रः शरणमाश्रितः । ततः शुक्रप्रेरितैर्दैत्यैः सह तेषामन्योन्यं दिव्यं
वर्षसहस्रं युद्धमासीत् । तारापि नारदबोधिता सगर्भा सती पुनर्गुरुमेवाभिगतेति ।
दयितेनायुषा प्रियेण जीवितेन पुत्रेणायुर्नाम्ना । कथा चात्र—पुरुरवाः पूर्वा
दिशं जेतुं गच्छन्केनाप्याहतप्रभूतधनेन विप्रेण यज्ञे निमन्त्रितो लोभाक्षिप्तस्तद्धनं
जिहीर्षुस्तच्छापाव्रष्टः । तस्मिन्वृत्ते स विप्रो नृपं विना प्रजा निवर्तत इति ज्ञात्वा
तदायुषा राजर्षिमायुर्नामानमजीजनदिति । भुजङ्गो विटोऽपि । पुरा वृत्रं हत्वा ब्रह्म-
हृत्यया शक्रः पलाय्य मृणालच्छिद्रान्तरे यदातिष्ठतदा नहुषो यज्वा शूरैश्च देवैरि-
न्द्रत्वं नीतो दर्पाच्छचीं प्रार्थयमानो बृहस्पत्युपदेशात्तथोक्तो यथा—‘यानेनापूर्वेणा-
गच्छ’ इति । ततो ब्रह्मर्षीन्वाहनीकृत्य वज्रन्कामवशात्वरमाणः पादेनाताड्य ‘सर्वं

ययातिराहितब्राह्मणीपाणिग्रहणः पपात । सुद्युम्नः स्त्रीमय एवाभवत् । सोमकस्य प्रख्याता जन्तुवधनिर्घृणता । मांधाता मार्गणव्यसनेन सपुत्रपौत्रो रसातलमगात् । पुरुकुत्सः कुत्सितं कर्म तपस्यत्रापि मेकलकन्यकायामकरोत् । कुवल्याश्वो भुजङ्गलोकपरिग्रहादश्वतरकन्यामपि न परिजहार । पृथुः प्रथमपुरुषकः परिभूतवान्पृथिवीम् । नृगस्य कृकलासभावे वर्णसंकरः समदृश्यत ।

सर्प' इति चोदयन्नगस्येन 'सर्पो भव' इति शप्तः सर्पोऽभवत् । पपातेति नरकगामी बभूव, स्वाचारभ्रष्टत्वात्पतितश्चाभूत् । वृषपर्वणोऽसुरराजस्य दुहित्रा शर्मिष्ठाया कलहायमाना 'अस्मद्भृत्यसुता वराकी भूत्वा स्पर्धते' इत्युक्त्वा कूपान्तःपातितां शुक्रसुतां देवयानीं ज्ञात्वा ययातिर्वनविहारी पाणिं गृहीत्वोजहार । गते ययातौ परिभवोद्विग्ना वन एवावसत । अथ नारदाद्यथावृत्तं ज्ञात्वा वृषपर्वा शुक्रस्य प्रार्थनामकरोत् । संदिष्टा च—'कुमारी शतपरिचारवतीयं शर्मिष्ठा यदा मे दास्यं करोति तदागच्छामि' इति । शुक्रशापभीतेन वृषपर्वणा संपादितमनोरथा देवयानी पुनरपि दासीभूतया शर्मिष्ठया सह वने क्रीडन्ती ययातिमायान्तं दृष्ट्वा बभाषे—'काद्य मां त्यक्त्वा पाणिग्राहो महानुभावो गतोऽभूत्' इति । ततो ययातिर्ब्राह्मणीत्वादनङ्गीकुर्वंस्तत्पित्रा शोकविधुरेण शुक्रेण 'पापं मास्तु, क्रियतामयं विधिः' इति बुद्ध्वा तां स्वीचक्रे । कालेन चासौ पपातेति । सुद्युम्नो राजा, शोभनं युञ्जं बलमस्थेति च । स्त्रीमयो महिलाकृतिः, कान्तानुरक्तश्च । योत्रयमुपयोक्ष्यति स स्त्रीत्वमापत्स्यत इति भगवता भवान्याभ्यर्थितेन भवेन शप्तः सन्सरसः पीत्वा तोयं सुद्युम्नो मृगयाविहारी स्त्रीमयोऽभूदिति । जन्तुर्नाम सोमकस्य राज्ञः पुत्रः, जन्तवः प्राणिनश्च । सोमकस्य राज्ञो जन्तुर्नामैकः पुत्रोऽभूत् । स चैकपुत्रत्वादपुत्रत्वं वरमिति जाननुद्विग्नः पुरोधसाभ्यधायि—'बहून्पुत्रांश्चेदिच्छसि' तदस्य सुतस्य वपया होमः क्रियताम् । ततो यावस्यो धूममाजिग्रन्ति ताः पुत्रैर्युज्यन्ते' इति । स चापि धृणामपहाय तथा कारितवानिति । मार्गणं याच्चा, शराश्च मार्गणाः । मार्गणेषु व्यसनं युद्धं व्यसनम् । रसातलमगमदधस्ताजगाम । विनष्ट इत्यर्थः । रसातलं पातालं च । मांधाता च भुवं जित्वा स्वर्गं जेतुं गतः । शक्रेणोक्तम्—'पातालं जित्वागतस्य तव दास्यं यास्यामि' । स च तद्वचनादविचार्यैव रसातलं गतस्तत्र हरप्रसादासादितत्रिशूलेन लवणनाम्ना दानवेन ससुतसैन्योऽन्तमनीयत इति । मेकलकन्यका नर्मदा । पुरुकुत्सः पुरा तपश्चरन्नर्मदायां स्नानं कुर्वन्कामप्यङ्गनामालोक्य कामाविष्टो नीतिमुत्सर्जेति । भुजङ्गा विटा अपि । अश्वतरकन्यां वड्वामपि । कुवल्याश्वो राजा मृगयाक्रीडाप्रसङ्गेन घर्मातुरो मज्जनरभसेन सरसीमवतीर्णो रसातलं प्राप्तोऽश्वतराभिधां नागकन्यामूढवानिति । प्रथम आद्यः, प्रधानश्च । कुत्सितः पुरुषः पुरुषकः । पृथुरादिनृपो भूधराक्रान्तां सर्वां गां विलोक्य

सौदासेन नरक्षिता पर्याकुलीकृता क्षितिः । नलमवशाक्षहृदयं
कलिरभिभूतवान् । संवरणो मित्रदुहितरि विह्वतामगात् । दश-
रथ इष्टरामोन्मादेन मृत्युमवाप । कार्तवीर्यो गोब्राह्मणातिपीडनेन
निधनमयासीत् । मरुत्त इष्टबहुसुवर्णकोऽपि देवद्विजबहुमतो न

चापकोट्या भुवः पर्यन्तेषु चिक्षेप । धरणकारणभूतभूभृत्परिभवाद्भवो विभवः ।
अत एवास्य कापुरुषत्वम् । विष्णुपुराणे तु—आकृष्टकार्मुकेन पृथुना 'देहि मे
भर्तव्यभरणोपायम्' इत्यनुबध्यमाना भूर्भुवनानि बभ्राम । ततः शरणमलब्ध्वा
सास्य सर्वाः सस्यसंपदोऽजनयदिति वर्णितम् । एतस्मात्परिभूताभूदिति । कृक-
लासः प्राणिभेदः । तद्भावेऽपि तस्यां दशायामपि । किं पुना राज्यस्येति निन्व-
त्वम् । वर्णः शुक्लादिः, ब्राह्मणादिश्च । नृगो राजा दानप्रस्तावे कस्यचिद्विप्रस्य
संबन्धिनीं गामविज्ञायैव द्विजाय ददौ । कदाचिच्च तस्या गोः स्वामी तां गां
परिज्ञाय तं ययाचे । न च तस्माद्गां लेभे । ततस्तौ द्वावपि राजद्वारं राजविज्ञा-
पनाय गतौ । ग्राम्यभोगासक्तराजदर्शनमलभमानौ च क्रोधात् 'कृकलासो भव'
इति राज्ञः शापं दत्त्वा कस्मैचिद्गां वितीर्य यथागतं प्रतिजग्मतुरिति । नरान्क्षि-
णोतीति नरक्षिता, न पालिता च । सौदासो नाम राजा मृगयाखिन्नः पथि
गच्छन्कदाचिन्मुनिं शकनामानं मार्गमध्ये स्थितम् 'अपसर्पे' इत्यवदत् । 'पन्था
देयो ब्राह्मणाय' इति वचनान्धायमनुवर्तमानो यावन्न चलितस्तावद्राज्ञा कशया-
भिहतः । अथ रोषावेशात् 'गच्छ मनुष्यभक्ष्यो राक्षसो भव' इति तं शशाप ।
वशमायत्तमक्षहृदयमक्षज्ञानम्, अक्षाणीन्द्रियाणि हृदयं च । तच्च नलो राजा
व्यूतव्यसनी तत्स्वरूपानभिज्ञश्च कलिनाभिभूत इति प्रसिद्धम् । मित्रो रविः, सुहृच्च
मित्रम् । तपती नाम मित्रस्य रवेर्दुहिताभूत् । तस्यां संवरणो नाम राजा व्यसनी
बभूव । रामो दशरथसुतः, रामा स्त्री च । दशरथो मृगयासक्तो घटपूरणरवं श्रुत्वा
वृंहितशङ्कया शब्दपातिना शरेण मुनिपुत्रं व्यापादयत् । तेन च बोधितान्वयः
पित्रोः समीपं तं निनाय । तद्वचनाच्छल्यमुद्धरति नृपे शिशुर्मृतः । अथ च
'सदारेण वृद्धतापसेन पुत्रादहमिव लमपि प्राप्स्यस्यन्तम्' इति शप्तो रामवि-
योगात्प्राणांस्तत्याजेति । गोनिमित्तं ब्राह्मणस्य जमदग्नेरतिपीडनम् । निधनमया-
सीत् । जामदग्न्येन हत इत्यर्थः । कार्तवीर्यो गवां कोटेरप्यधिकतरां धेनुमपहर-
ञ्जमदग्निं व्यापादितवान् । अथ च तत्सुतेन रामेण क्रोधात्परशुच्छिन्नबाहुसह-
स्रोऽसौ सर्वक्षत्रियैः सह मृत्युं लेभे । इष्टः कृतः, अभिमतश्च । देवद्विजो बृह-
स्पतिः, अन्यत्र देवाश्च द्विजाश्चेति द्वन्द्वः । मरुत्तो नाम राजा बहुसुवर्णकाख्येन
क्रतुनापि यक्ष्यमाणो देवपुरोधसम् 'मां याजय' इति याचमानस्तेन 'मनुष्योऽय-
मेव दृष्टः' इति । स चोपहसति विषणे नारदेनोक्तो यथा—'गच्छ । अस्यैव
भ्राता संवर्तको नाम ग्रहगृहीतच्छन्नना वाराणस्यां स्थितः । तं प्रार्थयस्व' इत्यु-
क्त्वा च नारदोऽग्निं विवेश । स च नारदोक्तचिह्नैस्तं भगवत्प्रणामं कृत्वा निर्यान्तं

बभूव । शंतनुरतिव्यसनादेकाकी वियुक्तो वाहिन्या विपिने विललाप । पाण्डुर्वनमध्यगतो मत्स्य इव मदनरसाविष्टः प्राणान्मुमोच । युधिष्ठिरो गुरुभयविषण्णहृदयः समरशिरसि सत्यमुत्सृष्टवान् । इत्थं नास्ति राजत्वमपकलङ्क्यते देवदेवादमुतः सर्वद्वीपभुजो हर्षात् । अस्य हि बहून्याश्चर्याणि श्रूयन्ते । तथा हि—अत्र बलजिता निश्चलीकृताश्चलन्तः कृतपक्षाः क्षितिभृतः । अत्र प्रजापतिना शेषभोगिमण्डलस्योपरि क्षमा कृता । अत्र पुरुषोत्त-

परिज्ञाय बहुशो गालीर्ददतमप्यनुद्विजमानो याजनाय प्रार्थयामास । संवर्तकेन कथितं च—नेदं तवोक्तम् । यावत्तं वक्ष्यामि । देवेभ्यश्च श्रुत्वा यज्ञभागो न दातव्यः' इति । राजा यथोक्तमनुतिष्ठंस्तेन याजितो देवद्विजस्य नाभिमतोऽभवदिति । अतिव्यसनादत्यन्तसङ्गात् । वाहिनी नदी, सेना च । महाभिषः पुरा ब्रह्मसदसि गङ्गायाश्चामरग्राहिण्याश्चलितवाससोऽङ्गदर्शनहतहृदयः शृङ्गारपदानि वदन्ब्रह्मणा शप्तः । पतित्वा क्षत्त्रियगृहे शन्तनुर्नामाभूत् । गङ्गापि 'मत्कृतेऽयमिमां दशां प्राप्तः' इति मत्वा सखेदमवतरन्ती धेनुहरणकुपितवत्तिष्ठशापसंपन्नमनुष्यलोकावतरणदुःखितैर्वसुभिर्विदितवृत्तान्तैरभ्यधायि—'तत्र नृपे चेत्तव प्रीतिः, तद्वयं लब्धेवोत्पत्स्यामहे । जातमात्राश्च वयं त्वया स्वजले क्षेप्तव्याः, इति । सा तु तथेत्यङ्गीकृत्य वने विहरन्तं प्रार्थयमानं शन्तनुमवोचत् । यदहं करोमि तत्र त्वया निर्बन्धो न विधेयः । न चाहं त्वया जन्म प्रष्टव्या' इति । तथेति तेनाङ्गीकृतवता बहुतरं कालमरंस्त । अथ यः कश्चित्सूनुदपादि सर्वस्तया स्वजले क्षिप्तः । एवं सप्तस्वतीतेषु गङ्गामासेव्य निःसंतानोऽयं मा भूदिति मन्वानैः सप्तभिरेव वसुभिः कृतात्मसंनिधिर्भीष्मो जातः । ततस्तमपि जले क्षिपन्ती शन्तनुना निषिद्धा । 'सापराधो भवान्' इत्युक्त्वा सा प्रतिजगाम । ततस्तद्वियोगविधुरधीर्बहु विललापेति व्यसननिमित्तकः । सेनया वियोगेन च विलापो विजिगीषोरनुचित एव । वनं तोयम्, विपिनं च । मदनः कामः फलविशेषश्च मदनम् । पाण्डुर्वने मृगरूपया ब्राह्मण्या सह सुरतकर्मसक्तं मृगरूपं कर्दमाख्यं मुनिं शरेण जघान । तेन च म्रियमाणेन 'स्त्रीसंभोगस्थो मरिष्यसि' इति शप्तो माय्या सह स्मरार्तः क्रीडन्विपन्न इति । गुरोर्द्रोणाचार्यस्य भयेन गुरुणा, महता च त्रासेन । युधिष्ठिरो बलानि दग्धमुद्यतं द्रोणाचार्यं रणमूर्ध्नि 'अश्वत्थामा हतः' इत्युक्त्वा पुत्रशोकाकुलमसत्येनासूनृत्याजयदिति । इत्थमिति । इत्थं कृतयुगादारभ्य कलिप्रारम्भपर्यन्तं राज्ञां नास्त्यपकलङ्कं राजत्वमिति । बलजितप्रजापतिमुखाः शब्दा राज्ञि यथार्था वेदितव्याः । बलं सैन्यम्, बलाख्यश्चासुरः । निश्चलीकृता इति सहायाभावाच्छत्रुषु यानं न विदधिर इति । अन्यत्र स्थावरत्वं लम्बिताः । पक्षाः सहायाः, पतन्नाणि च । क्षितिभृतो राजानः, गिरयश्च । प्रजापतिना राज्ञा,

मेन सिन्धुराजं प्रमथ्य लक्ष्मीरासीकृता । अत्र बलिना मोचितभूभृद्वेष्टनो मुक्तो महानागः । अत्र देवेनाभिषिक्तः कुमारः । अत्र स्वामिनैकप्रहारपातितारातिना प्रख्यापिता शक्तिः । अत्र नरसिंहेन स्वहस्तविशसितारातिना प्रकटीकृतो विक्रमः । अत्र परमेश्वरेण तुषारशैलमुवो दुर्गाया गृहीतः करः । अत्र लोकनाथेन दिशां मुखेषु परिकल्पिता लोकपालाः सकलभुवनकोशश्चाग्र्यजन्मनां विभक्त इति । एवमादयः प्रथमकृतयुगस्येव दृश्यन्ते महासमारम्भाः । अतोऽस्य सुगृहीतनाम्नः पुण्यराशेः पूर्वपुरुषवंशानुक्रमेणादितः प्रभृति चरितमिच्छामः श्रोतुम् । सुमहान्कालो नः शुश्रूषमाणानाम् । अयस्कान्तमणय इव लोहानि नीरसनिष्ठुराणि क्षुल्लकानामप्याकर्षन्ति मनांसि महतां गुणाः, किमुत स्वभावसरसमृदूनीतरेषाम् । कस्य न द्वितीयमहाभारते भवेदस्य चरिते कुतूहलम् । आचष्टां भवान् । भवतु भार्गवोऽयं वंशः

ब्रह्मणा च । शेषस्यावशिष्टस्य भोगिमण्डलस्य राजसमूहस्योपरि विषये क्षान्तिः कृता । अन्यत्र शेषाख्यस्य भोगिनो नागस्य मण्डलमाभोगस्तत्पृष्ठे भूमिर्निहिता । पुरुषोत्तमो नरोत्कृष्टो राजा, हरिश्च । सिन्धुराजो सिन्धुदेशाधिपतिः, क्षीरोदधिश्च । लक्ष्मीश्छत्तचामरादिरूपा, देवताकृतिश्च । बलिना बलवता, असुरेश्वरेण च । भूभृद्राजा श्रीकुमाराख्यः । श्रीकुमारो नाम राजा किल दर्पशातेनापजातमदेन हस्तिना वेष्टितः । ततः श्रीहर्षेणाकृष्य खड्गं तस्मान्मोचितोऽसौ दन्ती च रोषाद्वने परित्यक्त इति वार्ता । भूभृच्च पर्वतो मन्दराख्यः । महानागो दर्पशातः, वासुकिश्च । मोचितभूभृद्वेष्टनोऽमृतमन्थनार्थे । मन्थनार्थे कुमारः कुमारगुप्ताख्यः कुमारो वा यो दर्पशातान्मोचितः । कुमारो गुहः, पुत्रश्च कुमारः । स्वामी प्रभुः, कुमारश्च । अरातयः शत्रवः, तारकश्चासुराधिपतिः । शक्तिः सामर्थ्यम्, आयुधभेदश्च । नरसिंहः उत्तमनरः, नृसिंहरूपो हरिश्च । स्वहस्तेनेति । न तु साधनबलेन । अन्यत्र तु चक्रादिनिजायुधेन परमेश्वरेण सार्वभौमेन । न तु मण्डलमात्रस्य भोक्ता हरेण । दुर्गायां दुर्गमायाः, गौर्याश्च । करो दण्डः, पाणिश्च । लोकनाथो राजा, हरिः, बुद्धश्च । दिशां मुखेषु सीमासु । लोकनाथाः (लोकपालाः) सीमापतयः, इन्द्राद्या दिक्पालाश्च । कोशो गङ्गाम्, मध्यम्, ग्रन्थभेदश्च । अग्र्यजन्मानो द्विजाः, आदिनृपाः, श्रमणाश्च । एवमादय इति । न त्वेतावन्त एव । प्रथमकृतयुगस्येवेति । पर्वतपक्षशातनादयो वृत्तान्ता अभवन् । मणय इवेति । मणिशब्देनोपमेयानां गुणानां रत्नत्वमुक्तम् । लोहान्यपि नीरसनिष्ठु-

शुचिनानेन राजर्षिचरितश्रवणेन सुतरां शुचितरः' इत्येवमभिधाय तूष्णीमभूत् ।

बाणस्तु विहस्याब्रवीत्—'आर्य, न युक्त्यनुरूपमभिहितम् । अवटमानमनोरथमिव भवतां कुतूहलमवकल्पयामि । शक्याशक्यपरिसंख्यानशून्याः प्रायेण स्वार्थतृषः । परगुणानुरागिणी प्रियजनकथाश्रवणरसरभसमोहिता च मन्ये महतामपि मतिरपहरति प्रविवेकम् । पश्यत्वार्यः क्व परमाणुपरिमाणं बहुद्दयम्, क्व समस्तब्रह्मस्तम्भव्यापि देवस्य चरितम् । क्व परिमितवर्णवृत्तयः कतिपये शब्दाः, क्व संख्यातिगास्तद्गुणाः । सर्वज्ञस्याप्ययमविषयः, वाचस्पतेरप्यगोचरः, सरस्वत्या अप्यतिभारः, किमुतास्मद्विधस्य । कः खलु पुरुषायुषशतेनापि शक्त्यादविकलमस्य चरितं वर्णयितुम् । एकदेशे तु यदि कुतूहलं वः, सज्जा वयम् । इयमधिगतकतिपयाक्षरलवलीयसी जिह्वा कोपयोगं गमिष्यति । भवन्तः श्रोतारः । वर्ण्यते हर्षचरितम् । किमन्यत् । अद्य तु परिणतप्रायो दिवसः । पश्चाल्लम्बमानकपिलकिरणजटाभारभास्वरो भगवान्भार्गवो राम इव समन्तपञ्चकरुधिरमहाह्वदे निमज्जति संध्या-रागपटले पूषा । श्रो निवेदयितास्मि' इति । सर्वे च ते 'तथा' इति प्रत्यपद्यन्त । नातिचिरादुत्थाय संध्यामुपासितुं शोणमयासीत् ।

अथ मधुमदपल्लवितमालवीकपोलकोमलातपे मुकुलितेऽहि कमलिनीमीलनादिव लोहिततमे तमोलिहि रवौ लम्बमाने, रविरथ-

राणि । क्षुल्लकाः खलाः । बाला इत्यन्ये । आचष्टामाख्यातु । भार्गव इति श्रुगोत्रत्वम् ।

अवकल्पयामि निश्चिनोभि । शक्तिमदमित्येवंरूपेण परिसंख्यानेन गणनया स्वार्थतृषो गृध्रवः शून्याः । शक्याशक्यविवेकं गृध्रवो न जानन्तीत्यर्थः । वटुर्द्विजशिशुः । ब्रह्मस्तम्भं जगत् । पुरुषायुषेत्यादिना योग्येऽपि मयि वर्णयितरि वर्णनीयस्य भूयस्त्वम्, अल्पीयस्त्वाच्चायुषः सामस्येन वर्णनं न घटत इति प्रतिपादितम् । अत एवाह— एकदेश इति । संज्ञा(सज्जा) वर्णनाभिमुखा इति । भवन्त इति । न तु यादृशतादृशाः । हर्षचरितमिति । न तु यदेव किञ्चित् । समन्तपञ्चकं कुरुक्षेत्रम् । तथेत्येवमस्त्विति । प्रत्यपद्यन्ताङ्गीकृतवन्तः ।

अथेत्यादावस्मिन्नस्मिन्सति बाणस्तथैव गोष्ठ्या तस्थाविति संबन्धः । कपोलकोमलो गण्डसदृशः । मुकुलिते प्राप्तसंकोचे । कुटीरं जरद्गृहम् । पटलं छाद-

तुरगमार्गानुसारेण यममहिष इव धावति नभसि तमसि, क्रमेण च गृहतापसकुटीरकपटलावलम्बिषु रक्तातपञ्चेदैः सह संहतेषु बल्कलेषु, कलिकल्मषमुषि पुष्णति गगनमग्निहोत्रधामधूमे, सनियमे यजमानजने मौनव्रतिनि, विहारवेलाविलोले पर्यटति पत्नीजने, विकीर्यमाणहरितश्यामाकशालिपूलिकासु दुग्धासु होमकपिलासु हूयमाने वैतानतनूनपाति, पूतविष्टरोपविष्टे कृष्णाजिनजटिले जटिनि, जपति बटुजने, ब्रह्मासनाध्यासिनि ध्यायति योगिगणे, तालध्वनिधावमानानन्तान्तेवासिनि अलसवृद्धश्रोत्रियानुमतेन गलद्ग्रन्थदण्डकोद्धारिणि संध्यां समवधारयति वठरविटबटुसमाजे, समुन्मज्जति च ज्योतिषि तारकाख्ये खे प्राप्ते प्रदोषारम्भे भवनमागत्योपविष्टः स्निग्धैर्वन्धुभिश्च सार्धं तथैव गोष्ठ्या तस्थौ । नीतप्रथमयामश्च गणपतेर्भवने परिकल्पितं शयनीयमसेवत । इतरेषां तु सर्वेषां निमीलितदृशामप्यनुपजातनिद्राणां कमलवनानामिव सूर्योदयं प्रतिपालयतां कुतूहलेन कथमपि सा क्षपा क्षयमगच्छत् ।

अथ यामिन्यास्तुर्ये यामे प्रतिबुद्धः स एव वन्दी श्लोकद्वयमगायत्—

‘पश्चादङ्घ्रिं प्रसार्य त्रिकनतिविततं द्राघयित्वाङ्गमुच्चै-

रासज्याभुग्नकण्ठो मुखमुरसि सटा धूलिधून्ना विधूय ।

घासग्रासाभिलाषादनवरतचलत्प्रोथतुन्दस्तुरङ्गो

मन्दं शब्दायमानो विलिखति शयनादुत्थितः क्ष्मां खुरेण॥५॥

कुर्वन्नाभुग्नपृष्ठो मुखनिकटकटिः कंधरामातिरश्चीं

नम् । विहारो वह्निसंक्षुण्णमग्निहोत्रार्थम् । पूलिको वरण्डः, परिमाणभेदः । तनूनपाद्वह्निः । विष्टरमासनम् । तालध्वनिरङ्गुलिजः शब्दः । अन्तेवासिनः शिष्याः । श्रोत्रियो वेदोपाध्यायः । तदनुमतेन संध्यां स संधारयति । वदनव्यग्रत्वादलतो विस्मरतो ग्रन्थदण्डका ऋग्गणा उद्गिरति यस्तस्मिन् । वठरा मूर्खाः । विटा भुजङ्गप्रायाः । बटवो बालाश्च । गृहश्रोत्रियैर्बालाः संध्यावन्दनाय प्रवर्त्यन्ते निर्विवेकत्वात् ।

तुर्यश्चतुर्थः । त्रिकं पृष्ठकटीसंधिः । द्राघयित्वा दीर्घतरीकृत्वा । आभुग्नो नमितः कण्ठो यस्य तत् । मुखमुरस्यासज्यं कृत्वा । धून्ना धूसराः । प्रतानस्योपरि प्रोथः प्रतानमुत्तरोष्ठमध्यम् । ‘वक्त्रास्ये वदनं तुण्डमाननं लपनं मुखम्’ ।

लोलैनाहन्यमानं तुहिनकणमुचा चञ्चता केसरेण ।

निद्राकण्डूकषायं कषति निबिडितश्रोत्रशुक्तिस्तुरङ्ग-

स्त्वङ्गत्पक्षमाग्रलग्नप्रतनुबुसकणं कोणमक्ष्णः खुरेण ॥६॥'

बाणस्तु तच्छ्रुत्वा समुत्सृज्य निद्रामुत्थाय प्रक्षाल्य वदनमुपास्य
भगवतीं संध्यामुदिते भगवति सवितरि गृहीतताम्बूलस्तत्रैवाति-
ष्ठत् । अत्रान्तरे सर्वेऽस्य ज्ञातयः समाजग्मुः, परिवार्य चासां-
चक्रुः । असावपि पूर्वोद्धातेन विदिताभिप्रायस्तेषां पुरो हर्षचरितं
कथयितुमारेभे—

श्रूयताम्—अस्ति पुण्यकृतामधिवासो वासवावास इव वसु-
धामवतीर्णः, सततमसंकीर्णवर्णव्यवहारस्थितिः कृतयुगव्यवस्थः,
स्थलकमलबहलतया पोत्रोन्मूल्यमानमृणालैरुद्धीतमेदिनीसारगुणै-
रिव कृतमधुकरकोलाहलैर्हलैरुल्लिख्यमानक्षेत्रः, क्षीरोदपयःपायिप-
योदसिक्ताभिरिव पुण्ड्रेक्षुवाटसंततिभिर्निरन्तरः, प्रतिदिशमपूर्व-
पर्वतकैरिव खलधानधामभिर्विभज्यमानैः सस्यकूटैः संकटसी-
मान्तः, समन्तादुद्धातघटीसिच्यमानैर्जारकजूटैर्जटिलितभूमिः,
उर्वरावरीयोभिः शालीयैरलंकृतः, पाकविशारुराजमाषनिकरकि-
र्मीरितैश्च स्फुटितमुद्गफलकोशीकपिशितैर्गोधूमधामभिः स्थलीपृष्ठैर-
धिष्ठितः, महिषपृष्ठप्रतिष्ठितगायद्रोपालपालितैश्च कीटपटललम्पट-
चटकानुसृतैरवदुघटितघण्टाघटीरदितरमणीयैरटद्भिरटवीं हरवृ-
षभपीतमामयाशङ्कया बहुविभक्तं क्षीरोदमिव क्षीरं क्षरद्भिर्बाष्प-

तुहिनमवश्यायः । केसराणि ललाटतटस्थाः केशाः, अश्वकृकाटिकालम्बनः केश-
पाशो वा । कषायमापिङ्गलम् । त्वङ्गदुच्चम् । कोणं प्रान्तम् । उद्धातः कथाप्रस्तावः ।

अस्तीत्यादौ श्रीकण्ठनामा जनपदोऽस्तीति संबन्धः । पुण्यकृतो देवा अपि ।
अधिवासो वसतिः । वासवावासः स्वर्गः । पोत्रं हलमुखम् । सारा उत्कृष्टाः ।
अतिमाधुर्यात्क्षीरोदेल्याद्युत्प्रेक्षा । निरन्तरो निर्विवरः । तदैव कल्पितत्वादपूर्वत्वम् ।
खलधानधामभिः खलपालैः । उद्धातोऽरघटः । जीरकोऽजाजी । जूटः समूहः ।
उर्वरा सर्वसस्याद्या भूः । वरीयोभिरुत्तरैः । शालीयैः शालीक्षेत्रैः । युगपत्पा-
कसंभवाद्विशारुत्वम् । किर्मीरैः शबलैः । कोशी शिम्बिका । गोधनस्य क्षतपृष्ठ-
त्वात्कीटसंभवः । अवदुर्ग्रीवा । घण्टैव घटी । आमयोऽजीर्णम् । हरवृषभेन पीतं
संतमजीर्णं संभावनया बहुधा विभक्तम् । बाष्पच्छेद्येति सौकुमार्यकथनपरम् ।

च्छेद्यतृणतृप्तेर्गोधनैर्धवलितविपिनः, विविधमखहोमधूमान्धशतम-
न्युमुक्तैर्लोचनैरिव सहस्रसंख्यैः कृष्णशारैः शारीकृतोद्देशः, धव-
लधूलीमुचां केतकीवनानां रजोभिः पाण्डुरीकृतैः प्रमथोद्धूलनधू-
सरैः शिवपुरस्येव प्रवेशैः प्रदेशैरुपशोभितः, शाककन्दलश्याम-
लितग्रामोपकण्ठकाश्यपीपृष्ठः, पदे पदे करभपालीभिः पीलुपल्लव-
प्रस्फोटितैः करपुटपीडितमातुलङ्गीदलरसोपलिप्तैः स्वेच्छाविचितकु-
ङ्कुमकेसरकृतपुष्पप्रकरैः प्रत्यग्रफलरसपानसुखसुप्तपथिकैर्वनदेवता-
दीयमानामृतरसप्रपागृहैरिव द्राक्षामण्डपैः स्फुरत्फलानां च वीजल-
ग्रशुकचञ्चुरागाणामिव समारूढकपिकुलकपोलसंदिह्यमानकुसु-
मानां दाडिमीनां वनैर्विलोभनीयोपनिर्गमः, वनपालपीयमानता-
रिकेलरसासवैश्च पथिकलोकलुप्यमानपिण्डस्वर्जरैर्गोलाङ्गूललिह्य-
मानमधुरामोदपिण्डीरसैश्चकोरचञ्चुजर्जरितारुक्कैरुपवनैरभिरामः,
तुङ्गार्जुनपालीपरिवृतैश्च गोकुलावतारकलुषितकूलकीलालैरध्वग-
शतशरण्यैररण्यधरावन्धैरवन्ध्यवनरन्ध्रः, करभीयकुमारकपाल्य-
मानैरौष्ट्रकैरौरभ्रकैश्च कृतसंबाधः, दिशि दिशि रविरथतुरगवि-
लोभनायेव विलोठनमृदितकुङ्कुमस्थलीरससमालब्धानामुत्प्रोथपु-
टैरुन्मुखैरुदरशायिकिशोरकजवजननाय प्रभञ्जनमिव चापिब-
न्तीनां वातहरिणीनामिव स्वच्छन्दचारिणीनां वडवानां वृन्दैर्वि-
चरद्भिराचितः, अनवरतक्रतुधूमान्धकारप्रवृत्तैर्हंसयूथैरिव बाणैर्ध-
वलितभुवनः, संगीतगतमुरजरवमत्तैर्मयूरैरिव विभवेर्मुखरितजी-
वेलोकः, शशिकरावदातवृत्तैर्मुक्ताफलैरिव गुणिभिः प्रसाधितः,
पथिकशतविलुप्यमानस्फीतफलैर्महातरुभिरिव सर्वातिथिभिरभि-

विपिनं गहनम् । मुक्तैः पतितैः । लोचनान्यपि कृष्णशाराणि सहस्रसंख्यानि च ।
कृष्णशारा मृगभेदाश्च । प्रमथा गणाः । प्रवेशैर्मार्गैः । काश्यपी भूः । करभपा-
लीभिः । इत्थंभूतलक्षणे तृतीया । करभो बालोष्ट्रः । पीलुर्ब्रह्मभेदः । प्रस्फोटितै-
र्नाराजनीकृतैः । प्रपा पानीयशालिका । उपनिर्गमनानि निर्गमनमार्गाः । उद्या-
नानीति केचित् । अर्जुनाः ककुभवृक्षाः । कीलालं तोयम् । धरावन्धास्तडाकानि ।
करभेभ्यो हिताः करभीयाः । औष्ट्रकैरुष्ट्रसमूहैः । कृतसंबाध आवृतः । किशोरका
वत्साः । प्रभञ्जनं वातम् । वडवा अश्वाः । धूमान्धकारप्रवृत्तैर्बाणैर्विधितभुवन इति
विरोधच्छाया । हंसानामप्यन्धकारप्रवृत्तत्वं तमसि प्रचारात् । वृत्तैराविभूतैः ।
हंसपक्षे—पलायितैः । वृत्तं चरितम्, परिवर्तुलं च । गुणिभिः शौर्यादिगुणयुक्तैः,

गमनीयः, मृगमदपरिमलवाहिमृगरोमाच्छादितैर्हिमवत्पादैरिव म-
हत्तरैः स्थिरीकृतः, प्रोदण्डसहस्रपत्रोपविष्टद्विजोत्तमैर्नारायणना-
भिमण्डलैरिव तोयाशयैर्मण्डितः, मथितपयःप्रवाहप्रक्षालितक्षि-
तिभिः क्षीरोदमथनारम्भैरिव महाघोषैः पूरिताशः श्रीकण्ठो
नाम जनपदः ।

यत्न वेताग्निधूमाश्रुपातजलक्षालिता इवाक्षीयन्त कुदृष्टयः ।
पच्यमानचयनेष्टकादहनदग्धानीव नादृश्यन्त दुरितानि । छिद्य-
मानयूपदारुपरशुपाटित इव व्यदीर्यताधर्मः । मखशिखिधूमजल-
धरधाराधौत इव ननाश वर्णसंकरः । दीयमानानेकगोसहस्रशृङ्ग-
खण्ड्यमान इवापलायत कलिः । सुरालयशिलाघट्टनटङ्कनिकरनि-
कृत्ता इव व्यदीर्यन्त विपदः । महादानविधानकलकलाभिद्रुता
इव प्राद्रवन्नुपद्रवाः । दीप्यमानसन्नमहानससहस्रसंतापिता इव
व्यलीयन्त व्याधयः । वृषविवाहप्रहतपुण्यपटहपटुरवत्तासिता इव
नोपासर्पन्नपमृत्यवः । संततब्रह्मघोषवधिरीकृता इवापजग्मुरीतयः ।
धर्माधिकारपरिभूतमिव न प्राभवहुदैवम् ।

ससूत्रैश्च । फलमैश्वर्यमपि । अभिगमनीयः सेव्यः । मृगमदः कस्तूरिका । मृग-
रोमशब्देन तत्कृतवस्त्रमुच्यते । यस्य राङ्गवमिति संज्ञा । तथा च—‘राङ्गवं
मृगरोमजम्’ । अन्यत्र मृगाणां रोमाणि । पादाः प्रत्यन्तपर्वताः । महत्तरैर्वृद्धैः,
विपुलैश्च । सहस्रपत्राणि पद्मानि । द्विजोत्तमाः पक्षिश्रेष्ठाः, ब्राह्मणाश्च द्विजो-
त्तमाः । मथितं तक्रम्, विलोडितं च । पयः क्षीरम् । उभयत्रापि मथनमन्था-
त्क्षीरोदस्य । घोषो गोष्ठः, शब्दश्च । आशा आशंसा, दिशश्च ।

‘दक्षिणाग्निर्गार्हपत्याहवनीयास्त्रयोऽग्नयः । अग्नित्रयमिदं त्रेता’ इत्यमरसिंहः ।
अनेकार्थवर्गेऽपि—‘त्रेताग्नित्रितये युगे’ । त्रेताग्निरूपोऽग्निरित्यग्निप्रकर्षार्थं त्रेता-
पदम् । अन्यथा तादृशस्याग्नेर्ग्रहणं प्रसज्येत । कुत्सानि लोकायतादीनां वेदवि-
रुद्धानि दर्शनादीनि । कुत्सिताश्च दृष्टयः कुदृष्टयः । यत्र त्रेताग्नयो हूयन्ते तत्र
क्षालिता आविर्भावाद्दृष्टिर्निर्मला भवति । चयनं चित्याविशिष्टाग्निस्थानम् । घन-
धाराधौतो ह्यवश्यं संकीर्णवर्णो नीलादिर्नश्यति । वर्णाश्च विप्राद्याः । टङ्कः पाषाण-
दारणः । सन्नं सदादानम् । महानसं पाकस्थानम् । वृषविवाहो नीलवृषोत्सर्गः ।
यत्र चतसृभिर्गोभिः सह दान्तोऽरण्ये स्वैरविहाराय परित्यज्यते । ब्रह्मघोषो
वेदध्वनिः । ‘अतिवृष्टिरनावृष्टिर्मूषकाः शलभाः शुकाः । अत्यासन्नाश्च राजानः
षडेते ईतयः स्मृताः ॥’ इति ।

तत्र चैवंविधे नानारामाभिरामकुसुमगन्धपरिमलसुभगो यौव-
नारम्भ इव भुवनस्य, कुङ्कुममलनपिञ्जरितवहुमहिषीसहस्रशोभि-
तोऽन्तःपुरनिवेश इव धर्मस्य, मरुदुद्धूयमानचमरीबालव्यजनधव-
लितप्रान्त एकदेश इव सुरराज्यस्य, ज्वलन्मखशिखिसहस्रदी-
प्यमानदशदिगन्तः शिविरसंनिवेश इव कृतयुगस्य, पद्मासनस्थि-
तब्रह्मर्षिध्यानाधीयमानसकलाकुशलप्रशमः प्रथमोऽवतार इव ब्रह्म-
लोकस्य, कलकलमुखरमहावाहिनीशतसंकुलो विपक्ष इवोत्तरकुरू-
णाम्, ईश्वरमार्गणसंतापानभिज्ञसकलजनो विजिगीषुरिव त्रिपु-
रस्य, सुधारससिक्तधवलगृहपङ्क्तिपाण्डुरः प्रतिनिधिरिव चन्द्रलो-
कस्य, मधुमत्तमत्तकाशिनीभूषणरवभरितभुवनो नामाभिहार इव
कुवेरनगरस्य, स्थाण्वीश्वराख्यो जनपदविशेषः ।

यस्तपोवनमिति मुनिभिः, कामायतनमिति वेश्याभिः, संगीत-
शालेति लासकैः, यमनगरमिति शत्रुभिः, चिन्तामणिभूमिरित्य-
र्थिभिः, वीरक्षेत्रमिति शस्त्रोपजीविभिः, गुरुकुलमिति विद्यार्थि-
भिः, गन्धर्वनगरमिति गायनैः, विश्वकर्ममन्दिरमिति विज्ञानिभिः,
लाभभूमिरिति वैदेहकैः, द्यूतस्थानमिति बन्दिभिः, साधुसमागम
इति सद्भिः, वज्रपञ्जरमिति शरणागतैः, विटगोष्ठीति विदग्धैः,
सुकृतपरिणाम इति पथिकैः, असुरविवरमिति वातिकैः, शाक्या-

तत्र चेत्यादौ स्थाण्वीश्वराख्यो जनपदविशेष इति संबन्धः । आरामा उपव-
नानि, रामाश्च भार्याः । गन्धस्य परिमलस्याभोगोऽनुभवः, संस्कारः । मलनं
निवर्तनम्, समालम्भनं च । महिषी मुख्या जायापि । मरुतो वाताः, देवाश्च ।
शिविरसंनिवेशः कटकबन्धः । कृतं प्रतिसमाहितं युगं द्वयं स्वपक्षपरपक्षरूपं येन
स राजोच्यते । कृतं युगं वाद्यो युगभेदः । पद्मासनमासनभेदः, पद्ममेवासनं च ।
ब्रह्मर्षय उत्तमद्विजाः । ब्रह्मा चासावृषिश्च । यद्वा पद्मासनस्थितो ब्रह्मा च ऋष-
यश्चेति द्वन्द्वः । वाहिन्यो नद्यः, सेना च । विपक्षो बलम् । मेरुसमीपवासिनो
जना उत्तरकुरवः । ईश्वरमार्गणो राजदण्डसाधनयाच्चा, हरशरेश्वरमार्गणाः ।
संतापानभिज्ञेति । ईश्वरशरेण हि सखीकं त्रिपुरं दग्धम् । योधजनास्ते हि
युद्धे देवैर्हता इत्याहुः । जेतात्र विजिगीषुः । 'सुधा मङ्गोलामृतयोः' । मत्तका-
शिनी मुख्या स्त्री, यक्षिणी च । नामाभिहारः पर्यायान्तरम् ।

लासकैर्नटैः । वैदेहकैर्वणिग्भिः । द्यूतस्थानमिति साधुभागो दीयते तत्र ।
बन्दिभ्योऽभिवाञ्छितसंपत्तेः सुकृतपरिणामता । वातिकैर्विवरव्यसनिभिराचार्यैः ।
शाक्यो बौद्धः । चारणैः कुशीलवैः । वसुधारा धनप्रवाहः ।

श्रम इति शमिभिः, अप्सरःपुरमिति कामिभिः, महोत्सवस-
माज इति चारणैः, वसुधारेति विप्रैरगृह्यत ।

यत्र च मातङ्गगाभिन्यः शीलवत्यश्च, गौर्यौ विभवरताश्च, श्या-
माः पद्मरागिण्यश्च, धवलद्विजशुचिवदना मदिरामोदिश्वसनाश्च,
चन्द्रकान्तवपुषः शिरीषकोमलाङ्ग्यश्च, अभुजङ्गगम्याः कञ्चुकिन्य-
श्च, पृथुकलत्रश्रियो दरिद्रमध्यकलिताश्च, लावण्यवत्यो मधुरभाषि-
ण्यश्च, अप्रमत्ताः प्रसन्नोज्ज्वलरागाश्च, अकौतुकाः प्रौढाश्च प्रमदाः ।

यत्र च प्रमदानां चक्षुरेव सहजं मुण्डमालामण्डनं भारः कुव-
लयदलदामानि । अलकप्रतिबिम्बान्येव कपोलतलगतान्यक्लिष्टाः श्र-
वणावतंसाः पुनरुक्तानि तमालकिसलयानि । प्रियकथा एव सुभ-
गाः कर्णालंकारा आडम्बरः कुण्डलादिः । कपोला एव सततमा-
लोककारका विभवो निशासु मणिप्रदीपाः । निःश्वासाकृष्टमधुकर-
कुलान्येव रमणीयं मुखावरणं कुलस्त्रीजनाचारो जालिका । वा-
ण्येव मधुरा वीणा बाह्यविज्ञानं तन्वीताडनम् । हासा एवाति-

मातङ्गेत्यादयो विरोधाः । मातङ्गो हस्ती, चण्डालश्च । याः प्रमदाश्चण्डाला-
नपि गच्छन्ति ताः कथं शीलवत्य इति विरोधः सर्वत्र ज्ञेयः । गौर्यौ गौराङ्ग्यः ।
विभव ऐश्वर्यं रक्तो यत्र विगतो भवस्तत्र कथं गौरी रतेति । विगतं भवे रतं
यस्या वा । श्यामाः श्यामलाङ्ग्यः । पद्मरागिण्यो लोहितमणिभूषणाः । श्यामा
रात्रयः कथं पद्मरागिण्यः । रात्रौ पद्मानां संकोचात् । द्विजैर्दन्तैः । शुचिवदना
मदिरावन्मदिरया वा । आमोदी श्वसनो मुखमाहतो यासां धवलद्विजवच्छुद्ध-
ब्राह्मणवच्छुचि वदनं ताः कथं मदिरामोदिश्वसनाः । चन्द्रकान्तं वपुर्यासाम् ।
शिरीषपुष्पवत्सुकुमाराङ्ग्यश्चन्द्रकान्तस्य वपुर्यासां ताः कथं शिरीषकोमलाङ्ग्यः ।
भुजङ्गा विटाः । कञ्चुकं स्त्रीणां वासः, वारबाणाख्यः । याश्च कञ्चुकिन्यः सर्पि-
ण्यस्ताः कथं भुजङ्गैर्न गम्याः कलत्रं जघनम् । दरिद्रं क्षामं मध्यमुदरं यासाम् ।
कलत्रस्य परिवारस्य पृथ्वीः श्रीस्ताः । कथं दरिद्राणां निर्धनानां मध्ये कलिताः
संख्याता भवन्ति । लावण्यं सौन्दर्यम् । मधुरं हृद्यम् । लावण्यरसवतीनां मधुर-
भाषितं विभाव्यते । अप्रमत्ताः प्रमादशून्याः । प्रसन्नो मनोहरः । उज्ज्वलो मनो-
हारी । प्रसन्ना च सुरा तयोज्ज्वलो मुखरागो यासां ताः । कथमप्रमत्ता अक्षीवा
अकौतुका अकरकङ्कणाः । विवाहितानां हि करकङ्कणोऽवबध्यते । 'रुद्राक्षदर्पसि-
द्धार्थशिखिपक्षोरगतत्वचः । कङ्कणौषधयश्चेति कौतुकाख्याः प्रकीर्तिताः ॥'

मुण्डमालारूपं मण्डनं मुण्डमालामण्डनम् । सहजमकृत्रिमम् । अनेककुवलय-
दलदामाभ्यासोत्कर्षः, न तु कुवलयदलदामसंभवेऽपि प्रतिनिधिरूपतापादनम् ।

शयसुरभयः पटवासा निरर्थकाः कर्पूरपांसवः । अधरकान्तिवि-
सर एवोज्ज्वलतरोऽङ्गरागो निर्गुणो लावण्यकलङ्कः कुङ्कुमपङ्कः ।
वाहव एव कोमलतमाः परिहासप्रहारवेत्तलता निष्प्रयोजनानि मृ-
णालानि । यौवनोष्मस्वेदविन्दव एव विदग्धाः कुचालंकृतयो हा-
रास्तु भाराः । श्रोण्य एव विशालस्फाटिकशिलातलचतुरस्रा रा-
गिणां विश्रमकारणमनिमित्तं भवनमणिवेदिकाः । कमललोभनि-
लीनान्यलिकुलान्येव मुखराणि पदाभरणकानि निष्फलानीन्द्रनी-
लनूपुराणि । नूपुररवाहूता भवनकलहंसा एव समुचिताः संचर-
णसहाया ऐश्वर्यप्रपञ्चाः परिजनाः ।

तत्र च साक्षात्सहस्राक्ष इव सर्ववर्णधरं धनुर्दधानः, मेरुमय
इव कल्याणप्रकृतित्वे, मन्दरमय इव लक्ष्मीसमाकर्षणे, जलनिधि-
मय इव मर्यादायाम्, आकाशमय इव शब्दप्रादुर्भावे, शशिमय
इव कलासंग्रहे, वेदमय इवाकृत्रिमालापत्वे, धरणिमय इव लोक-
धृतिकरणे, पवनमय इव सर्वपार्थिवरजोविकारहरणे, गुरुर्वचसि,
पृथुरुरसि, विशालो मनसि, जनकस्तपसि, सुयावस्तेजसि, सुमन्त्रो
रहसि, बुधः सदसि, अर्जुनो यशसि, भीष्मो धनुषि, निषधो व-

भार इत्यनेनैष एवार्थः प्रकटितः । एवमक्लिष्टा इत्यादौ बोद्धव्यम् । आडम्बरः
स्फुटः । जालिका शिरोवस्त्रभेदः । चतुरस्रा रम्याः । विश्रमकारणमिति गुरुलात् ।

तत्र चेत्यादौ तत्र पुष्पभूतिर्नाम राजासीदिति संबन्धः । वर्णा विप्राद्याः,
शुक्लाद्याश्च । कल्याणं श्रेयः, सुवर्णं च । मन्दरेण श्रीराकृष्टामृतमन्थने, पुष्पभू-
तिना भैरवाचार्यवेतालसाधने । मर्यादाचारः, सीमा च । शब्दो यशोऽपि
प्रादुर्भावः प्रकाशता । कला गीताद्याः, लेखाश्च । अकृत्रिमः सत्ययुक्तः, अपौ-
रुषेयश्च । धृतिर्वैर्यम्, धारणं च । पार्थिवो राजा, पृथिवीसंबन्धी च । रजोवि-
कारा रागाद्याः, रेणुकार्याणि । गुर्वित्यादिना वक्रोक्त्याङ्गानां गुर्वादिमयत्वं सूच-
यति । गुरुरुपदेष्टा, गुरुर्महान् । गभीरशब्दत्वाद्गृहस्पतिश्च । पृथुर्विपुलः, आदि-
राजश्च कश्चित् । विशालो विस्तीर्णः, विशालाद्याश्च नृपा अभवन् । अथ विशालो
नाम बोधिसत्त्वः स एव शान्तः शान्तमना इत्यपि प्रतीतिरस्ति । जनको जन-
यिता, जनक इव तपस्वी च । सुयात्र इति । शोभना यात्रा यस्य सोऽपि ।
कर्तव्यावधारणं मन्त्रः स शोभनो यस्येति च । बुधः पण्डितः, ग्रहश्च । अर्जुनः
शुक्रोऽपि । भीष्मो भयानकः, गाङ्गेयश्च । निषधो धर्षणीयः, कठिनो वा, नलस्य

पुषि, शत्रुघ्नः समरे, शूरः शूरसेनाक्रमणे, दक्षः प्रजाकर्मणि, सर्वादिराजतेजःपुञ्जनिर्मित इव राजा पुष्पभूतिरिति नाम्ना बभूव ।

पृथुना गौरियं कृतेति यः स्पर्धमान इव महीं महिषीं चकार ।
निसर्गस्वैरिणी स्वरुच्यनुरोधिनी च भवति हि महतां मतिः । यत-
स्तस्य केनचिदनुपदिष्टा सहजैव शैशवादारभ्यान्यदेवताविमुखी
भगवति, भक्तिसुलभे, भुवनभूति, भूतभावने, भवच्छिदि, भवे भू-
यसी भक्तिरभूत् । अकृतवृषभध्वजपूजाविधिर्न स्वप्नेऽप्याहारमक-
रोत् । अजम्, अजरम्, अमरगुरुम्, असुरपुररिपुम्, अपरिमितगण-
पतिम्, अचलदुहितृपतिम्, अखिलभुवनकृतचरणनतिम्, पशुपतिं
प्रपन्नोऽन्यदेवताशून्यममन्यत त्रैलोक्यम् । भर्तृचित्तानुवर्तिन्यश्चा-
नुजीविनां प्रकृतयः । तथा हि । गृहे गृहे भगवानपूज्यत खण्डपर-
शुः । ववुरस्य होमालवालविलीयमानबहलगुगुलगन्धगर्भाः स्नप-
नक्षीरशीकरक्षोदक्षारिणो बिल्वपल्लवदामदलोद्वाहिनः पुण्यविषयेषु
वायवः । शिवसपर्यासमुचितैरुपायनैः प्राभूतैश्च पौराः पादोपजी-
विनः सचिवा भुजबलनिर्जिताश्च करदीकृता महासामन्तास्तं सि-
षेविरे । तथा हि । कैलासकूटधवलैः कनकपत्रलतालंकृतविषाण-
कोटिभिर्महाप्रमाणैः संध्याबलिवृषैः सौवर्णैश्च स्नपनकलशैरर्घभा-
जनैश्च धूपपात्रैश्च पुष्पपट्टैश्च मणियष्टीप्रदीपैश्च ब्रह्मसूत्रैश्च महा-
हर्माणित्रयखण्डखचितैश्च मुखकोषैः परितोषमस्य मनसि चक्रुः ।
अन्तःपुराण्यपि स्वयमारब्धबालेयतण्डुलकण्डनानि देवगृहोपलेपन-
लोहिततरकरकिसलयानि कुसुमग्रथनव्यग्रसमस्तपरिजनानि तस्या-
भिलषितमन्ववर्तन्त । तथा च । परममाहेश्वरः स भूपालो लोकतः

च पिता, गिरिभेदो वा । शूरो विक्रान्तः, यदूनां राजा च । दक्षश्चतुरः,
प्रजापतिश्च ।

महिषीं महादेवीमपि । निसर्गः स्वभावः । स्वैरिणी स्ववशा । खण्डपरशुः शिवः ।
ववुरवहन् । होमालवालमग्निकुण्डम् । सपर्या पूजा । उपायनं ढौकनिका स्वय-
मानीयते । प्राभूतं कौशलिका सखिभिः प्रहीयते । करदीकृता दण्डजाः कृताः ।
कूटं शृङ्गम् । यत्र वस्त्रेषु पुष्पाणि सूत्रैः क्रियते स पुष्पपट्टः । ज्वलन्मणिशिखरा
स्वर्णयष्टिर्ध्वजप्रदीपा । ब्रह्मसूत्रैर्यज्ञोपवीतैः । मुखयुक्ताः कोषा मुखकोषाः । ये
लिङ्गोपरि दीयन्ते । बलये हिता बालेयाः । 'छदिरुपधिवलेर्दञ्' । ग्रथनशब्दश्चि-
न्त्यः । ग्रन्थनमिति भाव्यम् । अभिलषितमन्ववर्तन्तेत्यनेन चित्तानुवृत्तिः

शुश्राव भुवि भगवन्तमपरमिव साक्षादक्षमखमथनं दाक्षिणात्यं बहुविधविद्याप्रभावप्रख्यातैर्गुणैः शिष्यैरिवानेकसहस्रसंख्यैर्व्याप्तमर्त्यलोकं भैरवाचार्यनामानं महाशैवम् । उपनयन्ति हि हृदयमदृष्टमपि जनं शीलसंवादाः । यतः स राजा श्रवणसमकालमेव तस्मिन्भैरवाचार्ये भगवति द्वितीय इव कपर्दिनि दूरगतेऽपि गरीयसीं बबन्ध भक्तिम् । आचकाङ्क्ष च मनोरथैरप्यस्य सर्वथा दर्शनम् ।

अथ कदाचित्पर्यस्तेऽस्ताचलचुम्बिनि वासरेऽन्तःपुरवर्तिनं राजानमुपसृत्य प्रतीहारी विज्ञापितवती—‘देव, द्वारि परिव्राडास्ते कथयति च भैरवाचार्यवचनाद्देवमनुप्राप्तोऽस्मि’ इति । राजा तु तच्छ्रुत्वा सादरम्—‘कासौ । आनयात्वैव । प्रवेशयैनम्’ इति चाब्रवीत् । तथा चाकरोत्प्रतीहारी । न चिराच्च प्रविशन्तं प्रांशुमाजानुभुजम्, भैक्षक्षाममपि स्थूलास्थिभिरवयवैः पीवरमिवोपलक्ष्यमाणम्, पृथूत्तमाङ्गमुत्तुङ्गबलिमङ्गस्थपुटललाटम्, निर्मासगण्डकूपकम्, मधुविन्दुपिङ्गलपरिमण्डलाक्षम्, ईषदावक्रघोणम्, अतिप्रलम्बैककर्णपाशम्, अलाबुबीजविकटोन्नतदन्तपङ्क्तिम्, तुरगानूकश्लथाधरलेखम्, लम्बचिबुकायततरलपनम्, अंसावलम्बिना काषायेण योगपट्टकेन विरचितवैकक्षकम्, हृदयमध्यनिबद्धग्रन्थिना च रागेणेव खण्डशः कृतेन धातुरसारुणेन कर्पटेन कृतोत्तरासङ्गम्, पुनरुक्तबालप्रग्रहवेष्टननिश्चलमूलेन बद्धमृत्परिशोधनवंशत्वकितत-उना कौपीनसनाथशिखरेण खर्जूरपुटसमुद्भूतगर्भीकृतभिक्षाकपालकेन दारकफलकलयत्रिकोणत्रियष्टिनिविष्टकमण्डलुना बहिरुपपा-

शुद्धान्तानां वर्णिता । भुवीति । भूस्थलेऽप्यसुलभत्वदर्शनमस्योक्तम् । शीलसंवादाश्चारित्रसादृश्यानि । कपर्दिनि शिवे ।

न चिराच्चेत्यादौ मस्करिणमद्राक्षीदिति संबन्धः । प्रांशुं दीर्घम् । जानुरूप-पर्व । उक्तं च—‘जङ्घा तु प्रसृता जानूरुपर्वाष्टीवदस्त्रियाम्’ । पीवरं स्थूलम् । स्थपुटं निम्नोन्नतम् । ललाटमलिकम्, गोधिः । गण्डकूपोऽक्ष्णोरधोदेशः । घोणा नासिका । अलाबुस्तुम्बी । उक्तं च—‘तुम्ब्यलाबू उभे समे’ । तुरगानामधस्तादोष्ठोऽनूकः । ‘अधोऽधरस्य चिबुकम्’ । लपनं मुखम् । उत्तरासङ्गमुपरिप्रावरणम् । पुनरुक्तं पौनःपुन्येन कृतम् । प्रग्रहो रज्जुः । तितउश्चालनी । परिपवनशब्दवाच्यः । कौपीनं गुह्यदेश उपचारात्, तदाच्छादनं च । खर्जूराख्यस्य वृक्षस्य च संबन्धिभिः पुटैः क्लिष्टैः, पत्तैश्च । समुद्भूतः कपालभङ्गः । भिक्षायै क्रियते दारवे

दितपादुकावस्थानेन स्थूलदशासूत्रनियञ्चितपुस्तिकापूलिकेन वामकरधृतेन योगभारकेणाध्यासितस्कन्धम्, इतरकरगृहीतवेत्तासनं मस्करिणमद्राक्षीत् । क्षितिपतिरप्युपगतमुचितेन चैनमादरेणान्वग्रहीत् । आसीनं च पप्रच्छ—‘क भैरवाचार्यः’ इति । सादरनरपतिवचनमुदितमनास्तु परिव्राट् तमुपनगरं सरस्वतीतटवनावलम्बिनि शून्यायतने स्थितमाचचक्षे । भूयश्चावभाषे—‘अर्चयति हि महाभागं भगवानाशीर्वचसा’ इत्युक्त्वा चोपनिन्ये योगभारकादाकृष्य भैरवाचार्यप्रहितानि रत्नवन्ति बहलालोकलिप्तान्तःपुराणि पञ्च राजतानि पुण्डरीकाणि ।

नरपतिस्तु प्रियजनप्रणयभङ्गकातरो दाक्षिण्यमनुरुध्यमानो ग्रहणलाघवं च लङ्घयितुमसमर्थो दोलायमानेन मनसा स्थित्वा कथं कथमप्यतिसौजन्यनिघ्नस्तानि जग्राह । जगाद च—‘सर्वफलप्रसवहेतुः शिवभक्तिरियं नो मनोरथदुर्लभानि फलति फलानि । येनैवमस्मासु प्रीयते भगवान्भुवनगुरुर्भैरवाचार्यः । श्वो द्रष्टास्मि भगवन्तम्’ इत्युक्त्वा च मस्करिणं व्यसर्जयत् । अनया च वार्तया परां मुदमवाप ।

अपरेद्युश्च प्रातरेवोत्थाय वाजिनमधिरुह्य समुच्छ्रितश्चेतातपलः समुद्भूयमानधवलचामरयुगलः कतिपयैरेव राजपुत्रैः परिवृतो भैरवाचार्यं सवितारमिव शशी द्रष्टुं प्रतस्थे । गत्वा च किञ्चिदन्तरं तदीयमेवाभिमुखमापतन्तमन्यतमं शिष्यमद्राक्षीत् । अप्राक्षीच्च—‘क भगवानास्ते’ इति । सोऽकथयत्—‘अस्य जीर्णमातृगृहस्योत्तरेण बिल्ववाटिकामध्यास्ते’ इति । गत्वा च तं प्रदेशमवततार । प्रविवेश च बिल्ववाटिकाम् ।

अथ महतः कार्पटिकवृन्दस्य मध्ये प्रातरेव स्नातम्, दत्ताष्ट-

काष्ठसंबन्धिनि फलकत्रये त्रयः कोणास्तेषु यास्तिस्रो यष्टयस्तासु निविष्टः कमण्डलुर्थत्र तेन । योगभारकेण मात्राभारिकया । मस्करिणं परिव्राजकम् । राजतानि रौप्यानि ।

लङ्घयितुमुत्सोढुम् । निघ्नः खवशः ।

अन्यतममपरम् । उत्तरेणोत्तरस्यां दिशि ।

अथेत्यादौ भैरवाचार्यं ददर्शेति संबन्धः । कार्पटिका व्रतिनः । अष्टपुष्पिका

पुष्पिकम्, अनुष्ठिताग्निकार्यम्, कृतभस्मरेखापरिहारपरिकरे हरि-
तगोमयोपलिप्तक्षितितलवितते व्याघ्रचर्मण्युपविष्टम्, कृष्णकम्बल-
प्रावरणनिभेनासुरविवरप्रवेशशङ्कया पातालान्धकारावासमिवा-
भ्यस्यन्तम्, उन्मिषता विद्युत्कपिलेनात्मतेजसा महामांसविक्रय-
क्रीतेन मनःशिलापङ्केनेव शिष्यलोकं लिम्पन्तम्, जटीकृतैकदेश-
लम्बमानरुद्राक्षशङ्खगुटिकेनोर्ध्ववद्धेन शिखापाशेन बध्नन्तमिव वि-
द्यावलेपदुर्विदग्धानुपरि संचरतः सिद्धान्धवलकतिपयशिरोरुहेणव-
यसा पञ्चपञ्चाशत् वर्षाण्यतिक्रामन्तम्, खालित्यक्षीयमाणशङ्खलोम-
लेखम्, लोमशकर्णशङ्कुलीप्रदेशं पृथुल्लाटतटम्, तिरश्चया भस्म-
ललाटिकया बहुशः शिरोर्ध्वतदग्धगुग्गुलुसंतापस्फुटितकपाला-
स्थिपाण्डुरराजिशङ्कामिव जनयन्तम्, सहजल्लाटवलिभङ्गसंको-
चितकूर्चभागां बभ्रूभासं भ्रूसंगत्या निरन्तरामायामिनीमेकामिव
भ्रूलेखां विभ्राणम्, ईषत्काचकाचरकनीनिकेन रक्तापाङ्गनिर्गतांशु-
प्रतानेन मध्यधवलभासेन्द्रायुधेनेवातिदीर्घेण लोचनयुगलेन परितो
महामण्डलमिवानेकवर्णरागमालिखन्तम्, सितपीतलोहितपताका-
वलीशबलम्, शिवबलिमिव दिक्षु विक्षिपन्तम्, ताक्ष्यतुण्डकोटि-
कुब्जाग्रघोणम्, दूरविदीर्णसूक्ष्मसंक्षिप्तकपोलम्, किञ्चिदन्तुरतया
सदाहृदयसंनिहितहरमौलिचन्द्रातपेनेव निर्गच्छता दन्तालोकेन
धवलयन्तं दिशां जालकम्, जिह्वाग्रस्थितसर्वशैवसंहितातिभारेणेव
मनाक्प्रलम्बितोष्ठम्, प्रलम्बश्रवणपालीप्रेङ्खिताभ्यां स्फाटिककुण्ड-
लाभ्यां शुक्रबृहस्पतिभ्यामिव सुरासुरविजयविद्यासिद्धिश्रद्धयानुब-
ध्यमानम्, बद्धविविधौषधिमन्त्रसूत्रपङ्क्तिना सलोहवलयेनैकप्रको-
ष्ठेन शङ्खखण्डं पूष्णो दन्तमिव भगवता भवेन भग्नं भक्त्या भूष-

प्रागुक्ता । परिहारोऽत्र मर्यादा शङ्खे ललाटास्थि । उक्तं च—‘शङ्खो निधौ लला-
टास्थि’ । गुटिका खण्डिका । उपरीत्याद्यभिप्रायेणोक्तम्—ऊर्ध्ववद(वद्धे)-
नेति । प्रशस्ता शिखा शिखापाशः । अवलेपोऽहंकृतिः । खालित्यं खल्वाटता ।
शङ्खो ललाटास्थि । शङ्कुली कुहरम् । ‘कूर्चमस्त्री भ्रुवोर्मध्यम्’ । काचरा पीत-
वर्णा । तुण्डं मुखम् । कोटिः प्रान्तः, चङ्खवग्रम् । ‘प्रान्तावोष्ठस्य सृक्किणी’ । ‘प्रको-
ष्ठमन्तरं विद्यादरत्निमणिवन्धयोः’ । पूष्णो रविभेदस्य .पुरा दक्षयज्ञगतस्य हरं
निन्दतः ‘मध्यमागते किमर्थमागतोऽसि’ इति मुष्टिप्रहारेण हरेण दन्ता भग्नाः ।

णीकृतं कलयन्तम्, अखिलरसकूपोदञ्चनघटीयन्त्रमालामिव रुद्रा-
क्षमालां दक्षिणेन पाणिना भ्रमयन्तम्, उरसि दोलायमानेनापिङ्ग-
लाग्रेण कूर्चकलापेन संमार्जयन्तमिवान्तर्गतं निजरजोनिकरम्, अ-
तिनिविडनीललोममण्डलविचितं च ध्यानलब्धेन ज्योतिषा दग्ध-
मिव हृदयदेशं दधानम्, ईषत्प्रशिथिलबलिवलयवध्यमानतुन्दम्,
उपचीयमानस्फिङ्गांसपिण्डकम्, पाण्डुरपवित्रक्षौमावृतकौपीनम्,
सावष्टम्भपर्यङ्कबन्धमण्डलितेनामृतफेनश्चेतरुचा योगपट्टकेन वासु-
किनेवाप्रतिहतानेकमन्त्रप्रभावाविर्भूतेन प्रदक्षिणीक्रियमाणम्, अरु-
णतामरससुकुमारतलस्य पादयुगलस्य निर्मलैर्नखमयूखजालकैर्जर्जर-
यन्तमिव महानिधानोद्धरणरसेन रसातलम्, तोयक्षालितशुचिना धौ-
तपादुकायुगलेन हंसमिथुनेनेव भागीरथीतीर्थयात्रापरिचयागतेनामु-
च्यमानचरणान्तिकम्, शिखरनिखातकुब्जकालायसकण्टकेन वैण-
वेन विशाखिकादण्डेन सर्वविद्यासिद्धिविघ्नविनायकापनयनाङ्कुशेनेव
सततपार्श्ववर्तिना विराजमानम्, अबहुभाषिणं मन्दहासिनं सर्वो-
पकारिणं कुमारब्रह्मचारिणम्, अतितपस्विनं महामनस्विनं कृशक्रो-
धम्, अकृशानुरोधम्, महानगरमिवादीनप्रकृतिशोभितम्, मेरुमिव
कल्पतरुपल्लवराशिसुकुमारच्छायम्, कैलासमिव पशुपतिचरणरजः-
पवित्रितशिरसम्, शिवलोकमिव माहेश्वरगणानुयातम्, जलनिधि-
मिवानेकनदनदीसहस्रप्रक्षालितशरीरम्, जाह्नवीप्रवाहमिव बहुपु-
ण्यतीर्थस्थानशुचिम्, धाम धर्मस्य, तीर्थं तथ्यस्य, कोशं कुशल-
स्य, पत्तनं पूततायाः, शालां शीलस्य, क्षेत्रं क्षमायाः, शालेयं शा-

तत्करस्पर्शेन पावनत्वात्तत्र भक्तिः । अखिलस्य रसस्य कूपादुदञ्चनाय घटीयन्त्र-
मालापि भ्रम्यते । दोलायमानत्वेन संमार्जनसंभावना । कलापग्रहणं मार्जनीसा-
दृशार्थम् । रजो रागः, रेणुश्च । विचितं व्याप्तम् । तुन्दमुदरम् । स्फिङ्गावुभ
इति प्रसिद्धे । 'स्त्रियां स्फिङ्गौ कटीप्रोथौ' इत्यमरः । फेनवर्चश्च श्वेता ।
वासुकिनेवेति । न सामान्येनेति प्रभावपरिशोधकम् । जर्जरयन्तं खण्डशः
कुर्वाणम् । **तोयेत्यादि** । हंसमिथुनस्यापि विशेषणम् । शिखरेत्यादिनाङ्कु-
शसादृश्यं विशाखिकादण्डस्योक्तम् । निखात उत्कीर्णः । कालायसं शस्त्रभेदः ।
विशाखिका खनित्रिका । विघ्न इव विनायको गजाननः । प्रकृतिः स्वभावः,
मायादिका च । राशिवत्तेन च सुकुमाराः । गणाः समूहाः, प्रमथाश्च ।
नदनदीत्येकशेषो युक्तः । सहस्रेषु तैः प्रक्षालितशि(शरी)राः । तीर्थेषु यत्स्थानं

लीनतायाः, स्थानं स्थितेः, आधारं धृतेः, आकरं करुणायाः, नि-
क्रेतनं कौतुकस्य, आरामं रामणीयकस्य, प्रासादं प्रसादस्य, आगारं
गौरवस्य, समाजं सौजन्यस्य, संभवं सद्भावस्य, कालं कलेः, भ-
गवन्तं साक्षादिव विरूपाक्षं भैरवाचार्यं ददर्श ।

भैरवाचार्यस्तु दूरादेव राजानं दृष्ट्वा शशिनमिव जलनिधिश्च-
चाल । प्रथमतरोत्थितशिष्यलोकश्चोत्थाय प्रत्युज्जगाम समर्पित-
श्रीफलोपायनश्च जहुर्कर्णसमुद्गीर्यमाणगङ्गाप्रवाहह्लादगम्भीरया
गिरा स्वस्तिशब्दमकरोत् ।

नरपतिरपि प्रीतिविस्तार्यमाणधवललिङ्गा चक्षुषा प्रत्यर्पयन्निव
बहुतराणि पुण्डरीकवनानि ललाटपट्टपर्यस्तेन चोदंशुना शिखाम-
णिना महेश्वरप्रसादमिव तृतीयनयनोद्गमेन प्रकाशयन्नावर्जितकर्ण-
पल्लवपलायमानमधुकरः शिवसेवासमुन्मूलिताशेषपापलवमुच्यमा-
न इव दूरावन्तः प्रणाममभिनवं चकार । आचार्योऽपि—‘आ-
गच्छ । अत्रोपविश’ इति शार्दूलचर्मालीयमदर्शयत् । उपदर्शित-
प्रश्रयस्तु राजा मत्तहंसकलगद्गदस्वरसुभगां मधुरसमयीं महानदी-
मिव प्रवर्तयन्वाचं व्याजहार—‘भगवन्, नार्हसि मामन्यनृप-
स्वलितैः खलीकर्तुम् । अशेषराजकोपेक्षिताया हतलक्ष्म्याः खल्वयं
शीलापराधो द्रविणदौरात्म्यं वा, यदेवमाचरति मयि गुरुः । अ-
भूमिरयमुपचाराणाम् । अलमतियन्त्रणया । दूरस्थितोऽपि मनोर-
थशिष्योऽयं जनो भवताम् । माननीयं च गुरुवन्नोलङ्घनमर्हति
गुरोरासनम् । आसतां च भवन्त एवात्र’ इति व्याहृत्य परिज-
नोपनीते वाससि निषसाद् । भैरवाचार्योऽपि प्रीत्यानतिक्रमणीयं
नृपवचनमनुवर्तमानः पूर्ववत्तदेव व्याघ्राजिनमभजत ।

आसीने च सराजके परिजने शिष्यजने च समुचितमर्घ्या-

वसनं तेन शुचिम् । तीर्थस्नानैः कनखलाद्यवस्थितिभिश्च शुचिः । शालीनता
विनीतत्वम् । निकेतनं गृहम् । तत्र हि सर्वस्य कौतुको जायते ।

शश्यपि राजा, तं च दूरादेव दृष्ट्वा जलनिधिश्चलति । गम्भीर्याच्च जलनि-
धिरेवेत्युक्तम् । बिल्वं श्रीफलम् । गङ्गैत्यादिना पवित्रत्वमाह ।

धवलिल्लेखनेन पुण्डरीकानां धवलत्वमाह । प्राभृतपुण्डरीकानां राजतत्वात् ।
आवर्जितं नमितं स्वरवच्च तेन सुभगात् । शार्दूलो व्याघ्रः ।

दिकं चक्रे । क्रमेण च नृपमाधुर्यहृतान्तःकरणः शशिकरानिकर-
विमला दशनदीधितिः स्फुरन्तीः शिवभक्तीरिव साक्षाद्दर्शयन्नु-
वाच—‘तात, अतिनम्रतैव ते कथयति गुणानां गौरवम् । सक-
लसंपत्पात्रमसि । विभवानुरूपास्तु प्रतिपत्तयः । जन्मनः प्रभृत्य-
दत्तदृष्टिरस्मि स्वापतेयेषु । यतः सकलदोषकलापानलेन्धनैर्धनैर-
विक्रीतं क्वचिच्छरीरकमस्ति । भैक्षरक्षिताः सन्ति प्राणाः ।
दुर्गृहीतानि कतिचिद्विद्यन्ते विद्याक्षराणि । भगवच्छिवभट्टारक-
पादसेवया समुपार्जिता कियत्यपि संनिहिता पुण्यकणिका । स्वी-
क्रियतां यदत्तोपयोगार्हम् । प्रतनुगुणग्राह्याणि कुसुमानीव हि
भवन्ति सतां मनांसि । अपि च । विद्वत्संमताः श्रूयमाणा अपि
साधवः शब्दा इव सुधीरेऽपि हि मनसि यशांसि कुर्वन्ति । विवरं
विशतः कुतूहलस्य फेनधवलैः स्रोतोभिरिवापह्नियमाणो गुणगणैरा-
नीतोऽस्मि कल्याणिना’ इति ।

राजा तु तं प्रत्यवादीत्—‘भगवन्, अनुरक्तेष्वपि शरीरा-
दिषु साधूनां स्वामिन एव प्रणयिनः । युष्मद्दर्शनादुपार्जितमेव
चापरिमितं कुशलजातम् । अनेनैवागमनेन स्पृहणीयं पदमारो-
पितोऽस्मि गुरुणा ।’ इति विविधाभिश्च कथाभिश्चिरं स्थित्वा
गृहमगात् ।

अन्यस्मिन्दिवसे भैरवाचार्योऽपि राजानं द्रष्टुं ययौ । तस्मै
च राजा सान्तःपुरं सपरिजनं सकोषमात्मानं निवेदितवान् । स
च विहस्योवाच—‘तात, क्व विभवाः, क्व च वयं वनवर्धिताः ।

अन्तःकरणं मनः । गौरवमुत्कर्षः, भारवत्त्वं च । अदत्तदृष्टिरिति । न तु
मया धनान्यलभ्यानि । स्वापतेयेषु धनेषु । संरक्षिता इति यदि कदाचित्क्वचि-
दुपयोगं यास्यन्तीति । अनेन प्राणादिदानमेवोचितमित्युक्तम् । सकलसंपत्पात्र-
स्येयतः कियती वसुसंपत्तिर्भविष्यतीत्याशङ्क्याह—प्रतन्वित्यादि । गुणा
उत्कर्षाः, तन्तवश्च । कुसुमानीवेति । कुसुमसादयेन मनसः सौकुमार्यमप्यु-
क्तम् । साधवः शिष्टाः, शब्दा इव साधवः । संस्कृता विद्वत्संमताश्च । फेनवत्तैश्च
धवलैर्गुणगणैः स्रोतोभिश्च ।

स्वामिन एव प्रणयिन इति । अनुक्तान्यपि शरीरादीनि प्रणयिनां
स्वायत्तानीत्यर्थः ।

धनोष्मणा म्लायत्यलं लतेव मनस्विता । खद्योतानामिवास्माक-
मियमपरोपतापिनी राजते तेजस्विता । भवादृशा एव भाजनं
भूतेः' इति स्थित्वा च कंचित्कालं जगाम ।

परिव्राट् तेनैव क्रमेण पञ्च पञ्च राजतानि पुण्डरीकाण्युपा-
यनीचकार । एकदा तु श्वेतकर्पटावृतं किमप्यादाय प्राविशत् ।
उपविश्य च पूर्ववत्स्थित्वा मुहूर्तमव्रवीत्—'महाभाग, भवन्तमाह
भगवान्यथास्मच्छिष्यः पातालस्वामिनामा ब्राह्मणः । तेन ब्रह्म-
राक्षसहस्तादपहृतो महासिरदृहासनामा । सोऽयं भवद्भुजयोग्यो
गृह्यताम्' इत्यभिधायापहृतकर्पटावच्छादनात्परिवारादाचकर्ष श-
रद्रगनमिव पिण्डतां नीतम्, कालिन्दीप्रवाहमिव स्तम्भितजलम्,
नन्दकजिगीषया कृष्णकोपितं कालियमिव कृपाणतां गतम्, लो-
कविनाशाय प्रकाशितधारासारम्, प्रलयकालमेवखण्डमिव नभ-
स्तलात्पतितम्, दृश्यमानविकटदन्तमण्डलं हासमिव हिंसायाः,
हरिबाहुदण्डमिव कृतदृढमुष्टिग्रहम्, सकलभुवनजीवितापहरण-
क्षमेण कालकूटेनेव निर्मितम्, कृतान्तकोपानलतप्रेनेवायसा घटि-
तम्, अतितीक्ष्णतया पवनस्पर्शेनापि रुषेव क्रणन्तम्, माणिसभा-
कुट्टिमपतत्प्रतिबिम्बच्छद्मनात्मानमपि द्विधेव पाटयन्तम्, अरि-
शिरश्छेदलघ्नैः कचैरिव किरणैः करालितधारम्, मुहुर्मुहुस्तडिदु-
न्मेषतरलैः प्रभाचक्रच्छुरितैर्जर्जरितातपम्, खण्डशश्छिन्दन्तमिव
दिवसम्, कटाक्षमिव कालरात्रेः, कर्णोत्पलमिव कालस्य, ओंकार-
मिव क्रौर्यस्य, अलंकारमहंकारस्य, कुलमित्रं कोपस्य, देहं दर्पस्य,

खद्योताः कीटमणयः ।

महाभागेति प्रस्तुतानुगुणमामन्त्रणम् । परिवारादाचकर्ष कृपाणमिति संबन्धः ।
पिण्डं शस्त्रम् । उक्तं च—'लोहोऽस्त्री शस्त्रकं तीक्ष्णं पिण्डं कालायसायसी' इति ।
स्तम्भितं धृतं रक्षितमन्तर्जलं यस्य तम् । किल कृपाणस्य वा पानीयं यन्त्रेण
क्रियते । नन्दको विष्णुखड्गः । कालियो नागभेदः । धाराणामासारः, धारारूप-
श्चासारः । दन्तमण्डलं दन्तचक्रवालम्, दशनसमूहश्च । मुष्टिस्तरुः, असुरभेदश्च ।
अतितीक्ष्णतयेति । तैक्ष्ण्यं तानवाद्भवति । तनु च परस्परस्पर्शेन क्रणति ।
तथा चातितीक्ष्णोति दण्डप्रकृतिरोषेण हुं करोति । कचैः केशैः । करालिता
व्याप्ताः ।

सुसहायं साहसस्य, अपत्यं मृत्योः, आगमनमार्गं लक्ष्म्याः, निर्गमनमार्गं कीर्तेः, कृपाणम् ।

अवनिपतिस्तु तं गृहीत्वा करेणायुवप्रीत्या प्रतिमानिभेनालिङ्गन्निव सुचिरं ददर्श । संदिदेश च—‘वक्तव्यो भगवान्परद्रव्यग्रहणावज्ञादुर्विदग्धमपि हि मे मनो युष्मद्विषये न शक्नोति वचनव्यतिक्रमव्यभिचारमाचरितुम्’ इति । परिब्राट् तु गृहीते तस्मिन्परितुष्टः ‘स्वस्ति भवते । साधयामः’ इत्युक्त्वा निरयासीत् । नृपश्च प्रकृत्या वीररसानुरागी तेन कृपाणेनामन्यत करतलवर्तिनीं मेदिनीम् ।

अथ ब्रजत्सु दिवसेष्वेकदा भैरवाचार्यो राजानमुपह्वरे सोपग्रहमवादीत्—‘तात, स्वार्थालसाः परोपकारदक्षाश्च प्रकृतयो भवन्ति भव्यानाम् । भवादृशां चार्थिदर्शनं महोत्सवः प्रणयनमाराधनमर्थग्रहणमुपकारः । भूमिरसि सर्वलोकमनोरथानाम् । येनाभिधीयसे । श्रूयताम् । भगवतो महाकालहृदयनाम्नो महामन्त्रस्य कृष्णस्रगम्बरानुलेपेनाकल्पेन कल्पकथितेन महाश्मशाने जपकोट्या कृतपूर्वसेवोऽस्मि । तस्य वेतालसाधनावसाना सिद्धिः । असहायैश्च सा दुरवापा । त्वं चालमस्मै कर्मणे । त्वयि च गृहीतभरे भविष्यन्त्यपरे सहायास्त्रयः । एकः स एवास्माकं टीटिभनामा बालमित्रं मस्करी यो भवन्तमुपतिष्ठते । द्वितीयः स पातालस्वामी । अपरो मच्छिष्य एव कर्णतालनामा द्राविडः । यदि साधु मन्यसे ततो नीयतामयं दिङ्नागहस्तदीर्घो गृहीताट्टहासो निशामेकामेकदिङ्मुखार्गलतां बाहुः ।’ इति कृतवचसि च तस्मिन्नन्धकारं प्रविष्ट इव दृष्टप्रकाशः प्राप्तोपकारावकाशः प्रमुदितेनान्तरात्मना नरेन्द्रः समभाषत—‘भगवन्, परमनुगृहीतोऽस्म्यनेन शिष्यजनसामान्येन निदेशेन कृतपरिग्रहमिवात्मानमवैमि’ इति । ननन्द च तेन

साधयामः स्वकर्मसिद्धिं विदध्मः । मङ्गलत्वाद्वृच्छाम इति नोक्तम् ।

उपह्वरे प्रच्छन्ने । सोपग्रहं साभ्यर्थनम् । प्रणयनं याचनम् । मनोरथानामिति । रथाश्च भूमौ वहन्ति । आकल्पेन वेशेन । इति कर्तव्यताकलापोपदेशको ग्रन्थः कल्पः । अलं पर्याप्तः । उपतिष्ठत इति संगतिकरणे तद् । परिग्रहणं स्वीकारः ।

नरेन्द्रव्याहृतेन भैरवाचार्यः । चकार च संकेतम्—‘अस्यामेवागामिन्यामसितपक्षचतुर्दशीक्षपायांभियत्यां वेलायाममुष्मिन्महाश्मशानसमीपभाजि शून्यायतने शस्त्रद्वितीयेनायुष्मता द्रष्टव्या वयम्’ इति ।

अथातिक्रान्तेष्वहःसु प्राप्तायां च तस्यामेव कृष्णचतुर्दश्यां शैवेन विधिना दीक्षितः क्षितिपो नियमवानभूत् । कृताधिवासं च संपादितगन्धधूपमाल्यादिपूजं खङ्गमट्टहासमकरोत् । ततः परिणते दिवसे केनापि कर्मसाधनाय कृतरुधिरबलिविधानास्त्रिव लोहितायमानासु दिक्षु, रुधिरबलिलम्पटासु च वेतालजिह्वास्त्रिव लम्बमानासु च रविदीधितिषु, नरेन्द्रानुरागेण गृहीतापरदिशि स्वयमिव दिक्पालतां चिकीर्षति सवितरि, यातुधानीष्विव वर्धमानासु तरुच्छायासु, पातालवासिषु विन्नाय दानवेष्विवोत्तिष्ठत्सु तमोमण्डलेषु, नक्षसि पुञ्जीभवति, रौद्रं कर्म दिदृक्षमाण इव नक्षत्रगणे, विगाढायां शर्वर्याम्, सुप्तजननिःशब्दस्तिमिते निशीथे, राजा सान्तःपुरं परिजनं वञ्चयित्वा वामकरस्फुरत्सरुर्दक्षिणकरेणोत्खातं खङ्गमट्टहासमादाय विसर्पता च खङ्गप्रभापटलेन नीलांशुकपटेनेव दर्शनभयादवगुण्ठितनिखिलगात्रयष्टिरनादिष्टयाप्यनुगम्यमानो राजलक्ष्म्या पृष्ठतः परिमललग्नमधुकरवेणिव्याजेन केशेष्विव कर्मसिद्धिमाकर्षन्नेकाकी नगरान्निरगात् । अगाच्च तमुद्देशम् ।

अथ प्रत्युज्जग्मुस्ते त्रयो द्रौणिकपकृतवर्माण इव सौप्तिके संनद्धाः स्नाताः स्नग्निणो गृहीतविकटवेशाः, कुसुमशेखरसंचारिभिः क्रियमाणमन्त्रशिखाबन्धा इव गुञ्जद्भिः षट्चरणैरुष्णीषपट्टकांल्लाटमध्यघटितविकटस्वस्तिकाग्रन्थीन्महामुद्राबन्धानिव धारयन्तः, मूर्धभिरेकश्रवणविवरविततविमलदन्तपत्रप्रभालोकलेपधवलितक-

दीक्षितः कृतनियमः । अधिवासो नियमदिवसादाद्येऽहनि । यथाशास्त्रं विधिना मन्त्रन्यासादिः । पर्वपूजेति यावत् । तत इत्यादौ ततोऽस्मिन्सति । राजा नगरान्निरगादिति संबन्धः । यातुधानीषु राक्षसीषु । पुञ्जीभवतीति । कृष्णरात्र्यां नक्षत्रगतपुञ्जीभावो लक्ष्यते । दिदृक्षवोऽपीतस्ततः पुञ्जीभवन्ति । विगाढायां घनायाम् । निशीथेऽर्धरात्रे । नीलेत्यादि सहोपमेयम् ।

सुप्तेषु भवं सौप्तिकम् । षष्ट्युन्नाधिष्ठिताक्षौहिणीविनाशाय दुर्योधनप्रेरितदिवार्जुनाधिष्ठितानां न किञ्चिदेषां शक्यमिति रात्राववस्कन्दमयच्छन्निति वार्ता ।

पोलैर्मुखैरापिबन्त इव निशाचरापचयचिकीर्षया शार्वरमन्धकार-
मितरकर्णावलम्बिनां रत्नकुण्डलानामच्छाच्छया रुचा गोरोचनयेव
मन्त्रपरिजप्तया समालब्धाः, स्वप्रतिबिम्बगर्भान्कर्मसिद्धये दत्तपुरु-
षोपहारानिवोह्यसयन्तः, निशितान्निखिंशान्निखिंशांशुसंतानसीम-
न्तिततिमिरामात्मीयात्मीयदिग्भागसंरक्षणाय त्रिधेव त्रियामां पा-
टयन्तः, सार्धचन्द्रैः कलधौतबुद्बुदावलितरलतारागणैर्निशाया इव
परुषासिधारानिकृत्तैः खण्डैर्गृहीतैश्चर्मफलकैरकाण्डशर्वरीमपरां ध-
टयन्तः, काञ्चनशृङ्खलाकलापनियमितनिबिडनिष्प्रवाणयः, बद्धा-
सिधेनवः, टीटिभंकर्णतालपातालस्वामिनो निवेदितवन्तश्चात्मानम् ।

अवनिपतिस्तु—‘कोऽत्र कः’ इति त्रीनपृच्छत् । आचक्षिरे च
स्वं स्वं नाम त्रयोऽपि ते । तैरेव चानुगम्यमानो जगाम तां बलिदी-
पालोकजर्जरितगुग्गुलुधूपधूमगृह्यमाणदिग्भावतया विक्षिप्यमाण-
रक्षासर्षपार्धदग्धान्धकारपलायमाननिशाभिव समुपकल्पितसर्वोप-
करणां निःशब्दां च गम्भीरां च भीषणां च साधनभूमिम् ।

तस्यां च कुमुदधूलिधवलेन भस्मना लिखितस्य महतो मण्डल-
स्य मध्ये स्थितं दीप्ततरतेजःप्रसरम्, पृथुपरिवेशपरिक्षिप्तमिव श-
रत्सवितारम्, मध्यमानक्षीरोदावर्तवर्तिनमिव मन्दरम्, रक्तचन्द्र-
नानुलेपिनो रक्तस्रगम्बराभरणस्योत्तानशयस्य शवस्योरस्युपविश्य
जातजातवेदसि मुखकुहरे प्रारब्धाग्निकार्यम्, कृष्णोष्णीषम्, कृ-

संनद्धः सकवचः । उक्तं च—‘संनद्धो वर्मितः सज्जो दंसितो व्यूढकङ्कटः’ । अप-
चयो हानिः । गोरोचनयेवेति सहोपमेयम् । उल्लासयन्तश्चालयन्तः । **सार्धच-
न्द्रैरिति** । निशायां खड्गेषु चन्द्रखण्डस्य संभाव्यमानत्वादेवमुक्तम् । न तु वस्तु-
वृत्तेन । कृष्णचतुर्दशीक्षपायां चन्द्रः संभवतीति । कलधौतं हेमरौप्यं वा । बुद्बुदा-
वलिर्विन्दुपङ्क्तिः । चर्मफलकैः स्फटकैः । एकस्या वर्तमानत्वादाह—**अपरा-
मिति** । निष्प्रवाणि नवं वस्त्रम् । उक्तं च—‘अनाहतं निष्प्रवाणि तन्त्रकं च
नवाम्बरे’ । असिधेनुः कृपाणम् ।

कोऽत्र क इति वाक्यैकदेशोऽयम् । अत्र कः कः स्थित इत्यर्थः । बलीत्या-
दिनार्धदग्धत्वसंभावनम् । अर्धदग्धस्य पलायनमुचितम् । न च बहुदग्धस्य
पलायंश्च दिग्भागान्गृह्णाति । सर्षपो गौरसिद्धार्थः ।

तस्यां चेत्यादौ भैरवाचार्यमपश्यदिति संबन्धः । पृथुपरिवेशेत्यादिना भीष-
णीयत्वमुक्तम् । परिवेशः परिधिः । परिक्षिप्तं परिवलितम् । शरदि सविता दीप्र-

ष्णाङ्गरागम्, कृष्णप्रतिसरम्, कृष्णवाससम्, कृष्णतिलाहुतिनि-
भेन विद्याधरत्वतृष्ण्या मानुषनिर्माणकारणकालुष्यपरमाणूनिव
क्षयमुपनयन्तम्, आहुतिदानपर्यस्ताभिः प्रेतमुखस्पर्शदूषितम्, प्रक्षा-
लयन्तमिवाशुशुक्षणिं करनखदीधितिभिर्धूमालोहितेन चक्षुषा क्ष-
तजाहुतिमिव हुतभुजि पातयन्तम्, ईषद्विवृताधरपुटप्रकटितसि-
तदशनशिखरेण दृश्यमानमूर्तमन्त्राक्षरपङ्क्तिनेव मुखेन किमपि ज-
पन्तम्, होमश्रमस्वेदसलिलप्रतिबिम्बिताभिरासन्नदीपिकाभिर्दहन्त-
मिव सिद्धये सर्वावयवान्, अंसावलम्बिना बहुगुणेन विद्याराजे-
नेव ब्रह्मसूत्रेण परिगृहीतं भैरवाचार्यमपश्यत् । उपसृत्य चाकरो-
न्नमस्कारम् । अभिनन्दितश्च तेन स्वव्यापारमन्वतिष्ठत् ।

अत्रान्तरे पातालस्वामी शातक्रतवीमाशामङ्गीचकार । कर्णता-
लः कौबेरीम् । परिव्राट् प्राचेतसीम् । राजा तु त्रैशङ्कवेन ज्योति-
षाङ्कितां ककुभमलंकृतवान् ।

एवं चावस्थितेषु दिक्पालेषु दिक्पालभुजपञ्जरप्रविष्टे विस्त्रब्धं
कर्म साधयति भैरवं भैरवाचार्येऽतिचिरं कृतकोलाहलेषु निष्फलप्रय-
त्नेषु प्रत्यूहकारिषु शान्तेषु कौणपेषु गलत्यर्धरात्रसमये मण्डलस्य ना-
तिदवीयस्युत्तरेणाकस्मात्प्रलयमहावराहदंष्ट्राविवरमिव दर्शयन्तीक्षि-
तिरदीर्यत । सहसैव च तस्माद्विवरादाशावारणोत्क्षिप्त इवालानलो-

तरतेजःप्रसरो भवतीति शरद्वहणम् । जात उत्पन्नः, न तूत्क्षिप्तः । प्रतिसरो
हस्तसूत्रम् । दिक्षु काण्डसूत्रप्रतिबन्ध इति । अन्या तिलानां कृष्णत्वात्परिमा-
णूनामपि कालुष्यकथनम् । क्षतजेति । प्रस्तावनानुगुण्येन रक्ताहुतिः संभा-
व्यते । जपवशादीषदित्याद्युक्तम् । ईषद्विवृतत्वादेव शिखरग्रहणम् । प्रतिबिम्बा-
दानोपपादनार्थमासन्नपदम् । गुणास्तन्तवः, गुणनं गुणः । पौनःपुन्यमावर्तनं च ।
उत्कर्षां वा गुणाः । विद्याराजो मन्त्रविशेषः ।

शातक्रतवीं पूर्वाम् । अङ्गीचकारेत्यनेन सर्वेषां स्वरुचिपरिगृहीतत्वमुक्तम् ।
कौबेरीमुत्तराम् । प्राचेतसीं पश्चिमाम् । त्रिशङ्कुरिक्ष्वाकुवन्द्यः शापाच्छण्डालतां
प्राप्तो यज्ञेन स्वर्गमारुह्यधुरर्धपथे देवैर्निवारितो दक्षिणस्यां दिश्युदेति । तेन
त्रैशङ्कवेन ज्योतिषाङ्कितां ककुभं दिशं दक्षिणाम् । दक्षिणस्यामित्युक्तेऽनिष्टप्रती-
तिरिति त्रैशङ्कवेनेत्युक्तम् ।

विस्त्रब्धमिति । एतदर्थमेव राजादीनां परिग्रहः । प्रत्यूहो विघ्नः । कौण-
पेषु राक्षसेषु । सहसेत्यादौ कुवलयस्यामलः पुरुष उज्जगामेति संबन्धः । लोह-

हस्तम्भः, महावराहपीवरस्कन्धपीठो नरकासुर इव भुवो गर्भादुद्धूतः,
 बलिदानव इव भित्तवोत्थितः पातालम्, इन्द्रनीलप्रासाद इवोपरिज्व-
 लितरत्नप्रदीपः, स्निग्धनीलघननिबिडकुटिलकुन्तलकान्तमौलिरु-
 न्मीलन्मालतीमुण्डमालः, गद्गदतया स्वरस्य स्वभावपाटलतया च
 चक्षुषः क्षीव इव यौवनमदेन वल्गद्गलदामकः, करसंपुटमृदितया
 मृदा दिङ्गागकुम्भाभावंसकूटौ पुनः पुनः पङ्कयन्सान्द्रचन्दनकर्द-
 मदत्तैरव्यवस्थास्थासकैरतिसितजलधरशकलशारित इव शारदाका-
 शैकदेशः, केतकीगर्भपत्रपाण्डुरस्य चण्डातकस्योपरि क्षामतरीकृत-
 कुक्षिः, कक्ष्याबन्धं विधाय विलासविक्षिप्तेन धवलव्यायामफाली-
 पटान्तेन धरणितलगेन धार्यमाण इव पृष्ठतः शेषेण स्थिरस्थूलोच्च-
 दण्डः, भूमिभङ्गभयेनेव मन्थराणि स्थापयन्पदानि निर्भरगर्वगुरु
 कथमपि शैलमिव गात्रमुद्रहन्दर्पेण मुहुर्मुहुरसि द्विगुणिते दोष्णि
 वामे तिर्यगुत्क्षिप्ते च दक्षिणे जङ्घाकाण्डे कुण्डलिते चण्डास्फोटन-
 टांकारैः कर्मविघ्ननिर्घातानिव पातयन्नेकेन्द्रियविकलमिव जीवलो-
 कं कुर्वन्कुवलयश्यामलः पुरुष उज्जगाम । जगाद च विहस्य नरसिं-
 हनादनिर्घोषघोरया भारत्या—‘भो विद्याधरीश्रद्धाकामुक, किमयं
 विद्याबलेपः सहायमदो वा यदस्मै जनायाविधाय बलिं बालिश इव
 सिद्धिमभिलषसि । का ते दुर्बुद्धिरियम् । एतावता कालेन क्षेत्रा-
 धिपतिरस्य मन्नाम्रैव लब्धव्यपदेशस्य देशस्य नागतस्ते ओत्रोपकण्ठं
 श्रीकण्ठनामा नागोऽहम् । अनिच्छति मयि का शक्तिर्ग्रहगणस्या-
 पि गन्तुं गगने । भूनाथोऽप्ययमनाथस्तपस्वी यस्त्वादृशैः शैवाप-
 सदैरुपकरणीक्रियते । सहस्वेदानीं सहामुना दुर्नरेन्द्रेण दुर्नयस्य

स्तम्भ इति । लोहशब्देन सारता कृष्णता चोक्ता । गर्भान्मध्यात्, उदराच्च ।
 घना निबिडाः । निबिडकुटिला अतिकुञ्चिताः । कुन्तलाः केशाः । मौलिशूडा,
 किरीटं च । उक्तं च—‘चूडा किरीटं केशाश्च संहता मौलयस्त्रयः’ । स्थासकैश्च-
 न्द्रकैः । फाली कक्ष्याबन्धः । शेषेणेति । शेषो धवलः, धरणितलगतश्च ।
 पटान्तेनापि विशेषेणावतिष्ठते । आस्फोटनं बाह्यादिशब्दाः । एकेन्द्रियम् । अर्था-
 च्छ्रोत्रम् । निर्घोषो दिक्षु व्याप्तिः । अत्र विद्याधरीत्यादि हेपणार्थमामन्त्रणम् ।
 श्रद्धाग्रहणं फलाभावप्रतिपादनाय । अस्मादि(यि)त्यादि सर्वगर्भेयमुक्तिः ।
 बालिशो मूर्खः । अभिलषसीति फलाभावसूचनपदम् । अपसदोऽधमः । दुर्नरेन्द्रेण

फलम्' इत्यभिधाय च निष्ठुरैः प्रकोष्ठप्रहारैस्त्रीनापि टीटिभप्रभृती-
नभिमुखं प्रधावितान्सशरीरावरणकृपाणानपातयत् ।

अथापूर्वाधिक्षेपश्रवणादशस्त्रव्रणैरप्यमर्षस्वेदच्छलेनानेकसमर-
पीतमसिधाराजलमिव वमद्भिरवयवैरपि रोमाञ्चनिभेन मुक्तशर-
शतशल्यनिकरभरलघुमिवात्मानं रणाय कुर्वद्भिरदृष्टहासेनापि प्रति-
बिम्बिततारागणेन स्पष्टदृष्टधवलदन्तमालमवज्ञया हसतेव कथ्य-
मानसत्त्वावष्टम्भः परिकरबन्धविभ्रमभ्रमितकरनखकिरणचक्रवा-
लेन व्यपगमनाशङ्कया नागदमनमन्त्रमण्डलबन्धेनेव रुन्धन्दश
दिशो नरनाथः सावज्ञमवादीत्—‘अरे काकोदर काक, मयि स्थि-
ते राजहंसे न जिह्वेषि बलिं याचितुम् । अमीभिः किं वा परुष-
भाषितैः । भुजे वीर्यं निवसति, न वाचि । प्रतिपद्यस्व शस्त्रम् ।
अयं न भवसि । अगृहीतहेतिष्वशिक्षितो मे भुजः प्रहर्तुम्' इति ।
नागस्तु—‘अनादृततरमेहि । किं शस्त्रेण । भुजाभ्यामेव भनञ्जि भ-
वतो दर्पम्' इत्यभिधायस्फोटयामास । नरपतिरपि निरायुधमायु-
धेन युधि लज्जमानो जेतुमुत्सृज्य सचर्मफलकमदृष्टहासमसिमर्धोरु-
कस्योपरि बबन्ध बाहुयुद्धाय कक्ष्याम् । युयुधाते च निर्दयास्फोटन-
स्फुटितभुजरुधिरशीकरसिच्यमानौ शिलास्तम्भैरिव पतद्भिर्बाहुद-
ण्डैः शब्दमयमिव कुर्वाणौ भुवनं तौ । न चिराच्च पातयामास भू-
तले भुजंगं भूपतिः । जग्राह च केशेषु । उच्चखान च शिरश्छेत्तुम-
दृष्टासम् । अपश्यच्च वैकक्षकमालान्तरेणास्य यज्ञोपवीतम् । उपसं-
हृतशस्त्रव्यापारश्चावादीत्—‘दुर्विनीत, अस्ति ते दुर्नयनिर्वाहबी-
जमिदम् । यतो विश्रब्धमेवाचरसि चापलानि' इत्युक्तवोत्ससर्ज
तम् । अनन्तरं च सहसैवातिबहलां ज्योत्स्नां ददर्श । शरदि विक-

कुराज्ञा । दुर्नरेन्द्र(न्द्रो) मन्त्रतन्त्रानभिज्ञः । सशरीरेत्यादि । न तु नरेन्द्र-
वदशस्त्रान् ।

अथेत्यादौ नरनाथः सावज्ञमवादीदिति संबन्धः । कथ्यमानेत्यादि । अश-
स्त्रव्रणैश्चावयवैश्चैवाष्टहासेन च । मण्डलं गारुडशास्त्रप्रसिद्धमैन्द्रादिकम् । काकोदरः
सर्पः । काकेति निन्दायाम् । काकस्य च बलियाचनमुक्तम् । राजहंसो नृपवरः,
हंसमेदश्च । हेतिरायुधम् । आस्फोटयामास बाहौ करघातमकार्षीत् । असिमिति
प्रशंसार्थः सामान्यपदप्रयोग इति रुद्रटः । वैकक्षमालान्तरितत्वेन पूर्वमदर्शनं
यज्ञोपवीतस्याह ।

सतां कमलवनानामिव च घ्राणावलेपिनमामोदमजिघ्रत् । झटिति च नूपुरशब्दमशृणोत् । व्यापारयामास च शब्दानुसारेण दृष्टिम् ।

अथ करतलस्थितस्याट्टहासस्य मध्ये तडितमिव नीलजलधरोदरे स्फुरन्तीं प्रभया पिबन्तीमिव त्रियामाम्, तामरसहस्ताम्, कोमलाङ्गुलिरागराजिजालकानि च चरणलग्नानि वेलाबालविद्रुमलतावनानीवाकर्षन्तीम्, करपङ्कजसंकोचाशङ्कया शशाङ्कमण्डलमिव खण्डशः कृतं निर्मलचरणनखनिवहनिभेन विभ्रतीम्, गुल्फावलम्बिनूपुरपुटतया स्थितनिबिडकटकावलिबन्धनादिव परिभ्रश्यागताम् । बहुविधकुसुमशकुनिशतशोभितात्पवनचलिततनुतरङ्गादतिस्वच्छादंशुकादुदधिसलिलादिवोत्तरन्तीम्, उदधिजन्मप्रेम्णा त्रिवलिच्छलेन त्रिपथगयेव परिष्वक्तमध्याम्, अत्युन्नतस्तनमण्डलाम्, दृश्यमानदिङ्गागकुम्भामिव ककुभम्, मदलग्नैरावतकरशीकरनिकरमिव शरत्तारागणतारं हारमुरसा दधानाम्, धवलचा-मरैरिव च मन्दमन्दनिःश्वासदोलायितैर्हार्किरणैरुपवीज्यमानाम्, स्वभावलोहितेन मदान्धगन्धेभकुम्भास्फालनसंक्रान्तसिन्दूरेणेव करद्वयेन द्योतमानाम्, हरशिखण्डेन्दुद्वितीयखण्डेनेव कुण्डलीकृतेन ज्योत्स्नामुचा दन्तपत्रेण विभ्राजमानाम्, कौस्तुभगभस्तिस्तवकेनेव च श्रवणलग्नेनाशोककिसलयेनालंकृताम्, महता मातङ्गमदमयेन तिलकेनादृश्यच्छत्रच्छायामण्डलेनेवाविरहितललाटाम्, आपादतलादासीमन्ताच्च चन्द्रातपधवलेन चन्दनेनादिराजयशसेव धवलीकृताम्, धरणितलचुम्बिनीभिः कण्ठकुसुममालाभिः सारिद्रिरिव सागराधिष्ठाभिरधिष्ठिताम्, मृणालकोमलैरवयवैः कमलसंभवत्वमनक्षरमाचक्षाणां स्त्रियमपश्यत् । असंभ्रान्तश्च पप्रच्छ—‘भद्रे, कासि । किमर्थं वा दर्शनपथमागतासि’ इति । सा तु स्त्रीजनविरुद्धेनावष्टम्भेनाभिभवन्तीवाभाषत तम्—‘वीर, विद्धि मां

अथेत्थादावट्टहासस्य मध्ये स्फुरन्तीं स्त्रियमपश्यदिति संबन्धः । तामरसपद्मम् । बहुविधेति । प्रकृते कुसुमानि शकुनयश्च सूत्रमयानि । तरङ्गा मुष्टिदानक्षता भङ्गयः, वीचयश्च । अतिस्वच्छत्वमंशुकस्योदधिसलिलेन । उत्तरन्तीमिति । अंशुकाच्छादितयोदश्चन्त्या उत्तरणमिवांशुकाच्छ्रूयत इति । वर्ण्याभिप्रायेण त्रिपथगेति नाम । मदे दाने लग्नः सक्तः । समद इत्यर्थः । श्रीहर्षपृष्ठेन

नारायणोरःस्थलीलीलाविहारहरिणीम्, पृथुभरतभगीरथादिराजवं-
शपताकाम्, सुभटभुजजयस्तम्भविलासशालभञ्जिकाम्, रणरुधिर-
तरङ्गिणीतरङ्गक्रीडादोहदुर्ललितराजहंसीम्, सितनृपच्छत्रषण्ड-
शिखण्डिनीम्, अतिनिशितशस्त्रधारावनभ्रमणविभ्रमसिंहीम्, अ-
सिधाराजलकमलिनीं श्रियम् । अपहृतास्मि तवामुना शौर्यरसेन ।
याचस्व । ददामि ते वरमभिलषितम्' इति ।

वीराणां त्वपुनरुक्ताः परोपकाराः । यतो राजा तां प्रणम्य स्वा-
र्थविमुखो भैरवाचार्यस्य सिद्धिं ययाचे । लक्ष्मीस्तु देवी प्रीततर-
हृदया विस्तीर्यमाणेन चक्षुषा क्षीरोदेनेवोपरि पर्यस्तेनाभिषिञ्चन्ती
भूपालम् 'एवमस्तु' इत्यब्रवीत् । अवादीच्च पुनः—'अनेन सत्त्वो-
त्कर्षेण भगवच्छिवभट्टारकभक्त्या चासाधारणया भवान्भुवि सूर्या-
चन्द्रमसोस्तृतीय इवाविच्छिन्नस्य प्रतिदिनमुपचीयमानवृद्धेः शुचि-
सुभगसत्यत्यागवैर्यशौण्डपुरुषप्रकाण्डप्रायस्य महतो राजवंशस्य क-
र्ता भविष्यति । यस्मिन्नुत्पत्स्यते सर्वद्वीपानां भोक्ता हरिश्चन्द्र
इव हर्षनामा चक्रवर्ती विभुवनविजिगीषुर्द्वितीयो मांधातेव य-
स्यायं करः स्वयमेव कमलमपहाय ग्रहीष्यति चामरम्' इति
वचसोऽन्ते तिरोबभूव ।

भूमिपालस्तु तदाकर्ण्य हृदयेनातिमात्रमप्रीयत । भैरवाचार्यो-
ऽपि तस्या देव्यास्तेन वचसा कर्मणा च सम्यगुपपादितेन सद्य
एव कुन्तली किरीटी कुण्डली हारी केयूरी मेखली मुद्गरि खड्गी
च भूत्वावाप विद्याधरत्वम् । प्रोवाच च—'राजन्, अदूरव्या-
पिनः फल्गुचेतसामलसानां मनोरथाः । सतां तु भुवि विस्तार-

यातीति मदान्वेत्याद्युक्तम् । हस्तिवाहित्वाल्लक्ष्म्या एवमुक्तम् । धरणितलचुम्बि-
नीभिर्मालाभिः, सरिद्धिश्च । **हरिणीमिति** । हरिणी किल स्थाल्या लीलया विह-
रति । वंशोऽन्वयेऽथ वंशे वेणौ पताकोत्क्षिप्यते । सुभटेत्यादि विशेषणेन वीरा-
नुरागित्वमस्या दर्शितम् । स्तम्भे च शालभञ्जिकोत्कीर्णपुत्रिका क्रियते । षण्डो
वनम्, तत्र शिखण्डिनी मयूरी ।

अपुनरुक्ता भूयोभूयः क्रियमाणापि चेत्यर्थः । परोपकारकरणपरत्वेन प्रीतत्वम् ।
अभिषिञ्चन्तीति । अभिषेको राज्ञ उचितः । शौण्डः प्रसक्तः । प्रकाण्डशब्दः
प्रशंसावाची । द्वितीयः स्पर्धावान् ।

वत्यः स्वभावेनैवोपकृतयः । स्वप्नेऽप्यसंभावितां दातुमिमां दक्षिणां क्षमः कोऽन्यो भवन्तमपहाय । संपत्कणिकामपि प्राप्य तुलेव लघुप्रकृतिरुन्नतिमायाति । त्वदीयैर्गुणैरुपकरणीकृतस्य त्वत्त एव च लब्धात्मलाभस्य निर्लज्जतेयमस्य मूढहृदयस्य । तदिच्छामि येन केनचित्कार्यलवोपपादनोपयोगेन स्मरयितुमात्मानम्' इति । प्रत्युपकारदुष्प्रवेशास्तु भवन्ति धीराणां हृदयावष्टम्भाः । यतस्तं राजा 'भवत्सिद्धयैव परिसमाप्तकृत्योऽस्मि । साधयतु मान्यो यथासमीहितं स्थानम्' इति प्रत्याचचक्षे ।

तथोक्तश्च भूभुजा जिगमिषुः सुदृढं समालिङ्ग्य टीटिभादी-
न्कुवलयवनेनेवावश्यायशीकरस्त्राविणा सास्त्रेण चक्षुषा वीक्षमाणः
क्षितिपतिं पुनरुवाच—'तात, ब्रवीमि यामीति न स्नेहसदृशम् ।
त्वदीयाः प्राणा इति पुनरुक्तम् । गृह्यतामिदं शरीरकमिति व्य-
तिरेकेणार्थकरणम् । तिलशः क्रीता वयमिति नोपकारानुरूपम् ।
बान्धवोऽसीति दूरीकरणमिव । त्वयि स्थितं हृदयमित्यप्रत्यक्षम् ।
त्वद्विरहकारिणी कारणेयं न सिद्धिरित्यश्रद्धेयम् । निष्कारणस्तवो-
पकार इत्यनुवादः । स्मर्तव्या वयमित्याज्ञा । सर्वथा कृतघ्नालापे-
ष्वसज्जनकथासु च चेतसि कर्तव्योऽयं स्वार्थनिष्ठुरो जनः' इत्य-
भिधाय वेगच्छिन्नहारोच्छलितमुक्ताफलनिकरताडिततारागणं गग-
नतलमुत्पपात । ययौ च सीमन्तितग्रहग्रामः सिञ्चुचितं धाम ।
श्रीकण्ठोऽपि—'राजन्, पराक्रमक्रीतः कर्तव्येषु नियोगेनानुग्राहो
ग्राहितविनयोऽयं जनः' इत्यभिधाय राजानुमोदितस्तदेव भूयो
भूविवरं विवेश ।

कुण्डलं कर्णवेष्टनम् । हारो मुक्ताहारः । केयूरमङ्गदम्, दोर्भूषा । फल्गुसारम् ।
प्रत्याचचक्षे पर्यहार्षात् ।

यामीत्यादिवक्रोक्त्या चेतःस्थितं सर्वं व्याहरति । न स्नेहसदृशमिति ।
स्नेहानुरूपनिषेधेन स्नेह इव सुतरामाविष्कृत एव । उक्तं हि—'प्रतिषेध इवेष्टस्य
यद्विशेषाभिधित्सया । आक्षेप इति तं सन्तः शंसन्ति कवयः सदा॥' इति । एवं
त्वदीयाः प्राणा इत्यादौ । व्यतिरेकः पृथग्भागः । आवां किलैक एवार्थः । तिलश
इति । यावान्किलायमुपकारो बहुगुणस्तावन्तो नावयवास्तिलशो विभागेनास्मा-
कम् । कारणा यातना । सीमन्तितो द्विधाकृतः । ग्रामः समूहः ।

नरपतिस्तु क्षीणभूयिष्ठायां क्षपायां प्रवातुमारब्धे, प्रबुध्यमानक-
मलिनीनिःश्वाससुरभौ, वनदेवताकुचांशुकापहरणपरिहासस्वेदिनी-
व सावश्यायशीकरे, परिमलाकृष्टमधुकृति कुमुदनिद्रावाहिनि, नि-
शापरिणतिजडे, तुषारलेशिनि वनानिले, विरहविधुरचक्रवाकचक्र-
निःश्वासितसंतापितायामिवापरजलनिधिमवतरन्त्यां त्रियामायां सा-
क्षादागतलक्ष्मीविलोकनकुतूहलिनीष्विव समुन्मीलन्तीषु नलिनीषू-
न्निद्रपक्षिणि, क्षरति कुसुमविसरमिव तुहिनकणानिकरं मृदुपवनला-
सितलते कानने, कमललक्ष्मीप्रबोधमङ्गलशङ्खेष्विव रसत्स्वन्तर्बद्ध-
ध्वनन्मधुकरेषु मुकुलायमानेषु कुमुदेषूज्जिहानरविरथवाजिविस्तृ-
ष्टैः प्रोथपवनैः प्रोत्सार्यमाणास्विव वारुण्यां ककुभि, पुञ्जीभव-
न्तीषु श्यामालताकलिकासु तारकासु, मन्दरशिखराश्रयिणि मन्दा-
निललुलितकल्पलतावनकुसुमधूलिविच्छुरित इव धूसरीभवति सप्त-
र्षिमण्डले, सुरवारणाङ्कुश इव च्युते गलति तारामये मृगे वीनपि
टीटिभादीन्गृहीत्वा नागयुद्धव्यतिकरमलीमसानि शुचिनि वनवा-
पीपयसि प्रक्षाल्याङ्गानि नगरं विवेश । अन्यस्मिन्नहनि तेषामा-
त्मशरीरानन्तरं स्नानभोजनाच्छादनादिना प्रीतिमकरोत् ।

कतिपयदिवसापगमे च परिव्राट् भूभुजा वार्यमाणोऽपि वनं
ययौ । पातलस्वामिकर्णतालौ तु शौर्यानुरक्तौ तमेव सिषेवाते ।
संपादितमनोरथातिरिक्तविभवौ च सुभटमण्डलमध्ये निष्कृष्टम-
ण्डलाग्रौ समरमुखेषु प्रथममुपयुज्यमानौ कथान्तरेषु चान्तरा-

वनेत्यादावस्मिन्नस्मिन्सति नरपतिर्नगरं विवेशेति संबन्धः । क्षीणभूयिष्ठायां
बहुतरं क्षीणायाम् । तुषारस्य शीतलेशाः सन्ति । तत्र तस्मिन्नीषच्छीतले । सं-
तापितायामिवेति । संतापितश्च शीतलं स्थानमवतरति । कुसुमविसरमिवेति
समोपमा । लासिता नर्तिताः । उज्जिहान उद्गच्छन् । श्यामा रात्रिः, सैव लता
व्रततिः । प्रियङ्गुलतिका मकरिका । तारामयो मृगशीर्षं वितारोऽङ्कुशाकारः ।
आत्मशरीरानन्तरं स्नानेति । आत्मशरीरमनन्तरं यस्य तादृशेन स्नानभो-
जनाच्छादनादिना । तेषु कृत्वा पश्चादात्मनः करोतीत्यर्थः ।

न्तरा समादिष्टौ विचित्राणि भैरवाचार्यचरितानि शैशववृत्तान्तांश्च
कथयन्तौ तेनैव सार्धं जरामाजग्मतुरिति ।

इति श्रीवाणभट्टकृते हर्षचरिते राजदर्शनं नाम
तृतीय उच्छ्वासः ।

शौर्यानुरक्ताविति न भोगलोलुभौ । अतिरिक्तोऽधिकः । मण्डलाग्रः खड्गः ।
अन्तरान्तरा मध्येमध्ये । कथयन्ताविति स्थिरप्रीतिसिद्धये ॥
इति श्रीशंकरकविरचिते हर्षचरितसंकेते तृतीय उच्छ्वासः ।

चतुर्थ उच्छ्वासः ।

योगं स्वप्नेऽपि नेच्छन्ति कुर्वते न करग्रहम् ।

महान्तो नाममात्रेण भवन्ति पतयो भुवः ॥ १ ॥

सकलमहीभृत्कम्पकृदुत्पद्यत एक एव नृपवंशे ।

विपुलेऽपि पृथुप्रतिमो दन्त इव गणाधिपस्य मुखे ॥ २ ॥

अथ तस्मात्पुष्पभूतेर्द्विजवरस्वेच्छागृहीतकोषो नाभिपद्म इव पुण्डरीकेक्षणात्, लक्ष्मीपुरःसरो रत्नसंचय इव रत्नाकरात्, गुरु-
बुधकविकलावत्तेजस्विभूनन्दनप्रायो ग्रहगण इवोदयस्थानात्, म-
हाभारवाहनयोग्यः सागर इव सगरप्रभावात्, दुर्जयबलसनाथो
हरिवंश इव शूरान्निर्जगाम राजवंशः । यस्मादविनष्टधर्मधवलाः
प्रजासर्गा इव कृतमुखात्, प्रतापाक्रान्तभुवनाः किरणा इव तेजो-
निधेः, विग्रहव्याप्तदिङ्मुखा गिरय इव भूभृत्प्रभवात्, धरणिधार-

योगमित्यादिना प्रासिद्धात्प्रत्युद्गतवैलक्षण्यमुच्यते । भूपतीनां योगो युक्तिः ।
गूढप्रत्याहाररसादनादिच्छन्नेत्यर्थः, संबन्धश्च । करग्रहो दण्डग्रहणम्, विवाहश्च ।
नाममात्रेणेति । नामैव तेषां श्रुत्वा भुवनं कम्पत इत्यर्थः । अर्थशून्येन सकले-
नेत्यादिना भाविनी हर्षोत्पत्तिः सूचिता ॥ १ ॥

महीभृद्भिरपि कम्पो वेपथुः, चलनं च । पृथुरादिराजः, विस्तीर्णश्च । प्रतिमा
सादृश्यम्, दन्तकोशश्च । दन्त इवेति । दन्तोऽप्येको गणाधिपस्य मुखे, समू-
हाधिपत्यप्रदाने च ॥ २ ॥

अथेत्यादौ राजवंशो निर्जगामेति संबन्धः । द्विजवरा विप्रोत्तमाः । ब्रह्मा च
द्विजोत्तमः । कोषो गङ्गा, कर्णिका च । पुण्डरीकेक्षणः कमललोचनः, विष्णुश्च ।
लक्ष्मीः पुरःसरा यस्य लक्ष्मीपुरःसरः । 'जातौ जातौ यदुत्कृष्टं तद्रत्नमभिधीयते'
मणयश्च रत्नानि । गुरव उपदेष्टारः । बुधाः पण्डिताः । कवयः काव्यकृतः ।
कलावन्तो गीतादिज्ञाः । तेजस्विनः शूराः । भूनन्दनाः राजानः । इतरत्र गुरुर्वृह-
स्पतिः । उदयः प्रभावोऽपि । महाभारो भूपालनरूपो विजयरूपो वा । तस्य निर्वहने
योग्यः । सगरवत्प्रभावो यस्य तस्माद्राज्ञः, सगराणां च यः प्रभावस्तस्मात् । 'प्रभ-
वात्' इति पाठे सगरवत्प्रकृष्टो भव उत्पत्तिर्यस्य तस्मात्, अन्यत्र सगरस्य यः प्र-
भवस्तस्मादिति व्याख्या । दुर्जयो दुरभिभवः । बलं प्राणाः, सैन्यं वा । तेन युक्तः ।
ततः कर्मधारयः । अन्यत्र दुर्जयो जितो विष्णुः, बलो हलधरः, ताभ्यां सनाथः । शू-
रादिक्रान्तात्, शूरश्च यदूनां राजा तस्मात् । अविनष्टेन पूर्णेन । धवलाः शुक्लाः ।
अविनष्टधर्मान्धवांल्लान्तीति वा । कृतमुखात्संस्कृतात्, कृतयुगादेश्च । प्रताप आतपः,

णक्षमा दिग्गजा इव ब्रह्मकरात्, उदधीन्पातुमुद्यता जलधरा इव
घनागमात्, इच्छाफलदायिनः कल्पतरव इव नन्दनात्, सर्वभूता-
श्रया विश्वरूपप्रकारा इव श्रीधरादजायन्त राजानः ।

तेषु चैवमुत्पद्यमानेषु क्रमेणोदपादि हूणहरिणकेसरी सिन्धुरा-
जज्वरो गुर्जरप्रजागरो गान्धाराधिपगन्धद्विपकूटपाकलो लाटपाट-
वपाटच्चरो मालवलक्ष्मीलतापरशुः प्रतापशील इति प्रथितापर-
नामा प्रभाकरवर्धनो नाम राजाधिराजः । यो राज्याङ्गसङ्गीन्य-
भिषिच्यमान एव मलानीव मुमोच धनानि । यः परकीयेनापि
कातरवल्लभेन रणमुखे तृणेनेव धृतेनालज्जत जीवितेन । यः कर-
धृतधौतासिप्रतिबिम्बितेनात्मनाप्यदूयत समितिषु सहायेन रिपू-
णां पुरः प्रधनेषु धनुषापि नमता । यो मानी मानसेनाखिद्यत ।
यश्चान्तर्गतापरिमितरिपुशल्यशङ्कुकीलितामिव निश्चलामुवाह रा-
जलक्ष्मीम् । यश्च सर्वा सुदिक्षु समीकृततटावटविटपाटवीतरुतृणगु-
ल्मवल्मीकगिरिगहनैर्दण्डयात्रापथैः पृथुभिर्भृत्योपयोगाय व्यभजते-
व वसुधां बहुधा । यं चालब्धयुद्धदोहदमात्मीयोऽपि सकलरिपुसमु-
त्सारकः परकीय इव तताप प्रतापः । यस्य च वह्निमयो हृदये-

रिपुभयजननी वार्ता च । विग्रहो विरोधः, देहश्च । भूभृतां राज्ञाम्, भूभृत्प्रभवो ब्रह्मा
च । धारणं पालनम्, उद्वहनं च । ब्रह्म करोतीति ब्रह्मकरस्तस्मात् । सामानि
गायतो ब्रह्मणः करात्करिण उत्पन्ना इति वार्ता । पातुं रक्षितुम्, प्रासीकर्तुं च ।
घन आगम उपदेशो यस्य, घनागमश्च वर्षाकालः । नन्दयतीति नन्दनः, देवोद्यानं
च । सर्वेषां भूतानां प्राणिनामाश्रया आश्रयणीयाः, सर्वस्य वा भूतस्याश्रयाः, सर्वेषां
वा भूताः पारमार्थिका अत एवाश्रयणीयाः । श्रीधरो हरिरपि ।

हूणादयो जनपदभेदाः । प्रजागरो निद्राक्षयः । 'स्वेदं मूत्रं पुरीषं च मजां चैव
मतङ्गजाः । यस्याग्राय विमाद्यन्ति तं विद्याद्बन्धहस्तिनम् ॥' कूटपाकलो हस्तिज्वरः ।
यतो हूणाद्युन्मूलकोऽत एव प्रथितापरनामा राजा । राज्याङ्गान्यमात्याद्याः । अभि-
षिच्यमानो राज्ये प्रतिष्ठाप्यमानो यस्याभितः सिच्यते सोऽङ्गसङ्गीनि मलानि मुञ्चति ।
कातरिति । तृणं कातरैर्मुखे ध्रियते । तृणेनेति सहोपमा । मुखे तृणधारणमनौचि-
त्यमेव पोषयति । धौतपदेन बिम्बस्त्रीकारसामर्थ्यमुक्तम् । समिदिन्धनं सङ्ग्रामश्च ।
निश्चलामनपायिनीं समीकृतास्तटावटा यैर्विटपाटवीयुक्तैस्तारुभिस्तथा तृणादिभिश्च
गहनैः । विटपाः शाखाः । अटवी समूहः । गुल्मा जालकानि । वल्मीकः पिपी-
लककृतो मृत्कूटः । दण्डश्चतुरङ्गं बलम् । तस्य यात्रापथैर्गमनमार्गैः । सीमास्थानीयै

षु जलमयो लोचनपुटेषु मारुतमयो निःश्वसितेषु क्षमामयोऽङ्गेषु
आकाशमयः शून्यतायां पञ्चमहाभूतमयो मूर्त इवाद्दृश्यत निहत-
प्रतिसामन्तान्तःपुरेषु प्रतापः । यस्य चासन्नेषु भूतखलेषु प्रति-
बिम्बितेव तुल्यरूपा समलक्ष्यत लक्ष्मीः । तथा च यस्य प्रतापा-
ग्निना भूतिः शौर्योष्मणा सिद्धिरसिधाराजलेन वंशवृद्धिः शस्त्र-
णमुखैः पुरुषकारोक्तिर्धनुर्गुणकिणेन करगृहीतिरभवत् । यश्च वै-
रमुपायनं विग्रहमनुग्रहं समरागमं महोत्सवं शत्रुं निधिदर्शनम-
रिबाहुल्यमभ्युदयमाहवाहानं वरप्रदानमवस्कन्दपातं दिष्टवृद्धिं
शस्त्रप्रहारपतनं वसुधारारसममन्यत । यस्मिंश्च राजनि निरन्तरै-
र्यूपनिकरैरङ्कुरितमिव कृतयुगेन, दिङ्मुखविसर्पिभिरध्वरधूमैः पला-
यितमिव कलिना, ससुधैः सुरालयैरवतीर्णमिव स्वर्गेण, सुरालय-
शिखरोद्धूयमानैर्धवलध्वजैः पल्लवितमिव धर्मेण, बहिरुपरचितवि-
कटसभासत्प्रपाप्राग्वंशमण्डपैः प्रसूतमिव ग्रामैः, काञ्चनमयस-
र्वोपकरणैर्विभवैर्विशीर्णमिव मेरुणा, द्विजदीयमानैरर्थकलशैः फ-
लितमिव भाग्यसंपदा ।

तस्य च जन्मान्तरेऽपि सती पार्वतीव शंकरस्य, गृहीतपरहृद-
या लक्ष्मीरिव लोकगुरोः, स्फुरत्तरलतारका रोहिणीव कलावतः,
सर्वजनजननी बुद्धिरिव प्रजापतेः, महाभूभृत्कुलोद्भूता गङ्गेव वा-

व्यंभजत खण्डशो व्यलमत । भूशय्यादिवशेन पांसुभृतत्वात्काठिन्याच्च क्षमामयः
शून्यतायां निश्चेष्टत्वे । आसन्नेष्विति । आसन्नानि प्रतिबिम्बं गृह्णन्ति । भूतिः सं-
पत्, भस्म च । ऊष्मा चान्नदाहिका शक्तिः । सिद्धिः पाकोऽपि । वंशो वेषुरपि । व्रणा-
नां मुखान्यग्राणि । गुणान्येव वा मुखान्याननानि । मुखैः किलोक्तिर्भवति । करगृही-
तिर्दण्डग्रहणम् । किणश्च व्यायामहस्त एव भवति । अज्ञातः शत्रुष्वभिगमोऽवस्क-
न्दः । दिष्टवृद्धिरानन्दवर्धनम् । धूमेनोत्प्रेक्षाकार्ष्ण्यात् । सुधा मक्कोलम्, अमृतं च ।
सभा सदः । उक्तं च—‘समज्या परिषद्गोष्ठीसभासमितिसंसदः । आस्थाने क्लीव-
मास्थानं स्त्रीनपुंसकयोः सदः ॥’ सत्रं सदादानम् । ‘सत्रमाच्छादने यज्ञे सदादाने
वनेऽपि च’ इत्युक्तम् । प्रपा यत्र तोयदानम् । प्राग्वंशः पत्नीशाला । उक्तं च—
‘प्राग्वंशः प्राग्धविर्गेहात्’ इति । बहिरुपपादिता विकटाः सभासत्रप्रपाप्राग्वंशरूपा
यैस्तैः ।

तस्येत्यादौ तस्य च महादेवी यशोवती नामाभूद्यास्य वक्षसि ललासेति संबन्धः ।
सती साध्वी, शोभना वा । जन्मान्तरे श्यामाया संज्ञैषा । शंकरस्येत्यादीनि महा-
मुनिशब्दान्तानि राज्ञि योज्यानि । गृहीतमावर्तितम् । परहृदयं चेतः, वक्षश्च । लो-

हिनीनायकस्य, मानसानुवर्तनचतुरा हंसीव राजहंसस्य, सकल-
 लोकार्चितचरणा त्वयीव धर्मस्य, दिवानिशममुक्तपार्श्वस्थितिरुन्ध-
 तीव महामुनेः, हंसमयीव गतिषु, परपुष्टमयीवालापेषु, चक्रवाक-
 मयीव पतिप्रेम्णि, प्रावृष्मयीव पयोधरोन्नतौ, मदिरामयीव वि-
 लासेषु, निधिमयीवार्थसंचयेषु, वसुधारामयीव प्रसादेषु, कमलम-
 यीव कोषसंग्रहेषु, कुसुममयीव फलदानेषु संध्यामयीव वन्द्यत्वे,
 चन्द्रमयीव निरुष्मत्वे, दर्पणमयीव प्रतिप्राणिग्रहणेषु, सामुद्रम-
 यीव परचित्तज्ञानेषु, परमात्ममयीव व्याप्तिषु, स्मृतिमयीव पु-
 ण्यवृत्तिषु, मधुमयीव संभाषणेषु, अमृतमयीव तृष्यत्सु, वृष्टिम-
 यीव भूलेषु, निर्वृतिमयीव सखीषु, वेतसमयीव गुरुषु, गोत्ववृद्धि-
 रिव विलासानाम्, प्रायश्चित्तशुद्धिरिव स्त्रीत्वस्य, आज्ञासिद्धिरिव
 मकरध्वजस्य, व्युत्थानबुद्धिरिव रूपस्य, दिष्टवृद्धिरिव रतेः, मनोर-
 थसिद्धिरिव रामणीयकस्य, दैवसंपत्तिरिव लावणस्य, वंशोत्पत्ति-
 रिवानुरागस्य, वरप्राप्तिरिव कान्तेः, सर्गसमाप्तिरिव सौन्दर्यस्य,
 आयतिरिव यौवनस्य, अनभ्रवृष्टिरिव वैदग्ध्यस्य, अयशःप्रमृष्टि-
 रिव लक्ष्म्याः, यशःपुष्टिरिव चारित्र्यस्य, हृदयतुष्टिरिव धर्मस्य,
 सौभाग्यपरमाणुसृष्टिरिव प्रजापतेः, शमस्यापि शान्तिरिव, विन-
 यस्यापि विनीतिरिव, आभिजात्यस्याप्यभिजातिरिव, संयमस्यापि
 संयतिरिव, धैर्यस्यापि धृतिरिव, विभ्रमस्यापि विभ्रान्तिरिव यशो-

कगुरोर्हरेश्च । तारका कनीनिका, नक्षत्राणि च तारकाः । जननी माता, जन्य-
 तेऽनयेति जननी च । भूमृष्टिरिरपि । कुलं समूहोऽपि । वाहिनी सेना, नदी च ।
 मानसं चेतः, सरश्च । चरणौ पादौ, कडादिशाखाश्च चरणाः । धर्मोऽस्ति यस्य स
 धर्मः । अर्शआदित्वादच् । यद्वा साक्षादेव धर्मः । महामुनी राजर्षिः, वसिष्ठश्च ।
 प्रावृद् वर्षा । पयोधरौ स्तनौ । मेघाश्च पयोधराः । वसुधरा धनवृष्टिः । कोषो गङ्गाः,
 कर्णिका च । ऊष्मा गर्वः, औष्ण्यं च । प्राणिनि प्राणिनि प्रतिप्राणि सर्वजन्तुवि-
 ष्ये ग्रहणेष्ववर्जनेषु, प्रतिविम्बोत्पादनेषु च । सामुद्रं समुद्रकृतं शास्त्रम् । येनान्यस्व-
 भावो ज्ञायते । परमात्मनि व्याप्तिः सर्वगतत्वमनुष्ठेयकार्यम्, ज्ञानं चान्यत्र । अमृतं
 सुधा, तोयं च । वेतसमयीवेति नम्रत्वात् । प्रायश्चित्तशुद्धिरिति । स्त्रीत्वं
 तयोज्ज्वलितं पवित्रितं वेत्यर्थः । व्युत्थानं समाधेश्चालनम् । आयतिः प्रतापः ।
 अनभ्रवृष्टिरिवेति । यथा ह्यनभ्रवृष्टिराश्चर्यहेतुः । तथा वैदग्ध्यं तस्यामाश्चर्यम् ।
 शमस्यापीति । हि शमे कश्चाशान्तो भवति । शमं संप्राप्य लब्धात्मलाभो जा-

वती नाम महादेवी प्राणानां प्रणयस्य विस्त्रम्भस्य धर्मस्य सुखस्य च भूमिरभूत् । यास्य वक्षसि नरकजितो लक्ष्मीरिव ललास ।

निसर्गत एव च स नृपतिरादित्यभक्तो बभूव । प्रतिदिनमुदये दिनकृतः स्नातः सितदुकूलधारी धवलकर्पटप्रावृतशिराः प्राञ्जुखः क्षितौ जानुभ्यां स्थित्वा कुङ्कुमपङ्कानुलिप्ते मण्डलके पवित्रपद्मरागपात्रीनिहितेन स्वहृदयेनेव सूर्यानुरक्तेन रक्तकमलषण्डेनार्च्यं ददौ । अजपच्च जप्यं सुचरितः प्रत्युषसि मध्यंदिने दिनान्ते चापत्यहेतोः प्राध्वं प्रयतेन मनसा जञ्जपूको मन्त्रमादित्यहृदयम् ।

भक्तजनानुरोधविधेयानि तु भवन्ति देवतानां मनांसि । यतः स राजा कदाचिद्भीष्मसमये यदृच्छया सितकरकरसितसुधाधवलस्य हर्म्यस्य पृष्ठे सुष्वाप । पार्श्वे चास्य द्वितीयशयने देवी यशोवती शिरये । परिणतप्रायायां तु श्यामायाम्, आसन्नप्रभातवेलाविलुप्यमानलावण्ये, लिलम्बिषमाणे सीदत्तेजसि तारकेश्वरे, करारप्रस्पृष्टकुमुदिनीप्रमोदजन्मनि शशधरस्वेद इव गलत्यतिशीतलेऽवश्यायपयसि, मधुमदमत्तप्रसुप्तसीमन्तिनीनिःश्वासहृतेषु संक्रान्तमदेष्विव घूर्णमानेष्वन्तःपुरप्रदीपेषु राजनि च विमलनखप्रतिबिम्बिताभिः संवाह्यमानचरण इव तारकाभिर्विस्त्रव्यप्रसारितैर्दिगङ्गनानामिवापितैरङ्गैर्मधुसुगान्धिभिः स्वहस्तकमलतालवृन्तवातैरिव श्वसितैर्मुखश्रिया वीज्यमाने विमलकपोलस्थलस्थितेन सितकुसुमशेखरेणैव रतिकेलिकचग्रहलम्बितेन प्रतिमाशशिविम्बेन विराजिते स्वपति देवी यशोवती सहस्रैव 'आर्यपुत्र, परित्वायस्व परित्वायस्व' इति भाषमाणा भूषणरवेण व्याहरन्तीव परिजनमुत्कम्पमानाङ्गयष्टिरुदतिष्ठत् ।

यते । इत्येवमुत्तरत्रापि व्याख्याक्रमः । आभिजालस्य कुलोचितलस्य । नरको नामा सुरः, यातनास्थानानि च नरकाः ।

स्वहृदयेनेवेति । स्वहृदयमपि सूर्यानुरक्तम् । प्राध्वं प्रह्वः । जञ्जपूकशब्दो जपासक्ततां लक्षयति ।

द्वितीयेत्यादिनास्य सदाचारनिष्ठतोक्ता । उक्तं हि—'नाश्रीयाद्धार्यया साकं न च सुप्यात्तया समम्' इति । परिणतेत्यादावस्मिन्सति देवी यशोवत्युदतिष्ठदिति संबन्धः । तारकेश्वरे । करारश्मयः, हस्तश्च करः । सीमन्तिनी ललना । संवाह्यमानानुपपद्यमाना । अङ्गैरिति तत्संभूतलक्षणे तृतीया । मधु मद्यम् । तद्वत् । मधु मकरन्दः तालवृन्तमुत्क्षेपकः । सितग्रहणेन चन्द्रसादृश्यमाह ।

अथ तेन सर्वस्यामपि पृथिव्यामश्रुतपूर्वेण किमुत देवीमुखे
परित्रायस्वेति ध्वनिना दग्ध इव श्रवणयोरेकपद एव निद्रां तत्या-
ज राजा । शिरोभागाच्च कोपकम्पमानदक्षिणकराकृष्टेन कर्णोत्प-
लेनेव निर्गच्छताच्छधारेण धौतासिना सीमन्तयन्निव निशामन्त-
रालव्यवधायकमाकाशमिवोत्तरीयांशुकं विक्षिपन्वामकरपल्लवेन
करविक्षेपवेगगलितेन हृदयेनेव भयनिमित्तान्वेषिणा भ्रमता दिक्षु
कनकवलयेन विराजमानः, सत्त्वरावतारितवामचरणाक्रान्तिक-
म्पितप्रासादः, पुरःपतितेनासिधारागोचरगतेन शशिमयूखखण्डेनेव
खण्डितेन हारेण राजमानः, लक्ष्मीचुम्बनलभ्रताम्बूलरसरञ्जिता-
भ्यामिव निद्रया कोपेन चातिलोहिताभ्यां लोचनाभ्यां पाटलय-
न्पर्यन्तानाशानाम्, बद्धान्वकारया त्रिपताकया भ्रुकुट्या पुनरिव
त्रियामां परिवर्तयन् 'देवि, न भेतव्यं न भेतव्यम्' इत्यभिद-
धानो वेगेनोत्पपात । सर्वासु च दिक्षु विक्षिप्तचक्षुर्यदा नाद्राक्षी-
त्किंचिदपि तदा पप्रच्छ तां भयकारणम् ।

अथ गृहदेवतास्त्रिव प्रधावितासु यामकिनीषु, प्रबुद्धे च समी-
पशायिनि परिजने, शान्ते च हृदयोत्कम्पकारिणि साध्वसे सा स-
मभाषत—'आर्यपुत्र, जानामि स्वप्ने भगवतः सवितुर्मण्डलान्निर्गत्य
द्वौ कुमारकौ, तेजोमयौ, बालातपेनेव पूरयन्तौ दिग्भागान्, वै-

पापना, पृथग्विधा, २२२
त्तमाङ्गघटमानाञ्जलिना जगता निखिलेन प्रणम्यमानौ, कन्ययै-
कया च चन्द्रमूर्त्येव सुषुम्णरश्मिनिर्गतयानुगम्यमानौ, क्षितितल-
सुवतीर्णौ । तौ चमे विलपन्त्याः शस्त्रेणोदरं विदार्य प्रवेष्टुमारब्धौ ।
प्रतिबुद्धास्मि चार्यपुत्रं विक्रोशयन्ती वेपमानहृदया' इति ।

एतस्मिन्नेव च कालक्रमे राजलक्ष्म्याः प्रथमालापः प्रथयन्निव
स्वप्नफलमुपतोरणं रराण प्रभातशङ्खः । भाविनीं भूतिसिवाभिद-

एकपदे तत्क्षणम् । शिरोभागाच्चेत्यादौ राजा वेगेनोत्पपातेति संबन्धः । सीम-
न्तयन्निद्राकुर्वन् । त्रिपताकया त्रिरेखया ।

यामकिनीषु जागरिकासु । मुकुटिनौ मौलियुक्तौ । अङ्गदिनौ सकेयूरौ । इन्द्र-
गोपकः खद्योतः । सुषुम्णाख्योऽमृतमयो रविरश्मिः ।

धाना दध्वनुरमन्दं दुन्दुभयः । चकाण कोणाहतानन्दादिव प्रत्यू-
षनान्दी । जयजयेति प्रबोधमङ्गलपाठकानामुच्चैर्वाचोऽश्रूयन्त ।
पुरुषश्च वल्लभतुरङ्गमन्दुरामन्दिरे मन्दमन्दं सुप्तोत्थितः सप्तीनां
कृतमधुरहृषारवाणां पुरःश्रयोत्तुषारसलिलशीकरं किरन्मरकतह-
रितं यवसं वक्त्रापरवक्त्रे पपाठ—

‘निधिस्तरुविकारेण सन्मणिः स्फुरता धाम्ना ।

शुभागमो निमित्तेन स्पष्टमाख्यायते लोके ॥ ३ ॥

अरुण इव पुरःसरो रविं पवन इवातिजवो जलागमम् ।

शुभमशुभमथापि वा नृणां कथयति पूर्वनिदर्शनोदयः ॥ ४ ॥

नरपतिस्तु तच्छ्रुत्वा प्रीयमाणेनान्तःकरणेन तामवादीत्—

‘देवि, मुदोऽवसरे विषीदसि । समृद्धास्ते गुरुजनाशिषः । पूर्णा
नो मनोरथाः । परिगृहीतासि कुलदेवताभिः । प्रसन्नस्ते भगवा-
नंशुमाली न चिरेणैवातिगुणवदपत्यत्रयलाभेनानन्दयिष्यति भव-
तीम्’ इति । अवतीर्य च यथाक्रियमाणाः क्रियाश्चकार । यशो-
वत्यपि तुतोष तेन पत्युर्भाषितेन ।

ततः समतिक्रान्ते कस्मिंश्चित्कालांशे देव्यां च यशोवत्यां देवो
राज्यवर्धनः प्रथममेव संबभूव गर्भे । गर्भस्थितस्यैव च यस्य यश-
सेव पाण्डुतामादत्त जननी । गुणगौरवक्लान्तेव गात्रमुद्वोढुं न श-
शाक । कान्तिविसरामृतरसतृप्तेवाहारं प्रति पराङ्मुखीबभूव
शनैः शनैरुपचीयमानगर्भभरालसा च गुरुभिर्वारितापि वन्दनाय
कथमपि सखीभिर्हस्तावलम्बेनानीयत । विश्राम्यन्ती सालभञ्जि-
केव समीपगतस्तम्भभित्तिष्वलक्ष्यत । कमललोभनिलीनैरलिभि-
रिव वृतावुद्धर्तुं नाशकच्चरणौ । मृणाललोभेन च चरणनखमयूख-
लम्रैर्भवनहंसैरिव संचार्यमाणा मन्दमन्दं बभ्राम । मणिभित्तिपा-
तिनीषु प्रतिमास्वपि हस्तावलम्बनलोभेन प्रसारयामास करकमलम्,
किमुत सखीषु । माणिक्यस्तम्भदीधितिरेप्यालम्बितुमाचकाङ्क्ष, किं
पुनर्भवनलताः । समाद्देष्टुमप्यसमर्थासीद्गृहकार्याणि कैव कथा क-

कोणो वादनभाण्डम् । नान्दी भेरी । वल्लभेत्यादिना पुरुषस्य नैकव्यमाह । सप्तयो-
ऽश्वाः । यवसं घासम् । नान्याः प्रायोऽम्बुधेर्वक्त्रम्’ इति वक्त्रलक्षणम् । अपरवक्त्रं प्रसि-
द्धम् । तरुविकारेणेति । यत्राधोनिधिस्तत्र परिणाहोद्गताधोमुखशाखामूलदिभा-

तुम् । आस्तां नूपुरभारखेदितं चरणयुगलं मनसापि नोदसहत सौ-
 धमारोढुम् । अङ्गान्यपि नाशक्नोद्धारयितुं दूरे भूषणानि । चिन्त-
 यित्वापि क्रीडापर्वताधिरोहणमुत्कम्पितस्तनी तस्तान् । प्रत्युत्थाने-
 षूभयजानुशिखरविनिहितकरकिसलयापि गर्वादिव गर्भेणाधार्यत ।
 दिवसं चाधोमुखी स्तनपृष्ठसंक्रान्तेनापत्यदर्शनौत्सुक्यादन्तःप्रविष्टे-
 नेव मुखकमलेनैवं प्रीयमाणा ददर्श गर्भम् । उदरे तनयेन हृदये
 च भर्त्रा तिष्ठता द्विगुणितामिव लक्ष्मीमुवाह । सख्युत्सङ्गमुक्त-
 शरीरा च शरीरपरिचारिकाणामङ्गेषु सपत्नीनां तु शिरःसु पादौ
 चकार । अवतीर्णे च दशमे मासि सर्वोर्वीभृत्पक्षपाताय वज्रपर-
 माणुभिरिव निर्मितम्, त्रिभुवनभारधारणसमर्थं शेषफणामण्ड-
 लोपकरणैरिव कल्पितम्, सकलभूत्कम्पकारिणं दिग्गजाव-
 यवैरिव विहितमसूत देवं राज्यवर्धनम् । यस्मिञ्जाते जातप्रमोदा
 नृत्यमय्य इवाजायन्त प्रजाः । पूरितासंख्यशङ्खशब्दमुखरं प्रहृत-
 पटहशतपटुरवं गम्भीरभेरीनिनादनिर्भरभरितभुवनं प्रमोदोन्मत्त-
 मर्त्यलोकमनोहरं मासमेकं दिवसमिव महोत्सवमकरोन्नरपतिः ।

अथान्यस्मिन्नतिक्रान्ते कस्मिंश्चित्काले कन्दलिनि कुङ्गलितक-
 दम्बतरौ तोकमतृणस्तम्बे स्तम्भिततामरसे विकसितचातकचेतसि
 मूकमानसौकसि नभसि देव्या देवक्या इव चक्रपाणिर्यशोवत्या
 हृदये गर्भे च सममेव संबभूव हर्षः । शनैः शनैश्चास्याः सर्वप्र-
 जापुण्यैरिव परिगृहीता भूयोऽप्यापाण्डुतामङ्गयष्टिर्जगाम । गर्भा-
 रम्भेण श्यामायमानचारुचूचुकचूलिकौ चक्रवर्तिनः पातुं मुद्रिता-
 विव पयोधरकलशौ बभार । स्तन्यार्थमानननिहिता दुग्धनदीव
 दीर्घस्निग्धधवला माधुर्यमधत्त दृष्टिः । सकलसङ्गलगणाधिष्ठितगा-

जो वृक्षा भवन्ति । निदर्शनं निमित्तम् । समृद्धाः परिपूर्णाः । परिगृहीता अङ्गीकृता ।

उर्वीभृतो राजानः, पर्वताश्च । पक्षाः समूहाः, पतत्राणि च । पातः पतनम्,
 शातनं च ।

कन्दलानि लताभेदाः । नीरं तोयम् । मानसौकसो हंसाः । नभसि श्रावणे । यशो-
 वत्या देव्याः । चक्रपाणिः कृष्णः । रेखाकारं च चक्रं पाणौ यस्य । देवक्या अपि य-
 शोवत्याः । प्रमोदो हर्षः । पुण्यैरिवेति । पुण्यानां स्वभावशुद्धित्वात् । स्तनयो-
 र्भवं स्तन्यं क्षीरम् । अपाश्रयः पर्यङ्कः । उन्माथः खेदः । चन्द्रशाला धवलगृहस्यो-

त्रगरिम्णेव गतिरमन्दायत । मन्दमन्दं संचरन्त्या निर्मलकुट्टिमनि-
मग्नप्रतिविम्बनिभेन गृहीतपादपल्लवा पूर्वसेवामिवारैभे पृथिव्यस्याः ।
दिवसमधिशयानायाः शयनीयमपाश्रयपक्षभङ्गपुत्रिकाप्रतिमा वि-
मलकपोलोदरगता प्रसवसमयं प्रतिपालयन्ती लक्ष्मीरिवालक्ष्यत ।
क्षपासु सौधशिखराग्रगताया गर्भोन्माथमुक्तांशुके स्तनमण्डले सं-
क्रान्तमुडुपतिमण्डलमुपरि गर्भस्य श्वेतातपत्रमिव केनापि धार्यमा-
णमदृश्यत । सुप्ताया वासभवने चित्रभित्तिचामरग्राहिण्योऽपि चा-
मराणि चालयांचक्रुः । स्वप्नेषु करविधृतकमलिनीपलाशपुटसलिलै-
श्चतुर्भिरपि दिक्करिभिरक्रियताभिषेकः । प्रतिबुध्यमानायाश्च चन्द्र-
शालिकासालभञ्जिकापरिजनो जयशब्दमसकृदजनयत् । परिज-
नाह्वानेष्वदिशेत्यशरीरा वाचो निश्चेरुः । क्रीडायामपि नासहता-
ज्ञाभङ्गम् । अपि च चतुर्णामपि महार्णवानामेकीकृतेनाम्भसा स्नातुं
वाञ्छा बभूव । वेलालतागृहोदरपुलिनपरिसरेषु पर्यटितुं हृदयम-
भिललाष । आत्ययिकेष्वपि कार्येषु सविभ्रमं भूलता चचाल । सं-
निहितेष्वपि मणिदर्पणेषु मुखमुत्खाते खङ्गपट्टे वीक्षितुं व्यसनमा-
सीत् । उत्सारितवीणाः स्त्रीजनविरुद्धा धनुर्ध्वनयः श्रुतावसुखाय-
न्त । पञ्जरकेसरिषु चक्षुररमत । गुरुप्रणामेष्वपि स्तम्भितमिव
शिरः कथमपि ननाम । सख्यश्चास्याः प्रमोदविस्फारितैर्लोचनपुटै-
रासन्नप्रसवमहोत्सवधियेव धवल्यन्तो भवनं विकचकुमुदकमलकु-
वलयपलाशवृष्टिमयं रक्षाबलिविधिमिवानवरतं विदधाना दिक्षु क्ष-
णमपि न मुमुचुः पार्श्वम् । आत्मोचितस्थाननिषण्णाश्च महान्तो वि-
विधौषधिधरा मिषजो भूधरा इव भुवो धृतिं चक्रुः । पयोनिधीनां
हृदयानीव लक्ष्म्या सहागतानि ग्रीवासूत्रग्रन्थिषु प्रशस्तरत्नान्यव-
ध्यन्त ।

परि प्रासादिकायामन्तर्धारणीत्युच्यते । गर्भस्थजनचित्तवृत्त्यनुसारेण गर्भिण्या अपि
चित्तवृत्तिर्भवति । यतो वार्ता श्रूयते । ततश्चतुर्णामित्युक्तम् । परिसरः पर्यन्तः ।
आत्ययिकेष्ववश्यकर्तव्येषु । महान्तः प्रभाविताः, उच्छ्रिताश्च । विविधा ओषधी-
र्धारयन्ति ये ते । विविधा ओषधयो यासु ताः । धरा भूमयो येषां ते च । धृति-
र्धैर्यम्, धारणं च । लक्ष्म्या सहेति । लक्ष्मीर्हि पयोधिसुता । प्रशस्तरत्नानीति
कर्मधारयः, अन्यत्र बहुव्रीहिः ।

ततश्च प्राप्ते ज्येष्ठामूलीये मासि बहुलासु बहुलपक्षद्वादश्यां व्यतीते प्रदोषसमये समारुरुक्षति क्षपायौवने सहसैवान्तःपुरे समुदपादि कोलाहलः स्त्रीजनस्य । निर्गत्य च ससंभ्रमं यशोवत्याः स्वयमेव हृदयनिर्विशेषा धात्र्याः सुता सुयावेति नाम्ना राज्ञः पादयोर्निपत्य 'देव, दिष्टया वर्धसे द्वितीयसुतजन्मना' इति व्याहरन्ती पूर्णपात्रं जहार ।

अस्मिन्नेव च काले राज्ञः परमसंमतः शतशः संवादितातीन्द्रियादेशो दर्शितप्रभावः संकलिती ज्योतिषि सर्वासां ग्रहसंहितानां पारदृश्वा सकलगणकमध्ये महितो हितश्च त्रिकालज्ञानभागभोजकस्तारको नाम गणकः समुपसृत्य विष्णुस्मृत्या—'देव, श्रूयताम् । मांधाता किलैवंविधे व्यतीपातादिसर्वदोषाभिषङ्गरहितेऽहनि सर्वेषूच्चस्थानस्थितेष्वेवं ग्रहेष्वीदृशि लभे भेजे जन्म । अर्वाक्ततोऽस्मिन्नन्तराले पुनरेवंविधे योगे चक्रवर्तिजनने नाजनि जगति कश्चिदपरः । सप्तानां चक्रवर्तिनामग्रणीश्चक्रवर्तिचिह्नानां महारत्नानां च भाजनं सप्तानां सागराणां पालयिता सप्ततन्तूनां सर्वेषां प्रवर्तयिता सप्तसप्तिसमः सुतोऽयं देवस्य जातः' इति ।

अत्रान्तरे स्वयमेवानाध्माता अपि तारमधुरं शङ्का विरेसुः ।

ज्येष्ठामूलीयो मासो ज्यैष्ठः । बहुलासु कृत्तिकासु । बहुलपक्षः कृष्णपक्षः । पूर्णपात्रं यथापरिहृतवस्त्रादि । उक्तं च—'आनन्ददोहि सौहार्दादेत्य वस्त्रादिकं बलात् । अजानतो हरत्येव पूर्णपात्रं तु तत्स्मृतम् ॥' इति ।

संवादितः प्रत्यक्षीकृतः । अतीन्द्रियादेशो भाविकथनम् । संकलिती गणनाज्ञः । पारदृश्वा पर्यन्तदर्शी । भोजको रविमर्चयित्वा पूजका हि भूयसा गणका भवन्ति । ये मगा इति प्रसिद्धाः । भागवता इत्यन्ये । व्योम्नि चन्द्राकौ राशिषट्के यदैकमार्गस्थितौ भवतः स व्यतीपातः । उक्तं च लाटाचार्येण—'गगने हि हिमकराकौ युगपत्स्यातां यदैकमार्गस्थौ । भगणार्धेऽर्कश्च यदा शशी स भवेद्व्यतीपातः ॥' इति । अभिषङ्गः संबन्धः । अर्वाक्पश्चात् । चक्रवर्तिनामिति । 'भरतार्जुनमांधातृभगीरथयुधिष्ठिराः । सगरो नहुषश्चैव सप्तैते चक्रवर्तिनः ॥' कूर्मोर्णो जालहस्तिव पद्मादि जालचरणत्वमित्यादि चक्रवर्तिचिह्नानि । 'मण्यश्चकरिचक्राणि वरा स्त्री परिनायकः । षडेतानि तु रत्नानि कीर्तितानि मनीषिभिः ॥' परिनायकः सेनापतिः । गृहनायको गङ्गाध्यक्षः । सप्ततन्तूनां यज्ञानाम् । सप्तसप्तिः सूर्यः ।

अनाध्माता मुखानिलेनापूरिताः । दुन्दुभिरानकः । तूर्याणि वादित्राणि । घोषणा

अताडितोऽपि क्षुभितजलनिधिलध्वनिधीरं जुगुञ्जाभिषेकदुन्दु-
भिः । अनाहतान्यपि मङ्गलतूर्याणि रेणुः । सर्वभुवनाभयघोषणापटह
इव दिगन्तरेषु बभ्राम तूर्यप्रतिशब्दः । विधुतकेसरसटाश्च साटोप-
गृहीतहरितदूर्वापल्लवकवलप्रशस्तैर्मुखपुटैः समहेषन्त हृष्टा वाजिनः ।
सलीलमुत्क्षिप्तैर्हस्तपल्लवैर्नृत्यन्त इव श्रवणसुभगं जगर्जुर्गजाः । ववौ
चाचिराच्चक्रायुधमुत्सृजन्त्या लक्ष्म्या निःश्वास इव सुरामोदसुरभि-
र्दिव्यानिलः । यज्वनां मन्दिरेषु प्रदक्षिणशिखाकलापकथितकल्या-
णागमाः प्रजज्वलुरनिन्धना वैतानवह्नयः । भुवस्तलात्तपनीयशृङ्ख-
लाबन्धबन्धुरकलशीकोशाः समुदगुर्महानिधयः । प्रहतमङ्गलतूर्य-
प्रतिशब्दनिभेन दिक्षु दिक्पालैरपि प्रमोदादक्रियतेव दिष्टवृद्धि-
कलकलः । तत्क्षण एव च शुक्लवाससो ब्रह्ममुखाः कृतयुगप्रजाप-
तय इव प्रजावृद्धये समुपतस्थिरे द्विजातयः । साक्षाद्धर्म इव शा-
न्त्युदकफलहस्तस्तथौ पुरः पुरोधाः । पुरातन्यः स्थितय इवाद्दृश्य-
न्तागता बान्धववृद्धाः । प्रलम्बश्मश्रुजालजटिलाननानि बहलमल-
पङ्ककलङ्ककालकायानि नश्यतः कलिकालस्य बान्धवकुलानीवाकु-
लान्यधावन्त मुक्तानि बन्धनवृन्दानि । तत्कालापक्रान्तस्याधर्मस्य
शिविरश्रेणय इवालक्ष्यन्त लोकविलुण्ठिता विपणिवीथ्यः । विलस-
दुन्मुखवामनकवधिरवृन्दवेष्टिताः साक्षाज्जातमातृदेवता इव बहु-
बालकव्याकुला ननुतुर्वृद्धधात्र्यः । प्रावर्तत च विगतराजकुलस्थिति-
रधःकृतप्रतीहाराकृतिरपनीतवेत्तिवेत्त्रो निर्दोषान्तःपुरप्रवेशः सम-
स्वामिपरिजनो निर्विशेषबालवृद्धः समानशिष्टाशिष्टजनो दुर्ज्ञेयम-
त्तामत्तप्रविभागस्तुल्यकुलयुवतिवेश्याविलासः प्रनृत्तसकलकटक-
लोकः पुत्रजन्मोत्सवो महान् ।

अपरेद्युरारभ्य सर्वाभ्यो दिग्भ्यः स्त्रीराज्यानीवावर्जितानि, अ-
सुरविवराणीवापावृतानि, नारायणावरोधानीव प्रचलितानि, अ-

श्रावणा । ग्रीवारोमवल्लयस्त एव सटाः । कवलं ग्रासः । यज्वनां यज्ञयाजिनाम् । विताने
यज्ञे भवा वैतानाः । तपनीयं सुवर्णम् । बन्धुरो ह्वयः । कोश आवरणम् । ब्रह्ममुखा
वेदवदना अपि । पुरोधाः पुरोहितः । विपणिवीथ्यो वणिक्पथपङ्क्तयः । जातमातृदेवता
मार्जारानना । बहुपुत्रपरिवारा सूतिकागृहे स्थाप्यते । अवरोधोऽन्तःपुरम् ।

अपरेद्युरित्यादाविदमिदं विभ्राणेन परिजनेनानुगम्यमानानि सामन्तान्तःपुरस-
हस्राण्यद्दृश्यन्तेति संबन्धः । स्त्रीराज्यानीति बहुलत्वम् । असुरविवराणीवेत्यु-

प्सरसामिव महीमवतीर्णानि कुलानि, परिजनेन पृथुकरण्डपरि-
गृहीताः स्नानीयचूर्णावकीर्णकुसुमाः सुमनःस्रजः, स्फटिकशिला-
शकलशुक्लकर्पूरखण्डपूरिताः पात्रीः, कुङ्कुमाधिवासभाञ्जि भाजना-
नि च मणिमयानि, सहकारतैलतिम्यत्तनुखदिरकेसरजालजटिला-
नि चन्दनधवलपूगफलफालीदन्तुरदन्तशफरुकाणि, गुञ्जन्मधुक-
रकुलपीयमानपारिजातपरिमलानि पाटलानि पोटलकानि च, सि-
न्दूरपात्राणि च पिष्टातकपात्राणि च बाललतालम्बमानविटकवीट-
कांश्च ताम्बूलवृक्षान्विभ्राणेनानुगम्यमानानि चरणनिकुट्टनरणि-
तमणिनूपुरमुखरितदिङ्मुखानि नृत्यन्ति राजकुलमागच्छन्ति सम-
न्तात्सामन्तान्तःपुरसहस्राण्यदृश्यन्त ।

शनैः शनैर्व्यजृम्भत च क्वचिन्नृत्तानुचितचिरंतनशालीनकुलपु-
त्रकलोकलास्यप्रथितपार्थिवानुरागः क्वचिदन्तःस्मितक्षितिपालापेक्षि-
तक्षीवक्षुद्रदासीसमाकृष्यमाणराजवल्लभः क्वचिन्मत्तकटककुट्टनीक-
ण्ठलग्नवृद्धार्थसामन्तनृत्तनिर्भरहसितनरपतिः क्वचित्क्षितिपाक्षि-
संज्ञादिष्टदुष्टदासेरकगीतसूच्यमानसचिवचौर्यरतप्रपञ्चः क्वचिन्म-
दोत्कटकुट्टहारिकापरिष्वज्यमानजरत्नप्रजितजनितजनहासः क्वचि-
दन्योन्यनिर्भरस्पर्धोद्धुरचेटकपेटकारब्धावाच्यवचनयुद्धः क्वचिन्नृ-
पावलाबलात्कारनर्त्यमाननृत्यानभिज्ञान्तःपुरपालभावितभुजिष्यः
सपर्वत इव कुसुमराशिभिः, सधारागृह इव सीधुप्रपाभिः, सन-
न्दनवन इव पारिजातकामोदैः, सनीहार इव कर्पूररेणुभिः, साट्ट-
हास इव पटहरवैः, सामृतमथन इव कलकलैः, सावर्त इव रास-
कमण्डलैः, सरोमाञ्च इव भूषणमणिकिरणैः, सपट्टबन्ध इव चन्द-

ज्ज्वलत्वात् । नारायणेत्यादिगौरववत्त्वाद्वहुलत्वाच्च । स्नानीयं स्नानहितम् ।
खदिरकेसरं खदिरसारम् । फाली रवाता । शफरुकाणि समुद्राः । परिजातं
सुगन्धिद्रव्यचूर्णम् । 'पिष्टातः पटवासकः' इत्यमरसिंहः । स च मङ्गलार्थः । विटक-
वीटकं पञ्चाशत्ताम्बूलपत्रैः क्रियते ।

शनैः शनैरित्यादौ व्यजृम्भतोत्सवामोद इति संबन्धः । शालीनमवृष्टता । दास्या
अप्रत्यं दासेरकः । 'क्षुद्राभ्यो वा' इत्यारक् । सचिवो मन्त्री । रतं सुरतम् । कुट्टहारिका
कुम्भदासी । गायकनर्तकभुजिष्याजनरचितः समूहश्चेटकः । अवाच्यवचना गाल्यः ।
भाविताः कथं नृत्यन्तीत्यवलोकिताः । भुजिष्या दास्यः । रासकमण्डलैर्बन्धश्चान्त-

नललाटिकाभिः, सप्रसव इव प्रतिशब्दैः, सप्ररोह इव प्रसाद-
दानैरुत्सवामोदः ।

स्कन्धावलम्बमानकेसरमालाः काम्बोजवाजिन इवास्कन्दन्त-
स्तरलतारका हरिणा इवोड्डीयमानाः सगरसुता इव खनिवैर्निर्द-
यैश्चरणाभिघातैर्दारयन्तो भुवमनेकसहस्रसंख्याश्चिकीर्दुर्युवानः ।
कथमपि तालावचरचारणचरणक्षोभं चक्षमे क्षमा । क्षितिपालकु-
मारकाणां खेलतामन्योन्यास्फालैराभरणेषु मुक्ताफलानि फेलुः ।
सिन्दूररेणुना पुनरुत्पन्नहिरण्यगर्भगर्भशोणितशोणाशमिव ब्रह्मा-
ण्डकपालमभवत् । पटवासपांशुपटलेन प्रकटितमन्दाकिनीसैकतस-
हस्रमिव शुशुभे नभस्तलम् । विप्रकीर्यमाणपिष्टातकपरागापिञ्जरी-
तातपा भुवनक्षोभविशीर्णपितामहकमलकिञ्जल्करजोराजिराजिता
इव रेजुर्दिवसाः । संघट्टविघटितहारपतितमुक्ताफलपटलेषु चस्खाल
लोकः ।

स्थानस्थानेषु च मन्दमन्दमास्फाल्यमानालिङ्ग्यकेन शिञ्जान-
मञ्जुवेणुना झणझणायमानझलरीकेण ताड्यमानतन्त्रीपटहिकेन वा-
द्यमानानुत्तानालाबुवीणेन कलकांस्यकोशीक्रणितकाहलेन समका-
लदीयमानानुत्तालतानकेनातोद्यवाद्येनानुगम्यमानाः, पदे पदे झ-
णझणितभूषणरवैरपि सहृदयैरिवानुवर्तमानताललयाः, कोकिला
इव मदकलकाकलीकोमलालापिन्यो विटानां कर्णामृतान्यश्ली-

नृत्तवृन्दैः । ललाटेऽलंकारो ललाटिका । 'कर्णललाटात्कनलंकारे' । प्ररोहोऽङ्कुरः ।

केसराणि बकुलानि, ग्रीवारोमवल्लयश्च । काम्बोजा बाह्लिकदेशजाः । आस्कन्दन्त
आक्रमन्तः । तालैरवचरन्ति तालावचराः । तालावचरमुक्तं भ्रमणम् । स्फुटितालि-
काशतैर्युक्तं चारणजनस्य कैश्चिद्भ्रमणम् । तत्कांस्यतालिकयाराडाशिष्टापञ्चकुलमारि-
वकाः । दक्षिणापथे तालावा इति प्रसिद्धाः । खेलतां क्रीडताम् । फेलुर्विभिदुः ।
शोणाशं लोहितदिकम् ।

स्थानस्थानेष्वित्यादावेवंविधेनातोद्येनानुगम्यमानाः पण्यविलासिन्यः प्रानृत्यन्ति-
ति संबन्धः । आलिङ्ग्यको मुरजभेदः । तन्त्री पटहिका, पटहभेदः । न उत्ताला अनु-
त्ताला अनुद्भटशब्दाः । कांस्यकोशी शय्या । काहलेन व्याप्तेन । काहलं कांस्यद्वयाभि-
घातः । आतोद्यमिति । उक्तं च—'ततं वीणादिकं वाद्यमानदं मुरजादिकम् । वं-
शादिकं तु सुधिरं कांस्यतालादिकं धनम् । चतुर्विधमिदं वाद्यं वादित्रातोद्यनामकम्॥'
इति । लयशब्देन ताल एव माननिधानं यतीनामवच्छेदेन विधिं निवर्तयमानोद्भु-
तमध्यविलम्बिताख्यमानवर्तनविधौ । स एव तालस्तु छेदमलङ्घमानः स्यात् । व्य-

लरासकपदानि गायन्त्यः, समुण्डमालिकाः, सकर्णपल्लवाः, सच-
न्दनतिलकाः, समुच्छ्रिताभिर्वलयावलीवाचालाभिर्बाहुलतिकाभिः
सवितारमिवालिङ्गयन्त्यः, कुङ्कुमप्रमृष्टिरुचिरकायाः काश्मीरकि-
शोर्य इव वल्गन्त्यः, नितम्बविम्बलम्बिविकटकुरण्टकशेखराः प्र-
दीप्ता इव रागाग्निना, सिन्दूरच्छटाच्छुरितमुखमुद्राः शासनपट्ट-
पङ्क्तय इवाप्रतिहतशासनस्य कंदर्पस्य मुष्टिप्रकीर्यमाणकर्पूरपटवा-
सपांशुला मनोरथसंचरणरथ्या इव यौवनस्योदामकुसुमदामता-
डिततरुणजनाः प्रतीहार्य इव तरुणमहोत्सवस्य, प्रचलत्पत्रकुण्डला
लसन्त्यो लता इव मदनचन्दनद्रुमस्य, ललितपदहंसकरवमुखराः
समुल्लसन्त्यो वीचय इव शृङ्गाररसस्य, वाच्यावाच्यविवेकशून्या
बालक्रीडा इव सौभाग्यस्य घनपटहरवोत्कण्टकितगात्रयष्टयः, के-
तक्य इव कुसुमधूलिमुद्रिरन्त्यः, कमलिन्य इव दिवसमुत्फुल्लान-
नाः, कुमुदिन्य इव रात्रावनुपजातनिद्राः, आविष्टा इव नरेन्द्रवृ-
न्दपरिवृताः, प्रीतय इव हृदयमपहरन्त्यः, गीतय इव रागमुदीप-
यन्त्यः, पुष्टय इवानन्दमुत्पादयन्त्यः, मदमपि मदयन्त्य इव, राग-
मपि रञ्जयन्त्य इव, आनन्दमपि आनन्दयन्त्य इव, नृत्यमपि नर्त-
यमाना इव, उत्सवमप्युत्सुकयन्त्य इव, कटाक्षितेषु पिबन्त्य इवा-
पाङ्गशुक्तिभिः, तर्जनेषु संयमयन्त्य इव नखमयूखपाशैः, कोपाभि-
नयेषु ताडयन्त्य इव भ्रूलतादिभागैः, प्रणयसंभाषणेषु वर्षन्त्य इव ।

पदेशो लय इति ख्यात इति । मदेन कलो हृष्टः । काकली कलसूक्ष्ममधुरगीतध्वनिः ।
अश्लीलानि ग्राम्यानि । कुङ्कुमेन परिमृष्टिः परिमार्जनमुद्धर्तनादि । अन्यत्र कुङ्कुमप्रमृष्टिः
कुङ्कुमस्थलीषु लोठनात् । कुरण्टका आम्लातकानि । तेषां रक्तत्वमाह—**प्रदीप्ता**
इति । मुखमुद्रा वक्रटङ्कः । शासनपट्टानां मुखेऽप्रे या मुद्रा दीयन्ते ता अपि ससि-
न्दूराः । **मनोरथेत्यादि** । रथाश्च रथ्यासु संचरन्ति तद्वशात्पांशुला अपि भवन्ति ।
उद्दामेति । प्रतीहार्यश्च ता अप्येवंविधा भवन्ति । प्रचलन्ति नृत्तवशाद्दोलायमा-
नानि पत्राणि विशेषकानि तथा कुण्डलानि यासाम् । अन्यत्र पत्राणि पल्लवाः ।
कुण्डलानि समूहाः । ललितेषु पदेषु हंसका नूपुराः । 'पदाङ्गदं तुलाकोटिर्मञ्जीरो नूपुरो-
ऽस्त्रियाम् । हंसकाः पादकटकाः' इति । यद्वा ललितानि पदानि यासां ताश्च
ता हंसकरवमुखराश्च । ललितपदाश्च ते हंसा एव हंसकाश्चेति वा । बालक्रीडाश्च
विवेकशून्याः । घनो निरन्तरम्, मेघश्च । केतक्योऽपि सकेतकरजस्काः । निद्रा
स्वापः, संकोचश्च । आविष्टा भूतादिगृहीताः । । नरेन्द्रो राजा, मन्त्री च । रागो-

सर्वरसान्, चतुरचङ्क्रमणेषु विकिरन्त्य इव विकारान्, पण्यविलासिन्यः प्रानृत्यन् ।

अन्यत्र वेत्रिवेत्रवित्रासितजनदत्तान्तरालाः, ध्रियमाणधवलातपत्रवना वनदेवता इव कल्पतरुतलविचारिण्यः, काश्चित्स्कन्धोभयपालीलम्बमानलम्बोत्तरीयलग्ना लीलादोलाधिरूढा इव प्रेङ्खन्त्यः, काश्चित्कनककेयूरकोटिपाट्यमानपट्टांशुकोत्तरङ्गास्तरङ्गिण्य इव तरच्चक्रवाकसीमन्त्यमानस्रोतसः, काश्चिदुद्धूयमानधवलचामरसटालग्नत्रिकण्टकवलितविकटकटाक्षाः, सरस्य इव हंसाकृष्यमाणनीलोत्पलवनाः, काश्चिच्चलच्चरणच्युतालक्तकारुणस्वेदशीकरसिच्यमानभवनहंसाः, संध्यारागरज्यमानेन्दुविम्बा इव कौमुदरिजन्यः, काश्चित्कण्ठनिहितकाञ्चनकाञ्चीगुणाञ्चितकञ्चुकिविकाराकुञ्चितभुवः, कामवागुरा इव प्रसारितबाहुपाशा राजमहिष्यः प्रारब्धनृत्या विलेसुः ।

सर्वतश्च नृत्यतः स्त्रैणस्य गलद्भिः पदालक्तकैररुणिता रागमयीव शुशोण क्षौणी । समुल्लसद्भिः स्तनमण्डलैर्मङ्गलकलशमय इव बभूव महोत्सवः । भुजलताविक्षेपैर्मृणालवलयमय इव रराज जीवलोकः । समुल्लसद्भिर्विलासस्मितैस्तडिन्मय इवाक्रियत कालः । चञ्चलानां चक्षुषामंशुभिः कृष्णशारमया इवासन्वासराः । समुल्लसद्भिः शिरीषकुसुमस्तवककर्णपूरैः शुक्लिच्छमय इव हरितच्छायोऽभूदातपः । विस्रंसमानैर्धम्मिलितमालपल्लवैः कज्जलमयमिवालक्ष्यतान्तरिक्षम् । उत्क्षिप्तैर्हस्तकिशलयैः कमलिनीमय्य इव बभासिरे

ऽभिष्वङ्गः, हिङ्गुलकादिश्च । मदमपि मदयन्त्य इवेत्यादि । मदेन हि सर्वो मत्तो भवति, मदस्तु ता आश्रित्य मत्तः । एवमुत्तरत्र ।

अन्यत्रेत्यादौ राजमहिष्यो विलेसुरिति संबन्धः । ध्रियमाणधवलातपत्रवना इत्यादौ वाक्यार्थोपमा विचार्या । पाली पङ्क्तिः । कनककेयूरेणेति । कनकग्रहणेन चक्रवाकसादृश्यमाह । तरङ्ग उत्तरीयम् । सीमन्त्यमानानि द्विधाक्रियमाणानि । त्रिकण्टकः कर्णाभरणभेदः । 'त्रिकण्टकस्तु त्र्यश्रः स्यान्निमी रत्नैश्च भूषणम्' । कौमुदी कार्तिकज्योत्स्ना । तद्युक्ता रजन्यो रात्रयः । आकुञ्चित आकृष्टः । विलेसुश्चिक्रीडुः ।

स्त्रीणां समूहः स्त्रैणं तस्य । शुशोण शोणोऽभूत् । कालो होरादिलक्षणः, कलश्च कृष्णः । कथं तडिन्मयो रक्तवर्ण इति विरोधच्छाया । धम्मिल्लाः संयताः केशाः । बभासिरेऽशोभन्त । माणिक्यमुत्कृष्टं रत्नम् । किङ्किण्यः सूक्ष्मघण्टाः । शिशिजिरे

सृष्टयः । माणिक्येन्द्रायुधानामर्चिषा चाषपत्रमया इव चकाशिरे
रविमरीचयः । रणतामाभरणगणानां प्रतिशब्दकैः किङ्किणीमय्य
इव शिशिञ्जिरे दिशः । जरत्योऽप्युन्मादिन्य इव रमण्यो रेणुः ।
वर्षीयांसोऽपि ग्रहगृहीता इव नापत्रेपिरे । विद्वांसोऽपि मत्ता इ-
वात्मानं विसस्मरुः । निनर्तिषया मुनीनामपि मनांसि विपुस्फुलुः ।
सर्वस्वं च ददौ नरपतिः । दिशि दिशि कुबेरकोषा इवालुप्यन्त
लोकेन द्रविणराशयः ।

एवं च वृत्ते तस्मिन्महोत्सवे शनैः शनैः पुनरप्यतिक्रामन्ति का-
ले, देवे चोत्तमाङ्गनिहितरक्षासर्षपे, समुन्मिषत्प्रतापाग्निस्फुलिङ्ग इव
गोरोचनापिञ्जरितवपुषि, समभिव्यज्यमानसहजक्षात्ततेजसीव हा-
टकवद्विकटव्याघ्रनखपङ्क्तिमण्डितग्रीवके, हृदयोद्भिद्यमानदर्पाङ्कुर
इव प्रथमाव्यक्तजल्पितेन सत्यस्य शनैरोंकारमिव कुर्वाणे, मुग्धस्मि-
तैः कुसुमैरिव मधुकरकुलानि बन्धुहृदयान्याकर्षति, जननीपयोधर-
कलशपयःशीकरसेकादिव जायमानैर्विलासहसिताङ्कुरैर्दशनकैरलं-
क्रियमाणमुखकमलके, चारित्र इवान्तःपुरस्त्रीकदम्बकेन पाल्यमाने,
मन्त्र इव सचिवमण्डलेन रक्ष्यमाणे, वृत्त इव कुलपुत्रकलोकेनामु-
च्यमाने, यशसीवात्सवंशेन संवर्ध्यमाने, मृगपतिपोत इव रक्षिपुरु-
षशस्त्रपञ्जरमध्यगते, धात्रीकराङ्गुलिलम्बे पञ्चषाणि पदानि प्र-
यच्छति हर्षे, षष्ठं वर्षमवतरति च राज्यवर्धने देवी यशोवती
गर्भेणाधत्त नारायणमूर्तिरिव वसुधां देवीं राज्यश्रियम् ।

पूर्णेणु च प्रसवदिवसेषु दीर्घरक्तनालनेत्रामुत्पलिनीमिव सर-
सी, हंसमधुरस्वरां शरदमिव प्रावृट्, कुसुमसुकुमारावयवां वन-
राजिमिव मधुश्रीः, महाकनकावदातां वसुधारामिव द्यौः, प्रभा-

सशब्दा अभवन् । रेणुः स्तनितवत्यः । वर्षीयांसो वृद्धतराः । अपत्रेपिरे लज्जा-
मभजन्त । पुस्फुलुश्चेरुः ।

एवं चेत्यादौ देवी यशोवती राज्यश्रियमधत्तेति संबन्धः । हाटकं सुवर्णम् ।
ओंकारम् । ओमिति यावत् । पयोधरौ स्तनौ, पयोधराश्च मेघाः । पयः क्षीरम्,
जलं च । पञ्च वा षड् वा पञ्चषाणि ।

पूर्णेण्वित्यादौ देवी दुहितरं प्रसूतवतीति संबन्धः । रक्तनाले रक्ते एव नेत्रे
यस्याः, रक्तानि नालानि नेत्राणि मूलानि च यस्याः । हंसवत्तैश्च मधुरः । अवयवा
अङ्गानि, विभागाश्च । माधवो वसन्तः । महाकनकं तिलसुवर्णम् । वसुधारा धन-

वर्षिणीं रत्नजातिमिव वेला, सकलजननयनानन्दकारिणीं चन्द्रले-
खामिव प्रतिपत्, सहस्रनेत्रदर्शनयोग्यां जयन्तीमिव शची, सर्व-
भूभृद्भ्यर्थितां गौरीमिव मेना, प्रसूतवती दुहितरम् । यया द्वयोः
सुतयोरुपरि स्तनयोरिवैकावलीलतया नितरामराजत ।

अस्मिन्नेव तु काले देव्या यशोवत्या भ्राता सुतमष्टवर्षदेशीय-
मुद्भूयमानकुटिलकाकपक्षकशिखण्डं खण्डपरशुहुंकाराग्निधूमले-
खानुबुद्धमूर्धानं मकरध्वजमिव पुनर्जातम्, एकेनेन्द्रनीलकुण्डलां-
शुश्यामलितेन शरीरार्धेनेतरेण च त्रिकण्टकमुक्ताफलालोकधवल-
तेन संपृक्तावतारमिव हरिहरयोर्दर्शयन्तम्, पीनप्रकोष्ठप्रतिष्ठित-
पुष्पलोहवलयं परशुराममिव क्षत्रक्षपणक्षीणपरशुपाशचिह्नितं
वालतां गतम्, कण्ठसूत्रप्रथितभङ्गुरप्रवालाङ्कुरं हिरण्यकशि-
पुमिवोरःकाठिन्यखण्डितनरसिंहनखरखण्डम्, गृहीतजन्मान्तरं
शैशवेऽपि सावष्टम्भं वीजमिव वीर्यद्रुमस्य भण्डिनामानमनुचरं
कुमारयोरर्पितवान् ।

अवनिपतेस्तु तस्योपरि पुत्रयोस्तृतीयस्य नेत्रयोरिवेश्वरस्य
तुल्यं दर्शनमासीत् । राजपुत्रावपि सकलजीवलोकहृदयान-
न्ददायिनौ तेन प्रकृतिदक्षिणेन मधुमाधवाविव मलयमारुतेनोपेतौ
नितरां रेजतुः । क्रमेण चापरेणेव भ्रात्रा प्रजानन्देन सह वर्ध-
मानौ यौवनमवतेरतुः स्थिरोरुस्तम्भौ च पृथुप्रकोष्ठौ दीर्घभुजार्ग-

वृष्टिः । इयं च महाभ्युदयसूचनाय दिवा पतति । वेला जलविकृतिः । इन्द्रोऽपि सहस्र-
नेत्रः । जयन्तः शक्रपुत्रः । भूभृतो राजानः, पर्वताश्च । मेना हिमवन्महिला । यये-
त्यादौ यया दुहित्रा । द्वयोः सुतयोरुपरि जातया यशोवती नितरामराजतेति संबन्धः ।

अस्मिन्नित्यादौ देव्या यशोवत्या भ्राता स्वतनयं भण्डिनामानं कुमारयोरनुच-
रमर्पितवानिति संबन्धः । काकपक्षकश्रूडा एव शिखण्डः पिच्छम् । पुष्पलोहं
मणिभेदः । मृताग्निहोत्रं रथचक्रमिति केचित् । रणहतवीरकायं शातनवशात्परशोः
प्राशावशेषता । भङ्गुरः कुटिलः । वीजमिवेति । शैशवाद्री जावस्थोत्प्रेक्षते ।

न तु द्रुमावस्था ।

अवनीत्यादाववनिपतेस्तु तस्योपरि पुत्रयोस्तुल्यं दर्शनमालोकनमिति संबन्धः ।
अन्यत्र दर्शनं दृष्टिः । तृतीयस्येति च । ईश्वरस्येति साधारणम् । सकलेत्यादि
साधारणम् । दक्षिणोऽनुकूलः, दाक्षिणात्यश्च । मधुमाधवौ चैत्रवैशाखौ । ऊरुस्त-
म्भाविव उरवः, महान्तश्च स्तम्भाः । 'प्रकोष्ठमन्तरं विद्यादरत्निमणिबन्धयोः' ।

लौ विकटोरःकवाटौ प्रांशुसालाभिरामौ महानगरसंनिवेशविव
सर्वलोकाश्रयक्षमौ बभूवतुः ।

अथ चन्द्रसूर्याविव स्फुरज्ज्योत्स्नायशःप्रतापाक्रान्तभुवनावभि-
रामदुर्निरीक्ष्यौ, अग्निमारुताविव समभिव्यक्ततेजोवलावेकीभूतौ,
शिलाकठिनकायबन्धौ हिमवद्विन्ध्याविवाचलौ, महावृषाविव
कृतयुगयोग्यौ, अरुणगरुडाविव हरिवाहनविभक्तशरीरौ, इन्द्रोपे-
न्द्राविव नागेन्द्रगतौ, कर्णार्जुनाविव कुण्डलकिरीटधरौ, पूर्वापरदि-
ग्भागाविव सर्वतेजस्विनामुदयास्तमयसंपादनसमर्थौ, अमान्तावि-
वातिमानेनासन्नबेलार्गलनिरोधसंकटे कुकुटीरके, तेजः पराङ्मुखीं
छायामपि जुगुप्समानौ, स्वात्मप्रतिबिम्बेनापि पादनखलप्रेन लज्ज-
मानौ, शिरोरुहणामपि भङ्गेन दुःखमवतिष्ठमानौ, चूडामणिसं-
क्रान्तेनापि द्वितीयेनातपलेणापत्नपमाणौ, भगवति षण्मुखेऽपि स्वा-
मिशब्देनासुखायमानश्रवणौ, दर्पणदृष्टेनापि प्रतिपुरुषेण दूयमान-
तनयनौ, संध्याञ्जलिघटनेष्वपि शूलायमानोत्तमाङ्गौ, जलधरधृते-
नापि धनुषा दोदूयमानहृदयौ, आलेख्यक्षितिपतिभिरप्यप्रणमद्भिः
संतप्यमानचरणौ, परिमितमण्डलसंतुष्टं तेजः सवितुरप्यबहुमन्य-

स्थानविशेषो वा । कवाटो द्वारपट्टः । सालो वृक्षभेदः, प्राकारश्च । सर्वलोकेत्यादि
साधारणम् ।

अथेत्यादौ तौ सर्वस्यमेव पृथिव्यां प्रकाशतां जग्मुतुरिति संबन्धः । स्फुर-
ज्ज्योत्स्नाजालं यद्यशस्तथा प्रतापस्ताभ्याम्, अन्यत्र ज्योत्स्नायश इव भुवनाक्रमणस-
मर्थत्वम् । प्रताप आयतिः, आतपश्च । तेजस्तैक्ष्ण्यम्, प्रकाशश्च । बलं सामर्थ्यम् ।
उभयत्राप्येकीभूतावन्योन्यानुवर्तिनौ, मिलितौ च । शिलावत्ताभिश्च कठिनः । अच-
लावकम्पौ, गिरी चाचलौ । कृतयुगमाद्ययुगभेदः, मूर्धन्यकाष्ठं च । योग्याबुचितौ,
योग्या च शिक्षा । यद्वा कृतयुगे तत्र शकटादौ समर्थौ । हरयोऽश्वाः, सूर्यविष्णू
च हरी । उक्तं च—‘यमानिलेन्द्रचन्द्रार्कविष्ण्वीशसिंहाखुवाजिषु । शुकाहिक-
पिभेकेषु हरिर्ना कपिले त्रिषु ॥’ इति । विभक्तं स्कन्धमध्यादिविभागेन स्थितम्,
परिकल्पितं च । नाग ऐरावणः, शेषश्च । नागेन्द्रवद्गतं ययोः, नागेन्द्रे वा गतावा-
हदौ । तेजस्विनो वीराः, आदित्याश्च । उदयो वृद्धिः, आविर्भावश्च । अस्तमयो
नाशः, तिरोधानं च । अमान्ताववर्तमानौ । वेला जलनिधिः, जलमर्यादा । कुर्भू-
रेव कुटीरकं जरदृहम् । भङ्गः कुञ्चितत्वम्, युद्धे पलायनं च । अपत्नपमाणौ ल-
ज्जन्तौ । स्वामी कुमारः, प्रभुश्च । प्रतिपुरुषेणेति । स्पर्धायां प्रतिशब्दः ।
दोदूयमानं संतप्यमानम् । मण्डलं बिम्बम्, विषयश्च । तेजः प्रकाशः, तैक्ष्ण्यं च ।

मानौ, भूभृदपहृतलक्ष्मीकं सागरमप्युपहसन्तौ, बलवन्तमकृतविग्रहं मारुतमपि निन्दन्तौ, हिमवतोऽपि चमरीवालव्यजनवीजितेन दह्यमानौ, जलधीनामपि शङ्खैः खिद्यमानौ, चतुःसमुद्राधिपतिमपरं प्रचेतसमप्यसहमानौ, अनपहृतच्छत्रानपि विच्छायानवनिपालान्कुर्वाणौ, साधुष्वप्यसेवितप्रसन्नौ, मुखेन मधु क्षरन्तौ, दुष्टराजवंशानूष्मणा दूरस्थितानपि म्लानिमानयन्तौ, अनुदिवसं शस्त्राभ्यासश्यामिकाकलङ्कितमशेषराजकप्रतापाग्निनिर्वपणमलिनमिव करतलमुद्वहन्तौ, योग्याकालेषु धीरैर्धनुर्ध्वनिभिरभ्यर्णोपभोगादिग्वधूभिरिवालपन्तौ, राज्यवर्धन इति हर्ष इति सर्वस्यामेव पृथिव्यामाविर्भूतशब्दप्रादुर्भावौ, स्वल्पीयसैव कालेन द्वीपान्तरेष्वपि प्रकाशतां जग्मतुः ।

एकदा च तावाहूय भुक्तवानभ्यन्तरगतः पिता सस्नेहमवादीत्.—‘वत्सौ, प्रथमं राज्याङ्गं दुर्लभाः सद्गत्याः । प्रायेण परमाणव इव समवायेष्वनुगुणीभूय द्रव्यं कुर्वन्ति पार्थिवं क्षुद्राः । क्रीडारसेन नर्तयन्तो मयूरतां नयन्ति वालिशः । दर्पणमिबानुप्रविश्यात्मीयां प्रकृतिं संक्रामयन्ति पल्लविकाः । स्वप्ना इव मिथ्याद-

भूभृदत्र प्रकरणान्मन्दरः, राजानश्च भूभृतः । लक्ष्मीः समृद्धिरपि । विग्रहं वैरम्, देहश्च । अनपहृतेत्यादि वर्ण्यमानवयोऽवस्थाभिप्रायेणोक्तम् । छाया कान्तिः, आतपप्रतिपक्षजातिश्च । सति छत्रे विच्छायत्वं न भवतीति विरोधः । साधुष्विति । साधूनां सेवाव्यतिरेकेण प्रसादायोग्यत्वम् । प्रसन्नौ प्रसादवन्तौ, सुरा अपि प्रसन्ना । मधु माधुर्यम्, मयं च । असेवितप्रसन्नश्च कथं मुखेन मधु क्षरतीति विरोधः । ऊष्मा स्मयः, तापश्च । ऊष्मणा च दाहशक्त्या । वंशा वेणवः । निकटस्थो म्लानीक्रियते । न तु दूरस्थ इति विरोधः । निर्वपणं शमनम् । योग्या अभ्यासः । अभ्यर्णः प्रत्यासन्नः शब्दः । प्रादुर्भावः ख्यातिः ।

प्रथमं प्रधानभूतम् । प्रायेणेति । क्षुद्राः प्रायेण समवायेषु मन्त्रेष्वनुगुणीभूय यथा क्षुद्रा अल्पपरिमाणाः परमाणवः पार्थिवं पृथिव्यादिजातीयं घटादिद्रव्यं कुर्वन्ति । कथं समवायेष्वनुगुणीभूयायुतसिद्धानामाधाराधेयभूतानामिह प्रत्ययहेतुः । संयोगः समवायः । यथा तन्तुषु पट इति । कार्यस्य द्रव्यस्यावयविन आरम्भं प्रतियोगीभावोऽनुगुणत्वम् । मयूरो धूर्तजनयोग्यो हासो वा, शिखण्डी च । वालिशः धूर्ताः, कुमाराश्च । बालका हि क्रीडारसेन मयूरं नर्तयन्ते । अनुप्रविश्य चित्तरङ्गनां कृत्वा, आसाद्य च । प्रकृतिं स्वभावम्, शरीरं च । पल्लविका विटाः, किसलयानि च । मिथ्यादर्शनैरसदागमैः, अलीकवस्तुप्रकाशनैश्च ।

शनैरसद्बुद्धिं जनयन्ति विप्रलम्भकाः । गीतनृत्यहसितैरुन्मत्तता-
मावहन्त्युपेक्षिता विकारा इव वातिकाः । चातका इव तृष्णावन्तो
न शक्यन्ते ग्रहीतुमकुलीनाः । मानसे मीनमिव स्फुरन्तमेवाभि-
प्रायं गृह्णन्ति जालिकाः । यमपट्टिका इवाम्बरे चित्रमालिखन्त्यु-
द्गीतकाः । शल्यं हृदये निक्षिपन्त्यतिमार्गणाः । यतः सर्वैर्दोषा-
भिषङ्गैरसंगतौ बहुधोपधाभिः परीक्षितौ शुची विनीतौ विक्रान्ता-
वभिरूपौ मालवराजपुत्रौ भ्रातारौ भुजाविव मे शरीरादव्यति-
रिक्तौ कुमारगुप्तमाधवगुप्तावस्माभिर्भवतोरनुचरत्वार्थमिमौ निर्दि-
ष्टौ अनयोरुपरि भवद्भ्यामपि नान्यपरिजनसमवृत्तिभ्यां भवि-
तव्यम् ' इत्युक्त्वा तयोराह्वानाय प्रतीहारमादिदेश ।

नचिराद्वारदेशनिहितलोचनौ राज्यवर्धनहर्षौ प्रतीहारेण सह
प्रविशन्तम्, अग्रतो ज्येष्ठमष्टादशवर्षवयसं नात्युच्चं नातिखर्वमति-
गुरुभिः पदन्यासैरनेकनरपतिसंचरणचलां निश्चलीकुर्वाणमिवो-
र्वीमनवरताभ्यस्तलङ्घनघनोपचयकठिनमांसमेदुरादूरुद्वयाग्निष्पत-
तेवानुल्वणजानुग्रन्थिप्रसूतेन तनुतरजङ्घाकाण्डयुगलेन भासमानम्,
उल्लिखितपार्श्वप्रकाशितक्रशिन्ना मन्दरमिव सुरासुररभसभ्रमि-

असतीमशोभनां बुद्धिम्, असत्यविद्यमाने च बुद्धिः । विप्रलम्भकाः प्रतारकाः ।
वातिका धूर्ताः, वातोत्थिताश्च । तृष्णा धनगर्वा, पिपासा च । ग्रहीतुमावर्जितुम्,
अवष्टब्धुं च । अकुलीना अकुलोद्गताः । कौ भूमौ न निलीनाश्चाकाशचारिणम् ।
मानसे चित्ते, सरोभेदे च । स्फुरन्तमुत्पद्यमानम् । अनुत्पन्नाभिभवमिति यावत् ।
सति कार्ये हि सर्व एवाभिप्रायं लक्षयति । एतेऽत्र प्रागेव । अन्यत्र च चलन्तम् ।
जालिकाः कौस्तुिकाः, कैवर्ताश्च । यमपट्टिका गृहीतपट्टलिखितसपरिवारधर्मरा-
जाः । अम्बर आकाशे, वस्त्रे चाम्बरे । चित्रमालिखन्तीति । असंभाव्यमाना-
नर्थानारभन्त इति यावत् । अन्यत्र चित्रमालेख्यम् । उद्गीतकादुच्चरित्वादुच्चैर्गी-
तं येषां ते च । शल्यमिव शल्यं पीडा, फलिका च । अतिमार्गणा अतिक्रम्य ये
संश्रयन्ते, अन्यथा महाभागिनोऽस्य वक्तुरनुचितेयमुक्तिः स्यात् । तेनानुरूपसं-
भवमविच्छिन्नं च । मार्गमतिमार्गणम्, मार्गणाः शराश्च । हृदये शल्यं फलिका-
मर्पयन्ति । अभिषङ्गः संपर्कः । उपधा भृत्यस्य धर्मादिविषयः परीक्षणोपायः ।
उक्तं च—'उपेत्याधीयते यस्मादुपधेति ततः स्मृता । उपाय उपधा ज्ञेया तया
भृत्यान्परीक्षयेत् ॥' इति । विक्रान्तौ शूरौ । अभिरूपौ सुन्दरौ ।

नचिरादित्यादौ राज्यवर्धनहर्षौ प्रतीहारेण सह प्रविशन्तमग्रतो ज्येष्ठं कुमार-
गुप्तं पृष्ठतश्च तस्य कनीयांसं नीतिमत्त्वं प्रकाशितम् । खर्वं वामनम् । मेदुरात्पु-
ष्टात् । अनुल्वणोऽनुद्रतः । उल्लिखितमिवोल्लिखितं तनूकृतम् । रुरुर्मृगभेदस्तस्येयं

तवासुकिकषणक्षीणेन मध्येन लक्ष्यमाणम्, अतिविस्तीर्णेनोरसा
स्वामिसंभावनानामपरिमितानामवकाशमिव प्रयच्छन्तम्, प्रल-
म्बमानस्य भुजयुगलस्य निभृतललितैर्विक्षेपैरतिदुस्तरं तरन्तमिव
यौवनोदधिम्, वामकरकटकमाणिक्यमरीचिमञ्जरीजालिन्या स-
मुद्भिद्यमानप्रतापानलशिखापल्लवयेव चापकिणलेखयाङ्कितपीवरप्र-
कोष्ठम्, आलोहिनीमुच्चांसतटावलम्बिनीमल्लग्रहणव्रतविधृतां रौर-
वीमिव त्वचं कर्णाभरणमणेः प्रभां विभ्राणम्, उत्कोटिकेयूरपल्ल-
भङ्गपुत्रिकाप्रतिविम्बगर्भकपोलं मुखं चन्द्रमसमिव हृदयस्थितरो-
हिणीकमुद्बहन्तम्, अचपलस्तिमिततारकेणाधोमुखेन चक्षुषा शि-
क्षयन्तमिव लक्ष्मीलामोत्तानितमुखानि पङ्कजवनानि विनयम्,
स्वाम्यनुरागमिवाम्लातकमुत्तंसीकृतं शिरसा धारयन्तम्,
निर्दयया कङ्कणभङ्गभीतसकलकार्मुकार्पितामिव नम्रतां प्रकाश-
यन्तम्, शैशव एव निर्जितैरिन्द्रियैररिभिरिव संयतैः शोभमानम्,
प्रणयिनीमिव विश्वासभूमिं कुलपुत्रतामनुवर्तमानम्, तेजस्विन-
मपि शीलेनाह्लादकेन सवितारमिव शशिनान्तर्गतेन विराजमानम्,
अचलानामपि कायकार्कश्येन गन्धनमिवाचरन्तम्, दर्शनक्रीत-
सानन्दहस्ते विक्रीणानमिव जनं सौभाग्येन कुमारगुप्तम्, पृष्ठत-
स्तस्य कनीयांसमतिप्रांशुतया गौरतया च मनःशिलाशैलमिव
संचरन्तम्, अनुलवणमालतीकुसुमशेखरनिभेन निर्जिगमिषता गु-
रुणा शिरसि चुम्बितमिव यशसा परस्परविरुद्धयोर्विनययौवन-
योश्चिरात्प्रथमसंगमचिह्नमिव भ्रूसंगतकेन कथयन्तम्, अतिधी-
रतया हृदयनिहितां स्वामिभक्तिमिव निश्चलां दृष्टिं धारयन्तम्,
अच्छाच्छचन्दनरसानुलेपशीतलं संनिहितहारोपधानं वक्षःस्थ-

रौरवी ताम् । अम्लातकं पुष्पभेदम्, करण्टिकापुष्पभेदं वा । उत्तंसीकृतं शेखरतां
नीतम् । शीलेनाप्यन्तर्गतेन । एतेन चास्या दाम्भिकत्वमुक्तम् । गन्धनं मर्दनम्,
उद्वाहनं वा । दृष्टमेव जनं वश्यमेव सर्वं करोतीति दर्शनक्रीतता । क्रीतमावर्जि-
तम् । पुनश्चानन्दोत्पादनद्वारेणानन्दवन्तं तच्छरणं करोतीति । तत्र विक्रियोत्प्रे-
क्षा—यत्तु वस्तु केनचिदर्धेन क्रीतं तदप्यन्यस्य विक्रीयत इत्युक्तम् । विक्री-
णानमिति । गौरतयेतीत्यंभूतलक्षणे तृतीया । शेखरस्यानुलवणत्वं विनयं वक्ति ।
गुरुणा भूयिष्ठेन । चुम्बितमधिष्ठितम् । गुरुणा च पित्रा निर्गच्छता पुनः शिरसि
चुम्ब्यते । भ्रूसंगतकं विनयम्, उपधानं वण्डकम् । विशालं प्रशस्तम् । विशाले

लमनन्तसामन्तसंक्रान्तिश्रान्तायाः श्रियो विशालं शशिमणिशि-
लापट्टशयनमिव विभ्राणम्, चक्षुः कुरङ्गकैर्घोणावंशं वराहैः
स्कन्धपीठं महिषैः प्रकोष्ठवन्धं व्याघ्रैः पराक्रमं केसरिभिर्गमनं
मतङ्गजैर्मृगयाक्षपितशेषैर्भीतैरुत्क्रोचमिव दत्तं दर्शयन्तं माधवगुप्तं

प्रविश्य च दूरादेव चतुर्भिरङ्गैरुत्तमाङ्गेन च गां स्पृशन्तौ
नमश्चक्रतुः । स्निग्धनरेन्द्रदृष्टिनिर्दिष्टामुचितां भूमिं भेजाते । मुहूर्तं
च स्थित्वा भूपतिरादिदेश तौ—‘अद्यप्रभृति भवद्भ्यां कुमाराव-
नुवर्तनीयौ’ इति । ‘यथाज्ञापयति देवः’ इति मेदिनीदोलायमान-
मौलिभ्यामुत्थाय राज्यवर्धनहर्षौ प्रणेमतुः । तौ च पितरम् ।
ततश्चारभ्य क्षणमपि निमेषोन्मेषाविव चक्षुर्गोचरादनपयान्तावु-
च्छासनिःश्वासाविव नक्तं दिवमभिमुखस्थितौ भुजाविव सततपा-
श्ववर्तिनौ कुमारयोस्तौ बभूवतुः ।

अथ राज्यश्रीरपि नृत्यगीतादिषु विदग्धासु सखीषु सकलासु
कलासु च प्रतिदिनसमुपचीयमानपरिचया शनैः शनैरवर्धत ।
परिमितैरेव दिवसैर्यौवनमारुरोह । निपेतुरेकस्यां तस्यां शरा इव
लक्ष्यभुवि भूभुजां सर्वेषां दृष्टयः । दूतप्रेषणादिभिश्च तां ययाचिरे
राजानः ।

कदाचित्तु राजान्तःपुरप्रासादस्थितो बाह्यकक्ष्यावस्थितेन पुरु-
षेण स्वप्रस्तावागतां गीयमानामार्यामशृणोत्—

‘उद्वेगमहावर्ते पातयति पयोधरोन्नमनकाले ।

सरिदिव तटमनुवर्षं विवर्धमाना सुता पितरम् ॥ ५ ॥’

तां च श्रुत्वा पार्श्वस्थितां महादेवीमुत्सारितपरिजनो जगाद्—
‘देवि, तरुणीभूता वत्सा राज्यश्रीः । एतदीया गुणवत्तेव क्षण-
मपि हृदयान्नापयति मे चिन्ता । यौवनारम्भ एव च कन्य-
क्रानामिन्धनीभवन्ति पितरः संतापानलस्य । हृदयमन्धकारयति
मे दिवसमिव पयोधरोन्नतिरस्याः । केनापि कृता धर्म्या नाभि-

चाङ्गानि प्रसार्यन्ते । शीतलवाङ्माङ्गनिवृत्तिः । घोणा नासिका एव । स्पष्टत्वाद्वा-
चस्तम् । उत्क्रोचमिवेति । दण्डमित्यर्थः ।

चतुर्भिरङ्गैरिति । जालुभ्यां हस्ताभ्यां चोत्तमाङ्गेन भूमिम् । तौ च । पि-

मता मे स्थितिरियं यदङ्गसंभूतान्यङ्गलालितान्यपरित्याज्यान्यपत्य-
कान्यकाण्ड एवागत्यासंस्तुतैर्नीयन्ते । एतानि तानि खल्वङ्ग-
नस्थानानि संसारस्य । सेयं सर्वाभिभाविनी शोकाग्नेर्दाहशक्ति-
र्यदपत्यत्वे समाने जातायां दुहितरि दूयन्ते सन्तः । एतदर्थं
जन्मकाल एव कन्यकाभ्यः प्रयच्छन्ति सलिलमश्रुभिः साधवः ।
एतद्भयादकृतदारपरिग्रहाः परिहृतगृहवसतयः शून्यान्यरण्या-
न्यधिशेरेते मुनयः । को हि नाम सहते विरहमपत्यानाम् । यथा
यथा समापतन्ति दूता वराणां वराकी लज्जमानेव चिन्ता तथा
तथा नितरां प्रविशति मे हृदयम् । किं क्रियते । तथापि गृहगतै-
रनुगन्तव्या एव लोकवृत्तयः । प्रायेण च सत्स्वप्यन्येषु वरगुणेष्व-
भिजनमेवानुरुध्यन्ते धीमन्तः । धरणीधराणां च मूर्ध्नि स्थितो माहे-
श्वरः पादन्यास इव सकलभुवननमस्कृतो मौखरी वंशः । तत्रापि
तिलकभूतस्यावन्तिवर्मणः सूनुरग्रजो ग्रहवर्मा नाम ग्रहपतिरिव
गां गतः पितुरन्यूनो गुणैरेनां प्रार्थयते । यदि भवत्या अपि
मतिरनुमन्यते ततस्तस्मै दातुमिच्छामि' इत्युक्तवति भर्तरि दुहि-
तृस्नेहकातरतरहृदया साश्रुलोचना महादेवी प्रत्युवाच—'आर्य-
पुत्र, संवर्धनमात्रोपयोगिन्यो धात्रीनिर्विशेषा भवन्ति खलु
मातरः कन्यकानाम् । दाने तु प्रमाणमासां पितरः । केवलं
कृपाकृतविशेषः सुदूरेण तनयस्नेहादतिरिच्यते दुहितृस्नेहः ।
यथा यावज्जीवमावयोरार्तिता प्रतिपद्यते तथार्यपुत्र एव जाना-
ति' इति ।

राजा तु जातनिश्चयो दुहितृदानं प्रति समाहूय सुतावपि
विदितार्थावकार्षात् । शोभने च दिवसे ग्रहवर्मणा कन्यां प्रार्थ-
यितुं प्रेषितस्य पूर्वागतस्यैव प्रधानदूतपुरुषस्य करे सर्वराजकुलस-

तरमिति । तौ च राज्यवर्धनहर्षौ लब्धानुचरावभिवन्दनाय पितरं प्रणेमतुरित्यर्थः ।
विदग्धासु प्रवीणासु, ग्राम्यासु च ।

उद्वेगो मानसी पीडा तस्यावर्तनमावर्तो जलभ्रमणम् । तत्र पयोधरशब्दः
स्तनमेघयोः । अनुवर्ष वर्षे, प्रावधि च । असंस्तुतैरपरिचितैः । दौःशील्यं चिह्नम् ।
वराकी तपस्विनी । अभिजनं कुलम् । सकलेत्यादि साधारणम् ।

आर्तिता मनःपीडालम् ।

जातमुदीत्यादावेवं राजकुलमासीदिति संबन्धः । ग्रामीणा ग्राम्याः । राजदौ-

मक्षं दुहितृदानजलमपातयत् । जातमुदि कृतार्थे गते च तस्मि-
न्नासन्नेषु च विवाहदिवसेषूद्दामदीयमानताम्बूलपटवासकुसुमप्र-
साधितसर्वलोकम्, सकलदेशादिश्यमानशिल्पिसार्थागमनम्, अ-
वनिपालपुरुषगृहीतसमग्रग्रामीणानीयमानोपकरणसंभारम्, राज-
दौवारिकोपनीयमानानेकनृपोपायनम्, उपनिमन्त्रितागतबन्धुव-
र्गसंवर्गणव्यग्रराजवल्लभम्, लब्धमधुमदप्रचण्डचर्मकारकरपुटो-
ल्लालितकोणपटुविघट्टनरन्मङ्गलपटहम्, पिष्टपञ्चाङ्गुलमण्ड्य-
मानोत्खलमुसलशिलाद्युपकरणम्, अशेषाशामुखाविर्भूतचारण-
परम्परापूर्यमाणप्रकोष्ठप्रतिष्ठाप्यमानेन्द्राणीदैवतम्, सितकुसुमवि-
लेपनवसनसत्कृतैः सूत्रधारैरादीयमानविवाहवेदीसूत्रपातम्, उ-
त्कूर्चककरैश्च सुधाकर्परस्कन्धैरधिरोहिणीसमारूढैर्धवैर्धवलीक्रि-
यमाणप्रासादप्रतोलीप्राकारशिखरम्, क्षुण्णक्षाल्यमानकुसुम्भक-
संभाराम्भःप्लवपूररज्यमानजनपादपल्लवम्, निरूप्यमाणयौतकयो-
ग्यमातङ्गतुरङ्गतुरङ्गिताङ्गनम्, गणनाभियुक्तगणकगणगृह्यमाणल-
ग्नगुणम्, गन्धोदकवाहिसकरमुखप्रणालीपूर्यमाणक्रीडावापीसमू-
हम्, हेमकारचक्रप्रक्रान्तहाटकघटनटाङ्कारवाचालितालिन्दकम्,
उत्थापिताभिनवभित्तिपाल्यमानवहलवालुकाकण्ठकालेपाकुलालेप-
कलोकम्, चतुरचित्तकरचक्रवाललिख्यमानमङ्गल्यालेख्यम्, लेप्य-
कारकदम्बकक्रियमाणमृण्मयमीनकूर्ममकरनारिकेलकदलीपूगवृक्ष-
कम्, क्षितिपालैश्च स्वयमावद्धकक्ष्यैः स्वाम्यर्पितकर्मशोभासंपाद-
नाकुलैः सिन्दूरकुट्टिमभूमीश्च मसृणयद्भिर्विनिहितसरसातर्पण-
हस्तान्विन्यस्तालक्तकपाटलांश्च चूताशोकपल्लवलाञ्छितशिखरानु-
द्वाहवितर्दिकास्तम्भानुत्तम्भयद्भिः प्रारब्धविविधव्यापारम्, आ-
सूर्योदयाच्च प्रविष्टाभिः सतीभिः सुभगाभिः सुरूपाभिः सुवेशा-

वारिका दूताः । संवर्गणमावर्तनम् । पिष्टमातर्पणम् । चारणाः कुशीलवाः । प्रको-
ष्ठं बहिर्द्वारम् । सूत्रधारैः स्थपतिभिः । अधिरोहिणी निःश्रेणिः । धवैः पुरुषैः ।
क्षुण्णश्चूर्णितः । कुसुम्भकं पद्मकम् । प्लवः पूरः । यौतकं सुदायः । प्रणालं वाप्या-
दिपूरणार्थं मकरमुखं कुर्वन्ति । लग्नो मेषादिः । अलिन्दो बहिर्द्वारकोष्ठः । क-
ण्ठकाः कणाः । आवद्धकक्ष्यैः कृतोद्योगैः । मसृणयद्भिश्चिकणीकुर्वद्भिः । आतर्पणं
पिष्टम् । उत्तम्भयद्भिर्दूर्ध्वोर्कुर्वद्भिः । गोत्रं नाम । दिग्धा उपलिप्ताः । शीतलम-
पक्वम् । शाराजिरं शारवम् । अभिन्नपुटो वंशादिमयश्चतुष्कोणः पाटलाकृतिर्जाल-

भिरविधवाभिः सिन्दूररजोराजिराजितललाटाभिर्वधूवरगोत्रग्रह-
णगर्भाणि श्रुतिसुभगानि मङ्गलानि गायन्तीभिर्बहुविधवर्णकादि-
ग्धाङ्गुलीभिर्ग्रीवासूत्राणि च चित्त्रयन्तीभिश्चित्त्रपत्नलतालेख्यकुश-
लाभिः कलशांश्च धवलिताञ्शीतलशाराजिरश्रेणीश्च मण्डय-
न्तीभिरभिन्नपुटकर्पासतूलपल्लवांश्च वैवाहिककङ्कणोर्णासूत्रसंनाहांश्च
रञ्जयन्तीभिर्वलाशनाधृतघनीकृतकुङ्कुमकल्कमिश्रितांश्चाङ्गरागांला-
वण्यविशेषकृन्ति च मुखालेपनानि कल्पयन्तीभिः कक्कोलमिश्राः
सजातीफलाः स्फुरत्स्फीतस्फाटिककर्पूरशकलखचितान्तराला लव-
ङ्गमाला रचयन्तीभिः समन्तात्सामन्तसीमन्तिनीभिर्व्याप्तम् ,
बहुविधभक्तिनिर्माणनिपुणपुराणपौरपुरंध्रिवध्यमानैर्बद्धैश्चाचारच-
तुरान्तःपुरजरतीजनितपूजाराजमानरजकरज्यमानै रक्तैश्चोभयप-
टान्तलग्नपरिजनप्रेङ्खोलितैश्छायासु शोष्यमाणैः शुष्कैश्च कुटिलक्र-
मरूपक्रियमाणपल्लवपरभागैरपरैरारब्धकुङ्कुमपङ्कस्थासकचक्षुरणैरप-
रैरुज्जुभुजिष्यभज्यमानभङ्गुरोत्तरीयैः क्षौमैश्च बादरैश्च दुकूलैश्च
लालातन्तुजैश्चांशुकैश्च नेत्रैश्च निर्मोकनिभैरकठोररम्भागर्मकोमलै-
र्निःश्वासहार्यैः स्पर्शानुमेयैर्वासोभिः सर्वतः स्फुरद्भिरिन्द्रायुधसहस्रै-
रिवसंछादितम् , उज्ज्वलनिचोलकावगुण्ठ्यमानहंसकुलैश्च शयनी-
यैस्तारामुक्ताफलोपचीयमानैश्च कञ्चुकैरनेकोपयोगपाट्यमानैश्चाप-
रिमितैः पट्टपटीसहस्रैरभिनवरागकोमलदुकूलराजमानैश्च पटवि-
तानैः स्तवरकनिवहनिरन्तरच्छाद्यमानसमस्तपटलैश्च मण्डपैरुच्चि-
त्रनेत्रपटवेष्टयमानैश्च स्तम्भैरुज्ज्वलं रमणीयं चौत्सुक्यदं च
मङ्गल्यं चासीद्राजकुलम् ।

देवी तु यशोवती विवाहोत्सवपर्याकुलहृदया हृदयेन भर्तारि,
कुतूहलेन जामातरि, स्नेहेन दुहितरि, उपचारेण निमन्त्रितस्त्रीषु,
आदेशेन परिजने, शरीरेण संचरणे, चक्षुषा कृताकृतप्रत्यवेक्षणेषु,

कैः क्रियते । तच्छिद्रान्तरपूरणाय कर्पासतूलपल्लवा रज्यन्ते । कङ्कणः प्रतिसरः ।
बलाशना पुष्पाख्यौषधिः । तत्पक्वं घृतं रक्षार्थं क्रियते । स्फाटिककर्पूराख्यः कर्पू-
रभेदः । भक्तिर्विच्छित्तिः । कुटिलः क्रमो येषां तैः । भुजिष्यैश्चेदैः । भज्यमा-
नत्वं मुष्टिदानम् । क्षौमैः क्षुमाविकारैः । बादरैः कार्पासैः । लालातन्तुजैः कौशेयैः ।
नेत्रैः पृष्ठैः । निचोलकैर्वस्तुरूपकविशेषैः । स्तवरकं वस्त्रभेदः । वितानकं करकम् ।
पटलं छादनम् । उज्ज्वलं भ्राजिष्णु ।

आनन्देन महोत्सवे, एकापि बह्वधा विभक्तेवाभवत् । भूपतिरप्यु-
पर्युपरि विसर्जितोष्ट्रवामीजनितजामातृजोषः सत्यप्याज्ञासंपादनद-
क्षे मुखेक्षणपरे परिजने समं पुत्राभ्यां दुहितृस्नेहविक्लवः सर्वं
स्वयमकरोत् ।

एवं च तस्मिन्नाविधवामय इव भवति राजकुले, मङ्गलमय इव
जायमाने जीवलोके, चारणमयेष्विव लक्ष्यमाणेषु दिङ्मुखेषु, पटह-
मय इव कृतेऽन्तरिक्षे, भूषणमय इव भ्रमति परिजने, बान्धव-
मय इव दृश्यमाने सर्गे, निर्वृतिमय इवोपलक्ष्यमाणे काले, ल-
क्ष्मीमय इव विजृम्भमाणे महोत्सवे, निधान इव सुखस्य फल इव
जन्मनः परिणाम इव पुण्यस्य यौवन इव विभूतेयौवराज्य इव
प्रीतेः सिद्धिकाल इव मनोरथस्य वर्तमाने, गण्यमान इव जनाङ्गु-
लीभिः, आलोक्यमान इव मार्गध्वजैः, प्रत्युद्गम्यमान इव मङ्ग-
ल्यवाद्यप्रतिशब्दैः, आहूयमान इव मौहूर्तिकैः, आकृष्यमाण इव
मनोरथैः, परिष्वज्यमान इव वधूसखीहृदयैराजगाम विवाहदिव-
सः । प्रातरेव प्रतीहारैः समुत्सारितनिखिलानिबद्धलोकं विविक्त-
मक्रियत राजकुलम् ।

अथ प्रतीहारः प्रविश्य नृपसमीपम् 'देव, जामातुरन्तिकात्ता-
म्बूलदायकः पारिजातकनामा संप्राप्तः' इत्यभिधाय स्वाकारं युवा-
नमदर्शयत् । राजा तु तं दूरादेव जामातृबहुमानादर्शितादरः
'बालक, कञ्चित्कुशली ग्रहवर्मा' इति प्रपच्छ । असौ तु समाक-
र्णितनराधिपध्वनिर्धावमानः कतिचित्पदान्युपसृत्य प्रसार्य च बाहू
सेवाचतुरश्विरं वसुंधरायां निधाय मूर्धानमुत्थाय 'देव, कुशली
यथाज्ञापयस्यर्चयति च देवं नमस्कारेण' इति व्यज्ञापयत् । आग-
तजामातृनिवेदनागतं च तं ज्ञात्वा कृतसत्कारं राजा यामिन्याः
प्रथमे यामे विवाहकालात्ययकृतो यथा न भवति दोषः' इति
संदिश्य प्रतीपं प्राहिणोत् ।

उष्ट्रवाम्युष्ट्रभार्या । केचिद्वामी द्वयमन्ये वेसरीमन्ये गुर्वामाहुः । जोषः सुखम् ।

एवमित्यादावस्मिन्स्मिन्सत्याजगाम विवाहदिवस इति संबन्धः । निधान इव
सुखस्येत्यादौ वर्तमान इत्यनेन संगतिः । मौहूर्तिकैर्गणकैः । अनिबद्धो बाह्वः ।

यथा न भवति दोष इत्यत्र तथा कार्यमित्यर्थलभ्यम् ।

अथ सकलकमलवनलक्ष्मीं वधूमुख इव संचार्थं समवसिते वा-
सरे, विवाहदिवसश्रियः पादपल्लव इव रज्यमाने सवितरि, वधूव-
रानुरागलघूकृतप्रेमलज्जितेष्विव विघटमानेषु चक्रवाकमिथुनेषु, सौ-
भाग्यध्वज इव रक्तांशुकसुकुमारवपुषि नभसि स्फुरति संध्यारा-
गे, कपोतकण्ठकर्बुरे वरयात्रागमनरजसीव कलुषयति दिङ्मुखानि
तिमिरे, लग्नसंपादनसज्ज इवोज्जिहाने ज्योतिर्गणे, विवाहमङ्गलक-
लश इवोदयशिखरिणा समुत्क्षिप्यमाणे वर्धमानधवलच्छाये तारा-
धिपमण्डले वधूवदनलावण्यज्योत्स्नापरिपीततमसि प्रदोषे वृथोदि-
तमुपहसत्स्विव रजनिकरमुत्तानितमुखेषु कुमुदवनेष्वाजगाम मुहु-
र्मुहुरुल्लासितस्फारस्फुरितारुणचामरैर्मनोरथैरिवोत्थितरागाग्रपल्लवैः
पुरो धावमानैः पादातैरुत्कर्णकटकहयप्रतिहेषितदीयमानस्वागतैरिव
वाजिनां वृन्दैश्चापूरितदिग्भागश्चलकर्णचामराणां चामीकरमयसर्वो-
पकरणानां वर्णकलम्बिनां वलिनां घण्टाटाङ्कारिणां करिणां घटाभिः
घटयन्निव पुनरिन्दूदयविलीनमन्धकारं नक्षत्रमालामण्डितमुखीं
करिणीं निशाकर इव पौरंदरीं दिशमारूढः प्रकटितविविधविह-
गविरुतैस्तालावचरचारणैः पुरःसरैर्वालो वसन्त इवोपवनैः क्रि-
यमाणकोलाहलो गन्धतैलावसेकसुगन्धिना दीपिकाचक्रवालस्या-
लोकेन कुङ्कमपटवासधूलिपटलेनेव पिञ्जरीकुर्वन्सकलं लोकमुत्फु-
ल्लमल्लिकामुण्डमालामध्याध्यासितकुसुमशेखरेण शिरसा हसन्निव
सपरिवेशक्षपाकरं कौमुदीप्रदोषमात्मरूपनिर्जितमकरकेतुकरापह-
तेन कार्मुकेणेव कौसुमेन दाम्ना विरचितवैकक्ष्यकविलासः कुसुम-
सौरभगर्वभ्रान्तभ्रमरकुलकलप्रलापसुभगः पारिजात इव जातः श्रि-
या सह पुनरवतारितो मेदिनीं नववधूवदनावलोकनकुतूहलेनेव
कृष्यमाणहृदयः पतन्निव मुखेन प्रत्यासन्नलग्नो ग्रहवर्मा ।

अथेत्यादवेतस्मिन्नेतस्मिन्सत्याजगामेति संबन्धः । कपोतेत्यसाधारणम् ।
कर्बुर आपण्डुरे । रजसीवेति । रजोऽपि मुखानि कलुषयति । लग्नेत्यादि
साधारणम् । उज्जिहान उद्गच्छति । ज्योतिर्गणैस्तारानिकरैः, गणकैश्च । वर्धमा-
नेत्यादि संध्यारागरहितत्वात् । वर्धमानं शरावः । तेन च धवलच्छायम् । तद्धि
मक्कोललितं विवाहे क्रियत इत्याचारः । स्फारः स्फोटकः । पुरो धावमानैरिति
साधारणम् । पादातैः पदातिसमूहैः ।

राजा तु तमुपद्वारमागतं चरणाभ्यामेव राजचक्रानुगम्यमानः
ससुतः प्रत्युज्जगाम । अवतीर्णं च तं कृतनमस्कारं मन्मथमिव
साधवः प्रसारितभुजो गाढमालिलिङ्ग । यथाक्रमं परिष्वक्तराज्य-
वर्धनहर्षं च हस्ते गृहीत्वाभ्यन्तरं निन्ये । खनिर्विशेषासनदाना-
दिना चैनमुपचारेणोपचचार ।

न चिराच्च गम्भीरनामा नृपतेः प्रणयी विद्वान्द्विजन्मा ग्रहव-
र्माणमुवाच—‘तात, त्वां प्राप्य चिरात्खलु राजश्रिया घटितौ ते-
जोमयौ सकलजगद्गीयमानबुधकर्णानन्दकारिगुणगणौ सोमसूर्यवं-
शाविव पुष्पभूतिमुखरवंशौ । प्रथममेव कौस्तुभमणिरिव गुणैः
स्थितोऽसि हृदये देवस्य । इदानीं तु शशीव शिरसा परमेश्वरे-
णासि वोढव्यो जातः’ इति ।

एवं वदत्येव तस्मिन्नपमुपसृत्य मौहूर्तिकाः ‘देव, समासीदति
लग्नवेला । ब्रजतु जामाता कौतुकगृहम्’ इत्युचुः । अथ तरेन्द्रेण
‘उत्तिष्ठ । गच्छ’ इति गदितो ग्रहवर्मा प्रविश्यान्तःपुरं जामातृ-
दर्शनकुतूहलिनीनां स्त्रीणां पतितानि लोचनसहस्राणि विकचनी-
लकुवलयवनानीव लङ्घयन्नाससाद् कौतुकगृहद्वारम् । निवारितप-
रिजनश्च प्रविवेश ।

अथ तत्र कतिपयाप्तप्रियसखीस्वजनप्रमदाप्रायपरिवाराम्, अ-
रुणांशुकावगुण्ठितमुखीं प्रभातसंध्यामिव स्वप्रभया निष्प्रभान्प्रदी-
पकान्कुर्वाणाम्, अतिसौकुमार्यशङ्कितेनेव यौवनेन नातिनिर्भरमु-
पगूढाम्, साध्वसनिरुध्यमानहृदयदेशदुःखमुक्तैर्निभृतायतैः श्वसि-
तैरपयान्तं कुमारभावमिवानुशोचन्तीम्, अत्युत्कम्पिनीं पतन-
भियेव तपया निष्पन्दं धार्यमाणाम्, हस्तं तामरसप्रतिपक्षमास-
न्नग्रहणं शशिनमिव रोहिणीं भयवेपमानमानसामवलोकयन्तीम्,

राजश्रिया नृपतिलक्ष्म्यापि । घटितौ योजितौ, मुक्तौ च । बुधकर्णौ पण्डित-
श्रोत्रे, सोमसूर्यसूनु च । गुणैरुत्कर्षैः, तन्तुभिश्च । हृदये चेतसि, वक्षसि च ।
देवस्य राज्ञः, विष्णोश्च । परमेश्वरेण राज्ञा, हरेण च ।

कौतुकगृहं विवाहमङ्गलवेदम् ।

अथेत्यादौ तत्र वधूमपश्यदिति संबन्धः । अरुणांशुकं लोहितं वस्त्रम् । अरु-
णस्याल्पेऽश्वोऽशुकाः । निभृतैर्गुप्तैः । प्रतिपक्षस्तुल्यः, शत्रुश्च । ग्रहणं हस्तस्य
स्वीकारः । शशिनश्च ग्रहणं समासन्नं भवति । उद्गमनं सौरभमित्यन्ये । प्रभा-

चन्दनधवलतनुलतां ज्योत्स्नादानसंचितलावण्यात्कुमुदिनीगर्भा-
दिव प्रसूताम्, कुसुमामोदनिर्हारिणीं वसन्तहृदयादिव निर्गताम्,
निःश्वासपरिमलाकृष्टमधुकरकुलां मलयमारुतादिवोत्पन्नाम्,
कृतकंदर्पानुसरणां रतिमिव पुनर्जाताम्, प्रभालावण्यमदसौरभमा-
धुर्यैः कौस्तुभशशिमदिरापारिजातामृतप्रभवैः सर्वरत्नगुणैरपरामिव
सुरासुररुषा रत्नाकरेण कल्पितां श्रियं स्निग्धेन बालिकालोकेन
सितसिन्धुवारकुसुममञ्जरीभिरिव मुक्तादीधितिभिः कल्पितकर्णा-
वतंसाम्, कर्णाभरणमरकतप्रभाहरितशाद्वलेन कपोलस्थलीतलेन
विनोदयन्तीमिव हारिणीं लोचनच्छायाम्, अधोमुखं वरकौतुका-
लोकनाकुलं मुहुर्मुहुः कृतमुखोन्नमनप्रयत्नं सखीजनं हृदयं च नि-
र्भर्त्सयन्तीं बधूमपश्यत् ।

प्रविशन्तमेव तं हृदयचौरं बध्वा समर्पितं जग्राह कंदर्पः ।
परिहासस्मेरमुखीभिश्च नारीभिः कौतुकगृहे यद्यत्कार्यते जामा-
ता तत्तत्सर्वमतिपेशलं चकार । कृतपरिणयानुरूपवेशपरिग्रहां गृ-
हीत्वा करे बधूं निर्जगाम । जगाम च नवसुधाधवलां निमन्त्रि-
तागतैस्तुषारशैलोपत्यकामिव त्र्यम्बकाम्बिकाविवाहाहृतैर्भूभृङ्गिः
परिवृताम्, सेकसुकुमारयवाङ्कुरदन्तुरैः पञ्चास्यैः कलशैः कोमल-
वर्णिकाविचित्रैरमित्रमुखैश्च मङ्गल्यफलहस्ताभिरञ्जलिकारिकाभि-
रुद्भासितपर्यन्ताम्, उपाध्यायोपधीयमानेन्धनधूमायमानाग्निसंधु-
क्षणाक्षणिकोपद्रष्टृद्विजाम्, उपकृशानुनिहितानुपहतहरितकुशाम्,
संनिहितदृषदजिनाज्यस्रुकसमित्पूलीनिवहाम्, नूतनसूर्पापितश्या-
मलशमीपलाशमिश्रलाजहासिनीं वेदीम् । आरुरोह च तां दिव-
मिव सज्योत्स्नः शशी । समुत्ससर्प च वेष्टितारुणशिखापल्लवस्य

दीनां कौस्तुभादिभिर्यथासंख्यम् । बालिका ऊर्मिका, कौमारी च । विनोदयन्तीं
प्रथयन्तीम् । हारिणीं रम्याम्, मार्गीं च । मृगलोचनच्छायां नीलशाद्वलेन स्था-
लीतले क्रीडति । कौतुकालोकनाकुलं द्वयमपि साधारणम् ।

बध्वा राज्यश्रिया । अथ वेदीं जगामेति संबन्धः । उपत्यकाद्रेः समासना
भूः । भूभृन्नृपः, गिरिश्च । वर्णिका खटिका । अमित्रमुखै रूप्यमयैः, शत्रुमुखैश्च ।
अञ्जलिकारिकाभिर्मृण्मयप्रतिमाभिः, सालभञ्जिकाभिर्वा । अक्षणिको व्यग्रः । उ-
पद्रष्टा साक्षी । उपदेश्य इति केचित् । सुगधोमभाण्डम् । वेष्टिता वलिताः ।
शिखा ज्वाला, शिखाप्राणि च । पल्लवाः प्रान्ताः, किसलयानि च । शिखिनो वृ-

शिखिनः कुसुमायुध इव रतिद्वितीयो रक्ताशोकस्य समीपम् । हुते च हुतभुजि दक्षिणावर्तप्रवृत्ताभिर्वधूवदनविलोकनकुतूहलिनीभिरिव ज्वालाभिरिव सह प्रदक्षिणं वभ्राम । पाल्यमाने च लाजाञ्जलौ नखमयूखधवलिततनुरदृष्टपूर्ववधूवररूपविस्मयस्मेर इवाद्दृश्यत विभावसुः ।

अत्रान्तरे स्वच्छकपोलोदरसंक्रान्तमनलप्रतिबिम्बमिव निर्वापयन्ती स्थूलमुक्ताफलविमलबाष्पबिन्दुसंदोहदर्शितदुर्दिना निर्वदनविकारं रुरोद वधूः । उदश्रुविलोचनानां च बान्धववधूनामुदपादि महानाक्रन्दः । परिसमापितवैवाहिकक्रियाकलापस्तु जामाता ब्रध्वा समं प्रणनाम श्वशुरौ । प्रविवेश च द्वारपक्षलिखितरतिप्रीतिदैवतं प्रणयिभिरिव प्रथमप्रविष्टैरलिकुलैः कृतकोलाहलम्, अलिकुलपक्षपवनप्रेङ्खोलितैः कर्णोत्पलप्रहारभयप्रकम्पितैरिव मङ्गलप्रदीपैः प्रकाशितम्, एकदेशलिखितस्तवकितरक्ताशोकतरुतलभाजाधिज्यचापेन तिर्यक्कूणितनेत्रत्रिभागेण शरमृजूकुर्वता कामदेवेनाधिष्ठितम्, एकपार्श्वन्यस्तेन काञ्चनाचामरुकेणतरपार्श्ववर्तिन्या च दान्तशफरुकधारिण्या कनकपुत्रिकया साक्षालक्ष्म्येवोद्वण्डपुण्डरीकहस्तया सनाथेन सोपधानेन स्वास्तीर्णेन शयनेन शोभमानम्, शयनशिरोभागस्थितेन च कृतकुमुदशोभेन कुसुमायुधसाहायकायागतेन शशिनेव निद्राकलशेन राजतेन विराजमानं वासगृहम् ।

तत्र च ह्रीताया नववधूकायाः पराङ्मुखप्रसुप्ताया मणिभित्तिदर्पणेषु मुखप्रतिबिम्बानि प्रथमालापकर्णनकौतुकागतगृहदेवताननानीव मणिगवाक्षकेषु वीक्षमाणः क्षणदां निन्ये । स्थित्वा च श्वशुरकुले शीलेनामृतमिव श्वश्रूहृदये वर्षन्नभिनवाभिनवोपचारैरपुनरुक्तान्यानन्दमयानि दश दिनानि स्थित्वा दत्त्वा राजदौवारिकमिव राजकुले रणरणकं यौतुकनिवेदितानीव शम्बलान्या-

क्षस्यापि । उक्तं च—‘अग्निः शिखीति च प्रोक्तः शिखी वृक्षो निगद्यते । बर्हि-
गश्च शिखी प्रोक्तः क्वचित्स्यात्कुक्कुटः शिखी ॥’ इति च ।

निर्वापयन्ती गमयन्ती । प्रविवेशेत्यादौ जामाता वासगृहमिति संबन्धः ।
पक्षः पार्श्वम् । कूणितः संकोचितः ।

क्षणदां रात्रिम् । दश दिनानि स्थित्वेति संगतिः । यौतकं सुदायः ।

इति श्रीशंकरविरचिते हर्षचरितसंकेते चतुर्थ उच्छ्वासः ॥

दाय हृदयानि सर्वलोकस्य कथं कथमपि विसर्जितो नृपेण वध्वा
सह स्वदेशमगमदिति ।

इति श्रीबाणभट्टकृतौ हर्षचरिते चक्रवर्तिजन्मवर्णनं नाम
चतुर्थ उच्छ्वासः ।

पञ्चम उच्छ्वासः ।

नियतिर्विधाय पुंसां प्रथमं सुखमुपरि दारुणं दुःखम् ।

कृत्वा लोकं तरला तडिदिव वज्रं निपातयति ॥ १ ॥

पातयति महापुरुषान्सममेव बहूननादरेणैव ।

परिवर्तमान एकः कालः शैलानिवानन्तः ॥ २ ॥

अथ कदाचिद्राजा राज्यवर्धनं कवचहरमाहूय हूणान्हन्तुं हरिणानिव हरिर्हरिणेशकिशोरमपरिमितबलानुयातं चिरंतनैरमा-
त्यैरनुरक्तैश्च महासामन्तैः कृत्वा साभिसरमुत्तरापथं प्राहिणोत् ।

प्रयान्तं च तं देवो हर्षः कतिचित्प्रयाणकानि तुरङ्गमैरनुवत्रा-
ज । प्रविष्टे च कैलासप्रभाभासिनीं ककुभं भ्रातरि वर्तमानो
नवे वयसि विक्रमरसानुरोधिनि केसरिशरभशार्दूलवराहबहुलेषु
तुषारशैलोपकण्ठेषूत्कण्ठमानवनदेवताकटाक्षांशुशारितशरीरकान्तिः
क्रीडन्मृगयां मृगलोचनः कतिपयान्यहानि बहिरेव व्यलम्बत ।
चकार चाकर्णान्ताकृष्टकार्मुकनिर्गतभासुरभल्लवर्षी खल्पीयोभिरेव
दिवसैर्निःश्वापदान्यरण्यानि ।

एकदा तु वासतेय्यास्तुरीये यामे प्रत्युपस्येव स्वप्ने चटुलज्वा-
लापुञ्जपिञ्जरीकृतसकलककुभा दुर्निवारेण दबहुतभुजा दह्यमानं
केसरिणमद्राक्षीत् । तस्मिन्नेव च दावदहने समुत्सृज्य शावकानु-
त्पुल्य चात्मानं पातयन्तीं सिंहीमपश्यत् । आसीच्चास्य चेतसि—
'लोके हि लोहेभ्यः कठिनतराः खलु स्नेहमया बन्धनपाशाः,
यदाकृष्टास्तिर्यञ्चोऽप्येवमाचरन्ति' इति । प्रबुद्धस्य चास्य मुहुर्मु-

नियतीत्यादि । नियतिर्दैवम् । लोकं जनम् । तडिद्विद्युत् । तडिदपि तर-
लालोकं कृत्वा वज्रं निपातयति ॥ १ ॥

अनन्तः पर्यन्तरहितः शेषभट्टारकश्च ॥ २ ॥ आर्यायुगलेनानेन भाविनी
राजविपत्तिः सूचिता ।

कवचहर इति वयसि नित्यम् । बलं सैन्यम्, सामर्थ्यं च । साभिसरं
ससहायम् ।

केसरिणः सिंहाः । अष्टपादाः प्राणिविशेषाः शरभाः । शार्दूल व्याघ्राः ।
वराहाः सूकराः । क्रीडन्मृगयामिति । 'कालभावाध्वगन्तव्याः कर्मसंज्ञा
ह्यकर्मणाम्' इति भावार्थरूपाया मृगयायाः कर्मभावः ।

वासतेयी रात्रिः । तुरीये चतुर्थेऽहनि । संवाह्यमानं आम्न्यमाणम् । ललितं व्याप्तम् ।

हुर्दक्षिणेतरमक्षि पस्पन्दे । गात्रेषु चाकस्मादेव वेपथुर्विप्रपथे ।
निर्निमित्तमेवान्तर्वन्धनस्थानाच्चचालेव हृदयम् । अकारणादेव
चाजायत गरीयसी दुःखासिका । किमिदमिति च समुत्पन्नवि-
विधविकल्पविमथितमतिरपगतधृतिश्चिन्तावनमितवदनः स्तिमि-
ततारकेण चक्षुषा समुद्भिद्यमानस्थलकमलिनीवनामिव चकार
चकोरेक्षणः क्षणं क्षौणीम् । अह्नि च तस्मिञ्शून्येनैव च चेतसा
चिक्रीड मृगयाम् । आरोहति च हरितहये मध्यमहो भवनमाग-
त्योभयतो मन्दमन्दं संवाह्यमानतनुतालवृन्तः क्षितितलवितता-
मतिशिशिरमलयजरसलवलुलितवपुषमिन्दुधवलोपधानधारिणीं वे-
त्रपट्टिकामधिशयानः साशङ्क एव तस्थौ ।

अथ दूरादेव लेखगर्भया नीलीरागमेचकरुचा चीरचीरिकया
रचितमुण्डमालकम्, श्रमातपाभ्यामारोप्यमाणकायकालिमानम्,
अन्तर्गतेन शोकशिखिनाङ्गारतामिव नीयमानम्, अतित्वरागम-
नद्रुततरपदोद्धूयमानधूलिराजिव्याजेन राजवार्ताश्रवणकुतूहलिन्या
मेदिन्येवानुगम्यमानम्, अभिमुखपवनप्रेङ्खत्प्रविततोत्तरीयपटप्रान्त-
वीज्यमानोभयपार्श्वमतित्वरया कृतपक्षमिवाशु परापत-
न्तम्, प्रेर्यमाणमिव पृष्ठतः स्वान्यादेशेन कृष्यमाणमिव पुरस्ता-
दायतैः श्रमश्वासमोक्षैः स्विद्यल्ललाटतटघटमानप्रतिबिम्बकेन का-
र्यकौतुकादपह्नियमाणलेखमिव भास्वता संप्रमथ्रैरिवेन्द्रियैः
शून्यीकृतशरीरम्, लेखार्पितप्रयोजनगौरवादिव समेऽपि वर्त्सन्ति
शून्यहृतया स्खलन्तम्, कालमेघशकलमिव पतिष्यतो दुर्वा-
र्तावज्रस्य, धूमपल्लवमिव ज्वलिष्यतः शोकज्वलनस्य, बीजमिव
फलिष्यतो दुष्कृतशालेरनिमित्तभूतदीर्घाध्वगं कुरङ्गकनामानमा-
यान्तमद्राक्षीत् ।

दृष्ट्वा च पूर्वनिमित्तपरम्पराविर्भावितभीतिरभिद्यत हृदयेन ।
कुरङ्गकस्तु कृतप्रणामः समुपसृत्य प्रथममाननलग्नं विषादमु-
पनिन्ये, पश्चाल्लेखम् । तं च देवो हर्षः स्वयमेवादायावाचयत् ।
लेखार्थेनैव च समं गृहीत्वा हृदयेन संतापमवग्रहरूपोऽभ्यधात्—

अथेत्यादौ दूरादेव कुरङ्गकनामानमध्वगमापतन्तमद्राक्षीदिति संबन्धः । नीली
नामौषधिः । वह्निं कण्टसमानो मेचकः । आरोप्यमाणः क्रियमाणः । इन्द्रियै-
रिति । शून्यत्वं तेषां जडत्वात्तेः । पल्लवं खण्डम् ।

‘कुरङ्गक, किं मान्द्यं तातस्य’ इति । स चक्षुषा बाष्पजलविन्दु-
भिर्मुखेन च खञ्जाक्षरैः क्षरद्भिर्युगपदाचक्षे—‘देव, दाहज्वरो
महान्’ इति । तच्चाकर्ण्य सहसा सहस्रधेवास्य हृदयं पफाल ।
कृताचमनश्च जनयितुरायुष्कामोऽपरिमितमणिकनकरजतजातमा-
त्मपरिवर्हमशेषं ब्राह्मणसादकरोत् । अभुक्त एवोच्चचाल । ‘दा-
पय वाजिनः पर्याणम्’ इति च पुरःस्थितं शिरःकृपाणं विभ्राणं
वभाण युवानम् । वेपमानहृदयश्च समभ्रमप्रधावितपरिवर्धकोप-
नीतमारुह्य तुरङ्गमेकाक्येव प्रावर्तत ।

अकाण्डप्रयाणसंज्ञाशङ्खक्षुभितं तु संभ्रमात्सज्जीभूतमुद्भूतमु-
खरखुरवभरितसकलभुवनविवरमागत्यागत्य सर्वाभ्यो दिग्भ्यो
धावमानमश्वीयमदौकत । प्रस्थितस्य चास्य प्रदक्षिणेतरं प्रयान्तो
विनाशमुपस्थितं राजसिंहस्य हरिणाः प्रकटयावभूवुः । अशिशि-
ररश्मिमण्डलाभिमुखश्च हृदयमवदारयन्निव दावशुष्के दारुणि
दारुणं रराण वायसः । कज्जलमय इव बहुदिवसमुपचितबहलमल-
पटलमलिनिततनुरभिमुखमाजगाम शिखिपिच्छछाञ्छनो नम्राटकः ।
दुर्निमित्तैरनभिनन्द्यमानगमनश्च नितरामशङ्कत । हृदयेन पितृस्ने-
हाहितम्रदिम्ना च तत्तदुपेक्षमाणस्तुरङ्गमस्कन्धवद्धलक्ष्यं चक्षुरवि-
चलं दधानो दुःसमवसितहसितसंकथस्तूष्णींभूतेन भूपाललोकेना-
नुगम्यमानो बहुयोजनसंपिण्डितमध्वानमेकेनैवाहा समलङ्घयत् ।

उपलब्धनरेन्द्रमान्द्यवार्ताविषण्ण इव नष्टतेजस्यधोमुखीभवति
भगवति भानुमति भण्डिप्रमुखेन प्रणयिना राजपुत्रलोकेन बहुशो वि-
ज्ञाप्यमानोऽपि नाहारमकरोत् । पुरःप्रवृत्तप्रतीहारगृह्यमाणग्रामी-
णपरम्पराप्रकटितप्रगुणवर्त्मा च वहन्नेव निन्ये निशाम् ।

पफाल पुस्फोट । जातेति शब्दः प्रकारे । परिवर्हो भोजनादिपरिच्छेदः
ब्राह्मणसाद्ब्राह्मणाधीनम् । न भुक्तमस्येत्यभुक्तः । शिरोदेशे स्थापितः कृपाणः ।
परिवर्धकोऽश्वपालः प्रावर्ततेत्यर्थान्तरन्तुम् ।

अश्वीयमश्वसमूहः । सिंहशब्दः प्रशंसायाम् । हरिणा इति । मृगा हि स्वैरं
चरन्तः सिंहस्य विनाशमभावं सूचयन्ति । नम्राटको नम्रक्षपणकः । तुरङ्गमेति
चक्षुर्विशेषणम् । दुःखेन समवसिता निवृत्ता संकथा कथनं यस्य सः । संपि-
ण्डितं संकलितम् ।

प्रगुणं स्पष्टम् । वहन्नविश्रान्तिं गच्छन् ।

अन्यस्मिन्नहनि मध्यंदिने विगतजयशब्दम्, अस्तमिततूर्यनाद-
मुपसंहृतगीतम्, उत्सारितोत्सवम्, अप्रगीतचारणम्, अप्रसारि-
तापणपण्यम्, स्थानस्थानेषु पवनवलकुटिलाभिः कोटिहोमधूमले-
खाभिरुल्लसन्तीभिर्यममहिषविषाणकोटिभिरिवोल्लिख्यमानम्, कृ-
तान्तपाशवागुराभिरिव वेष्टयमानम्, उपरि कालमहिषालंकारका-
लायसकिङ्किणीभिरिव कटु कणन्तीभिर्दिवसम्, वायसमण्डलीभि-
र्भ्रमन्तीभिरावेद्यमानप्रत्यासन्नाशुभम्, क्वचित्प्रतिशायितस्निग्ध-
बान्धवाराध्यमानाहिर्बुध्नम्, क्वचिद्दीपिकादह्यमानकुलपुत्रकप्रसा-
द्यमानमातृमण्डलम्, क्वचिन्मुण्डोपहाराहरणोद्यतद्रविडप्रार्थ्यमा-
नामदर्कम्, क्वचिदान्ध्रोद्भ्रियमाणबाहुवप्रोपयाच्यमानचण्डिकम्,
अन्यत्र शिरोविधृतविलीयमानगुग्गुलुविकलनवसेवकानुनीयमान-
महाकालम्, अपरत्र निशितशस्त्रीनिकृत्तात्ममांसहोमप्रसक्ताप्तवर्ग-
म्, अपरत्र प्रकाशनरपतिकुमारकक्रियमाणमहामांसविक्रयप्रक्रम-
म्, उपहतमिव श्मशानपांशुभिरमङ्गलैरिव परिगृहीतम्, यातुधा-
नैरिव विध्वस्तम्, कलिकालेनेव कवलितम्, पापपटलैरिव संछा-
दितम्, अधर्मविक्षेपैरिव लुण्ठितम्, अनित्यताधिकारैरिवाक्रान्तम्,
नियतिविलासैरिवात्मीकृतम्, शून्यमिव सुप्तमिव मुषितमिव वि-
लक्षितमिव छलितमिव मूर्छितमिव स्कन्धावारं समाससाद ।

प्रविशन्नेव च विपणिवर्त्मनि कुतूहलाकुलबहलबालकपरिवृतमू-
र्ध्वयष्टिविष्कम्भवितते वामहस्तवर्तिनि भीषणमहिषाधिरूढप्रेतना-
थसनाथे चित्रवति पटे परलोकव्यतिकरमितरकरकलितेन शर-
काण्डेन कथयन्तं यमपट्टिकं ददर्श । तेनैव च गीयमानं श्लोकम-
शृणोत्—

‘मातापितृसहस्राणि पुत्रदारशतानि च ।

युगे युगे व्यतीतानि कस्य ते कस्य वा भवान् ॥३॥’ इति ।

अन्यस्मिन्नित्यादौ स्कन्धावारं समाससादेति संबन्धः । आपणेषु हष्टेषु पण्यं
विक्रयं वस्तु । कालो यमः । कालायसं लोहजातिभेदः । किङ्किण्यः सूक्ष्मघ-
ण्टिकाः । प्रतिशायिता उपोषिताः । अहिर्बुध्नो हरः । मुण्डं शिरः । द्रविडा
आन्ध्राश्च जनपदभेदाः । आमर्दको वेतालः । रौद्रदेवताभेद इत्यन्ये ।

विष्कम्भोऽवष्टम्भः । वितताः प्रसारिताः । व्यतिकरो वृत्तान्तः । यमपट्टेन
जीवति यमपट्टिकः । मन्दं मन्दमित्यादौ राजकुलं विवेशेति संबन्धः । अमृत-

तेन चाधिकतरमवदीर्यमाणहृदयः क्रमेण राजद्वारं प्रतिषिद्धसकल-
लोकप्रवेशं ययौ । तुरगादवतीर्णश्चाभ्यन्तरान्निष्कामन्तमप्रसन्नमु-
खरागं मुक्तमिवेन्द्रियैः सुषेणनामानं वैद्यकुमारमद्राक्षीत् । कृतन-
मस्कारं चाप्राक्षीत्—‘सुषेण, अस्ति तातस्य विशेषो न वा’
इति । सोऽब्रवीत्—‘नास्तीदानीं यदि भवेत्कुमारं दृष्ट्वा’ इति ।
मन्दं मन्दं द्वारपालैः प्रणम्यमानश्च दीयमानसर्वस्वम्, पूज्यमान-
कुलदेवतम्, प्रारब्धामृतचरुपचनक्रियम्, क्रियमाणषडाहुतिहोम-
म्, हूयमानपृषदाज्यलवलिप्तप्रचलदूर्वापल्लवम्, पठ्यमानमहाभा-
यूरीप्रवर्त्यमानगृहशान्तिनिर्वर्त्यमानभूतरक्षाबलिविधानम्, प्रयत-
विप्रस्तुतसंहिताजपं जप्यमानरुद्रैकादशीशिव्दायमानशिवगृहम्,
अतिशुचिशैवसंपाद्यमानविरूपाक्षक्षीरकलशसहस्रस्नपनम्, अजि-
रोपविष्टैश्चानासादितस्वामिदर्शनदूयमानमानसैरभ्यन्तरनिष्पतित-
निकटवर्तिपरिजननिवेद्यमानवार्तैर्वार्ताभूतस्नानभोजनशयनैरुज्झि-
तात्मसंस्कारमलिनवेशैर्लिखितैरिव निश्चलैर्नरपतिभिर्नीयमाननक्तं-
दिवं दुःखदीनवदनेन च प्रघणेषु बद्धमण्डलेनोपांशुव्याहृतैः केन-
चिच्चिकित्सकदोषानुद्भावयता, केनचिदसाध्यव्याधिलक्षणपदानि
पठता, केनचिदुःस्वप्नानावेदयता, केनचित्पिशाचवार्ता विवृण्वता,
केनचित्कार्तान्तिकादेशान्प्रकाशयता, केनचिदुपलिङ्गानि गायता,
अन्येनानित्यतां भावयता, संसारं चापवदता, कलिकालविलसि-
तानि च निन्दता, दैवं चोपालभमानेनापरेण धर्माय कुप्यता,
राजकुलदेवताश्चाधिक्षिपता, अपरेण क्षिष्टकुलपुत्रकभाग्यानि गर्ह-
यता, बाह्यपरिजनेन कथ्यमानकष्टपार्थिवावस्थं राजकुलं विवेश ।

अविरलवाष्पपयःपरिप्लुतलोचनेन पितृपरिजनेन वीक्ष्यमाणो
विविधौषधिद्रव्यद्रवगन्धगर्भमुत्कथतां काथानां सर्पिषां तैलानां च
पच्यमानानां गन्धमाजिघ्रन्नवाप तृतीयं कक्ष्यान्तरम् ।

चरुः शान्यर्थं चरुः । ‘प्रजापतये स्वाहा’ इति षण्णां देवतानां नाम गृहीत्वा
षण्णामेवाहुतीनां प्रक्षेपः षडाहुतिहोम उच्यते । दधिघृते एकीकृत्य पृषदाज्यम् ।
‘पृषदाज्यं सध्याज्ये’ इति कोशः । महामायूरी बौद्धविद्या । शैवमन्त्र इति
केचित् । संहिता वेदपाठः संहितरूपः । रुद्रैकादशी शिवमन्त्रः । वार्तात आगतं
वार्ताभूतम् । प्रघनो वहिर्द्वाँरैकदेशः । कार्तान्तिको दैवज्ञः । उपलिङ्गान्युत्पाताः ।
अपवदता निन्दता ।

तत्र चातिनिःशब्दे गृहावग्रहणीग्राहिवहुवेत्रिणि, त्रिगुणतिर-
स्करिणीतिरोहितसुवीथीपथे, पिहितपक्षद्वारके, परिहृतकवाटरटिते,
घटितगवाक्षरक्षितमरुति, दूयमानपरिचारके, चरणताडनस्वनत्सो-
पानप्रकुपितप्रतीहारे, निभृतसंज्ञानिर्दिश्यमानसकलकर्मणि, नाति-
निकटोपविष्टकङ्कटिनि, कोणस्थिताह्वानचकिताचमनवाहिनि, च-
न्द्रशालिकालीनमूकमौललोके, महाधिविधुरबान्धवाङ्गनावर्गगृही-
तप्रच्छन्नप्रग्रीवके, संजवनपुञ्जितोद्विग्नपरिजने, प्रविष्टकतिपयप्रण-
यिनि गम्भीरज्वरारम्भभीतभिषजि, दुर्मनायमानमन्त्रिणि, मन्दा-
यमानपुरोधसि, सीदत्सुहृदि, निद्राणविपश्चिति, संतप्ताप्तसामन्ते,
विचित्तचामरग्राहिणि, दुःखक्षामशिरोरक्षिणि, क्षीयमाणप्रसादवि-
त्तमनोरथसंपदि, स्वामिभक्तिपारित्यक्ताहारहीयमानबलविकलवल्ल-
भभूभृति, क्षितितलपतितसकलरजनीजागरूकराजपुत्रकुमारके, कु-
लक्रमागतकुलपुत्रनिवहोद्यमानशुचिशोकसंकुचितकञ्चुकिनि, नि-
रानन्दवन्दिनि, निःश्वसन्निराशासन्नसेवके, निःसृतताम्बूलधूसरा-
धरवारयोषिति, विलक्षवैद्योपदिश्यमानपथ्याहरणावहितपौरोगवे,
अनुजीविपीयमानोच्चषकधारावारिविनोद्यमानास्यशोषरुजि, राजा-
भिलाषभोज्यमानबहुभुजि, भेषजसामग्रीसंपादनव्यग्रसमग्रव्यव-
हारिणि, मुहुर्मुहुराहूयमानतोयकर्मन्तिकानुमितघोरातुरतृषि, तु-
षारपरिकरितकरकशिशिरीक्रियमाणोदश्चिति, श्वेतार्द्रकर्पटार्पितक-
र्पूरपरागशीतलीकृतशलाके, नाश्यानपङ्कलिप्यमाननवभाण्डगतग-
ण्डूषग्रहणमस्तुनि, तिम्यत्कोमलकमलिनीपलाशप्रावृतमृदुमृणाल-
के, सनालनीलोत्पलपूलीसनाथसलिलपानभाजनभुवि, धारानिपा-

द्रवो रसः ।

तत्रेत्यादौ तत्र चैवंविधे धवलगृहे स्थितमीदृशं पितरमद्राक्षीदिति संबन्धः ।
गृहावग्रहणी देहलीद्वारारम्भदेशः । वेत्रिणो द्वाःस्थाः । तिरस्करिणी जवनिका ।
सुवीथी धवलगृहस्याभ्यन्तरीकृता । 'प्रच्छन्नमन्तर्द्वारं यत्पक्षद्वारं तदुच्यते' ।
घटितो रक्षितः । निभृतं गुप्तम् । आचमनवाही पानीयहारकः । चन्द्रशालिका
धवलगृहस्योपरिप्रासादिका । 'आधिर्ना मानसी पीडा' । 'संजवनं चतुःशाला' ।
विपश्चित्पण्डितः । आप्ता आश्वस्ताः । प्रसादेन वित्ताः प्रख्याताः प्रसादवित्ताः ।
जागरूका जागरणशीलाः । विलक्षो लज्जितः । पौरोगवो महानसाध्यक्षः । उच्च-
षकमपगतपानभाजनम् । भेषजमौषधम् । तोयकर्मन्तिका तोयकर्मशाला ।
करको जलभाण्डम् । शलाकाः पाषाणकणिकाः । मुखपूरणं गण्डूषः । निर्वाप्यमाणं

तनिर्वाप्यमाणकथिताम्भसि, पटुपाटलशर्करामोदमुचि, मञ्चकाश्रित-
 तसिकतिलकर्करीविश्रान्तान्तरचक्षुषि, सरलशेवलवलयितगलद्गोल-
 यन्त्रके, गल्वर्कशालाजिरोल्लासितलाजसक्तुनिपीतमसारपारीपरिगृ-
 हीतकर्कशर्करे, शिशिरौषधरसचूर्णावकीर्णस्फटिकशुक्तिशङ्खसंचये,
 संचितप्रचुरप्राचीनामलकमातुलुङ्गद्राक्षादाडिमादिफले, प्रतिग्राहि-
 तविप्रविप्रकीर्यमाणशान्त्युदकविप्रुषि, प्रेष्यापेष्यमाणललाटलेपोप-
 दिग्धदृषदि धवलगृहे स्थितम्, परलोकविजयाय नीराज्यमानमिव
 ज्वरज्वलनेनानवरतपरिवर्तनैस्तरङ्गिणि शयनीये शेषमिव विषो-
 ष्मणा क्षीरोदन्वति विचेष्टमानम्, मुक्ताफलवालुकाधूलिधवलितं
 जलधिमिव क्षयकाले शुष्यन्तम्, कालेन कैलासमिव दशानने-
 नोद्भियमाणम्, अविरतचन्दनचर्चापराणां परिचारकाणामत्युष्णा-
 वयवस्पर्शभस्मीभूतोदरैरिव धवलैः करैः स्पृश्यमानं लोकान्तरप्र-
 स्थितम्, स्थास्तुना स्वयशसैव चन्दनानुलेपनच्छलेनापृच्छ्य-
 मानम्, अविच्छिन्नदीयमानकमलकुमुदेन्दीवरदलम्, कालकटां-
 क्षपतनशबलमिव शरीरमुद्रहन्तम्, निविडदुकूलपट्टनिपीडितकेशा-
 न्तकध्यमानकष्टवेदनानुबन्धं मूर्धानं धारयन्तम्, दुर्धरवेदनोन्नम-
 न्नीलशिराजालककरालेन च कालाङ्गुलिलिख्यमानलेखाख्यातमरणा-
 वधिविदससंख्यानेनेव ललाटफलकेन भयमुपजनयन्तम्, आसन्न-
 यमदर्शनोद्वेगादिव च किञ्चिदन्तःप्रविष्टतारकम्, शुष्यदशनपङ्क्ति-
 प्रसृतधूसरदीधितितरङ्गिणो मृगतृष्णिकाभिवोष्णां निश्वासपरम्प-
 रामुद्रहन्तम्, अत्युष्णनिश्वासदग्धयेव श्यामायमानया रसनया
 निवेद्यमानदारुणसंनिपातारम्भम्, उरःस्थलस्थापितमणिमौक्तिक-
 हारचन्दनचन्द्रकान्तम्, कृतान्तदूतदर्शनयोग्यमिवात्मानं कुर्वाण-
 म्, अङ्गभङ्गवलनोत्क्षिप्तभुजयुगलम्, पर्यस्तहस्तनखमयूखैर्धारागृ-
 हमिव तापशान्तये रचयन्तम्, नेदिष्ठसलिलमणिकुट्टिमादर्शोदरेषु
 निपतद्भिः प्रतिविम्बैरपि संतापातिशयमिव कथयन्तम्, स्पृशन्तीं
 प्रणयिनीमिव विश्वासभूमिं मूर्छां बहु मन्यमानम्, अन्तकाह्वाना-

शीतलीक्रियमाणम् । पाटला शर्कराविशेषः । मञ्चक आधारभेदः । कर्करी वारिधानी ।
 गोलयन्त्रकं बहुच्छिद्रं जलभाण्डम् । उल्लासिता विस्तारिताः । प्रतिग्राहिताः
 प्रतिग्रहं ग्राहिताः । प्रेष्या दासी । कालेन यमेन, कृष्णेन च । दशाननो व्याधिः,
 राक्षसश्च । आपृच्छ्यमानं ज्योक्रियमाणम् । रसना जिह्वा । नेदिष्ठमन्तिकतमम् ।

क्षरैरिव सभयभिषग्दृष्टैररिष्टैराविष्टम्, महाप्रस्थानकाले स्वसंता-
पसंतानमाप्तहृदयेषु संचारयन्तम्, अरतिपरिगृहीतमीर्ष्ययेव
छायया मुच्यमानम्, उद्योगमिवोपद्रवाणाम्, सर्वास्त्रमोक्षमिव क्षा-
मतायाः, हस्तीकृतं विहस्ततया, विषयीकृतं वैषम्येण, क्षेत्रीकृतं
क्षयेण, गोचरीकृतं गलान्या, दष्टं दुःखासिकया, आत्मीकृतमस्वा-
स्थ्येन, विधेयीकृतं व्याधिना, क्रोडीकृतं कालेन, लक्ष्यीकृतं द-
क्षिणाशया, पीतमिव पीडाभिः, जग्धमिव जागरेण, निगीर्णमिव
वैवर्ण्येन, ग्रासीकृतं गात्रभङ्गेन, ह्रियमाणमिव विपद्भिः, वण्ठ्य-
मानमिव वेदनाभिः, लुण्ठ्यमानमिव दुःखैः, आदित्सितं दैवेन,
निरूपितं नियत्या, घ्रातमनित्यत्वेन, अभिभूयमानमभावेन, परि-
कलितं परासुतया, दत्तावकाशं क्लेशस्य, निवासं वैमनस्यस्य, स-
मीपे कालस्य, अन्तिकेऽन्त्योच्छ्वासस्य, मुखे महाप्रयासस्य, द्वारि
दीर्घनिदायाः, जिह्वाग्रे जीवितेशस्य वर्तमानम्, विरलं वाचि, च-
लितं चेतसि, विह्वलं वपुषि, क्षीणमायुषि, प्रचुरं प्रलापे, संततं
श्वसिते, जितं जृम्भिकाभिः, पराधीनमाधिभिः, अनुबद्धमनुबन्धि-
काभिः, पार्श्वोपविष्टयानवरतरोदनोच्छूननयनया गृहीतचामरिक-
यापि निश्वसितैरेव बीजयन्त्या विविधौषधिधूलिधूसरित-
शरीरया मुहुर्मुहुः 'आर्यपुत्र, स्वपिषि' इति व्याहरन्त्या देव्या
यशोवत्या शिरसि वक्षसि च स्पृश्यमानं पितरमद्राक्षीत् ।

दृष्ट्वा च प्रथमदुःखसंपातमभ्यमानमतिराशङ्कित इव भागधे-
येभ्यः समभवत् । अन्तकपूरवर्तिनमेव च पितरममन्यत । निरा-
कृत इव चान्तःकरणेन क्षणमासीत् । अवधूतश्च धैर्येण, क्षेत्रीकृतः
क्षोभेण, रिक्तीकृतो रत्या, विषयीकृतो विषादेन, पावकमयमिव हृ-
दयमुद्रहन्, विषमविषदूषितानीव मुह्यन्तीन्द्रियाणि विभ्राणः, त-
मसा रसातलमपि विशेषयन्, शून्यत्वेनाकाशमप्यतिशयानो नावि-
न्दत कर्तव्यम् । पस्पर्श च हृदयेन भियमुत्तमाङ्गेन च गाम् ।

अवनिपतिस्तु दूरादेव दृष्ट्वातिदयितं तनयं तदवस्थोऽपि निर्भर-

अरिष्टैर्दुर्लक्षणैः । अरतिरेकत्रानवस्थितिः । छाया कान्तिः । विहस्तो क्षमः ।
लक्ष्यीकृतम् । आघ्रातमित्यर्थः । वण्ठ्यमानं भागीक्रियमाणम् । जीवितेशो यमः ।
अनुबन्धिका गात्रसंधिपीडा । ।

भागधेयेभ्यो देवेभ्यः । अन्तःकरणेन मनसा ।

स्नेहावर्जितः प्रधावमानो मनसा प्रसार्य भुजौ 'एहोहि' इत्याह्व-
यञ्शरीरार्धेन शयनादुदगात् । ससंभ्रममुपसृतं चैनं विनयावनम्र-
मुन्नमय्य बलादुरसि निवेश्य, विशन्निव प्रेम्णा निशाकरमण्डल-
मध्यम्, मज्जन्निवामृतमये महासरसि, स्नानिव महति हरिचन्दन-
रसप्रस्रवणे, अभिषिच्यमान इव तुषाराद्रिद्रवेण, पीडयन्नङ्गैरङ्गानि,
कपोलेन कपोलमवघट्टयन्, निमीलयन्पक्षमाग्रथिताजस्त्रास्त्रवि-
स्त्राविणी विलोचने विस्मृतज्वरसंज्वरः सुचिरमालिलिङ्ग कथं
कथमपि चिराद्विमुक्तमुपसृत्य कृतनमस्कारं प्रणतजननीकमुपागत-
मासीनं च शयनान्तिके पिबन्निव विगतनिमेषनिश्चलेन चक्षुषा
व्यलोकयत् । पस्पर्श च पुनः पुनर्वैपथ्यमता पाणितलेन क्षयक्षाम-
कण्ठश्च कृच्छ्रादिवावादीत्—'वत्स, कृशोऽसि' इति । भण्डि-
स्त्वकथयत्—'देव, तृतीयमहः कृताहारस्यास्याद्य' इति ।

तच्छ्रुत्वा वाष्पवेगगृह्यमाणाक्षरं कथं कथमप्यायतं निःश्वस्यो-
वाच—'वत्स, जानामि त्वां पितृप्रियमतिमृदुहृदयम् । ईदृशेषु
विधुरयति धीमतोऽपि धियम् । अतिदुर्धरो बान्धवस्नेहः सर्वप्रमा-
थी । अतो नार्हस्यात्मानं शुचे दातुम् । उद्दामदाहज्वरदग्धोऽपि
दह्ये खल्वहमधिकतरमनेनायुष्मदाधिना । निशितमिव शस्त्रं तक्ष्णो-
ति मां त्वदीयस्तनिमा । सुखं च राज्यं च वंशश्च प्राणाश्च त्वयि
मे स्थिताः । यथा मम तथा सर्वासां प्रजानाम् । त्वद्विधानां पीडाः
पीडयन्ति सकलमेव भुवनतलम् । न ह्यल्पपुण्यभाजां वंशमलंकु-
र्वन्ति भवादृशाः । फलमस्यनेकजन्मान्तरोपार्जितस्याकलुषस्य कर्म-
णः । करतलगतमिव कथयन्ति चतुर्णामप्यर्णवानामाधिपत्यं ते ल-
क्षणानि । त्वज्जन्मनैव कृतार्थोऽस्मि । निरभिलाषोऽस्मि जीवि-
तव्ये । भिषगनुरोधः पाययति मामौषधम् । अपि च सर्वप्रजापु-
ण्यैः सकलभुवनतलपरिपालनार्थमुत्पत्त्यमानानां भवादृशां जन्म-
ग्रहणोपायः पितरौ । प्रजाभिस्तु बन्धुमन्तो राजानः, न ज्ञातिभिः ।
तदुत्तिष्ठ । कुरु पुनरेव सर्वाः क्रियाः । कृताहारे च त्वय्यहमपि
स्वयमुपयोक्ष्ये पथ्यम्' इत्येवमभिहितस्य चास्य धक्ष्यन्निव
हृदयमतितरां शोकानलः संदुधुक्षे । क्षणमात्रं च स्थित्वा पित्वा

प्रस्रवणे निम्ने । द्रवो रसः । संज्वरः संतापः ।

सूची शलाका ।

पुनराहारार्थमादिश्यमानो धवलगृहादवततार । चकार च चेतसि—
‘अकाण्डे खल्वयं समुपस्थितो महाप्रलयो व्यभ्र इव वज्रपातः ।
सामान्योऽपि तावच्छोकः, सोच्छ्वासं मरणम्, अनुपदिष्टौषधी
महाव्याधिः, अभस्मीकरणोऽग्निप्रवेशः, अनुपरतस्यैव नरकवासः,
निज्योतिरङ्गारवर्षमशकलीकरणं क्रकचदारणमव्रणो वज्रसूचीपा-
तः । किमुत विशेषाश्रितः । किमत्र करवाणि’ इति ।

राजपुरुषेणाधिष्ठितश्च गत्वा स्वधाम धूममयानिव कृताश्रुपा-
तान्, अग्निमयानिव जनितहृदयदाहान्, विषमयानिव दत्तमू-
र्छावेगान्, महापातकमयानिवोत्पादितघृणान्, क्षारमयानिवानी-
तवेदनान्, कतिचित्कवलानगृह्णात् । आचमंश्च चामरग्राहिण-
मादिदेश—‘विज्ञायागच्छ कथमास्ते तातः’ इति । गत्वा च प्र-
तिनिवृत्य च ‘देव, तथैव’ इति विज्ञापितस्तेनागृहीतताम्बूल ए-
वोत्ताम्यता मनसास्ताभिलाषिणि सवितरि सर्वानाहूयोपह्वरे वैद्याः
किमस्मिन्नेवंविधे विधेयमधुनेति विषण्णहृदयः पप्रच्छ । ते तु
व्यज्ञापयन्—‘देव, धैर्यमवलम्बस्व । कतिपर्यैरेव वासरैः पुनः
स्वां प्रकृतिमापन्नं स्वस्थं श्रोष्यसि पितरम्’ इति ।

तेषां तु मिषजां मध्ये पौनर्वसवो युवाष्टादशवर्षदेशीयस्तास्मि-
न्नेव राजकुले कुलक्रमागतो गतः पारमष्टाङ्गस्यायुर्वेदस्य भूभुजा
सुतनिर्विशेषं लालितः प्रकृत्यैवातिपटीयस्या प्रज्ञया यथावद्विज्ञाता
व्याधिस्वरूपाणां रसायनो नाम वैद्यकुमारकः सास्त्रस्तूष्णीमधो-
मुखोऽभूत् । पृष्टश्च राजसूनुना—‘सखे रसायन, कथय तथ्यं
यद्यसाधिवव पश्यसि’ इति । सोऽब्रवीत्—‘देव, श्वः प्रभाते
यथावस्थितमावेदयितास्मि’ इति ।

अत्रैव चान्तरे भवनकमलिनीपालः कोकमाश्वासयन्नमपरवक्त्र-
मुच्चरपठत्—

‘विहग कुरु दृढं मनः स्वयं त्यज शुचमास्व विवेकवर्त्मनि ।

सह कमलसरोजिनीश्रिया श्रयति सुमेरुशिरो विरोचनः ॥४॥’

धूममयानिवेति । धूमः किलाश्रु मोचयति । घृणा जुगुप्सा । उपह्वरे
रहसि । स्वां प्रकृतिममन्दत्वम्, अव्यक्तरूपत्वं च । पृथिव्यादिषु वा लयस्वस्थं
व्याधिविनिर्मुक्तम्, स्वर्गस्थं च । यतः—‘जातस्य हि ध्रुवो मृत्युर्ध्रुवं जन्म
मृतस्य च । तस्मादपरिहार्येऽर्थे न त्वं शोचितुमर्हसि ॥’ इत्युक्तम् ।

तच्चाकर्ण्य वाङ्मिचित्तज्ञः पितरि सुतरां जीविताशां शिथिलीचकार ।
 गतेषु च भिक्षुषु क्षतधृतिः क्षपामुखे क्षितिपालसमीपमेव पुनरा-
 रुरोह । तत्र च—‘दाहो महान् । आहर हारान्हरिणि, मणिद-
 र्पणान्मे देहे देहि वैदेहि, हिमलवैर्लिम्प ललाटं लीलावति, घनसा-
 रक्षोदधूलीर्निधेहि धवलाक्षि, निक्षिप चक्षुषि चन्द्रकान्तं कान्ति-
 माति, कपोले कलय कुवलयं कलावति, चन्दनचर्चा रचय चारु-
 मते, पाटय पटमारुतं पाटलिके, मन्दय दाहमिन्दुमति, अर-
 विन्दैर्जनय जलार्द्रया मुदं मदिरावति, समुपनय मृणालानि मा-
 लति, तरलय तालवृन्तमावन्तिके, मूर्धानं धावमानं बधान बन्धु-
 मति, कंधरां धारय धारणिके, उरसि सशीकरं करं कुरु कुरङ्गव-
 ति, संवाहय बाहू बलाहिके, पीडय पादौ पद्मावति, गृहाण गा-
 ढमङ्गमनङ्गसेने, का वेला विलासवति नैति निद्रा, कथाः कथय
 कुमुद्वति’ इत्येवंप्रायान्पितुरालापाननवरतमाकर्णयन्दूयमानहृदयो
 दुःखदीर्घा जाग्रदेव निशामनैषीत् ।

उषसि चावतीर्य राजद्वारदेशोपसर्पिणा परिवर्धकेनोपस्थापि-
 तेऽपि तुरङ्गे चरणाभ्यामेवाजगाम स्वमन्दिरम् । तत्र च त्वरमाणो
 भ्रातुरागमनार्थमुपर्युपरि क्षिप्रपातिनो दीर्घाध्वगान्प्रजविनश्चोष्ट्रपा-
 लान्प्राहिणोत् । प्रक्षालितवदनश्च परिजनोपनीतमपि प्रतिकर्म ना-
 ग्रहीत् । अग्रतः स्थितानां राजपुत्रयूनां विमनसां ‘रसायनो र-
 सायनः, इति जल्पितमव्यक्तमश्रौषीत् । पर्यपृच्छच्च तान्—‘भ-
 द्राः’ किं रसायनः’ इति । पृष्टाश्च ते सर्वे सममेव तूष्णीं बभूवुः ।
 भूयोभूयश्चानुबध्यमाना दुःखेन कथंकथमप्याचक्षिरे—‘देव,
 पावकं प्रविष्टः’ इति । तच्च श्रुत्वा प्लुष्ट इवान्तस्तापेन सद्यो विव-

पुनर्वसोरपत्यं पौनर्वसवः । पुनर्वसुना मुनिना प्रोक्तमायुर्वेदमधीते पौनर्वसव-
 इति । अष्टाङ्गमिति । उक्तं च—‘कायबालग्रहोर्ध्वाङ्गशल्यदंष्ट्रजरावृषान् ।
 अष्टावङ्गानि तस्याहुश्चिकित्सा तेषु संश्रिता ॥’ इति । आयुर्वेदस्य वैद्यशास्त्रस्य ।
 कोकश्चक्रवाकः । विरोचनो रविः । तत्र चेत्यादौ तत्र च क्षितिपालसमीप
 इत्यादीन्भृत्यकलालापानाकर्णयन्निशामनैषीदिति संबन्धः । घनसारः कर्पूरः ।
 पाटय पटुं कुरु । कंधरां ग्रीवाम् । संवाहय मर्दय । कुमुद्वतीत्यादयः शब्दत्वा-
 त्साधवः ।

परिवर्धकोऽथपालः । प्रतिकर्म प्रसाधनम् । कार्तस्वरं हेम । तदपि ज्वल-

र्णतामगात् । उत्पाद्यमानमिव च न शशक शोकान्धं धारयितुं हृदयम् । आसीच्चास्य चेतसि कामं स्वयं न भवति न तु श्रावय-
त्यप्रियं वचनमरतिकरमितर इवाभिजातो जनः । कृच्छ्रे च यथा-
नेनानुष्ठितमुज्ज्वलीकृतमधिकतरं ज्वलनप्रवेशेन कल्याणप्रकृति का-
र्तस्वरमिव कौलपुत्रमस्येति । पुनश्चाचिन्तयत्—‘समुचितमेवाथ-
वा स्नेहस्येदम् । किमस्य तातो न तातः, किं वाम्बा न जननी, वयं न भ्रा-
तरः । अन्यस्मिन्नपि तावत्स्वामिनि दुर्लभीभवति भवन्त्यसौ ध्रि-
यमाणा ह्रीहेतवो लोके किमुतामृतमयेऽनुजीविनां निर्व्याजवान्ध-
वेऽवन्ध्यप्रसादे सुगृहीतनाम्नि ताते । संप्रति सांप्रतमाचरितमनेना-
त्मानं दहता । किं वास्याकल्पमवस्थितस्य स्थेयसो यशोमयस्य द-
ह्यते । पतितः स केवलं दहने । दग्धास्तु वयम् । धन्यः खल्वसाव-
ग्रणीः पुण्यभाजाम् । अपुण्यभाक्त्वदमेव राजकुलं कुलपुत्रेण यत्ता-
दृशा वियुक्तम् । अपि च ममापि कः खल्वेतेषां प्राणानां कार्या-
तिभारः कृत्यशेषो वा, का वा व्यापृतता, येन नाद्यापि निष्ठुराः प्रा-
णाः प्रतिष्ठन्ते । को वान्तरायो हृदयस्य येन सहस्रधा न दलती-
ति । दुःखार्तश्च न जगाम राजसद्व । समुत्ससर्ज च सर्वकार्या-
णि । शयनीये निपत्य उत्तरीयवाससा सोत्तमाङ्गमात्मानमवगु-
ण्ठ्यातिष्ठत् ।

इत्थंभूते च देवे हर्षे राजनि च तदवस्थे सर्वस्य लोकस्य क-
पोलेषु कीलिता इव कराः, लोचनेषु लेप्यमय्य इवाश्रुस्रुतयः,
नासाग्रेषु ग्रथिता इव दृष्टयः, कर्णेषूत्कीर्णा इव रुदितध्वनयः,
जिह्वासु सहजानीव हाकष्टानि, लपनेषु पल्वितानीव श्रसितानि,
अधरेषु लिखितानीव परिदेवितपदानि, हृदयेषु निधानीकृतानीव
दुःखान्यभवन् । उष्णाश्रुदाहभीतेव नाभजत नेत्रोदराणि निद्रा ।
निःश्वासवातविधुता इव व्यलीयन्त हासाः । निरवशेषदग्धेव च
सन्तापेन न प्रावर्तत वाणी । कथास्वपि नाश्रूयन्त परिहासाः ।
क्वागमन्निति नाज्ञायन्त गीतगोष्ठयः । जन्मान्तरातीतानीव नास्म-
र्यन्त लास्यानि । स्वप्नेऽपि नागृह्यन्त प्रसाधनानि । वार्तापि नाल-

नप्रवेशेनाधिकतरमुज्ज्वलम् । सांप्रतं युक्तम् । अतिशयेन स्थिरं स्थेयस्तस्य ।
व्यापृतता व्यग्रता । प्रष्टा अग्रगामिनः । प्रतिष्ठन्ते प्रतिष्ठां कुर्वते ।

भ्यतोपभोगानाम् । नामापि नाकीर्त्यताहारस्य । खपुष्पप्रतिमान्या-
सन्नापानमण्डलानि । लोकान्तरमिवानीयन्त वन्दिवाचः । युगा-
न्तर इवावर्तन्त निर्वृतयः । पुनरिवादह्यत शोकाग्निना मकरकेतुः ।
दिवापि नामुच्यन्त शयनानि । शनैः शनैश्च महापुरुषविनिपात-
पिशुनाः समं समन्तात्समुदभवन्भुवने भूयांसो भूपतेरभावाय भ-
यमुत्पादयन्तो भूतानां महोत्पाताः ।

तथा हि दोलायमानसकलकुलाचलचक्रवाला पत्या सार्धं गन्तु-
कामेव प्रथममचलद्वरित्री । धन्वन्तरेरिवान्तरे तस्मिन्स्मरन्तः प-
रस्परास्फालनवाचालवीचयो विजुघूर्णिरेऽर्णवाः । भूभृद्भावभी-
तानां विततशिखीकलापविकटकुटिलाः केशपाशा इवोर्ध्वर्ध्वभूवुर्धू-
मकेतवः ककुभाम् । धूमकेतुकरालितदिङ्मुखं दिक्पालारब्धायुष्का-
महोमधूमधूममिवाभवद्भुवनम् । भ्रष्टभासि तप्तकालायसकुम्भवभ्रु-
णि भानुमण्डले भयंकरकबन्धकायव्याजेन कोऽपि पार्थिवप्राणि-
तार्थी पुरुषोपहारमिवोपजहार । ज्वलितपरिवेशमण्डलाभोगभास्व-
रो जिघृक्षाजृम्भमाणस्वर्भानुभयादुपरचिताग्निप्राकार इव प्रत्यदृश्य-
त श्वेतभानुः । अवनिपतिप्रतापप्रसाधिताः प्रथमतरकृतपावकप्रवेशा
इवादह्यन्तानुरक्ता दिशः । सुतशोणितशीकरासारारुणिततनुर-
नुमरणाय प्रावृतपाटलांशुकपटेवादृश्यत वसुधावधूः । नराधिप-
विनाशसंभ्रमभीतैर्लोकपालैरिव कालायसकवाटपुटैरकालकालमेघ-
पटलैरुध्यन्त दिग्द्वाराणि । प्रेतपतिप्रयाणप्रहताः पटवः पटहा
इवारटन्तो हृदयस्फोटनाः पस्फायिरे निर्घातानां घोरा निर्घोषाः ।
निकटीभवद्यममहिषखुरपुटोद्भूता इव द्युमणिधाम धूसरीचक्रुः क्र-
मेलककचकपिलाः पांशुवृष्टयः । विसरविराविणीनामुन्मुखीनां
शिखिनो ज्वालाः प्रतीच्छन्त्य इव पतन्तीरुल्का नभसो ववाशिरे
शिवानां राजयः । राजधामानि धूमायमानकवरीविभागविभावित-
विकाराः प्रकीर्णकेशपाशप्रकाशितशोका इव प्राकाशन्त प्रतिमाः
कुलदेवतानाम् । उपसिंहासनमाकुलं कालरात्रिविधूयमानवृजिनवे-

शिखी मयूरोऽपि । धूमकेतव उत्पातशंसिनः, अग्नयश्च । करालितानि भी-
षणीकृतानि, व्याप्तानि च । बभ्रु कपिशम् । श्वेतभानुश्चन्द्रः । प्रसाधिता आव-
र्जिताः, भूषिताश्च । कचाः केशाः । शिवानां मृगादीनाम् । कवरीशब्देनात्र
कचा लक्ष्यन्ते । व्याक्रोशी परैराह्वानशब्दः । वायसानां काकानाम् ।

णीबन्धविभ्रमं विभ्राणं बभ्राम भ्रामरं पटलम् । अटतामन्तःपुर-
स्योपरि क्षणमपि न शशाम व्याक्रोशी वायसानाम् । श्वेतातपत्र-
मण्डलमध्याज्जीवितमिव राज्यस्य सरसपिशितपिण्डलोहितं चञ्च-
च्चञ्चुरुच्चैरुच्चखान खण्डं माणिक्यस्य । कूजञ्जरदृध्रो महोत्पातदू-
यमानश्च कथमपि निनाय निशाम् ।

अन्यस्मिन्नहनि समीपमस्य राजकुलाद्भुतगतिवशविशीर्यमाणा-
लंकारझांकारिणी विजयघोषणेव विषादस्याकुलचरणचलत्तुलाको-
टिक्रणितवाचालिताभिरुद्धीवाभिः, किं किमिति पृच्छ्यमानेव दू-
रादेव भवनहंसीभिः, स्खलितविशालश्रोणिशिञ्जानरशनानुरावि-
णीभिश्च बाष्पान्धा समुपदिश्यमानमार्गेव गृहसारसीभिः, अदृष्ट-
कवाटपट्टसंघट्टस्फुटितललाटपट्टरुधिरपटलेन पटान्तेनेव रक्तांशुक-
स्य मुखमाच्छाद्य प्ररुदती, संतापवलविलीनकनकवलयरसधारामि-
व वेत्तलतामुत्सृजन्ती, मुखमरुत्तरङ्गितामुत्तरीयांशुकपटीं स्फुरन्तीं
फणिनीव निर्मोकमञ्जरीमाकर्षन्ती, नम्रांस्रंसिनानिलविलोलेन
नीलतमेन तमालचीरचीवरेणेव शोकोचितेन धम्मिल्लरचनाराहितेन
शिरोरुहसंचयेन चञ्चता प्रावृतकुचा, कुचताडनपीडया समुच्छ्रान्ता-
ताम्रश्यामतलं मुहुर्मुहुरत्युष्णाश्रुप्रमार्जनप्रदग्धमिव करकिशल्यं
धुनाना, चक्षुर्निर्झरे शीर्यति स्तपयन्तीव शोकाग्निप्रवेशाय स्वकपो-
लतलप्रतिबिम्बितमासन्नलोकं लोललोचनप्रवृत्तैस्तरलैस्तरकांशुभिः
श्यामायमानमात्मदुःखेन दिवसमपि दहन्तीव 'क्र कुमारः, क्र कु-
मारः, इति पुरुषं पृच्छन्ती, वेलेति नाम्ना यशोवत्याः प्रतीहार्या-
जगाम । विषण्णलोकलोचनप्रत्युद्गता चोपसृत्य कुट्टिमन्यस्तहस्तयु-
गला गलन्तीभिः सिञ्चन्तीव शुष्यन्तं दशनदीधितिधाराभिराधूस-
रमधरमधोमुखी विज्ञापितवती—'देव, परित्रायस्व परित्रायस्व ।
जीवत्येव भर्तरि किमप्यध्यवसितं देव्या' इति ।

ततस्तदपरमाकर्ण्य च्युत इव सत्त्वेन, द्रुत इव दुःखेन, आचा-
न्त इव चिन्तया, तुलित इव तापेन, अङ्गीकृत इवातङ्केनाप्रतिप-
त्तिरासीत् । आसीच्चास्य चेतसि—'प्रतिपन्नसंज्ञस्य बहुशोऽपि ह-

अन्यस्मिन्नित्यादां समीपस्था यशोवत्याः प्रतीहार्याजगामेति संबन्धः ।
तुलाकोटिर्नूपुरम् । चीरचीवरं वृक्षलक्, चीरवासः ।

अप्रतिपत्तिः किं कर्तव्यतामूर्खः । हृदयेऽतिकठिने । अनुक्रोशो दया । तत्रे-

दये दुःखाभिषङ्गो निपतन्नश्मनीव लोहप्रहारः कठिने हुतभुजमु-
 त्थापयति न तु भस्मसात्करोति मे निरनुक्रोशस्य कायम्' इति ।
 उत्थाय च त्वरमाणोऽन्तःपुरमगात् । तत्र च मर्तुमुद्यतानां राज-
 महिषीणामशृणोद्दूरादेव 'तात चूत, चिन्तयात्मानं प्रवसति ते
 जननी । वत्स जातीगुच्छ, गच्छाम्यापृच्छस्व माम् । मया वि-
 नाद्यानाथा भवसि भगिनि भवनदाडिमलते । रक्ताशोक, मर्षणी-
 याः पादप्रहाराः कर्णपूरपल्लवभङ्गापराधाश्च । पुत्रक अन्तःपुरबाल-
 वकुलक वारुणीगण्डूषग्रहणदुर्ललित, दृष्टोऽसि । वत्से प्रियङ्गुल-
 तिके, गाढमालिङ्ग मां दुर्लभा भवामि ते । भद्र भवनद्वारसह-
 कारक, दातव्यो निवापतोयाञ्जलिरपत्यमसि । भ्रातः पञ्जरशुक,
 यथा न विस्मरसि माम्, किं व्याहरसि दूरीभूतास्मि ते । शा-
 रिके, स्वप्ने नः समागमः पुनर्भूयात् । मातः, मार्गलग्नं कस्य स-
 मर्पयामि गृहमयूरकम् । अम्ब, सुतवल्ललनीयमिदं हंसमिथुनं म-
 न्दपुण्यया मया न संभावितोऽस्य चक्रवाकयुगलस्य विवाहोत्स-
 वः । मातृवत्सले, निवर्तस्व । गृहहरिणिके, समुपनय सौविदल्ल-
 वल्लभवल्लीं परिष्वजे तावदेनाम् । चन्द्रसेने, सुदृष्टः क्रियतामयं
 जनः । विन्दुमति, इयं तेऽन्त्या वन्दना । चेटि, मुञ्च चरणौ ।
 आर्ये कात्यायनिके, किं रोदिषि नीतास्मि दैवेन । तात कञ्चुकि-
 न्, किं मामलक्षणां प्रदक्षिणीकरोषि । धात्रेयि, धारयात्मानं किं
 पादयोः पतसि । भगिनि, गृहाण मामपश्चिमां कण्ठे कष्टं न दृष्टा
 प्रियसखी मलयवती । कुरङ्गवति, अयमामन्त्रणाञ्जलिः । सानुम-
 ति, अयमन्त्यः प्रणामः । कुवलयवति, एष तेऽवसानपरिष्वङ्गः ।
 सख्यः, क्षन्तव्याः प्रणयकलहाः' इत्येवंप्रायानालापान् ।

दह्यमानश्रवणश्च तैः प्रविशन्नेव निर्यान्तीं दत्तसर्वस्वापतेयां गृ-
 हीतमरणप्रसाधनाम्, जानकीमिव जातवेदसं पत्युः पुरः प्रवेक्ष्य-
 न्तीम्, प्रत्यग्रस्नानार्द्रदेहतया श्रियमिव भगवतीं सद्यः समुद्रादु-
 त्थिताम्, कुसुम्भवभ्रुणी वाससी दिवमिव तेजसी सांध्ये दधाना-
 म्, ताम्बूलदिग्धरागान्धकाराधरप्रभापटलपाटलं पट्टांशुकमिव वि-
 धवामरणचिह्नमङ्गलग्नमुद्रहन्तीम्, रक्तकण्ठसूत्रेण कुचान्तरावल-
 लादौ राजमहिषीत्येवंप्रायानालापानशृणोदिति संबन्धः । आपृच्छस्व ज्योत्कुरु ।
 वारुणी सुरानिवापोऽमृतमुद्दिश्य दीयते जलादिकम् ।

म्बिना स्फुटितहृदयविगलितरुधिरधाराशङ्कां कुर्वतीम्, तिर्यकुटि-
लकुण्डलकोटिकण्टकाकृष्टतन्तुना हारेण वलितेन सितांशुकपाशेनेव
कण्ठमुत्पीडयन्तीम्, सरसकुङ्कुमाङ्गरागतया कवलितामिव दिध-
क्षता चितार्चिष्मता चितानलार्चनाकुसुमैरिव धवलधवलैरश्रुवि-
न्दुभिरंशुकोत्सङ्गमापूरयन्तीम्, गृहदेवतामन्त्रणवलिमिव वलयै-
र्विगलद्भिः पदे पदे विकिरन्तीमाप्रपदीनाम्, कण्ठे गुणकुसुममालां
यमदोलामिवारूढाम्, अन्तर्गुञ्जन्मधुकरमुखरेणामन्यभाणलोचनो-
त्पलामिव कर्णोत्पलेन प्रदक्षिणीक्रियमाणमिव मणिनूपुरवन्धुभिर्व-
द्धमण्डलं भ्रमद्भिर्भवनहंसैः संनिहितप्राणसमं मरणाय चित्तमिव
चित्तफलकमविचलं धारयन्तीम्, अर्चाबद्धोद्धूयमानधवलपुष्पदाम-
काम्, पतिव्रतापताकामिव पतिप्रासयष्टिमिष्टामुपगूहमानाम्, व-
न्धोरिव निजचारित्रधवलस्य नृपातपत्रस्य पुरो नेत्रोदकमुत्सृजन्ती-
म्, पत्युः पादपतनसमुद्रमदभ्यधिकवाष्पाम्भःप्रवाहप्रतिरुद्धदृशः
कथमपि प्रतिपन्नादेशान्सचिवान्संदिशन्तीम्, अनुनयनिवर्तितवि-
धुरवृद्धबन्धुवर्गवर्धमानध्वनिभिर्गृहाक्रन्दैराकृष्यमाणश्रवणाम्, भ-
र्तृभाषितनिभैः पञ्जरसिंहवृंहितैर्हियमाणहृदयाम्, धात्र्या भर्तृभ-
क्त्या च निजया प्रसाधिताम्, जरत्या मूर्च्छया च संस्तुतया धार्य-
माणाम्, सख्या पीडया च व्यसनसंगतया समालिङ्गिताम्, परि-
जनेन संतापेन च गृहीतसर्वावयवेन परीताम्, कुलपुत्रैरुच्छसितैश्च
महत्तरैरधिष्ठिताम्, कञ्चुकिभिर्दुःखैश्चातिवृद्धैरनुगताम्, भूपाल-
वल्लभान्कौलेयकानपि सास्रमालोकयन्तीम्, सपत्नीनामपि पाद-
योः पतन्तीम्, चित्रपुत्रिका अप्यामन्त्रयमाणाम्, गृहपतत्रिणाम-
प्यञ्जलिं पुरस्तादुपरचयन्तीम्, पशूनप्यापृच्छमानाम्, भवनपाद-
पानपि परिष्वजमानां मातरं ददर्श ।

दूरादेव च बाष्पायमाणदृष्टिरभ्यधात्—‘अम्ब, त्वमपि मां
मन्दपुण्यं त्यजसि । प्रसीद । निवर्तस्व’ इत्यभिदधान एव च स-
स्नेहमिव नूपुरमणिमरीचिभिश्चुम्ब्यमानचूडश्ररणयोन्यपतत् ।
देवी तु यशोवती तथा तिष्ठति पादनिहितशिरसि विमनसि क-

आपृच्छयमाना ज्योत्कारयन्ती ।

बाष्पायमाणा बाष्पमुद्धमन्ती । देवी बाष्पोत्पतनं धारयितुं न शशाकेति सं-
बन्धः । बाष्पोत्पतनमश्रुप्रवाहम् ।

नीयसि प्रेयसि तनये गुरुणा गिरिणेवोद्वेगवेगेनावष्टभ्यमाना, मू-
 च्छान्धतमसं रसातलमिव प्रविशन्ती, बाष्पप्रवाहेनेव चिरनिरोध-
 संपिण्डितेन स्नेहसंभारेण निर्भराविभूतेनाभिभूयमाना, कृतप्रय-
 त्नापि निवारयितुं न शशाक बाष्पोत्पतनम् । उत्कटकुचोत्कम्पप्र-
 कटितासह्यशोकाकूता च गद्गदिकागृह्यमाणगलविकला निःसामा-
 न्यमन्युतरलीक्रियमाणाधरोद्देशा पुनरुक्तस्फुरणनिबिडितनासापुटा
 निमील्य नयने नयनाम्भःसेकप्लवेन प्लावयन्ती विमलौ कपोलौ
 संछाद्य करनखमयूखमालाखचिततनुना तन्वन्तरनिर्गच्छदच्छास्त्र-
 स्रोतसेवांशुकपटान्तेन किञ्चिदुत्तानितं वदनेन्दुं दूयमानमानसा
 स्मरन्ती प्रस्रुतस्तनी प्रसवदिवसादारभ्य सकलमङ्गशायिनः शैश-
 वमस्य ज्ञातिगृहगतहृदया 'अम्ब, तात, न पश्यतं पापां पर-
 लोकप्रस्थितां मामेवमतिदुःखिताम्' इति मुहुर्मुहुराक्रन्दती पितरौ,
 'हा वत्स, विश्रान्तभागधेयया न दृष्टोऽसि' इति प्रेष्टं ज्येष्ठं तन-
 यमसंनिहितं क्रोशन्ती, 'अनाथा जाता' इति श्वशुरकुलवर्तिनीं दुहि-
 तरमनुशोचन्ती, 'निष्करुण, किमपराद्धं तवामुना जनेन' इति
 दैवमुपालभमाना, 'नास्ति मत्समा सीमन्तिनी दुःखभागिनी' इति
 निन्दन्ती बहुविधमात्मानम्, 'मुषितास्मि नृशंस, त्वया' इत्यकाण्डे
 कृतान्तं गर्हमाणा मुक्तकण्ठमतिचिरं प्राकृतप्रमदेव प्रारोदीत् ।

प्रशान्ते च मन्युवेगे सस्नेहमुत्थापयामास सुतम् । हस्तेन चा-
 स्य प्ररुदितस्य पक्ष्मपालीपुञ्ज्यमाननखकिरणनिवहां द्रुतामिवाधि-
 कतरं क्षरन्तीं दृष्टिमुन्ममार्ज । स्वयमपि कठोररागपरिपीयमानेन
 धवलिन्ना मुच्यमानोदरे कथदस्त्रश्रयत्पर्यन्ते शुक्लशीकरतारतारकि-
 तपक्ष्मणी सूक्ष्मतराश्रुबिन्दुपरिपाटीपतनानुबन्धविधुरे लोचने पुनः
 पुनरापूर्यमाणे प्रमृज्य बाष्पार्द्रगण्डगृहीतां च श्रवणशिखरमारोप्य
 शोकलम्बामलकलतामधःस्रस्तविलोलबालिकाव्याकुलितां च समु-
 त्सार्य तिरश्चीं चिकुरसटामश्रुप्रवाहपूरितमार्द्रं च किञ्चिद्व्युतमुत्क्षि-
 प्य हस्तेन स्तनोत्तरीयं तरङ्गितमिव मग्नांशुकपटान्ततनुताम्रलेखा-
 लाञ्छितलावण्यकुञ्जिकावर्जितराजतराजहंसास्यसमुद्गीर्णेन पयसा
 प्रक्षाल्य मुखकमलं कलमूकलोकविधृते वासःशकले शुचिनि समु-
 न्मृज्य पाणी सुतवदनविनिहितनिभृतनयनयुगला चिरं स्थित्वा पुनः

पुनरायतं निश्चस्यावादीत्—‘वत्स, नासि न प्रियो निर्गुणो वा परित्यागार्हो वा । स्तन्येनैव सह त्वया पीतं मे हृदयम् । अस्मि-
 श्च समये प्रभूतप्रभुप्रसादान्तरिता त्वां न पश्यति दृष्टिः । अपि
 च पुत्रक, पुरुषान्तरत्रिलोकनव्यसनिनी राज्योपकरणमकरुणा वा
 नास्मि लक्ष्मीः क्षमा वा । कुलकलत्रमस्मि चारित्र्यधनां धर्मधवले
 कुले जाता । किं विस्मृतोऽसि मां समरशतशौण्डस्य पुरुषप्रका-
 ण्डस्य केशरिण इव केशरिणीं गृहिणीम् । वीरजा वीरजाया वीर-
 जननी च मादृशी पराक्रमक्रीता कथमन्यथा कुर्यात् । एवंविधेन
 पित्रा ते भरतभगीरथनाभागनिभेन नरेन्द्रवृन्दारकेण गृहीतः पा-
 णिः । आसेवितः सेवासंभ्रान्तानन्तसामन्तसीमन्तिनीसमावर्जित-
 जाम्बूनदघटाभिषेकः शिरसा । लब्धो मनोरथदुर्लभो महादेवी-
 पट्टबन्धसत्कारलाभो ललाटेन । आपीतौ युष्मद्विधैः पुत्रैरभिन्नकल-
 त्रवन्दीवृन्दविधूयमानचामरमरुच्चलचीनांशुकधरौ पयोधरौ । सप-
 त्नीनां शिरःसु निहितं नमस्त्रिखिलकटककुटुम्बिनीकिरीटमाणिक्य-
 मालार्चितं चरणयुगलकम् । एवं कृतार्थसर्वावयवा किमपरमपेक्षे
 क्षीणपुण्या । मर्तुमविधवैव वाञ्छामि । न च शक्नोमि दग्धस्य
 भर्तुरार्यपुत्रविरहिता रतिरिव निरर्थकान्प्रलापान्कर्तुम् । पितुश्च ते
 पादधूलिरिव प्रथमं गगनगमनमावेदयन्ती बहुमता भविष्यामि
 शूरानुरागिणीनां सुराङ्गनानाम् । प्रत्यग्रदृष्टदारुणदुःखदग्धायाश्च
 मे किं धक्ष्यति धूमध्वजः । मरणाच्च मे जीवितमेवास्मिन्समये
 साहसम् । अतिशीतलः पतिशोकानलादक्षयस्नेहेन्धनादस्मादनलः ।
 कैलासकल्पे प्रवसति जीवेश्वरे जरत्तूणकणिकालधीयसि जीविते
 लोभ इति क्व घटते । अपि च जीवन्तीमपि मां नरपतिमरणावधी-
 रणमहापातकिनीं न स्पृक्ष्यन्ति पुत्र, पुत्रराज्यसुखानि । दुःखद-
 ग्धानां च भूतिरमङ्गला चाप्रशस्ता च निरुपयोगा च भवति ।
 वत्स, विश्वस्तानां यशसा स्थातुमिच्छामि लोके न वपुषा । तद-
 हमेव त्वां तावत्तात, प्रसादयामि न पुनर्मनोरथप्रातिकूल्येन कद-
 र्थनीयास्मि ।’ इत्युक्त्वा पादयोरपतत् ।

जाम्बूनदं सुवर्णम् । पादधूलिरिवेति । सापि प्रथमगतागमनमावेदयति ।
 धक्ष्यति भस्मीकरिष्यति । धूमध्वजोऽग्निः । भूतिः समृद्धिः, भस्म च ।
 विश्वस्तानां विधवानाम् ।

स तु ससंभ्रममपनीय चरणयुगलमवनमिततनुरुभयकरविधू-
तवपुष्पमवनिगतशिरसमुदनमयन्मातरम् । दुर्निवारतां च शुचः
समवधार्य कुलयोषिदुचितां च तामेव श्रेयसीं मन्यमानः क्रियां
कृतनिश्चयां च तां ज्ञात्वा तूष्णीमधोमुखोऽभवत् ।

अभिनन्दति हि स्नेहकातरापि कुलीनता देशकालानुरूपम् ।
देव्यपि यशोवती परिष्वज्य समाग्राय च शिरसि निर्गत्य चरणा-
भ्यामेव चान्तःपुरात्पौराक्रन्दनिर्भराभिरुपरुध्यमानेव दिग्भिः स-
रस्वतीतीरं ययौ । तत्र च स्त्रीस्वभावकातरैर्दृष्टिपातैः प्रविकसित-
रक्तपङ्कजपुञ्जरिवार्चयित्वा भगवन्तं भानुमन्तमिव मूर्तिरैन्दवी
चित्रभानुं प्राविशत् । इतरोऽपि मातृमरणविह्वलो बन्धुवर्गपरिवृतः
पितुः पार्श्वं प्रायात् । अपश्यच्च स्वल्पावशेषप्राणवृत्तिं परिवर्त्यमा-
नतारकं तारकराजमिवास्तमभिलषन्तं जनयितारम् । असह्यशो-
कोद्रेकाभिद्रुतश्च त्याजितः स्नेहेन धैर्यम् । आश्लिष्यास्य सकलदु-
र्मदमहीपालमौलिमालालालितौ पादपद्मावन्तस्तापान्मुखचन्द्रमिव
द्रवीभवन्तं दशनज्योत्स्नाजालमिव जलतामापद्यमानं लोचनलाव-
ण्यमिव विलीयमानं मुखसुधारसमिव स्यन्दमानम् । अच्छाच्छम-
श्रुस्रोतसां संतानं महामेघमयविलोचन इव वर्षन्नितरवद्विमुक्तारा-
वश्चिरं रुरोद ।

राजा तु तमुपरुध्यमानदृष्टिरविरतरुदितशब्दाश्रितश्रवणः प्रत्य-
भिज्ञाय शनैः शनैरवादीत्—‘पुत्र, नार्हस्येवं भवितुम् । भवद्विधा
न ह्यमहासत्त्वाः । महासत्त्वता हि प्रथममवलम्बनं लोकस्य पञ्चा-
द्राजवीजिता । सत्त्ववतां चाग्रणीः सर्वातिशयाश्रितः क्व भवान्,
क्व वैकुण्ठ्यम् । ‘कुलप्रदीपोऽसि’ इति दिवसकरसदृशतेजसस्ते लघू-
करणमिव । ‘पुरुषसिंहोऽसि’ इति शौर्यपटुप्रज्ञोपवृंहितपराक्रमस्य
निन्देव । ‘क्षितिरियं तव’ इति लक्षणाख्यातचक्रवर्तिपदस्य पुन-
रुक्तमिव । ‘गृह्यतां श्रीः’ इति स्वयमेव श्रिया गृहीतस्य विपरी-
तमिव । ‘अध्यास्यतामयं लोकः’ इत्युभयलोकविजिगीषोरपुष्कल-
मिव । ‘स्वीक्रियतां कोषः’ इति शशिकरनिकरनिर्मलयशःसंचयै-

अमावस्यायामिन्दुर्मानुमन्तं प्रविशतीति प्रसिद्धम् । चित्रभानुमग्निम् । तारक
राजं चन्द्रम् । असह्येत्यादौ चिरं रुरोदेति संबन्धः । उद्रेक आधिक्यम् ।

उपरुध्यमाना उपरोधवती दृष्टिर्बुद्धिर्यस्य सः । अवलम्बनमाश्रयः । राज

काभिनिवेशिनो निरुपयोगमिव । 'आत्मीक्रियतां राजकम्' इति गुणगणात्मीकृतजगतो गतार्थमिव । 'उद्धतां राज्यभारः' इति भुवनत्रयभारोचितस्यानुचितनियोग इव । 'प्रजाः परिरक्ष्यन्ताम्' इति दीर्घदोर्दण्डार्गलितदिङ्मुखस्यानुवाद इव । 'परिजनः परिपाल्यताम्' इति लोकपालोपमस्यानुषङ्गिकमिव । 'शस्त्राभ्यासः कार्यः' इति धनुर्गुणकिणकलङ्ककालीकृतप्रकोष्ठस्य किमादिश्यते । 'निग्राह्यतां चापलम्' इति नूतनतरवयसि निगृहीतेन्द्रियस्य निरवकाशेव मे वाणी । 'निरवशेषतां शत्रवो नेयाः' इति सहजस्य तेजस एवेयं चिन्ता ।' इत्येवं वदन्नेवापुनरुन्मीलनाय निमिमील राजसिंहो लोचने ।

अस्मिन्नेवान्तरे पूषाप्यायुषेव तेजसा व्ययुज्यत । ततश्च लज्जमान इव नरपतिजीवितापहरणजनितादात्मापराधादधोमुखः समभक्त । भूपालाभावशोकशिखिनेवान्तस्ताप्यमानस्ताम्रतां प्रपेदे । मन्दं मन्दमप्रियप्रभार्थमिव स्थितिमनुवर्तमानो लौकिकीमवातरदिवः । दित्सुरिव जनेशाय जलाञ्जलिमपरजलनिधिसमीपमुपसर्प । सद्योदत्तजलाञ्जलिर्दुःखदहनदग्धमिव करसहस्रमालोहितमधत्त ।

एवं च महानराधिपनिधननिधीयमानविपुलवैराग्य इव शान्तवपुषि, विशति गिरिगुहागह्वरं गभस्तिमालिनि, समुपोह्यमानमहाजनाश्रुदुर्दिनार्द्रीकृत इव निर्वाल्यातपे, रोदनताम्रसकललोकलोचनरुचेव लोहितायति जगति, उष्णायमानानेकनरनिश्वाससंतापपुष्ट इव च नीलायमाने दिवसे, नृपानुगमनप्रचलितयेव लक्ष्म्या मुच्यमानासु कमलिनीषु, पतिशुचेव परिवृतच्छायायां श्यामायमानायां भुवि कुलपुत्रेष्विव परित्यक्तकलत्रेषु, कृतकरुणप्रलापेषु वनान्तानाश्रयत्सु दुःखितेषु चक्रवाकेषु, छत्रभङ्गभीतेष्विव निगूढ-

वीजिता राजान्वयिता । कुलप्रदीपोऽसीत्यादौ पूर्ववदाक्षेपाभ्यूहः । आनुषङ्गिकं प्रस्तावागतम् । अपुनरुन्मीलनाय पुनरप्रबोधनाय । निमिमील प्रत्यपद्यत प्रातः ।

पूष्ण आत्मजो यमः ।

एवं चेत्यादावस्मिन्सति नरेन्द्रो हुताशनसत्क्रियया यशःशेषतामनीयतेति संबन्धः । गभस्तीनरश्मीन्मलते धारयतीति गभस्तिमाली सूर्यस्तस्मिन् । समुपोह्यमानं वर्धमानम् । निर्वात्यं शाम्यति सति यश्चाद्र्दीकृतः । सोऽवश्यं निर्वाति शीतलीभवति । छायातपप्रतिपक्षजातिः, कान्तिश्च । श्यामा रात्रिः, नायिका च । वनं तोयम्, विपिनं च । छत्रभङ्गो राजदण्डः, पत्राणां च छत्राकारताभेदः ।

कोशेषु कुशेशयेषु, स्फुटितदिग्बधूदयरुधिरप्लव इव गलिते रक्ता-
तपे, क्रमेण च लोकान्तरमुपगतवत्यनुरागशेषे जाते तेजसामधीशे,
गगनतलवितन्यमानबह्वलरागपाटलायां प्रेतपताकायामिव प्रवृत्ता-
यां संध्यायां शवशिविकालंकारकृष्णचामरमालास्विव स्फुरन्तीषु
दर्शनप्रतिकूलासु तिमिरलेखासु, असितागुरुकालकाष्ठायां केनापि
चितायामिव रचितायां रजन्यां दन्तामलपत्रप्रसाधितकर्णिकासु,
केसरमालाकल्पितमुण्डमालिकासु, अनुमर्तुमिवोद्यतासु प्रहसितमु-
खीषु कुमुदलक्ष्मीषु, अवतरन्निदशविमानकिङ्किणीकणित इव श्रू-
यमाणे, शाखिशिखरकुलायलीयमानशकुनिकुलकूजिते, नाकपथप्र-
स्थितपार्थिवप्रत्युद्गतपुरुहूतातपत्र इव पूर्वस्यां दिशि, दृश्यमाने च-
न्द्रमसि, नरेन्द्रः स्वयं समर्पितस्कन्धैर्गृहीत्वा शवशिविकां शि-
विसमः सामन्तैः पौरैश्च पुरोहितपुरःसरैः सरितं सरस्वतीं नीत्वा
नरपतिसमुचितायां चितायां हुताशसत्क्रियया यशःशेषतामनीयत ।

देवोऽपि हर्षः पुञ्जीभूतेन सकलेनेव जीवल्लोकेन लोकेन राज-
कुलसंबन्धेनाशेषेण शोकमूकेन परिवृतोऽन्तर्वर्तिनापि शोकानलत-
प्तेन स्नेहद्रवेण बहिरिव सिच्यमानो निर्व्यवधानायां धरण्यामुप-
विष्ट एव तां निशीथिनीं भीमरथीभीमामखिलां सराजको जजा-
गार । अजनि चास्य चेतसि ताते दूरीभूते संप्रत्येतावान्खलु जी-
वल्लोकः, लोकस्य भग्नाः पन्थानः, मनोरथानां खिलीभूतानि भूति-
स्थानानि, स्थगितान्यानन्दस्य द्वाराणि, सुप्ता सत्यवादिता, लुप्ता
लोकयात्रा, विलीना बाहुशालिता, प्रलीना प्रियालापिता, प्रोषिताः
पुरुषकारविहारविकाराः, समाप्ता समरशौण्डता, ध्वस्ता परगुणप्री-
तिः, विश्रान्ता विश्वासभूमयः, अपदान्यपदानानि, निरुपयोगानि
शास्त्राणि, निरवलम्बना विक्रमैकरसता, कथावशेषा विशेषज्ञता,
दृढातु जनो जलाञ्जलिमूर्जित्याय, प्रतिपद्यतां प्रव्रज्यां प्रजापाल-

कोशो गङ्गः, कर्णिका च । अनुरागो भक्तिः, लौहिलं च । तेजसामधीशो राजा-
पि । शवशिविका मृतयानम् । चामरमाला अपि दर्शनप्रतिकूलाः । काष्ठा दिशः,
दारु च । काष्ठदन्तवत्तस्य चामलं पत्रम् । कर्णिका कर्णाभरणं च । केसरशब्दः
किञ्जल्कवकुलयोः । शिविर्नाम राजर्षिरभूत् ।

निशीथिनीं रात्रिम् । भीमरथी नरकनदी, कालरात्रिर्वा । अन्ये तु सप्तस-
प्तत्या वर्षैस्तत्संख्यैश्च मासैर्दिनैश्च तावद्भिर्गतैरेका रात्रिर्भीमरथी भवति तामति-

ता, बध्नातु वैधव्यवेणीं वरमनुष्यता, समाश्रयतु राजश्रीराश्रमप-
दम्, परिधत्तां धवले वाससी वसुमती, वहतु वल्कले विलासिता,
तपस्यतु तपोवनेषु तेजस्विता, प्रावृणोतु चीवरे वीरता, क्व गम्यतां
पुनस्तस्य कृते कृतज्ञतया, क्व पुनः प्राप्स्यति तादृशान्महापुरु-
षनिर्माणपरमाणूपरमेष्टी, शून्याः संवृत्ता दश दिशो गुणानाम्,
जगज्जातमन्धकारं धर्मस्य, निष्फलमधुना जन्म शस्त्रोपजीविनाम् ।
तातेन विना कुतस्त्या दिवसमसमसमररससमारब्धकलहकथाक-
ण्टकितसुभटकपोलभित्तयो वरिगोष्ठयः । अपि नाम स्वप्नेऽपि दृश्येत
दीर्घरक्तनयनं पुनस्तन्मुखसरोजम्, जन्मान्तरेऽपि पुनः परिष्व-
ज्येत तल्लोहस्तम्भाभ्यधिकगरिमगर्भं भुजयुगलम् । लोकान्तरेऽपि
पुत्रेत्यालपतः श्रूयेत सा सुधारसमुद्रिरन्ती मध्यमानक्षीरसागरो-
द्धारगम्भीरा भारतीति । एतानि चान्यानि च चिन्तयत एवास्य
कथमपि सा क्षयमियाय यामिनी ।

ततः शुचेव मुक्तकण्ठमारटत्सु कृकवाकुकुलेषु, गृहगिरितरु-
शिखरेभ्यः पातयत्स्वात्मानं मन्दिरमयूरेषु परित्यक्तनिवासेषु च व-
नाय प्रस्थितेषु पन्नरथेषु सद्यस्तनूभूते ताम्यति तमसि मन्दीभूता-
त्मस्नेहेष्वभावमभिलषत्सु प्रदीपेषु, स्फुरदरुणवल्कलप्रावृतवपुषि प्र-
ब्रज्यामिव प्रतिपन्ने नभसि, प्रभातसमयेन समुत्तीर्यमाणासु पार्थि-
वास्थिशकलकलास्विव कलविङ्ककंधराधूसरासु तारकासु, भूभृद्वा-
तुगर्भकुम्भधारिषु विविधसरःसरितीर्थाभिमुखेषु प्रस्थितेषु वनक-
रिकुलेषु, शावशुंचिसिक्थपटलपाण्डुरे, पिण्ड इवापरपयोनिधिपुलि-
नपरिसरे, पात्यमाने शशिनि, क्रमेण नृपचितानलधूमविसरधूसरी-
कृततेजसीव, नरपतिशोकपावकदाहकिणकलङ्ककालीकृतचेतसीव,
प्रोषितसमस्तान्तःपुरपुरंध्रिमुखचन्द्रवृन्दोद्वेगविद्राणवपुषीव, प्रथ-
मास्तमितरोहिणीरणरणकविमनसीव चास्तमुपगते रजनिकरे, रा-
जतीव देवे दिवमारूढे सवितरि, परिवृत्ते राज्य इव रजनीप्रवन्धे,

क्रान्तो वर्षशतजीवी नरो भवतीति प्राहुः । जीवलोकः संसारः । खिलीभूतानि
शून्यानि । लोकयात्रा व्यवहारः । प्रावृणोतु परिदधातु । कलहो रणः ।

ततः शुचेत्यादौ चचाल स्नानाय देवो हर्ष इति संबन्धः । शुचेवेति । गृहे
गिर्यादौ योज्यम् । स्नेहः प्रेम, तैलं च । अरुणो रविसारथिः, लोहितं चारुणम् ।
कलविङ्को ग्रामचटकः । भूभृद्गिरिः, राजा च । धातवो लघून्यस्थिनि, गैरिकाद्या-

प्रवुद्धराजहंसमण्डलप्रबोध्यमानः पङ्कजाकर इव चचाल देवो हर्षः ।
 ततश्च नूपुररवविराममूकमन्दमन्दिरहंसेषु, शोकाकुलकतिपयकञ्चु-
 किमात्रावशेषेषु शुद्धान्तेषु, पतितयूथप इव वनगजयूथे, कक्ष्या-
 न्तरवर्तिनि पितृपरिजने, विषादिन्युपरिरुदन्निषादिनि च स्तम्भनि-
 षण्णे, निष्पन्दमन्दे राजकुञ्जरे, मन्दुरापालकाक्रन्दकथिते चाजि-
 रभाजि, राजवाजिनि विश्रान्तजयशब्दकलकले च शून्ये च महा-
 स्थानमण्डपे दह्यमानदृष्टिर्निर्जगाम राजकुलात् । अगाच्च सरस्व-
 तीतीरं तस्यां स्नात्वा पित्रे ददामुदकम् । अपस्नातश्चानिष्पीडित-
 मौलिरेव परिधायोद्गमनीयदुक्कलवाससी निश्वासपरो निरातपत्रो
 निरुत्सारणः समुपनीतेऽपि सप्तौ चरणाभ्यामेव नासाग्रासक्तेन
 रक्ततामरसताम्रेण चक्षुषा हृदयावशेषस्यापि पितुर्दाहशङ्कया शो-
 काग्निमिव उद्गिरन्नतान्मूलस्यापि सुचिरप्रक्षालितस्य कल्पतरुकि-
 शलयस्येव स्वभावपाटलस्याधरस्याधरपल्लवस्य प्रभया मांसरुधिरक-
 वलानिव हृदयाभिघातादुद्गमन्नुष्णनिश्वासमोक्षैर्भवनमाजगाम ।

राजवल्लभास्तु भूत्याः सुहृदः सचिवाश्च तस्मिन्नेवाहनि निर्गल्य
 प्रियं पुत्रदारमुत्सृज्योद्वाष्पैर्बन्धुभिर्वार्यमाणा अपि बहुनृपगुणगण-
 हृतहृदयाः केचिदात्मानं भृगुषु बबन्धुः, केचित्तत्रैव तीर्थेषु तस्थुः,
 केचिदनशनैरास्तीर्णतृणकुशा व्यथमानमानसाः शुचमसमामशम-
 यन्, केचिच्छलभा इव वैश्वानरं शोकावेगविवशा विविशुः, के-
 चिद्दारुणदुःखदहनदह्यमानहृदया गृहीतवाचस्तुषारशिखरिणं शरणं
 ययुः, केचिद्विन्ध्योपत्यकासु वनकरिकुलकरशीकरासारसिच्यमा-
 नतनवः पल्लवशयनशायिनः संतापमशमयन्, केचित्संनिहितानपि
 विषयानुत्सृज्य सेवाविमुखाः परिच्छिन्नैः पिण्डकैरटवीभुवः शून्या
 जगृहुः, केचित्पवनाशना धर्मधना धमद्वमनयो मुनयो बभूवुः, के-

श्च । कुम्भौ कपाटौ, घटश्च कुम्भः । शावे धूसरे शवसंबन्धिनि च । सिक्थं
 भक्तम्, मधूच्छिष्टं च । 'राजहंसास्तु ते चञ्चुरणैर्लोहितैः सिताः' । राजहंसा
 इव राजानः, हंसाश्च । ततश्चेत्यादावस्मिन्सति दह्यमानदृष्टिर्निर्जगाम राजकुला-
 दिति संबन्धः । निषादी हस्तिपकः । अपस्नातेत्यादौ भवनमाजगामेति संबन्धः ।
 अपस्नातो नृतस्नातः । मौलयः केशाः । 'तत्स्यादुद्गमनीयं यद्वैतयोर्वैद्ययो-
 र्युगम्' । सप्तौ ह्ये ।

भृगुषु प्रपातेषु । कुशोऽत्र संध्या । पिण्डकैः शरीरैः । धमनयो नाज्यः ।

चिद्रहीतकाषायाः कापिलं मतमधिजगिरे गिरिपु, केचिदाचोदितचू-
डामणिषु शिरःसु शरणीकृतधूर्जटयो जटा जघटिरे । अपरे परिपा-
टलप्रलम्बचीवरास्वरसंवीताः स्वाम्यनुरागमुज्ज्वलं चक्रुः । अन्ये
तपोवनहरिणजिह्वाञ्चलोल्लिख्यमानमूर्तयो जरां ययुः । अपरे पुनः पा-
णिपल्लवप्रमृष्टैराताम्ररागैर्नयनपुटैः कमण्डलुभिश्च वारि वहन्तो
गृहीतव्रता मुण्डा विचेरुः ।

देवमपि हर्षं तदवस्थं पितृशोकविह्वलीकृतम्, श्रियं शाप इति,
महीं महापातकमिति, राज्यं रोग इति, भोगान्मुजङ्गा इति, नि-
लयं निरय इति, बन्धुं बन्धनमिति, जीवितमयश इति, देहं द्रोह
इति, कल्यतां कलङ्क इति, आयुरपुण्यफलमिति, आहारं विष-
मिति, विषममृतमिति, चन्दनं दहन इति, कामं क्रकच इति, हृ-
दयस्फोटनमभ्युदय इति च मन्यमानम्, सर्वासु क्रियासु विमु-
खम्, पितृपितामहपरिग्रहागताश्चिरंतनाः कुलपुत्राः, वंशक्रमाहि-
तगौरवाश्च ग्राह्यगिरो गुरवः श्रुतिस्मृतीतिहासविशारदाश्च जर-
द्विजातयः, श्रुताभिजनशीलशालिनो मूर्धाभिषिक्ताश्चामात्या रा-
जानो यथावदधिगतात्मतत्त्वाश्च संस्तुता मस्करिणः, समदुःखसु-
खाश्च मुनयः, संसारासारत्वकथनकुशला ब्रह्मवादिनः, शोकापन-
यननिपुणाश्च पौराणिकाः पर्यवारयन् ।

अस्वतन्त्रीकृतश्च तैर्मनसापि नालभत शोकमनुप्रचरितुम् । अ-
नुनीयमानश्च कथं कथमप्याहारादिकासु क्रियास्वाभिमुख्यमभजत ।
भ्रातृगतहृदयश्चाचिन्तयत्—अपि नाम तातस्य मरणं महाप्रलय-
सदृशमिदमुपश्रुत्य आयौ बाष्पजलस्नातो न गृहीयाद्वल्कलेनाश्रयेद्वा
राजर्षिराश्रमपदम् । न विशेद्वा पुरुषसिंहो गिरिगुहाम् । अस्त्रस-
लिलनिर्भरभरितनयननलिनयुगलो वा पश्येदनाथां पृथिवीम् । प्र-
थमव्यसनविषमविषविह्वलः स्मरेदात्मानं वा पुरुषोत्तमः । अनि-

अनेन कार्यं लक्ष्यते । अधिजगिरे अध्येषत । आचोदित उत्खातः । धूर्जटिः
शिवः । वारि अश्रु, उदकं च ।

देवमित्यादौ देवमपि हर्षमेवंविधा जनाः पर्यवारयन्निति संवन्धः । कल्यता-
मरोगिताम् । ग्राह्यगिरि आदेयवाचः । अध्यात्ममात्मज्ञानम् । तत्त्वमितिकर्तव्य-
ता । मस्करिणः परिव्राजकाः ।

सनाभयः सगोत्राः । शौचानुप्रवणं शरीरवाधादि । बाष्पजलस्नातो न गृही-

त्यतया जनितवैराग्यो वा न निराकुर्यादुपसर्पन्तीं राज्यलक्ष्मीम् ।
 दारुणदुःखदहनप्रज्वलितदेहो वा प्रतिपद्येताभिषेकम् । इहागतो
 वा राजभिरभिधीयमानो न पराचीनतामाचरेत् । अतिपितृपक्ष-
 पाती खल्वार्यः । सर्वदा तातश्लाघया मामभिधत्ते—‘तात हर्ष, क-
 स्यचिद्भूद्भविष्यति वा पुनः काञ्चनतालतरुप्रांशु कायप्रमाणमि-
 दम् । ईदृक्च दिवसकरप्रीत्या दिवसमुन्मुखविकसितं मुखमहाक-
 मलम् । एतौ च वज्रस्तम्भभास्वरौ भुजकाण्डौ । एते च हसित-
 मदालसहलधरविभ्रमा विलासाः कोऽन्यो मानी विक्रान्तो वदान्यो
 वा’ इति । एतानि चान्यानि च चिन्तयन्दर्शनोत्सुकहृदयो भ्रा-
 तुरागमनमुदीक्षमाणः कथं कथमप्यतिष्ठदिति ।

इति श्रीबाणभट्टकृतौ हर्षचरिते महाराजमरणवर्णनं
 नाम पञ्चम उच्छ्वासः ।

यादृक्कल इति प्रतीपमानता बोद्धव्या । अत्र च सर्वत्र नेत्याशङ्कयाम् । पुरुषो-
 त्तमो हर्षः, हरिरपि । पराचीनता पराङ्मुखत्वम्, अननुकूल्यं वा । मुखकमलस्य
 दिवसकरप्रीतिः प्रतापिलम् । वदान्यो दाता ॥

इति श्रीशंकरकविरचिते हर्षचरितसंकेते पञ्चम उच्छ्वासः ॥

षष्ठ उच्छ्वासः ।

उच्चित्योच्चित्य भुवि प्रहितनिगूढात्मदूतनीतानाम् ।

विजिगीषुरिव कृतान्तः शूराणां संग्रहं कुरुते ॥ १ ॥

विस्त्रब्धघातदोषः स्वधाय खलस्य वीरकोपकरः ।

नवतरुमङ्गध्वनिरिव हरिनिद्रातस्करः करिणः ॥ २ ॥

अथ प्रथमप्रेतपिण्डभुजि भुक्ते द्विजन्मनि, गतेपूद्वेजनीयेष्वशौ-
चदिवसेषु, चक्षुर्दाहदायिनि दीयमाने द्विजेभ्यः शयनासनचामरा-
तपत्रामत्रपत्रशस्त्रादिके नृपनिकटोपकरणकलापे, नीतेषु तीर्थस्था-
नानि सह जनहृदयैः कीकसेषु, कल्पितशोकशल्ये सुधानिचयचिते
चिताचैत्यचिह्ने, वनाय विसर्जिते महाजिजिति राजगजेन्द्रे, क्रमेण
च मन्देष्वाक्रन्देषु, विरलीभवत्सु च विलापेषु, विश्राम्यत्यश्रुणि,
शिथिलीभवत्सु श्रसितेषु, अविस्पष्टेषु हाकष्टाक्षरेषु, उत्सार्यमाणासु
च व्यसनशय्यासु, उपदेशश्रवणक्षमेषु श्रोत्रेषु, अनुरोधावधानयो-
ग्येषु हृदयेषु, गणनीयेषु नृपगुणेषु, प्रदेशवृत्तितामाश्रयति शोके, कृ-
तेषु कविरुदितकेषु, जाते च स्वप्रावशेषदर्शने हृदयावशेषस्थाने, चि-
त्रावशेषाकृतौ काव्यावशेषनाम्नि नरनाथे देवो हर्षः कदाचिदुत्सृष्ट-
व्यापारः पुञ्जीभूतवृद्धबन्धुवर्गाग्रेसरेणावनतमूकमुखेन महाजनेन

उच्चित्येति । कृतान्तोऽन्तकः शूराणां संग्रहं कुरुते । किं कृत्वा । उच्चित्यो-
च्चित्य यथा प्रधानं प्रहितनिगूढाः स्वभावप्रच्छन्ना यमदूता यमकिंकरासैन्यतानां
विजिगीषुर्यथान्विष्यान्विष्यात्मदूतानां शूराणां संग्रहं कुरुते । अनेनोच्छ्वासार्थः
संगृहीतः । तथा हि कृतोऽन्तो विनाशो येन स शशाङ्कनामा गौडाधिपतिः ।
शूराणां राज्यवर्धनानुचराणां प्रधानराजपुत्राणां तत्सहितानां संग्रहमकरोत् ।
कथम् । उच्चित्योच्चित्यान्विष्यान्विष्य । कीदृशानाम् । प्रहितनिगूढात्मदूतानाम् ।
तथा हि तेन शशाङ्केन विश्वासार्थं दूतमुखेन कन्याप्रदानमुक्त्वा प्रलोभितो रा-
ज्यवर्धनः स्वगेहे सानुचरो भुञ्जान एव छद्मना व्यापादितः ॥ १ ॥

अत एव चाह—विस्त्रब्धेत्यादि । खलोऽत्र गौडापसदः । शशाङ्को वी-
रश्च हर्षः ॥ २ ॥

अथ प्रथमेत्यादावस्मिन्नस्मिन्सति देवो हर्षो मौलेन महाजनेनात्मानं सकलं
वेष्टयमानमद्राक्षीदिति संबन्धः । भोजनं भुक्तं तदस्यास्तीति । ‘अर्शआदिभ्यो-
ऽच्’ । अमत्राणि पात्राणि । पत्राणि बाहनानि । कीकसेष्वस्थिषु । चितायां चै-
त्यचिह्नस्थमाकारं चिह्नम्, स्मशानदेवगृहं वा । कविरुदितकेषु दुःखोद्दीपनकालेषु ।
लोकोत्करो जनसमूहः । मन्युः शोकः ।

मौलेनाकाल आत्मानं वेष्टयमानमद्राक्षीत् । दृष्ट्वा चाकरोन्मनसि—
'किमन्यदार्यमागतमावेदयत्ययं शोकपराभूतो लोकाकरः' इति । वेप-
मानहृदयश्च पप्रच्छ प्रविशन्तमधिकतरप्रचारमन्यतमं पुरुषम् 'अङ्ग,
कथय । किमार्यः प्राप्तः' इति । स मन्दमब्रवीत्—'देव, यथादिशसि
द्वारि' इति श्रुत्वा च सोदर्यस्नेहनिहितनिरतिशयमन्युमृदूकृतमनाः
कथमपि न ववाम वाष्पवारिप्रवाहोत्पीडेन सह जीवितम् ।

अनन्तरं च द्वारपालमुक्तेन प्रथमप्रविष्टेन परिजनेनेवाक्रन्देन
कथ्यमानम्, दूरद्रुतागमनमुषितबाहुल्येन विच्छिन्नच्छन्नधारेण
लम्बिताम्बरवाहिना भ्रष्टभृङ्गारग्राहिणा च्युताचमनधारिणा ता-
म्यत्ताम्बूलिकेन खञ्जत्खङ्गग्राहिणा कतिपयप्रकाशदासेरकप्रायेण
बहुवासरान्तरितस्नानभोजनशयनश्यामक्षामवपुषा परिजनेन परि-
वृतम्, अविरलमार्गधूलिधूसरितशरीरतया शरणीकृतमिवाशरणया
क्रमागतया वसुंधरया हूणनिर्जयसमरशरव्रणवद्धपट्टकैर्दीर्घधवलैः
समासन्नराज्यलक्ष्मीकटाक्षपातैरिव शबलीकृतकायम्, अवनिपंति-
प्राणपरित्राणार्थमिव च शोकहुतभुजि हुतमांसैरतिकृशैरवयवैरावे-
द्यमानदुःखभारम्, अपगतचूडामणिनि मलिनाकुलकुन्तले शेख-
रशून्ये शिरसि शुचमारूढां मूर्तिमतीमिव दधानम्, आतपगलि-
तस्वेदराजिना रुदतेव पितृपादपतनोत्कण्ठितेन ललाटपट्टेन लक्ष्य-
माणम्, प्रथीयसा वाष्पपयःप्रवाहेनाभिमतपतिमरणमूर्च्छिता-
मिव महीमनवरतं सिञ्चन्तम्, अनन्तसंतताश्रुप्रवाहनिपतननि-
न्नीकृताविव दुःखक्षामौ कपोलाबुद्धहन्तम्, अत्युष्णमुखमारुत-
मार्गगतेन द्रवतेव गलितताम्बूलरागेणाधरबिम्बेनोपलक्षितम्, प-
वित्रिकामात्रावशेषेन्द्रनीलिकांशुश्यामायमानमचिरश्रुतपितृमरण-
महाशोकाग्निदग्धमिव श्रवणप्रदेशमुद्धहन्तम्, अस्फुटाभिव्य-
क्तव्यञ्जनेनाप्यधोमुखस्तिमितनयननीलतारकमयूखमालाखचितेन
शोकप्ररूढश्मश्रुश्यामलेनेव मुखशशिना लक्ष्यमाणम्, केशरिण-
मिव महाभूभृद्विनिपातविह्वलनिरवलम्बनम्, दिवसमिव तेजःप-
तिपतनपरिम्लानश्रियं श्यामीभूतम्, नन्दनमिव भग्नकल्पपादपं

अनन्तरमित्यादौ प्रविशन्तं ज्येष्ठं भ्रातरमद्राक्षीदिति संबन्धः । परिजनेनापि
प्रथमप्रविष्टेन द्वारपालप्रमुक्तेन च । आचमनं पतद्ब्रह्मः । प्रकाशा अतुरङ्गवान्नि-
श्चीयमानाः । दासेरका दासीसुताः । शेखर आपीडः । अधरबिम्बेनापीतीत्यंभूतल-

विच्छायम्, दिग्भावमिव प्रोषितदिक्कुञ्जरशून्यम्, गिरिमिव गुरु-
वज्रपातदारितं कम्पमानम्, क्रीतमिव क्रशिन्ना, किंकरीकृतमिव
कारुण्येन, दासीकृतमिव दौर्मनस्येन, शिष्यीकृतमिव शोचितव्येन,
आत्मीकृतमिवाधिना, मूकीकृतमिव मौनेन, पिष्टमिव पीडया,
स्विन्नमिव संतापेन, उच्चितमिव चिन्तया, लुप्तमिव विलापेन, धृतमि-
व वैराग्येण, प्रत्याख्यातमिव प्रतिसंख्यानेन, अवज्ञातमिव प्रज्ञया,
दूरीकृतमिव दुरभिभवत्वेन, अवोध्येन वृद्धबुद्धीनाम्, असाध्येन
साधुभाषितानाम्, अगम्येन गुरुगिराम्, अशक्येन शास्त्रशक्ती-
नाम्, अपथेन प्रज्ञाप्रयत्नानाम्, अगोचरेण सुहृदनुरोधानाम्, अ-
विषयेण विषयोपभोगानाम्, अभूमिभूतेन कालक्रमोपचयानां शो-
क्रेन कवलीकृतं ज्येष्ठं भ्रातरमपश्यत् । आवेगोद्भूतकृत्स्नस्नेहोत्क-
लिकाकलापोत्क्षिप्यमाणकाय इव च परवशः समुदगात् ।

अथ दूरादेव दृष्ट्वा देवो राज्यवर्धनश्चिरकालकलितं वाष्पवेगं
मुमुक्षुः सुदूरप्रसारितेन संकल्पयन्निव सर्वदुःखानि दीर्घेण दोर्द-
ण्डद्वयेन गृहीत्वा कण्ठे मुक्तकण्ठं पुनः पतितक्षौमे क्षामे वक्षसि
पुनः कण्ठे पुनः स्कन्धभागे पुनः कपोलोदरे निधाय तथा तथा
रुरोद यथा सबन्धनानीवोदपात्यन्त हृदयानि । स्मृतनृपतिना
राजवल्लभेनापि प्रतिशब्दनिभेन निर्भरमिवारुद्यत । सुचिराच्च कथं
कथमपि निर्वृष्टनयनजलः पर्जन्य इव शरदि स्वयमेवोपशशाम् ।
उपविष्टश्च परिजनोपनीतेन तोयेन तत्करनखमयूखपुञ्जतया महा-
जलप्लवजायमानफेनलेखमिव पुनः पुनः प्रमृष्टमपि पक्षमाग्रसंगल-
द्विन्दुवृन्दमन्दोन्मेषमुषितदर्शनं कथं कथमपि चक्षुरक्षालयत् । ता-
म्बूलिकोपस्थापितेन च वाससा चन्द्रातपशकलेनेवोष्णोष्णवाष्प-
दग्धं वदनमुन्ममार्ज । तूष्णीमेव च चिरं स्थित्वोत्थाय स्नानभू-
मिसगात् । तस्यां च स्थित्वा विभूषं विव्रस्तव्यस्तकुन्तलं मौलिसना-

क्षणे तृतीया । अभिव्यञ्जनं श्मश्रु । भूभद्राजा, गिरिश्च । तेजःपतिर्नृपतिः, सूर्यश्च ।
श्यामः कृष्णः, श्यामा च रात्रिः । कल्पपादपो राजापि । छाया कान्तिः, आत-
पाभावश्च । प्रत्याख्यातं त्यक्तम् । प्रतिसंख्यानेन विवेककुशलया बुद्ध्या ।

कलितं धृतम् । बन्धनं लाभम् । पर्जन्य इन्द्रः । 'पर्जन्यौ रसदभ्रेन्द्रौ' इत्युक्तेः ।
स हि मेघान्वर्षयति । विव्रस्ता ऊर्ध्वं क्षिप्ताः । निर्गताइत्यन्ये । व्यस्ता विक्षिप्ताः ।
कुन्तलाः केशाः । उक्तं च—'चिकुरः कुन्तलो बालः कचः केशः शिरोरुहः' ।

दरान्निष्पीड्य सावशेषमन्युस्फुरितेन जिजीविषतेव जलधौतसुभ-
गमात्मानमपि चुचुम्बिषतेवाधरेण क्षालितस्य चक्षुषः श्वेतिन्ना च
शारदशशिकरविकसितविषदकुमुदवनदलावलिबलिविक्षेपैरिव दि-
ग्देवतार्चनकर्म कुर्वाणश्चतुःशालवितर्दिकायां नीचापाश्रयविनि-
हितैकोपवर्हायां पर्यङ्किकायां निपत्य जोषमस्थात् ।

देवोऽपि हर्षस्तथैव स्नात्वा धरणितलनिहितकुथाप्रसारितमूर्ति-
रदूर एवास्य तूष्णीमेव समवातिष्ठत् । दृष्ट्वा दृष्ट्वा दूयमानमानस-
मग्रजन्मानं समस्फुटदिवास्य सहस्रधा हृदयम् । औरसदर्शनं हि
यौवनं शोकस्य । लोकस्य तु नरपतिमरणदिवसादपि दारुणः स
वभूव दिवसः । सर्वस्मिन्नेव नगरे न केनचिदपाचि न केनचिद-
स्नायि नाभोजि सर्वत्र सर्वेणारोदि । केवलमनेन क्रमेणातिचक्राम
दिवसः । स च प्रत्यग्रत्वष्टृदङ्कतष्टतनुरिव वहद्बहलरुधिररसमांस-
च्छविरपरपारावारपयसि ममज्ज मज्जिष्ठारुणोऽरुणसारथिः । मु-
कुलायमानकमलिनीकोषविकलं चकाण चञ्चरीककुलं कमलसरसि ।
सविधविरहव्याधिविधुरवधूवाध्यमानं बबन्ध बन्धाविव विबुद्धबन्धू-
कभासि भास्वति सास्त्रां दृशं चक्रवाकचक्रवालम् । संचरन्त्याः स-
मधुकररवं कैरवाकरं कलहंसरमणीरमणीयं माणिक्यकाञ्चीकिङ्कि-
णीजालमिवाचकाण श्रियः । प्रकटकलङ्कमुदयमानं विशङ्कटविषा-
णोत्कीर्णपङ्कसंकरशंकरशकुरशकरककुदकूटसंकाशमकाशताकाशे
शशाङ्कमण्डलम् ।

अस्यां च वेलायामनतिक्रमणवचनैरुपसृत्य प्रधानसामन्तैर्विज्ञा-
प्यमानः कथं कथमप्यमुक्त । प्रभातायां च शर्वर्यां सर्वेषु प्रविष्टेषु
राजसु समीपस्थितं हर्षदेवमुवाच—‘तात, भूमिरसि गुरुनियो-

इति । ‘चूडा किरिटं केशाश्च संयता मौलयस्त्रयः’ इत्युक्तम् । अत्र तूपचारान्मौलि-
शब्देन शिर उच्यते । वितर्दिका वेदिका । उपवर्हणमुपधानम् । जोषं तूष्णीम् ।

कुथो वर्णकम्बलः । औरसो भ्राता । त्वष्टा विश्वकर्मा । तस्य दङ्कश्लेढनशस्त्रम् ।
तेन तनुकृता तनुर्यस्य सः । पुरा स्वभर्तृतेजोविसरोद्विभया सूर्यभार्यावमानितः
सूर्यस्त्वष्टारमवोचन्मम तेजस्तनु कुह । तेनाप्यारोप्य चक्रभ्रमं दङ्केनार्तां तष्ट इति
वार्ता । अपरः पश्चिमः । पारावारः समुद्रः । चक्राण जुगुञ्ज । चञ्चरीका भ्रमराः ।
‘कादम्बः कलहंसः स्यात्’ । आण चुकूज । कैरवाकरं संचरन्त्याः श्रियः किङ्किणी-
जालमिव चुकूजेन्युत्प्रेक्षा । विशङ्कटो विशालः । शकुरो दान्तः ।

गानाम् । शैशव एवाग्राहि गुणवत्पताकेव भवता तातस्य चित्त-
वृत्तिः । यतो भवन्तमेवंविधं विधेयं विधिविधानोपनतनैर्वृण्यमिदं
किमपि विभणिषति मे हृदयम् । नावलम्बनीया वालभावसुलभा
प्रेमविलोमा वामता । वैधेय इव मा कृथाः प्रत्यूहमीहितेऽस्मिन् ।
न खलु न जानासि लोकवृत्तम् । लोकत्रयत्वातरि मांधातरि मृते
किं कृतं पुरुकुत्सेन भ्रूलतादिष्टाष्टादशद्वीपे दिलीपे वा रघुणा म-
हासुरसमरमध्याध्यासितबिदशरथे दशरथे वा रामेण गोष्पदीकृ-
तचतुरुदन्वदन्ते दुष्यन्ते वा भरतेन । तिष्ठन्तु तावदेते तातेनैव
शतसमधिकाध्वरधूमविसरधूसरितवासववयसि सुगृहीतनाम्नि त-
त्रभवति परासुतां गते पितरि किं नाकारि राज्यम् । यं च किल
शोकः समभिभवति तं कापुरुषमाचक्षते शास्त्रविदः । स्त्रियो हि
विषयः शुचाम् । तथापि किं करोमि । स्वभावस्य सेयं कापुरुषता वा
ह्यैणं वा यदेवमास्पदं पितृशोकहुतभुजो जातोऽस्मि । मम हि भूभृति
पर्यस्ते निरवशेषतः प्रस्रवणानीव स्नुतान्यश्रूण्यस्तमिते महति तेजस्य-
न्धकारीभूतदशाशस्य प्रनष्टः प्रज्ञालोकः प्रज्वलितं हृदयम्, आत्म-
दाहभीत इव स्वप्नेऽपि नोपसर्पति विवेकः, बलीयसा संतापेन जा-
तुषमिव विलीनमखिलं धैर्यम्, पदे पदे दिग्धरोपाहतेव हरिणी मुह्य-
ति मतिः, पुरुषद्वेषिणीव दूरत एव भ्रमन्ती परिहरति स्मृतिः, अम्बे-
व तातेनैव सह गता धृतिः, वार्द्धुषिकप्रयुक्तानीव वित्तानि प्रतिदिव-
सं वर्धन्ते दुःखानि, शोकानलधूमसंभारसंभूताम्भोधरभरितमिव
वर्षति नयनवारिधाराविसरं शरीरम् । सर्वः पञ्चजनः पञ्चत्वमु-
परतः प्रयाति वितथमेतद्वदति वालो लोकः । ततो हुताशनतामे-
व केवलमापन्नो येनैवं दहति माम् । इदमसांपरायिकमिव हृद-

भातुं प्रवृत्ता प्रभाता तस्याम् । नियोग आदेशः । विधेयमायत्तम् । विभणि-
षति कथयितुमिच्छति । विलोमानुकूला । वामता प्रतिकूलता । वैधेयो मूर्खः ।
धूमेन मलिनीक्रियते । ह्यैणे स्त्रीत्वे । परासुता मरणम् । मम हीत्यादिवाक्यद्वये
क्षेत्रो व्याख्येयः । प्रस्रवणानि निर्झराः । जतुनो विकारो जातुषम् । 'त्रपुजतुनोः
पुक्' । पदे शब्दे, क्रमे च । दिग्धो विषलितः शरः । उक्तं च—'बाणे विषाक्ते
दिग्धलिप्तकौ' इति । मेरुर्महीधरवद्रोपशब्दः प्रशंसार्थः । वृद्धा जीवति वार्द्धु-
षिकः, वणिग्वृद्धेर्वृधुषीभावः । पञ्चजनः पञ्चमहाभूतानि, मनुष्यश्च । उक्तं च—
'स्युः पुमांसः पञ्चजनाः पुरुषाः पूरुषा नराः' इति । पञ्चत्वं मरणम् । वितथ-

यमवष्टभ्य व्युत्थितः शोको दुर्निवारः वाडव इव वारिराशिम्,
पविरिव पर्वतम्, क्षय इव क्षपाकरम्, राहुरिव रविम्, दहति दा-
रयति तनूकरोति कवलयति । न शक्नोति मे हृदयं तादृशस्य सु-
मेरुकल्पस्य महापुरुषस्य विनिपातमश्रुभिरेव केवलैरतिवाहयितुम् ।
राज्ये विष इव चकोरस्य मे विरक्तं चक्षुः । बहुमृतपटावगुण्ठनां
रञ्जितरङ्गां जनंगमानामिव वंशवाह्यामनार्थं श्रियं त्यक्तुमभिलषति
मे मनः । क्षणमपि दग्धगृहे शकुलिरिव न पारयामि स्थातुम् । सो-
ऽहमिच्छामि मनसि वाससीव सुलग्नं स्नेहमलमिदममलैः शिखरि-
शिखरप्रस्रवणस्वच्छस्रोतोऽम्बुभिः क्षालयितुमाश्रमपदे । यतस्त्वम-
न्तरितयौवनसुखामनभिमतामपि जराभिव पूरुराज्ञया गुरोर्गृहाण
मे राज्यचिन्ताम् । त्यक्तसकलबालक्रीडेन हरिणेव दीयतामुरो ल-
क्ष्म्यै । परित्यक्तं मया शस्त्रम् ।' इत्येवमभिधाय खड्गग्राहिणो ह-
स्तादादाय निजं निस्त्रिंशमुत्ससर्ज धरण्याम् ।

अथ तच्छ्रुत्वा निशितशिखेन शूलेनेवाहतः प्रविदीर्णहृदयो
देवो हर्षः समचिन्तयत्—'किं नु खलु मामन्तरेणार्थः केनचि-
दसहिष्णुना किञ्चिद्ग्राहितः कुपितः स्यात् । उत्तानया दिशा परी-
क्षितुकामो माम् । उत शोकजन्मा चेतसः समाक्षेपोऽयमस्य । आहो-
स्विदार्य एवायं न भवति किं वार्येणान्यदेवाभिहितमन्यदेवाश्रावि

मिति । पञ्चसु पृथिव्यादिषु लयात्पुरुषस्ताद्रूप्यं प्रतिपद्यत इत्यलीकम् । यतस्तत
इत्याद्यभिमात्रप्रतिबद्धकार्यं दर्शनादित्यर्थः । आपत्कष्टम् । क्लेश इत्यर्थः । संपरायः
सङ्ग्रामः । तस्मै यत्र भवति तदसांपरायिकम् । सभयं यः किल भीतः स कथं व्यु-
त्थितं निवारयेत् । वाडव इत्यादयो दहतीत्यादिर्यथाक्रमं योज्याः । पविर्वज्रः । क-
ल्पतेऽस्मादभीष्टार्थ इति कल्पः । चकोरः क्रकचः । तस्य विषे दृष्टे अक्षिणी वि-
रज्येते । मृतस्य पटः । अवगुण्ठनं मस्तकाच्छादनम् । रङ्गः समाजः । जनंगमश्च-
ण्डालः । उक्तं च—'चण्डालप्लवमातङ्गदिवाकीर्तिजनंगमाः । निषादश्चपचावन्ते-
वात्तिचण्डालपुङ्गवाः ॥' इति । वंशोऽभिजननम् । प्रबन्धो वेणुश्च । वाह्या वहि-
र्भूताः, वहनीया च । शकुलिर्गृहचटिका । गृहशारिकेत्यन्ये । स्नेहः प्रेम, तैलादिश्च ।
यतस्त्वमिति । पुरा ययातिः शुक्रदुहितरं देवयानीमवमन्य देवयान्या दासीभूतां
शर्मिष्ठां सकृन्मिथ्याकामयानेन शुकेण जरां यास्यसीति शप्तः । प्राप्तजरादुःखो
विषयलम्पटोऽन्यपुत्रैरगृहीतां जरां पूरौ खपुत्रे कृताभ्युपगमे संक्रमयांबभूवेति
वार्ता । जराप्यन्तरितयौवनसुखानभिमता च । गुरोर्ययातेरपि मामन्तरेण मां
विना, मय्यसंनिहित इत्यर्थः ।

मया शोकशून्येन श्रवणेन्द्रियेण । आर्यस्य वान्यदेव विवक्षितम-
न्यदेवापतितं मुखेन । अथवा सकलवंशविनाशाय निपातनोपायो-
ऽयं विधेः । सम वा निखिलपुण्यपरिक्षयोपक्षेपः । कर्मणामननुकूल-
समग्रहचक्रवालविलसितं वा । अथवा तातविनाशनिःशङ्ककलि-
कालक्रीडितं येनायं यः कश्चिदिव यत्किञ्चनकारिणं मामपुष्पभूति-
वंशसंभूतमिव, अताततनयमिव, अनात्मानुजमिव, अभक्तमिव, दृ-
ष्टदोषमिव, श्रोत्रियमिव सुरापाने, सद्भृत्यमिव स्वामिद्रोहे, सज्जन-
मिव नीचोपसर्पणे, सुकलत्रमिव व्यभिचारे, अतिदुष्करे कर्मणि स-
मादिष्टवान् । तदेतत्तावदनुरूपं यच्छौर्योन्मादमदिरोन्मत्तसमस्तसा-
मन्तमण्डलसमुद्रमथनमन्दरे तादृशि पितरि मृते तपोवनं वा ग-
म्यते वल्कलानि वा गृह्यन्ते तपांसि वा सेव्यन्ते । या तु मयि
राज्याज्ञा सा दग्धेऽपि दाहकारिणी मय्यवग्रहग्लपिते धन्वनी-
वाङ्गारवृष्टिः । तदसदृशमिदमार्यस्य । यद्यपि च विभुरनभिमानः,
द्विजातिरनेषणः, मुनिररोषणः, कपिरचपलः, कविरमत्सरः, व-
णिगतस्करः, प्रियजानिरकुहनः, साधुरदरिद्रः, द्रविणवानखलः,
कीनाशोऽनक्षिगतिः, मृगयुरहिंस्रः, पाराशरी ब्राह्मण्यः, सेवकः
सुखी, कितवः कृतज्ञः, परिव्राडबुभुक्षुः, नृशंसः प्रियवाक्, अमात्यः
सत्यवादी, राजसूनुरदुर्विनीतश्च जगति दुर्लभः, तथापि ममार्य ए-
वाचार्यः । को हि नाम तद्विधे निपातिते राजगन्धकुञ्जरे जनयितरि
ईदृशे च विफलीकृतविशालशिलास्तम्भोरुभुजे भूभुजि भ्रातरि त्य-
क्तराज्ये ज्यायसि नववयसि तपोवनं गच्छति सकललोकलोचन-
जलपातापवित्रं मृद्गोलकं वसुधाभिधानं धनमदखेलनिखिलखलमु-
खविकारलक्षणाख्यायमाननीचाचरणां श्रीसंज्ञिकां सुभटकुटुम्ब-
कर्मकुम्भदासीं चण्डालोऽपि कामयेत । कथमिव संभावितमत्य-
न्तमनुचितमिदमार्येण । किमुपलक्षितमनवदातमिदं मयि । किं
वास्य चेतसश्च्युतः सौमित्रिर्विस्मृता वा वृकोदरप्रभृतयः । अनपे-

श्रोत्रियो वेदपारगः । धन्वनि मरौ । धन्वन्यपि दग्धे राज्याज्ञापि दाहकारिणी ।
अनेषणो निरभिलाषः । प्रिया जाया यस्य । 'जायाया निङ्' । कुहना ईर्ष्या, शङ्का वा ।
कीनाशः क्षुद्रः । उक्तं च—'कृतान्ते पुंसि कीनाशः क्षुद्रकार्षिकयोस्त्रिषु' । अ-
नक्षिगतः प्रियः । मृगयुर्व्याधः । पाराशरी भिक्षुः । कितवो द्यूतकृत् । गोप्यो
दासः । राजसूनुरदुर्विनीतश्चेत्येतत्प्रस्तावेन तदुक्तम् । खेलाः सविलासाः । अनव

क्षितभक्तजना स्वार्थैकनिष्पादननिष्ठुरा नासीदियमार्यस्येदृशी प्रभ-
विष्णुता । अपि चार्ये तपोवनं गते जिजीविषुः को हि नाम महीं
मनसापि ध्यायेत् । कुलिशशिखरखरनखरप्रचयप्रचण्डचपेटापाटि-
तमत्तमातङ्गोत्तमाङ्गमदच्छटाच्छुरितचारुकेसरभारभास्वरमुखे के-
शरिणि वनविहाय विनिर्गते निवासं गिरिगुहां कः पाति पृष्ठतः ।
प्रतापसहाया हि सत्त्ववन्तः । कश्चपलां लक्ष्मीं प्रत्यनुरोधोऽयमार्य-
स्य यदीयमपि न चीरान्तरितकुचा कुशकुसुमसमित्पलाशपूलिकां
वहन्ती तत्रैव तपोवने वनमृगीव नीयते जराजालिनी । किंवा म-
मानेन वृथा बहुधा विकल्पितेन तूष्णीमेवार्यमनुगमिष्यामि । गु-
रुवचनातिक्रमकृतं च किल्बिषमेतत्तपोवने तप एवापास्यति । इत्य-
वधार्य मनसा प्रथमतः गतस्तपोवनमधोमुखस्तूष्णीमवातिष्ठत ।

अत्रान्तरे पूर्वादिष्टेनैव रुदता वल्लकर्मन्तिकेन समुपस्थापितेषु
वल्लकलेषु निर्दयकरतलताडनभियेव कापि गते हृदये रटति राज-
स्त्रैणे तारमब्रह्मण्यमूर्ध्वदोष्णि विरुदति, विप्रजने पादप्रणतिपरे,
फूत्कुर्वति पौरवृन्दे, विद्राति विद्रुतचेतसि चिरंतने परिजने, प-
रिजनावलम्बिते वेपमानवपुषि, पर्याकुलवाससि, शोकगद्गदवच-
सि, गलितनयनपयसि, निवारणोद्यतमनसि, वर्षीयसि विशति ब-
न्धुवर्गे, निराशेषु नखलिखितमणिकुट्टिमेष्ववाञ्छुलेषु, निश्चसत्सु
सामन्तेषु, सवालवृद्धासु तपोवनाय प्रस्थितासु सर्वासु प्रजासु स-
हसैव प्रविश्य शोकविक्रवः प्रक्षरितनयनसलिलो राज्यश्रियः प-
रिचारकः संवादको नाम प्रज्ञाततमो विमुक्ताक्रन्दः सदस्यात्मान-
मपातयत् ।

अथ संभ्रान्तो भ्राता सह स्वयं देवो राज्यवर्धनस्तं पर्यपृच्छ-
त्—‘भद्र, भण भण किमस्मद्वयसनव्यवसायवर्धनवद्धृतिः, अ-
वनिपतिमरणमुदितमतिः, अधृतिकरमपरमधिकतरमितः समुप-

दातमनिर्मलम् । सौमित्रिर्लक्ष्मणः । वृकोदरो भीमसेनः । प्रचयः समूहः । चपेटा
करतलाघातः । वनमृग्यपि कुशादि वहति । जालिनी मायिनी ।

अत्रेत्यादौ संवादको नाम सदस्यात्मानमपातयदिति संबन्धः । कर्मन्तिकोऽधि-
कृतः । करतलताडनेति । हृदये वा । स्त्रैणे स्त्रीसमूहे । ‘अब्रह्मण्यमवध्योक्तौ’ ।
फूत्करणमुद्गमरोदनध्वनिः । विद्रातिः कुत्सितः । गते प्राप्ते । वर्षीयसि वृद्धतरे ।
काश्यां बन्धने । किंवदन्ती लोकवार्ता ।

नयति विधिः' इति । स कथं कथमप्यकथयन्—'देव, पिशाचा-
नामिव नीचात्मनां चरितानि छिद्रप्रहारीणि प्रायशो भवन्ति ।
यतो यस्मिन्नहन्यवनिपतिरुपरत इत्यभूद्वार्ता तस्मिन्नेव देवो ब्र-
ह्मर्मा दुरात्मना मालवराजेन जीवलोकमात्मनः सुकृतेन सह त्या-
जेतः । भर्तृदारिकापि राज्यश्रीः कालायसनिगडयुगलचुम्बितच-
ण्णा चौराङ्गनेव संयता कान्यकुब्जे कारायां निक्षिप्ता । किंवदन्ती
व यथा किलानायकं साधनं मत्वा जिघृक्षुः सुदुर्मतिरेतामपि भु-
ग्माजिगमिषति ।' इति विज्ञापिते प्रभुः प्रभवतीति ।

ततश्च तादृशमनुपेक्षणीयमसंभावितमाकस्मिकमपरं व्यतिकर-
णाकर्ण्यश्रुतपूर्वत्वात्परिभवस्य, परपरिभवासहिष्णुतया च स्वभा-
स्य, दर्पबहुलतया च नवयौवनस्य, वीरक्षेत्रसंभवत्वाच्च जन्मनः,
कृपाभूमिभूतायाश्च स्वसुः, स्नेहात्स तादृशोऽपि वद्धमूलोऽप्यत्य-
न्तगुरुरेकपद एवास्य ननाश शोकावेगः । विवेश च सहसा
हशरीव गिरिगुहागृहं गम्भीरं हृदयं भयंकरः कोपावेगः । केशि-
नेषूदनशङ्काकुलकालियकुलभङ्गुरभूभङ्गतरङ्गिणी श्यामायमाना
यमस्वसेव प्रथीयसि ललाटपट्टे भीषणा भ्रुकुटिरुदभिद्यत । दर्पात्प-
रामृशन्नखकिरणसलिलनिर्झरैः समरभारसंभावनाभिषेकमिव च-
हार दिङ्मागकुम्भकूटविकटस्य बाहुशिखरकोषस्य वामः पाणिपल्ल-
वः । संगलत्स्वेदसलिलपूरितोदरो निर्मूलं मालवोन्मूलनाय गृहीत-
केश इव दुर्मदश्रीकचग्रहोत्कण्ठयेव च कम्पमानः पुनरपि समुत्स-
र्ज्य भीषणं कृपाणं पाणिरपरः । शस्त्रग्रहणमुदितराजलक्ष्मीक्रियमा-
णादिष्टवृद्धिविधुतसिन्दूरधूलिरिव कपिलः कपोलयोरदृश्यत रोष-
रागः । समासन्नसकलमहीपालचूडामणिचक्राक्रमणजाताहंकार इव
व समारुरोह वाममूरुदण्डमुत्तानितश्चरणो दक्षिणः । निष्ठुराङ्गुष्ठ-
रुषणनिष्ठयूतधूमलेखो निर्वीरोर्वीकरणाय विमुक्तशिख इव लिलेख
मणिकुट्टिममितरः पादपद्मः । दर्पस्फुटितसरसत्रणोच्छलितरुधि-

केशिनिषूदनः कृष्णः । यमस्वसा यमुना । सापि कालियकुला सतरङ्गा, श्या-
मायमाना च । परामृषन्नित्यर्थाद्बाहुशिखरमेव । कोशो दिव्यम् । उक्तं च—'को-
शोऽस्त्री कुड्मले खड्गपिधानेऽथौघदिव्ययोः' इति कोशकारः । पाणिः । सलिल-
पूरितोदरो भवति । कचाः केशाः । यश्च कामी कामिनीकचग्रहणं प्रत्युत्कण्ठते
त कम्पते स्वेदवांश्च भवति । दिष्टमानन्दः । विमुक्त इति । वीराः किल रोषेण

दुःस्वप्नाः । स्फुरति च दिवानिशमकल्याणाख्यानविचक्षणमद-
क्षिणमक्षि । सुदारुणाश्चाक्षुद्रक्षितिपक्षयमाचक्षाणाः क्षणमपि न
शाम्यन्ति पुनरुत्पाताः । प्रत्यहं राहुरविकलकायबन्ध इव क-
बन्धवति ब्रध्नविम्बे घटमानो विभाव्यते । तपःकरणकालकवलि-
तानिव धूसरितसमग्रग्रहानुद्गिरन्ति धूमोद्गारान्सप्तर्षयः । दिने
दिने दारुणा दिशां दाहा दृश्यन्ते । दिग्दाहभस्मकणनिकर इव
निपतति नभस्तलात्तारागणः । तारापातशुचेव निष्प्रभः शशी ।
निशि निशि इतस्ततः प्रज्वलिताभिरुल्काभिरुग्रं ग्रहयुद्धमिव वि-
यति विलोकयन्ति विलोलतारकाः ककुभः । राज्यसंचारसूचकः
संचारयतीव क्ष्मां कापि वहद्वहलरजःपटलकलिलशर्कराशकलसू-
त्कारी मारुतः । न कुशलमिव पश्यामि लग्नस्य । अस्मिन्नसमद्वंशे
करिण इव करीरं कोमलमपि कलयतः कृतान्तस्य कः परिपन्थी ।
सर्वथा स्वस्ति भवत्वार्याय ।' इति चिन्तयित्वा च अन्तर्भिन्नभ्रा-
तृस्नेहकातरं द्रवदिव हृदयं कथं कथमपि संस्तभ्योत्थाय यथाक्रि-
यमाणं क्रियाकलापमकरोत् ।

आस्थानगतश्च सहस्रैव प्रविशन्तम्, अनुप्रविशता विषण्णव-
दनेन लोकेनानुगम्यमानम्, असह्यदुःखोष्णानिश्वासधूमरक्ततन्तु-
नेव मलिनेन पटेन प्रावृतवपुषम्, जीवितधारणलज्जयेवावनतमु-
खम्, नासावंशस्याग्रे ग्रथितदृष्टिम्, दुःखदूरप्ररूढरोम्णा मूकेनापि
मुखेन स्वामिव्यसनमविच्छिन्नैरश्रुविन्दुभिर्विज्ञापयन्तं कुन्तलं नाम
बृहदश्ववारम्, राज्यवर्धनस्य प्रसादभूमिमभिजाततमं ददर्श ।
दृष्ट्वा च जाताशङ्कश्चाक्षुषि सलिलेन, मुखशशिनि श्वसितेन, हृदये
हुताशेन, उत्सङ्गे भुवा, दारुणाप्रियश्रवणसमये सममिव सर्वेष्वङ्गे-
ष्वगृह्यत लोकपालैः । तस्माच्च हेलानिर्जितमालवानीकमपि गौ-
डाधिपेन मिथ्योपचारोपचितविश्वासं मुक्तशस्त्रमेकाकिनं विश्र-
व्धं स्वभवन एव भ्रातरं व्यापादितमश्रौषीत् ।

न्धदर्शनं चोत्पातसूचकम् । विलोलतारका इति । स्त्रीणां च युद्धदर्शनवशा-
दक्ष्णोश्च लोलत्वं भवति । कलिलानि व्याप्तानि । वंशो वेणुरपि । करीरो वंशा-
ङ्कुरः । अपिशब्दः कृतान्तस्येत्यतः परं योज्यः । परिपन्थी रोधकः । परिपूर्वपर्यायः
परिपन्थशब्दोऽस्तीति ज्ञापितम् ।

श्रुत्वा च महातेजस्वी प्रचण्डकोपपावकप्रसरपरिचीयमानशो-
कावेगः सहसैव प्रजज्वाल । ततश्चामर्षविधुतशिरःशीर्यमाणशि-
खामणिशकलाङ्गारकितमिव रोषाग्निमुद्रमन्ननवरतस्फुरितेन .पिव-
न्निव सर्वतेजस्विनामायूंषि रोषनिर्भुम्नेन दशनच्छदेन लोहिताय-
मानलोचनालोकविक्षेपैर्दिग्दाहानिव दर्शयन्रोषानलेनाप्यसह्यसह-
जशौर्योष्मदहनदह्यमानेनेव वितन्यमानस्वेदसलिलशीकरासारदु-
र्दिनः, स्वावयवैरप्यदृष्टपूर्वप्रकोपभीतैरिव कम्पमानैरुपेतः, हर
इव कृतभैरवाकारः, हरिरिव प्रकटितनरसिंहरूपः, सूर्यकान्तशैल
इवापरतेजःप्रसरदर्शनप्रज्वलितः, क्षयदिवस इवोदितद्वादशादि-
नकरदुर्निरीक्ष्यमूर्तिः, महोत्पातमारुत इव सकलभूभृत्कम्पकारी,
विन्ध्य इव विवर्धमानविग्रहोत्सेधः, महाशीविष इव दुर्नरेन्द्रा-
भिभवरोषितः, पारीक्षित इव सर्वभोगिदहनोद्यतः, वृकोदर इव
रिपुरुधिरतृषितः, सुरगज इव प्रतिपक्षवारणप्रधावितः, पूर्वागम
इव पौरुषस्य, उन्माद इव मदस्य, आवेग इवावलेपस्य, तारुण्या-
वतार इव तेजसः, सर्वोद्योग इव दर्पस्य, युगागम इव यौवनो-
ष्मणः, राज्याभिषेक इव रणरसस्य, नीराजनदिवस इवासहिष्णु-
तायाः, परां भीषणतामयासीत् ।

अवादीच्च गौडाधिपमपहाय कस्तादृशं महापुरुषं तत्क्षण एव
निर्व्याजभुजवीर्यनिर्जितसमस्तराजकं मुक्तशस्त्रं कलशयोनिमिव
कृष्णवर्त्मप्रसूतिरीदृशेन सर्वलोकविगर्हितेन मृत्युना शमयेदार्यम् ।
अनार्थं च तं मुक्त्वा भागीरथीफेनपटलपाण्डुराः केषां मनःसु

अप्रियेति । अप्रियग्रहणकाले च दुःखं सर्वाङ्गेषु गृह्यते ।

अत इत्यादौ परां भीषणतामयासीदिति संवन्धः । निर्भुम्नेन वकीकृतेन ।
दह्यमानेनेति । दाहभीतेन च सलिलकणा वितन्यन्ते । भैरवो भीषणोऽपि ।
प्रशस्तो नरो नरसिंहः । इत्थं च—‘स्युस्तरपदे व्याघ्रपुंगवर्षभकुंजराः । सिंह-
शार्दूलनागाद्याः पुंसि श्रेष्ठार्थवाचकः ॥’ इति । नृसिंहरूपी च हरिरिति । तेजो-
ऽक्षमता, आतपश्च । दिनकरवत्तैश्च दुर्निरीक्षणः । भृशतो राजानोऽपि, गिरयश्च ।
वर्धमानेन देवेन । उत्सेध औन्नत्यं यस्य । नरेन्द्रो मन्त्रज्ञः, राजापि । परीक्षि-
तिदग्धे जनमेजयः पितृपरिमवेन सर्पसन्ने भोगिनां क्षयार्थमयज्जदिति वार्ता ।
भोगिनो राजानः । वृकोदरो भीमसेनः । वारणं निषेधः, हस्ती च वारणः ।
अवलेपस्य दर्पस्य । नीराजनं शान्तिकर्मविशेषः ।

कलशयोनिं द्रोणाचार्यम् । कृष्णवर्त्मप्रसूतिः पापमार्गप्रवर्तकः । वृष्टयुग्मश्चा-

सरःसु राजहंसा इव परशुरामपराक्रमस्मृतिकृतो न कुर्युरार्यशौ-
 र्यगुणाः पक्षपातम् । कथमिवात्युग्रस्यास्यार्यजीवितहरणे निदाघर-
 वेरिव कमलाकरसलिलशोषणेऽनपेक्षितप्रीतयः प्रसृताः कराः ।
 कां नु गतिं गमिष्यति, कां वा योनिं प्रवेक्ष्यति, कस्मिन्वा नरके
 निपतिष्यति । श्रपाकोऽपि क इदमाचरेत् । नामापि गृह्णतोऽस्य
 पापकारिणः पापमलेन लिप्यत इव मे जिह्वा । किं वाङ्गीकृत्य
 कार्यमार्यस्तेन क्षुद्रेणानुप्रविश्य विगतघृणेन घुणेनेव सकलभुवना-
 ह्लादतचतुरश्रन्दनस्तम्भः क्षयमुपनीतः । नूनं नानेन मूढेन मधु-
 रसास्वादलुब्धेन मध्विवार्यजीवितमाकर्षता भावी दृष्टः शिलीमु-
 खसंपातोपद्रवः । निजगृहदूषणं जालमार्गप्रदीपकेन कज्जलमि-
 त्वातिमलिनं केवलमयशः संचितं गौडाधमेन । नत्वाश्वेवास्तमुप-
 गतवत्यपि त्रिभुवनचूडामणौ सवितरि वेधसादिष्टः सत्पथश-
 त्वोरन्धकारस्य निग्रहाय ग्रहषण्डविहारैकहरिणाधिपः शशी ।
 विनयविधायिनि भग्नेऽपि चाङ्कुशे विद्यत एव व्यालवा-
 रणस्य विनयाय सकलमत्तमातङ्गकुम्भस्थलस्थिरशिरोभागभिदुरः
 खरतरः केसरिनखरः । तादृशाः कुवैकटिका इव तेजस्विर-
 त्नविनाशकाः कस्य न वध्याः । केदानीं यास्यति दुर्बुद्धिः ।
 इत्येतदभिदधत एवास्य पितुरपि मित्रं सेनापतिः समग्रविग्रह-
 प्राग्रहरो हरितालशैलावदातदेहः, परिणतप्रगुणसालप्रकाण्डप्रकाशः,
 प्रांशुरतिशौर्योष्मणेव परिपाकमागतो गतभूयिष्ठे वयसि वर्तमानः,
 बहुशरशयनसुप्तोत्थितोऽपि हसन्निव शान्तनवमतिदीर्घेणायुषा
 दुरभिभवशरीरतया जरयापि भीतभीतयेव प्रकटितप्रकम्पया परा-

भिजातः । कृष्णवर्त्मा वह्निः । भागीरथीत्यादि परशुराम इत्यादि च हंसानामपि
 विशेषणम् । रामेण हि हंसमार्गः कैलासे कृत इति । हंसास्तत्कीर्तिं स्मारयन्ति ।
 पक्षपातं स्नेहम्, पक्षैर्गमनं च । अत्युग्रस्यातिकूरस्य, अतिचण्डस्य च । अत्रार्यस्य
 कमलाकरेणोपमा । लक्ष्मीयात्रादिगुणयुक्तत्वात् । करा हस्ताः, रश्मयश्च । क्षुद्रेण
 क्रूरेण, परिचितपरिपणेन च । अनुप्रविश्य विश्वासं नीत्वान्तर्भूय च । घुणेन काष्ठ-
 कृमिणा । शिलीमुखाः शराः, भ्रमराश्च । जालस्य कुम्भतेर्मार्गं दीपयति यस्तेन
 गवाक्षमार्गेण यः प्रदीपः स यथा कज्जलं संचिनुते नत्वाशु । इत्यप्रस्तुतप्रशंसा बो-
 द्यव्या । विशेषेण हरणं विहारो विच्छायाकरणं गमनं च । षण्डे हि सिंहो गमनं
 करोति । व्यालवारणस्य दुष्टदन्तिनः । स्थिरो दृढः शिरोभागो यस्य । यं ग्राहवैव
 तस्य स्वयं विदारणं भवतीत्यर्थः । वैकटिको रत्नबन्धकः ।

मृष्टः, कथमपि सारमयेषु शिरोरुहेषु शशिकरनिकरसितसरलशि-
रोरुहसटालां सैहीमिव निष्कपटपराक्रमरसरचितां संक्रान्तो जीव-
न्नेव जातिम्, अपरस्वामिमुखदर्शनमहापातकपरिजिहीर्षयेव भूयुग-
लेन वलितशिथिलप्रलम्बचर्मणा स्थगितदृष्टिः, धवलस्थूलगुञ्जापि-
च्छप्रच्छादितकपोलभागभास्वरेण वमन्निव विक्रमकालमकालेऽपि
विकाशिकाशकाननविशदं शरदारम्भं भीमेन मुखेन, मृतमपि हृदय-
स्थितं स्वामिनमिव सितचामरेण वीजयन्नाभिलम्बेन कूर्चकलापेन
परिणामेऽपि धौतासिधाराजलपानतृषितैरिव विवृतवदनैर्बृहद्भिर्त्र-
णविदारैर्विषमितविशालवक्षाः, निशितशस्त्रटङ्ककोटिकुट्टितवहुबृहद्-
णाक्षरपङ्क्तिनिरन्तरतया च सकलसमरविजयपर्वगणनामिव कुर्वन्पू-
र्वपर्वत इव पादचारी, विविधवीररसवृत्तान्तरामणीयकेन महाभा-
रतमपि लघयन्निव, प्रतिपक्षक्षपणातिनिर्बन्धेन परशुराममपि शिक्ष-
यन्निव, अब्रमणेनानादरश्रीसमाकर्षणविभ्रमेण मन्दरमपि मन्द-
यन्निव, वाहिनीनायकमर्यादानुवर्तनेनाम्भोधिमप्यभिभवन्निव,
स्थैर्यकार्कश्योन्नतिभिरचलानपि ह्रैपयन्निव, सहजप्रचण्डतेजःप्रसर-
परिस्फुरणेन सवितारमपि तृणीकुर्वन्निव, ईश्वरभारोद्वहनघृष्टपृष्ठ-
तया हरवृषभमपि हसन्निव, अरणिरमर्षाग्नेः, ऐश्वर्यं शौर्यस्य,
मदो मदस्य, विसर्पो दर्पस्य, हृदयं हठस्य, जीवितं जिगीषुतायाः,
उच्छ्वसितमुत्साहस्य, अङ्कुशो दुर्मदानाम्, नागदमनो दुष्टभोगि-
नाम्, विरामो वरमनुष्यतायाः, कुलगुरुवीरगोष्ठिनाम्, तुला शौ-
र्यशालिनाम्, सीमान्तदृष्ट्वा शस्त्रग्रामस्य, निर्बोढा प्रौढवादानाम्,

इत्येवमादौ सेनापतिः सिंहनादनामा संनिधावेव समुपविष्टो विज्ञापितवानिति
संबन्धः । विग्रहाः संभ्रमास्तेषु प्राग्रहरोऽग्रेसरः । प्रगुणं स्पष्टम् । काण्डं स्कन्धः ।
शान्तनवं भीष्मम् । वलयोऽस्य सन्ति वलिनम् । गुञ्जोत्तरोष्ठोपरि रोमराजिः ।
विक्रमकालमिति । शरदारम्भविशेषणम् । तत्र शत्रुषु जययात्रा विधेयेति ।
कूर्चकलापः श्मश्रुः । परिणामे वृद्धत्वे । तृषितोऽपि जलं पातुं विवृतवदनो भव-
ति । विदारैः स्फोटैः । शस्त्राण्येव टङ्काः । छेदनभाण्डानि कुण्ठितानि छेदाः ।
पूर्ववृत्तान्तः पूर्वप्रशस्तिः । अब्रमणं समुद्रयात्रा, जले परिवर्तनमपि । ताभ्यो-
ऽनादरेण यल्लक्ष्मीसमाकर्षणं तदर्थं यो विविधो भ्रमस्तेन । वाहिनी सेना, नदी च ।
स्थैर्यं व्यवसायादचलनमपि । कार्कश्यं परविषयं निर्दयत्वमपि । उन्नतिरभिमा-
नोऽपि । तेजो क्षमा, धर्म च । ईश्वरो हरोऽपि । कार्येषु क्षुण्णो लोकेषु घृष्टपृष्ठ-

संस्तम्भयिता भग्नानाम्, पारगः प्रतिज्ञायाः, मर्मज्ञो महाविग्रहा-
णाम्, आघोषणापटहः समरार्थिनाम्, संनिधावेव समुपविष्टः
सिंहनादनामा स्वरेणैव दुन्दुभिघोषगम्भीरेण सुभटानां समररस-
मानयन्विज्ञापितवान्—‘देव, न क्वचित्कृताश्रयया मलिनया म-
लिनतराः कोकिलया काका इव कापुरुषा हतलक्ष्म्या विप्रलभ्य-
मानमात्मानं न चेतयन्ते । श्रियो हि दोषान्धतादयः कामला
विकाराः । छत्रच्छायान्तरितरवयो विस्मरन्त्यन्यं तेजस्विनं जड-
धियः । किं वा करोतु वराकः येनातिभीरुतया नित्यपराङ्मुखेन
न तु दृष्टान्येव सर्वातिशायिशौर्यातिशयश्चयथुकपिलकपोलपुलकप-
ल्लवितकोपानलानि कुपितानां तेजस्विनां मुखानि । नासौ तपस्वी
जानात्येवं यथाभिचारा इव विप्रकृताः सद्यः सकलकुलप्रलयमुपह-
रन्ति मनस्विनः । जलेऽपि ज्वलन्ति ताडितास्तेजस्विनः । सक-
लवीरगोष्ठीवाह्यस्य तस्यैवेदमुचितमनुत्तारनिरयनिपातनिपुणं कर्म ।
मनस्विनां हि प्रधानप्रधानधने धनुषि ध्रियमाणे सति च कमलाक-
लहंसीकेलिकुवलयकानने कृपाणे कृपणोपायाः पयोधिमथनप्रभृत-
योऽपि श्रीसमुत्थानस्य किं पुनरीदृशाः । येषां च धात्वा धरित्रीं
त्रातुं नियुक्ताः स्वयमसमर्था इव कुलिशकर्कशभुजपरिघप्रहरणहे-
तोरुद्गिरन्ति गिरयोऽपि लोहानि ते कथमिव बाहुशालिनो मन-
सापि विमलयशोबान्धवा ध्यायेयुरकार्यम् । सर्वग्रहाभिभवभास्व-
राणां हि सुभटकराणामग्रतो दिग्ग्रहणे पङ्गवः पतङ्गकराः । महा-

उच्यते । नागदमनो गजमर्दनः, गरुडश्च । भोगिनो राजानः, सर्पाश्च । यथा
आघोषणापटहः समरार्थिनामुत्साहं जनयति तथासावपीत्यर्थः ।

देवेत्यादौ कापुरुषाहतलक्ष्म्या विप्रलभ्यमानं वञ्चयमानमात्मानं न चेतयन्त
इति योजना । न क्वचित्कृताश्रयया सर्वत्र चाञ्चल्यात्कस्मात्तान्हतलक्ष्मीर्विप्रलभत
इत्याह—श्रियो हि दोषान्धतादयः । कामलाविकारा इति । हि यस्मा-
च्छ्रियो ये दोषान्धतादयो विकारास्ते हि कामलाः कमलसंबन्धिनः । कमलानां
दोषाणां रात्रौ । अन्धता संकोचः । तन्निवासाच्च लक्ष्म्या अपि । स विकारश्चान्यं
विप्रलभते । रागादयस्तैरन्धतेवान्धतासत्कार्यानालोचनम् । अथ च पाण्डू रोग-
भेदः । तेन शङ्खादौ पीतत्वादिज्ञानं तद्विकाराश्च रात्र्यन्धतादयो दोषा भवन्ति ।
सर्वातिशायिना शौर्यातिशयेन श्रयथुर्येषां तानि । ततो विशेषणसमासः । विप्रकृता
उपद्रुताः । विप्रैर्द्विजैः कृताः । जले निजेऽपि ताडिता आहता वैद्युताश्च तेजस्वि-
नोऽग्नयोऽपि गोष्ठी वाह्यश्च न जानाति धर्मं वृद्धासेवितत्वात् । प्रधानं रणः । गि-

महिषशृङ्गतरङ्गभङ्गभङ्गुरभीषणान्तराला लोकप्रवादमात्रेण दक्षि-
णाशा परमार्थतो भटभुकुटिरधिवासो यमस्य । चित्रं च यदुन्मु-
क्तसिंहनादानां सहसा साहसरसरोमाञ्चकण्टकनिकरेण सह न
निर्यान्ति सटाः शूराणां रणेषु । द्वयमेव च चतुःसागरसंभूतस्य
भूतिसंभारस्य भाजनं प्रतिपक्षदाहि दारुणं वडवामुखं वा महापु-
रुषहृदयं वा । तेजस्विनः सकलाननवाप्य पयोराशिसहजस्य कुतो
निवृत्तिरुष्मणः । वृथाविततविपुलफणाभारो भुजङ्गानां भर्ता वि-
भर्ति यो भोगेन मृत्पिण्डमेव केवलम् । अप्रतिहतशासनाक्रान्त्यु-
पभोगसुखरसं तु रसाद्या दिक्कुञ्जरकरभारभास्वरप्रकोष्ठा वीरवा-
हव एव जानन्ति । रविरिवोन्मुखपद्माकरगृहीतपादपल्लवः सुखे-
नाखण्डिततेजा दिवसान्नयति शूरः । कातरस्य तु शशिन इव
हरिणहृदयस्य पाण्डुरपृष्ठस्य कुतो द्विरात्रमपि निश्चला लक्ष्मीः ।
अपरिमितयशःप्रकरवर्षा विकासी वीररसः । पुरःप्रवृत्तप्रतापप्र-
हताः पन्थानः पौरुषस्य । शब्दविद्रुतद्विषन्ति भवन्ति द्वाराणि
दर्पस्य । शस्त्रालोकप्रकाशिताः शून्या दिशः शौर्यस्य । रिपुरुधिर-
शीकरासारेण भूरिव श्रीरप्यनुरज्यते । बहुनरपतिमुकुटमणिशि-
लाशाणकोणकषणेन चरणनखराजिरिव राजताप्युज्ज्वलीभवति ।
अनवरतशस्त्राभ्यासेन करतलानीव रिपुमुखानि श्यामीभवन्ति ।
विविधत्रणवद्धपट्टकशतैः शरीरमिव यशोऽपि धवलीभवति । क-
वचिषु रिपूरःकवाटेषु पात्यमानाः पावकशिखामिव श्रियमपि
वमन्ति निष्ठुरा निस्त्रिंशप्रहाराः । यश्चाहितहतस्वजनो मनस्वि-
जनो द्विषद्योषिदुरस्ताडनेन कथयति हृदयदुःखम् । परुषासिल-
तानिपातपवनेनोच्छ्वसिति निरुच्छ्वसितशत्रुशरीराश्रुधारापातेन रो-

रयो लोहान्युद्गिरन्ति गिरिभ्य एव लोहोत्पत्तेः । सर्वस्य वस्तुनो ग्रहोपहरणम् ।
ग्रहाश्चन्द्राद्याः । पतङ्गः सूर्यः । महामहिषशृङ्गयोस्तरङ्गवद्भङ्गुरा ये भङ्गास्तैर्भीषण-
मन्तरालं यस्याः सा । अन्यत्र महामहिषशृङ्गतुल्या । भूतिर्भस्मापि । तेजस्विनो
वडवान्नेरपि । मुखेन शोभनाकाशेनापि । शूरो रविरपि । हरिणहृदयस्याल्पसत्त्व-
स्यापि । पाण्डुरपृष्ठस्य देशभाषया निर्लज्जस्यापि । द्विरात्रमपीति पौर्णमास्यामेव
शशिनः सातिशयं शोभायुक्तत्वात् । लक्ष्मीः श्रीः, कान्तिश्च । शून्या अनावृताः ।
अनुरज्यतेऽनुरक्ता भवति, उपलिप्ता च भवति । उज्ज्वला रम्या, निर्मला च ।
श्यामानि कृष्णानि, विच्छायानि च । श्रेयान्प्रशंसनीयः । शिशिरभूमयोऽप्यग्नि-

दिति विपक्षवनिताचक्षुषा ददाति जलं स श्रेयान्नेतरः । न च स्व-
 प्रदृष्टनष्टेष्विव क्षणिकेषु शरीरेषु निबध्नन्ति बन्धुबुद्धिं प्रबुद्धाः ।
 स्थायिनि यशसि शरीरधीर्वीराणाम् । अनवरतप्रज्वलिततेजःप्रस-
 रभास्वरस्वभावं च मणिप्रदीपमिव कलुषः कज्जलमलो न स्पृश-
 त्येव तेजस्विनं शोकः । स त्वं सत्त्ववतामग्रणीः प्राग्रहरः प्राज्ञानां
 प्रथमः समर्थानां प्रष्टोऽभिजातानामग्रेसरस्तेजस्विनामादिरसहि-
 णूनाम् । एताश्च सततसंनिहितधूमायमानकोपाग्रयः सुलभासि-
 धारातोयतृप्तयो विकटबाहुवनच्छायोपगूढा धीरताया निवासशि-
 शिरभूमयः स्वायत्ताः सुभटानामुरःकवाटभित्तयः । यतः किं गौ-
 डाधिपेनैकेन । तथा कुरु यथा नान्योऽपि कश्चिदाचरत्येवं भूयः ।
 सर्वोर्वीश्रद्धाकामुकानामलीकविजिगीषूणां संचारय चामराण्य-
 न्तःपुरपुरंध्रिनिश्चितैः । उच्छिन्धि रुधिरगन्धान्धगृध्रमण्डल-
 च्छादनैश्छत्रच्छायाव्यसनानि । अपाकुरु कटुष्णशोणितोदकस्त्रेदः
 कुलक्ष्मीकुलटाकटाक्षचक्षूरागरोगान् । उपशमय निशितशरशिरा-
 वेधैरकार्यशौर्यश्वयधून् । उन्मूलय लोहनिगडापीडमालामलमहौ-
 षधैः पादपीठदोहदुर्ललितपादपटुमान्द्यानि । क्षपय तीक्ष्णाज्ञा-
 क्षरक्षारपातैर्जयशब्दश्रवणकर्णकण्डूः । अपनय चरणनखमरीचि-
 चन्दनचर्चाललाटलेपैरनमितस्तिमितमस्तकस्तम्भविकारान् । उद्ध-
 र करदानसंदेशसंदंशैर्द्रविणदर्पोष्मायमाणदुःशीललीलाशल्यानि ।
 भिन्धि मणिपादपीठदीधितिप्रदीपिकाभिः शुष्कसुभटाटोपभ्रुकु-
 टिबन्धान्धकारान् । जय चरणलङ्घनलाघवगलितशिरोगौरवारो-
 ग्यैर्मिथ्याभिमानमहासंनिपातान् । अदय सततसेवाञ्जलिमुकुलि-
 तकरसंपुटोष्मभिरिष्वसनगुणकिणकर्कश्यानि । येनैव ते गतः
 पिता पितामहः प्रपितामहो वा तमेव मा हासीस्त्रिभुवनस्पृहणीयं
 पन्थानम् । अपहाय कुपुरुषोचितां शुचं प्रतिपद्यस्व कुलक्रमागतां
 केसरीव कुरङ्गीं राजलक्ष्मीम् । देव, देवभूयं गते नरेन्द्रे दुष्टगौ-
 डभुजङ्गजगधजीविते च राज्यवर्धने वृत्तेऽस्मिन्महाप्रलये धरणी-

तोयच्छायायुक्ता भवन्ति । स्वेदैश्च नयनव्याध्युपशमो जायते । एवं निशितशरसि-
 रावेधैरित्यादि बोद्धव्यम् । संदेशः शल्याञ्चनम् । सतताञ्जलिबन्धात्कारयोरुष्मसं-
 भवः । इष्वसनं धनुः । देवभूयं देवलम् । शेषोऽवशिष्टः, शेषभट्टारकश्च । ललाटं पा-
 निति प्रचण्डतोक्ता । कल्पापपादत्वं चित्रचरणत्वम् । राजन्यकं क्षत्रियसमूहः ।

धारणायाधुना त्वं शेषः । समाश्वासय अशरणाः प्रजाः । क्षमा-
पतीनां शिरःसु शरत्सवितेव ललाटतपान्प्रयच्छ पादन्यासान् ।
अहितानामभिनवसेवादीक्षादुःखसंतप्तश्वासधूममण्डलैर्नखंपचैः प्र-
चलितचूडामणिचक्रवालबालातपैश्चायाहि कल्माषपादताम् । अपि
च हते पितर्येकाकी तपस्वी मृगैः सह संवर्धितः सहजब्राह्मण्य-
मार्दवसुकुमारमनाः कृतनिश्चयश्चण्डचापवनाटनिटांकारनादनि-
र्मदीकृतदिग्गजं गुञ्जज्याजालजनितजगज्ज्वरं समग्रमुद्यतमेकविं-
शतिकृत्वः कृत्तवंशमुत्खातवान् राजन्यकं परशुरामः । किं पुनर्नै-
सर्गिककायकार्कश्यकुलिशायमानमानसो मानिनां मूर्धन्यो देवः ।
तदद्यैव कृतप्रतिज्ञो गृहाण गौडाधमजीवितध्वस्तये जीवितसंकल-
नाकुलकालाकाण्डदण्डयात्राचिह्नध्वजं धनुः । न ह्ययमरातिरक्त-
चन्दनचर्चाशिशिरोपचारमन्तरेण शाम्यति परिभवानलपच्यमा-
नदेहस्य देवस्य दुःखदाहज्वरः सुदारुणः । निकारसंतापशान्त्यु-
पायपरिक्षये हि हिडिम्बाचुम्बनास्वादितमिव रिपुरुधिरामृतमम-
न्दरोपायमपायि पवनात्मजेन । जामदग्नयेन च शाम्यन्मन्युशि-
खिशिखासंज्वरसुखायमानस्पर्शशीतलेषु क्षत्रियक्षतजह्मदेवस्त्रा-
यि ।' इत्युक्त्वा व्यरंसीत् ।

देवस्तु हर्षस्तं प्रत्यवादीत—‘करणीयमेवेदमभिहितं मान्येन ।
इतरथा हि मे गृहीतभुवि भोगिनाथेऽपि दायाददृष्टिरीर्ष्यालोर्भु-
जस्य । उपरि गच्छतीच्छति निग्रहाय ग्रहगणेऽपि भ्रूलता चलि-
तुम् । अनमत्सु शैलेष्वपि कचग्रहमभिलषति दातुं करः । तेजो-
दुर्विदग्धानर्ककरानपि चामराणि ग्राहयितुमीहते हृदयम् । राज-
शब्दरूपा मृगराजानामपि शिरांसि वाञ्छति पादः पादपीठीक-
र्तुम् । स्वच्छन्दलोकपालस्वेच्छागृहीतानामाक्षेपादेशाय दिशामपि
स्फुरत्यधरः किं पुनरीदृशे दुर्जाते जाते जातामर्षनिर्भरे च मनसि
नास्त्येवावकाशः शोकक्रियाकरणस्य । अपि च हृदयविषमशल्ये

एवमो भार्गवः । नैसर्गिकः स्वाभाविकः । मूर्धन्यो मुख्यः । परिभवो निकारः ।
हेडम्बा राक्षसी । पवनात्मजेन भीमसेनेन । क्षतजह्मदेषु रक्ततडाकेषु ।

इतरथापीत्यन्यथा यदीदृशं दुर्जातं जातं नाभूत्तदादावेवमद्भुतं भुजस्य भोगिना-
थेऽपि दायाददृष्टिः । किं पुनरीदृशे दुर्जाते व्यसने जाते संपन्ने शत्रुवृद्धिर्भवेदिति
योजना । एवमुपरिगच्छतीत्यादौ बोद्धव्यम् । आक्षेपोऽपहरणम् । मुसलेन वध्यो

मुसल्ये जीवति जाल्मे जगद्विगर्हिते गौडाधिपाधमचण्डाले जिह्मेमि
 शुष्काधरपुटः पोटेव प्रतिकारशून्यं शुचा सूक्तर्तुम् । अकृतरिपुब-
 लाबलाविलोललोचनोदकदुर्दिनस्य मे कुतः करयुगलस्य जलाञ्ज-
 लिदानम् । अदृष्टगौडाधमचिताधूममण्डलस्य वा चक्षुषः स्वल्पम-
 प्यश्रुसलिलम् । श्रूयतां मे प्रतिज्ञा । शपाम्यार्यस्यैव पादपांशु-
 स्पर्शेन यदि परिगणितैरेव वासरैः सकलचापचापलदुर्ललितनर-
 पतिचरणरणरणायमाननिगडां निगौंडां न करोमि मेदिनीं ततस्त-
 नूनपाति पीतसर्पिषि पतङ्ग इव पातकी पातयाम्यात्मानम् ।' इत्यु-
 क्त्वा च महासंधिविग्रहाधिकृतमवन्तिमन्तिकस्थमादिदेश—'लि-
 ख्यताम् । आ रविरथचक्रचीत्कारचकितचारणमिथुनमुक्तसानोरुद-
 याचलात्, आ त्रिकूटकटककुट्टाकटङ्कलिखितकाकुत्स्थलङ्कालुण्ठन-
 व्यतिकरात्सुवेलात्, आ वारुणीमदस्वलितवरुणवरनारीनूपुररव-
 मुखरकुहरकुक्षेरस्तगिरेः, आ गुह्यकगोहिनीपरिमलसुगन्धिगन्धपा-
 षाणवासितगुहागृहाच्च गन्धमादनात्, सर्वेषां राज्ञां सज्जीक्रियन्तां
 कराः करदानाय शस्त्रग्रहणाय वा, गृह्यन्तां दिशश्चामराणि वा,
 नमन्तु शिरांसि धनूंषि वा, कर्णपूरीक्रियन्तामाज्ञा मौर्व्यो वा, शे-
 खरीभवन्तु पादरजांसि शिरस्त्राणि वा, घटन्तामञ्जलयः करिघ-
 टाबन्धा वा, मुच्यन्तां भूमय इषवो वा, समालम्ब्यन्तां वेत्तयष्टयः
 कुन्तयष्टयो वा, सुदृष्टः क्रियतामात्मा मञ्चरणनखेषु कृपाणदर्पणेषु
 वा । परागतोऽहम् । पङ्गोरिव मे कुतो निवृत्तिस्तावद्यावन्न कृतः
 सर्वद्वीपान्तरसंचारी सकलनरपतिमुकुटमणिशिलालोकमयः पाद-
 लेपः ।' इति कृतनिश्चयश्च मुक्तास्थानो विसर्जितराजलोकः स्नाना-
 रम्भाकाङ्क्षी सभामत्याक्षीत् । उत्थाय च स्वस्थवन्निःशेषमाह्निकम-
 कार्षीत् । अगलच्च दर्पप्रसर इव श्रुतप्रतिज्ञस्य शाम्यदुष्मा दिव-
 सस्त्रिभुवनस्य ।

ततश्च निजाधिकारापहारभीत इव भगवत्यपि क्वापि गते गत-

मुसल्यः । तस्मिन् जाल्मे पापिष्ठे । पोटा नपुंसकम् । निगडो बन्धनशृङ्खला ।
 तनूनपाद्वह्निः । चारणा गन्धर्वाः । काकुत्स्थो रामः । वारुणी सुरा । कुक्षिर्वेदिः
 गुह्यका यक्षाः । पङ्गोर्गतिविकलस्य । ऊष्मा औष्ण्यम् ।

ततश्चेत्यादौ प्रदोषास्थाने नातिचिरं तस्थाविति संबन्धः । शरा अपि शिली

तेजस्यहिमभासि, तामरसवनेष्वपि निगूढशिलीमुखालापेषु त्रासा-
दिव संकुचत्सु, विहगगणेष्वपि समुपसंहतनिजपक्षविक्षेपनिश्चलेषु
भियेवाप्रकटीभवत्सु भुवनव्यापिनीं संध्यां प्रतिज्ञामिव मानयति
नतशिरसि घटिनाञ्जलिवने जने सकले, स्वपदच्युतिचकितदि-
क्पालदीयमानाभ्रंलिहलोहप्राकारवल्यास्विव बहलतिमिरमालाति-
रोधीयमानासु दिक्षु प्रदोषास्थाने नातिचिरं तस्थौ । नमन्नृप-
लोकलोलांशुकपवनकम्पितशिखैर्दीपिकाचक्रवालैरपि प्रणम्यमान
इव प्राहिणोल्लोकं प्रतिषिद्धपरिजनप्रवेशश्च शयनगृहं प्राविशत् ।
उत्तानश्च मुमोचाङ्गानि शयनतले । दीपद्वितीयं च तमभिसर इव
लब्धावसरस्तरसा भ्रातृशोको जग्राह । जीवन्तमिव हृदये निमी-
लितलोचनो ददर्शाग्रजम् । उपर्युपरि भ्रातृजीवितान्वेषिण इव
प्रसस्रुः श्वासाः । धवलांशुकपटान्तेनेव चाश्रुजलप्लवेन मुखमा-
च्छद्य निःशब्दमतिचिरं रुरोद । चकार च चेतसि कथं नामाकृ-
तेस्तादृश्या युक्तः परिणामोऽयमीदृशः । पृथुशिलासंघातकर्कश-
कायबन्धात्तातादचलादिव लोहधातुः कठिनतर आसीदार्यः ।
कथं चास्य मे हतहृदयस्यार्यविरहे सकृदपि युक्तमुच्छ्वसितुम् । इयं
सः प्रीतिर्भक्तिरनुवृत्तिर्वा । बालिशोऽपि कः संभावयेदार्यमरणे
मज्जोवितम् । तत्तादृशमैक्यमेकपद एव कापि गतम् । अयत्नेनैव
हतविधिना पृथक्कृतोऽस्मि । दग्धरोषान्तरितशुचा सुचिरं रुदित-
मपि न मुक्तकण्ठं गतघृणेन मया । सर्वथा लूतातन्तुच्छटाच्छि-
दुरास्तुच्छाः प्रीतयः प्राणिनाम् । लोकयात्रामात्रनिबन्धना बान्ध-
वता यतोऽहमपि नाम पर इवार्थे स्वर्गस्थे स्वस्थ इवासे । किंच
दैवहतकेन फलमासादितमीदृशि परस्परप्रीतिवन्धनिर्वृतहृदये सु-
खभाजि भ्रातृमिश्रुने विघटिते । तथा चन्द्रमया इव जगदाह्ला-
दिनो लोकान्तरीभूतस्य लग्नचिताग्रय इवार्थस्य त एव दहन्ति
गुणाः । इत्येतानि चान्यानि च हृदयेन पर्यदेवत । प्रभातायां च
शर्वर्यां प्रातरेव प्रतीहारमादिदेशाशेषगजसाधनाधिकृतं स्कन्दगुप्तं
द्रष्टुमिच्छामीति ।

मुखाः । सहाया अपि पक्षाः । अभिसराश्चौराः । लूता तन्तुच्छटा जालकार-
सूत्रजालम् । लोकयात्रा लोकाचारः । किं फलमासादितं न किंचिदित्यर्थः ।
पर्यदेवयच्छुशोच ।

अथ युगपत्प्रधावितबहुपुरुषपरम्पराहूयमानः, स्वमन्दिरादप्र-
तिपालितकरेणुश्चरणाभ्यामेव संभ्रान्तः, ससंभ्रमैर्दण्डभिरुत्सार्य-
माणजनपदः, पदे पदे प्रणमतः, प्रतिदिशमिभभिषग्वरान्वरवार-
णानां विभावरीवार्ताः पृच्छन्नुच्छित्तशिखिपिच्छलाञ्छितवंशलता-
वनगहनगृहीतदिगायामैर्विन्ध्यवनैरिव वारणबन्धविमर्दोद्योगाग-
तैः, पुरःप्रधावद्भिरनायतमण्डलैराधोरणगणैश्च मरकतहरितघास-
मुष्टीश्च दर्शयद्भिर्नवग्रहगजपतींश्च प्रार्थयमानैश्च लब्धाभिमतमत्त-
मातङ्गमुदितमानसैश्च सुदूरमुपसृत्य नमस्यद्भिरात्मीयमातङ्गमदा-
गमांश्च निवेदयद्भिः, डिण्डिमाधिरोहणाय च विज्ञापयद्भिः, प्र-
मादपतितापराधापहतद्विरददुःखधृतदीर्घश्मश्रुभिरग्रतो गच्छद्भिः,
अभिनवोपसृतैश्च कर्पटिभिर्वारणाप्रिसुखप्रत्याशया धावमानैः, ग-
णिकाधिकारिगणैश्चिरलब्धान्तरैरुच्छित्तकरैः, कर्मण्यकरेणुकासंक-
थनाकुलैरुल्लासितपल्लवचिह्नाभिररण्यपालपङ्क्तिभिश्च, निष्पादितत्तव-
ग्रहनागनिवहनिवेदनोद्यताभिरुत्तम्भिततुङ्गतोत्रवनाभिर्महामात्रपे-
टकैश्च प्रकटितकरिकर्मचर्मपुटैः, अभिनवगजसाधनसंचरणवार्ता-
निवेदनविसर्जितैश्च नागवनवीथीपालदूतवृन्दैः, प्रतिक्षणप्रत्यवेक्षि-
तकरिकवलकूटैः, कटभङ्गसंग्रहं ग्रामनगरनिगमेषु निवेदयमानैः,
कटककदम्बकैः क्रियमाणकोलाहलः, स्वामिप्रसादसंभूतेन महा-
धिकाराविष्कारेण स्वाभाविकेन चावष्टम्भाभोगेनोदासीनोऽप्या-
दिशन्निव, असंख्यकरिकर्णशङ्खसंपत्संपादनाय समुद्रानाज्ञापय-
न्निव, शृङ्गारगैरिकपङ्काङ्गरागसंग्रहाय गिरीन्मुष्णन्निव, दिग्गजा-
धिकारं ककुभामैरावतमिवापहरन्हरेर्हरपदभरनमितकैलासगिरि-
गुरुभिः पादन्यासैर्गुरुभारग्रहणगर्वमुर्व्याः संहरन्निव, गतिवश-
विलोलस्य चाजानुलम्बस्य बाहुदण्डद्वयस्य विक्षेपैरालानशिलास्त-
म्भमालामिवोभयतो निखनत्रीषदुत्तुङ्गलम्बेनाधरबिम्बेनामृतरस-
स्वादुना नवपल्लवकोमलेन कवलेनेव श्रीकरेणुकां विलोभयन्निज-

अथैत्यादौ स्कन्दगुप्त एतैरेतैः क्रियमाणकोलाहलो राजकुलं विवेशेति संब-
न्धः । मिषग्वरान्वैद्योत्तमान् । बन्धो रोधनम् । अनायत्ता हस्तिपाश्वरक्षिणः ।
आधोरणा गजारोहाः । डिण्डिमः पटहः । गणिका गजानां प्रतिलोभनार्था हस्ति-
नी । कर्मण्यकरेणुका करिग्रहकुशला करिणी । तुदन्त्यनेनेति तोत्रं प्रेषणकम् ।
महामात्राः प्रधानहस्त्यारोहाः । तेषां पेटकैः समूहैः । करिणां कर्मार्थं युद्धशि-

नृपवंशदीर्घं नासावंशं दधानः, अतिस्निग्धमधुरधवलविशालतया पीतक्षीरोदेनेव पिबन्नीक्षणयुग्मायामेन दिशामायामं मेरुतटादपि विकटविपुलालिकः, सततमविच्छिन्नच्छत्तच्छायाप्ररूढिवशादिव नितान्तायतनीलकोमलच्छविसुभगेन स्वभावभङ्गुरेण कुन्तलवाल-वल्लरीवेल्लितविलासिना लुनन्निव, लुप्तलोकानर्ककरान्बर्वरकेणारि-पक्षपरिक्षयपरित्यक्तकार्मुककर्मापि सकलदिगन्तश्रूयमाणगुरुगुणध्व-निः, आत्मस्थसमस्तमत्तमातङ्गसाधनोऽप्यस्पृष्टो मदेन भूतिमान-पि स्नेहमयः, पार्थिवोऽपि गुणमयः करिणामिव दानवतामुपरि स्थितः, स्वामितामिव स्पृहणीयां भृत्यतामप्यपरिभूतामुद्रहन्नेकभ-र्तृभक्तिनिश्चलां कुलाङ्गनामिवानन्यगम्यां प्रभुप्रसादभूमिमारूढः, निष्कारणबान्धवो विदग्धानाम्, अभृतभृत्यो भजताम्, अक्रीत-दासो विदुषाम्, स्कन्दगुप्तो विवेश राजकुलम् । दूरादेव चोभय-करकमलावलम्बितं स्पृशन्मौलिना महीतलं नमस्कारमकरोत् ।

उपविष्टं नातिनिकटे तं तदा जगाद देवो हर्षः—‘श्रुतो वि-स्तर एवास्यार्यव्यतिकरस्यास्मच्चिकीर्षितस्य च । अतः शीघ्रं प्रवे-श्यन्तां प्रचारनिर्गतानि गजसाधनानि । न क्षाम्यत्यतिस्वल्पम-प्यार्यपरिभवपीडापावकः प्रयाणविलम्बम् ।’ इत्येवमभिहितश्च प्र-णम्य व्यज्ञापयत्—‘कृतमवधारयतु स्वामी समादिष्टं किंतु स्वल्पं विज्ञाप्यमस्ति भर्तृभक्तेः । तदाकर्णयतु देवः । देवेन हि पुष्पभूति-वंशसंभूतस्याजात्यस्य सहजस्य तेजसो दिक्करिकरप्रलम्बस्य बाहु-युगलस्यासाधारणस्य च सोदरस्नेहस्य सर्वं सदृशमुपक्रान्तम् । काकोदराभिधानाः कृपणाः क्रमयोऽपि न मृष्यन्ति विकारं कि-

क्षायै । चर्मपुटः चर्मकृतो हस्त्याकारः । कटभङ्गः प्रत्यग्रम् । गोधूमादिवसं घास इत्यर्थः । निगमा वणिक्पथाः । कटका हस्तिपटनियुक्ताः, अग्रेसरा वेत्रिण इत्यन्ये । गुणाः शौर्याद्याः, मौर्वी च गुणः । मदो गर्वः । भूतिः संपत्, भस्म च । पार्थिवो राजा, पृथिव्यारब्धश्च । गुणास्तन्तवोऽपि । नहि घटः पटो भव-तीति विरोधः । दानं मदः, वितरणं च ।

प्रचारो भक्षणम् । गजसाधनानि करिसैन्यानि । अभिषङ्गा अभिभवाः । प्रति-ग्राममिति । उपक्रान्तं निदर्शयितुमाह—यथेति । अत्र कथा—नागसेननामा पद्मावत्यां राजा मन्त्रिणमर्धराज्यहरमपाकर्तुं शारिकासमक्षं मन्त्रमकरोत् । स चापि मन्त्री शारिकामुखाद्विज्ञाय विस्मम्भपूर्वकं तं दण्डेनावधीदिति । श्रावस्त्यां च श्रुतवर्मा पूर्ववच्छुकश्रावितमन्त्रो राज्याकुच्याव । अनेन च गूढमन्त्रेण यत्ना-

मुत भवादृशास्तेजसां राशयः । केवलं देवराज्यवर्धनोदन्तेन कि-
यदपि दृष्टमेव देवेन दुर्जनदौरात्म्यम् । ईदृशाः खलु लोकस्वभा-
वाः प्रतिग्रामं प्रतिनगरं प्रतिदेशं प्रतिद्वीपं प्रतिदिशं च भिन्ना
वेशाश्चाकाराश्चाहाराश्च व्यवहाराश्च जनपदानाम् । तदियमात्म-
देशाचारोचिता स्वभावसरलहृदयजा त्यज्यतां सर्वविश्वासिता ।
प्रमाददोषाभिषङ्गेषु श्रुतबहुवार्त एव प्रतिदिनं देवः । यथा नाग-
कुलजन्मनः सारिकाश्रावितमन्त्रस्यासीन्नाशो नागसेनस्य पद्मा-
वत्याम् । शुकश्रुतरहस्यस्य च श्रीरशीर्यत श्रुतवर्मणः श्रावस्याम् ।
स्वप्रायमानस्य च मन्त्रभेदोऽभून्मृत्यवे मृत्तिकावत्यां सुवर्णचूडस्य ।
चूडामणिलभलेखप्रतिबिम्बवाचिताक्षरा च चारुचामीकरचामर-
ग्राहिणी यमतां ययौ यवनेश्वरस्य । लोभवहुलं च बहुलनिशि
निधानमुत्खनन्तमुत्खातखङ्गप्रमाथिनी ममन्थ माथुरं बृहद्रथं वि-
दूरथवरूथिनी । नागवनविहारशीलं च मायामातङ्गाङ्गान्निर्गता
महासेनसैनिका वत्सपतिं न्ययंसिषुः । अतिदयितलास्यस्य च
शैल्लषमध्यमध्यास्य मूर्धानमसिलतया मृणालमिवालुनादग्निमित्रा-
त्मजस्य सुमित्रस्य मित्रदेवः । प्रियतन्त्रीवाद्यस्यालावूवीणाभ्य-
न्तरशुषिरनिहितनिशिततरवारयो गान्धर्वच्छात्रच्छद्मानः चि-
च्छिदुरश्मकेश्वरस्य शरभस्य शिरो रिपुपुरुषाः । प्रज्ञादुर्वलं च

द्राव्यमित्युक्तम् । मृत्तिकावत्यां सुवर्णचूडो नाम राजा कंचिद्विस्मम्भपूर्वकं जि-
घृक्षन्मन्त्रितवांस्तदेव तस्मै विललास । ततस्तत्पूर्वं तत्प्रयुक्तेन विश्वासिना शिरो-
रक्षकेन स्वस्वामिप्रयुक्तेन व्यापादित इति । अनेन च कुलस्वभावाद्यपरीक्ष्य न
कार्यो भृत्य इत्युक्तम् । यवनेश्वरः केनचिच्छत्रुणासाद्य व्यापादितुमिष्टः । स्वसुह-
दा शत्रुद्रोहं लेखेन बोधितः । लेखपृष्ठे च तेन लिखितम् । स्वयं वाचयितव्यो
लेख इति । ततो यवनेश्वरस्य स्वयं वाचयतश्चूडामणिप्रतिबिम्बितान्यक्षराणि
वाचयित्वा तत्प्रहिता चामरग्राहिणी प्रभवे निवेद्य तदाज्ञया तं जघानेति । अनेन
सूक्ष्मोऽपि रहस्यभेदहेतू रक्षणीय इत्युक्तम् । विदूरथप्रयुक्तेन नरेन्द्रवृन्दप्रतारितो
बृहद्रथो नाम राजा लोभवशात्खन्यवादे कृष्णनिशिप्रवृत्तस्तत्सेनया प्रहत इति ।
अतः प्रवर्तितव्यमित्युक्तम् । महासेनो नामोजयिनीपतिः स्वदुहितरं वासवदत्ता-
ख्यामुदयनाय दित्सुः कपटजं नागं वीथ्यां प्रसज्य छद्मप्रहितैः शरैर्नाम गुणान्प्रख्या-
प्योदयनं लोभितवान् । सोऽप्यविचार्यैव गजग्रहग्राहिकया कतिपयाप्तपरिवारो
वोषवर्ती वीणामादाय तत्र गतः । कपटकुञ्जरान्तर्गतैर्महासेनसैनिकैः संयत इति ।
अतो नाल्पपरिवारैः संवीक्ष्य च विस्त्रब्धैर्भाव्यमित्युक्तम् । सुमित्रो राजा मित्र-
च्यसनी स्त्रीजनपरिवार इव नटजने विस्त्रब्धो मित्रदेवेन नटत्वमाश्रित्य हतः ।

बलदर्शनव्यपदेशदर्शिताशेषसैन्यः सेनानीरनार्यो मौर्यं बृहद्रथं
पिपेष पुष्पमित्रः स्वामिनम् । आश्चर्यकुतूहली च चण्डीपतिर्दण्डो-
पनतयवननिर्मितेन नभस्तलयायिना यन्त्रयानेनानीयत क्वापि ।
काकवर्णः शैशुनारिश्च नगरोपकण्ठे कण्ठे निचकृते निखिंशेन ।
अतिस्त्रीसङ्गरतमनङ्गपरवशं शुङ्गममात्यो वसुदेवो देवभूतिदासी-
दुहित्रा देवीव्यञ्जनया वीतजीवितमकारयत् । असुरविवरव्यस-
निनं चापजह्नुपरिमितरमणीमणिनूपुरझणझणाद्वादरम्यया मागधं
गोधनगिरिसुरुङ्गया स्वविषयं मेकलाधिपमन्त्रिणः । महाकालमहे
च महामांसविक्रयवादवातूलं वेतालस्तालजङ्घो जघान जघन्यजं
प्रद्योतस्य पौणकिं कुमारं कुमारसेनम् । रसायनरसाभिनिवेशि-
नश्च वैद्यव्यञ्जनाः सुबहुपुरुषान्तरप्रकाशितौषधगुणा गणपतेर्विदे-
हराजसुतस्य राजयक्षमाणमजनयन् । स्त्रीविश्वासिनश्च महादेवी-
गृहगूढभित्तिभागभ्राता भद्रसेनस्याभवन्मृत्यवे कालिङ्गस्य वीर-
सेनः । मातृशयनीयतूलिकातलनिषण्णश्च तनयोऽन्यं तनयमभिषे-
क्तुकामस्य दध्नस्य करूषाधिपतेरभवन्मृत्यवे । उत्सारकरुचिं च
रहसि ससचिवमेव दूरीचकार चकोरनाथं शूद्रकदूतश्चन्द्रकेतुं
जीवितात् । मृगयासक्तस्य च मभ्रतो गण्डकानुदण्डनड्वलनलव-
ननिलीनाश्च चम्पाधिपचमूचरभटाश्चामुण्डीपतेराचेमुः प्राणा-
न्पुष्करस्य । वन्दिरागपरं च परप्रयुक्ता जयशब्दमुखरमुखा मङ्गला
मौखरिं मूर्खं क्षत्रवर्माणमुदखनन् । अरिपुरे च परकलत्रकामुकं

स च योगचूर्णावचूर्णितस्तिरोहितो बभूवेति । अतो व्यसनिभिः प्रकृतलोकवि-
श्वासिभिश्च न भाव्यमित्युक्तम् । शरभोऽतिशयितान्वाद्यवतः प्रवेशमदादिति ।
गूढायुधै रिपुपुरुषैर्हत इति । अतो मनागपि व्यसनं वर्जनीयमित्युक्तम् । अका-
र्यमत्र परदारागमनादि । तरवारिरेकधारः खट्वः । प्रज्ञेत्यादि मृष्टा कथा । अनेन
च भृत्यबलदर्शनमसंनद्धैर्न कार्यमित्युक्तम् । मार्च्यमिति गोत्रनाम । काकवर्णो
यवनान्विजित्य तैश्च स्वपुरुषानुपायनीकृत्य यन्त्रयानैस्तद्वतैः परदारादीन्गच्छन्-
वनैरात्मदेशं प्रापय्य निहत इति । अतः शत्रुप्राभृतेषु भृत्येषु न विश्वसनीयमि-
त्युक्तम् । देवीव्यञ्जनया महिषीव्याजया । मेकलाधिपमन्त्रिभिर्वातिकच्छन्नभिरहि-
विवरं साधितम् । तपसास्माभिरित्युक्त्वा मागधो गुहाद्वारप्रतिद्वारैर्बद्धोऽभूत् ।
गोधनगिरिः सूर्याख्यः पर्वतः । स्वहं गाविवरम् । मेकलो विन्ध्याद्रिः । मह उत्स-
वः । वातूलं व्यसनोन्मत्तप्रायम् । जघन्यजं कनीयांसम् । पुण्ड्रो गोत्रविशेषः ।
तत्र भवः पौणकिः । वैद्यकं व्यञ्जयन्ति प्रकाशयन्तीति वैद्यव्यञ्जनाः । राजय-

कामिनीवेशगुप्तश्च चन्द्रगुप्तः शकपतिमशातयदिति । प्रमत्तानां प्रमदाकृताः प्रमादाः श्रुतिविषयमागता एव देवस्य । यथा मधु-
मोदितं मधुरकसंलिप्तैर्लाजैः सुप्रभा पुत्रराज्यार्थं महासेनं काशि-
राजं जघान । व्याजजनितकंदर्पदर्पा च दर्पणेन क्षुरधारापर्यन्ते-
नायोध्याधिपतिं परंतपं रत्नवती जारूथम्, विषचूर्णचुम्बितमकर-
न्देन च कर्णेन्दीवरेण देवकी देवरानुरक्ता देवसेनं सौह्यम्, यो-
गपरागाविरसवर्षिणा च मणिनूपुरेण वल्लभा सपत्नीरूपा वैरन्त्यं
रन्तिदेवम्, वेणीनिगूढेन च शस्त्रेण बिन्दुमती वृष्णिं विदूरथम्,
रसादिग्धमध्येन च मेखलामणिना हंसवती सौवीरं वीरसेनम्,
अदृश्यागदलिप्तवदना च विषवारुणीगण्डूषपायनेन पौरवी पौर-
वेश्वरं सोमकम् ।' इत्युक्त्वा विरराम स्वाम्यादेशसंपादनाय च
निर्जगाम ।

देवोऽपि हर्षः सकलराज्यस्थितीश्चकार । ततश्च तथा कृतप्र-
तिज्ञे प्रयाणं विजयाय दिशां समादिशति देवे हर्षे गतायुषां प्र-
तिसामन्तानामुदवसितेषु बहुरूपाण्युपलिङ्गानि वितेनिरे । तथा
ह्यविप्रकृष्टाः कालदूतदृष्टय इवेतस्ततश्चेरुश्चटुलाः कृष्णशारश्रे-
णयः । प्रचलितलक्ष्मीनूपुरप्रणादप्रतिमा मधुसरघासंघातझंकारा
जह्वादिरेऽजिरे । विवृतविकृतवदनविवरविसृतवह्निविसरा वासरे-
ऽपि विरसं विरेसुश्चिरमशिवार्थमशिवाः शिवाः । शवपिशितप्ररू-
ढप्रणयेव कपिपोतकपोलकपिलपक्षतयः काननकपोताः पेतुः ।
आमन्त्रयमाणा इव दधुरकालकुसुमानि सममुपवनतरवः । तर-

क्ष्माणं क्षयरोगम् । दध्राख्यस्य करूषाधिपतेः । पितुस्तनयो मृत्यवेऽभवदिति ।
प्राक्तनक्रियया संगतिः । गण्डकाः खड्गाद्याः प्राणिनः । चामुण्डीति नगरीनाम ।
आचेसुरभक्षयन् । शकानामाचार्यः शकाधिपतिः । चन्द्रगुप्तभ्रातृजायां ध्रुवदेवीं
प्रार्थयमानश्चन्द्रगुप्तेन ध्रुवदेवीवेषधारिणा स्त्रीवेषजनपरिवृतेन रहसि व्यापादित
इति । मधुरकं विषम् । परंतपं प्रतापवन्तम् । जारूथ्यमिति जघानेति । प्राक्त-
न्येव क्रियोत्तरत्र च । चूर्णो विषक्षोदः । मकरन्दः पुष्परसः । देवरः कनीया-
न्भ्राता भर्तुः । योगपरागोऽभिचारचूर्णम् । वैरन्ती नाम नगरी । रसादिग्धं वि-
षोपलिप्तम् । अगदो विषहरद्रव्यसमूहः । वारुणी सुरा ।

उदवसितेषु गृहेषु । उपलिङ्गान्यनिमित्तानि । सरघा मधुमक्षिकाः । कानन-
कपोता गृध्राः । व्यघटन्त आसन् । स्तम्बकर्ारं वद्धस्तम्बम्, पक्कं वा । हरयो
हयाः । अकाणीदध्वान । कौलियकाः श्वानः । आट वध्राम । कोटवी नमा

लकरतलप्रहारप्रहतपयोधरा रुरुदुः प्रसभं सभाशालभञ्जिकाः । द-
दशुरासन्नकचग्रहभयोद्भ्रान्तोत्तमाङ्गमिवात्मानं कबन्धमादर्शोदरेषु
योधाः । चूडामणिषु चक्रशङ्खकमललक्ष्माणः प्रादुरभवन्पादन्यासा
राजमहिषीणाम् । चेटीचामराण्यकस्मादधावन्त पाणिपल्लवात् ।
प्रणयकलहेऽपि दत्तपृष्ठाश्रिरमभवन्भटाः पराङ्मुखा मानिनी-
नाम्, करिकपोलेषु व्यघटन्त मधुलिहां मधुमदिरापानगोष्ठयः ।
समाग्रातयममहिषगन्धा इव ताम्यन्तः स्तम्बकरिमपि हरयो ह-
रितं नवयवसं न चेरुः । चलवल्यावलीवाचालबालिकातालिका-
तोद्यलालिता अपि न ननृतुर्मन्दा मन्दिरमयूराः । निशि निशि
रजनिकरहरिणनिहितनयन इवोन्मुखस्तारमुपतोरणमकारणमका-
णीत्कौलेयकगणः । गणयन्तीव गतायुषस्तर्जनतरलया तर्जन्या
दिवसमाट वाटकेषु कोटवी । कुट्टिमेषु कुटिलहरिणखुरवेणीतर-
ङ्गिण्यः शष्पराजयोऽजायन्त । जनितवेणीवन्धानि निरञ्जनरोच-
नारोर्चीषि चषकमधुनि मुखकमलप्रतिविम्बान्यदृश्यन्त भटी-
नाम् । समासन्नात्मापहारचकिता इव चकम्पिरे भूमयः । वध्या-
लंकाररक्तचन्दनरसच्छटा इवालक्ष्यन्त शूराणां पतिताः शरीरेषु
विकसितबन्धूककुसुमशोणितशोचिषः शोणितवृष्टयः । पर्यग्रीकु-
र्वाणा इव विनश्वरीं श्रियमविरलस्फुरत्स्फुलिङ्गाङ्गारोद्गारदग्धतारा-
गणा गणशः पतन्तः प्रज्वलन्तो न व्यरंसिषुरुत्कादण्डाः । प्रथ-
ममेव प्रतीहारीवापहरन्ती प्रतिभवनं चामरातपत्रव्यजनानि प-
रुषा बभ्राम वालेति ।

इति श्रीबाणभट्टकृतौ हर्षचरिते राजप्रतिज्ञावर्णनं नाम षष्ठ उच्छ्वासः ।

स्त्री । शष्पं बालतृणम् । बन्धूकं बन्धुजीवः । अपरिगताग्निं परिगताग्निं कुर्वाणाः ।
अग्नौ समन्तात्क्षिपन्तः । व्यरंसिषुर्निववृत्तिरे ॥

इति श्रीशंकरकविरचिते हर्षचरितमंकेते षष्ठ उच्छ्वासः ।

सप्तम उच्छ्वासः ।

अङ्गनवेदी वसुधा कुल्या जलधिः स्थली च पातालम् ।

वल्मीकश्च सुमेरुः कृतप्रतिज्ञस्य वीरस्य ॥ १ ॥

धृतधनुषि बाहुशालिनि शैला न नमन्ति यत्तदाश्चर्यम् ।

रिपुसंज्ञकेषु गणना कैव वराकेषु काकेषु ॥ २ ॥

अथ व्यतीतेषु च केषुचिद्विषयेषु मौहूर्तिकमण्डलेन शतशः सुगणिते सुप्रशस्तेऽहनि दत्ते चतसृणामपि दिशां विजययोग्ये दण्डयात्रालम्बे सलिलमोक्षविशारदैः शारदैरिवाम्भोधरैः काल-धौतैः शातकौम्भैश्च कुम्भैः स्नात्वा विरचय्य परमया भक्त्या भगवतो नीललोहितस्यार्चामुदार्चिषं हुत्वा प्रदक्षिणावर्तशिखाकलाप-माशुशुक्षणिं दत्त्वा द्विजेभ्यो रत्नवन्ति राजतानि जातरूपमयानि च सहस्रशस्तिलपात्राणि कनकपत्रलतालंकृतशफशृङ्गशिखरा गा-श्चार्बुदशः समुपविश्य चिततव्याघ्रचर्मणि भद्रासने विलिप्य प्रथ-मं विलिप्तायुधो निजयशोधवलेनाचरणतश्चन्दनेन शरीरं परिधाय राजहंसमिथुनलक्ष्मणी सदृशे दुकूले परमेश्वरचिह्नभूतां शशिक-लामिव कल्पयित्वा सितकुसुममुण्डमालिकां शिरसि नीत्वा क-र्णाभरणमरकतमयूखमिव कर्णगोचरतां गोरोचनाच्छुरितमभिनवं दूर्वापल्लवं विन्यस्य सह शासनवलयेन गमनमङ्गलप्रतिसरं प्रकोष्ठे परिपूजितप्रहृष्टपुरोहितकरप्रकीर्यमाणशान्तिसलिलसीकरनिकरा-भ्युक्षितशिराः संप्रेष्य महार्हाणि वाहनानि बहलरत्नालोकलितक-कुम्भि च भूषणानि भूभुजां संविभज्य क्लिष्टकार्पटिककुलपुत्रलो-

अङ्गनेत्यादिनोद्योगितां सूचयति । शूरा हि स्वशौर्यमात्रेणावर्जितत्रिभुवनाधि-पत्या नतु तेषां सामर्थ्यन्तरप्रयोजनम् । तथा चाह—कृतप्रयत्नस्य वीरस्य सर्वा-भूरङ्गनवेदीत्यनायासेनाक्रमणादनेनेदमपि प्रतिक्षिप्तम् । कदाचित्कश्चिद्ब्रूयादभिमा-नान्मोहाद्वैत्यं हर्षेण प्रतिज्ञातमन्यथा । गिरिशुहादौ पलायितं हर्षः कथं परिभवे-त् । कथं च बहुपालितामुर्वीमेको जयेदिति । तत्र । यतोऽङ्गनवेदीत्यादि ।

नन्वेवमपि तत्तुल्यो वीरो न भवेदित्याह—धृतेत्यादि ।

अथेत्यादौ भवनान्निर्जगामेति संबन्धः । मौहूर्तिका गणकाः । दण्डश्चतुरङ्गवलम् । तस्य यात्रा गमनम् । तत्र लम्बो मेषादिस्तस्मिन् । विशारदैः प्रवीणैः, शुक्लैश्च । काल-धौतैः कालवशेन धौतैश्च । शातकौम्भैः सौवर्णैः । नीललोहितोऽसितरक्तः । आशु-शुक्षणिमग्निम् । रजतं रौप्यम् । जातरूपं सुवर्णम् । पत्रलता पत्रभङ्गः । शफाः

कमोचितैः प्रसाददानैश्च विमुच्य बन्धनानि नियुज्य तत्कालस्मरणस्फुरणेन कथितात्मानमिव चाष्टादशद्वीपजेतव्याधिकारे दक्षिणं भुजस्तम्भमहमहमिकया सेवकैरिव सुनिमित्तैरपि समग्रैरग्रतो भवद्भिः प्रमुदितप्रजाजन्यमानजयशब्दकोलाहलो हिरण्यगर्भ इव ब्रह्माण्डात्कृतयुगकरणाय भवनान्निर्जगाम ।

नातिदूरे च नगरादुपसरस्वति निर्मिते महति तृणमये, समुत्तम्भिततुङ्गतोरणे, वेदीविनिहितपल्लवललामहेमकलशे, बद्धवनमाश्लाम्नि, धवलध्वजमालिनि, भ्रमच्छुक्लवाससि, पठद्विजन्मनि, मन्दिरे प्रस्थानमकरोत् । तत्रस्थस्य चास्य ग्रामाक्षपटलिकः सकलकरणिपरिकरः 'करोतु देवो दिवसग्रहणमद्यैवावन्ध्यशासनः शासनानाम्' इत्यभिधाय वृषाङ्गामभिनवघटितां हाटकमयीं मुद्रामुनित्ये । जग्राह च तां राजा । समुपस्थापिते च प्रथमत एव मृत्पिण्डे परिभ्रश्य करकमलादधोमुखी महीतले पपात मुद्रा । मन्दाश्यानपङ्कपटले मृदुमृदि सरस्वतीतीरे स्फुटं व्यराजन्त राजयो वर्णानाम् । अमङ्गलाशङ्किनि च विषीदति परिजने नरपतिरकरोन्मनस्येतत्—'तत्त्वदर्शिन्यो हि भवन्त्यविदग्धानां धियः । तथाहि । एकशासनमुद्राङ्गा भूर्भवतो भविष्यतीति निवेदितमपि निमित्तेनान्यथा गृह्णन्ति ग्राम्याः ।' इत्यभिनन्द्य मनसा महानिमित्तं तत्सीरसहस्रसंमितसीमां ग्रामाणां शतमदाद्विजेभ्यः । निनाय च तत्र तं दिवसम् । प्रतिपन्नायां शर्वर्यां संमानितसर्वराजलोकः सुवाप ।

अथ गलति तृतीये यामे सुप्तसमस्तसत्त्वनिःशब्दे दिक्कुञ्जरजृम्भमाणगम्भीरध्वनिरताड्यत प्रयाणपटहः । अग्रतः स्थित्वा च सुवूर्तमिव पुनः प्रयाणक्रोशसंख्यापकाः स्पष्टमष्टावदीयन्त प्रहाराः गृहे पटीयांसः ।

बुराः । अर्बुदं दशकोटयः । नृपासनं भद्रासनम् । सिंहासनं तु तद्वैममिति । परेश्वरो राजा, हरश्च । शासनवलयेन मुद्राकटकेन । प्रतिसरं कङ्कणम् ।

ललामं चिह्नम् । 'ललामं पुच्छपुण्ड्राश्वभूषा प्राधान्यकेतुषु' । वनमाला पुष्पपत्रप्रतियोजिता स्रक् । अक्षाणां भूतानाम् । पटले समूहे । नियुक्तोऽक्षपटलिकः । ग्रामाणामक्षपटलिकः । करणिलैख्यम् । कायस्थ इत्यन्ये । मुद्रा बालिका । मन्दाश्यामीषच्छुष्कम् । एकशासनमुद्रैवाङ्गे यस्याः सा । सीरं हलम् । संमितं परिच्छिन्नम् ।

अष्टक्रोशा अथ गन्तव्यमिति प्रायेण क्रोशसंख्यापकाः ।

ततो रटत्पटहे, नन्दनान्दीके, गुञ्जत्कुञ्जे, कूजत्काहले, शब्दा-
यमानशङ्खे, क्रमोपचीयमानकटककलकले, परिजनोत्थापनव्यापृ-
तव्यवहारिणि, द्रुतद्रुघनघातघट्ट्यमानकोणिकाकीलकोलाहलकलि-
तककुभि, बलाधिकृतबध्यमानपाटीपतिपेटके, जनज्वलितोल्कास-
हस्रालोकलुप्यमानत्रियामातमसि, यामचेटीचरणचलनोत्थाप्यमा-
नकामिमिथुने, कटुककटुकनिर्देशनश्यन्निद्रोन्मिषन्निषादिनि, प्रबु-
द्धहास्तिकशून्यीक्रियमाणशय्यागृहे, सुप्तोत्थिताश्रीयविधूयमानसटे,
रटत्कटकमुखरखनित्रखन्यमानक्षौणीपाशे, समुत्कील्यमानकील-
शिञ्जानहिञ्जीरे, उपनीयमाननिगडतालकलरवोत्तालतुरङ्गतुरङ्गथ-
माणखुरपुटे, लेशिकमुच्यमानमदस्यन्दिदन्तिसंदानशृङ्खलाखनख-
ननिनादनिर्भरभरितदशदिशि, घासपूलकप्रहारप्रमृष्टपांसुलकरिपृ-
ष्ठप्रसार्यमाणप्रस्फोटितचर्मणि, गृहचिन्तकचेटकसंवेष्ट्यमानपटकु-
टीकाण्डपटमण्डपपरिवस्त्रावितानके, कीलकलापापूर्यमाणचिपिटच-
र्मपुटे, संभाण्डायमानभाण्डागारिणि, भाण्डागारवहनवाह्यमानंब-
हुनालीवाहिके, निषादिनिश्चलानेकानेकपारोप्यमाणकोशकलसपी-
डापीडसंकटायमानसामन्तौकसि, दूरगतदक्षदासेरकक्षिप्रप्रक्षिप्य-
माणोपकरणसंभारभ्रियमाणदुष्टदन्तिनि, तिर्यगानमज्जाघनिकरकु-
च्छाकृष्टलम्बमानपरतन्त्रतुन्दिलचुन्दीजनजनितजनहासे, पीड्य-
मानशारशारिवरत्तागुणग्राहितगात्रविहारबृंहद्वहुवृहदुन्मदकरिणि,
करिघटाघटमानघण्टाटांकारक्रियमाणकर्णज्वरे, पृष्ठप्रतिष्ठाप्यमान-

तत इत्यादावेवंविधे प्रयाणसमये राजभिरापुपूरे राजद्वारमिति संबन्धः । नान्दी
मङ्गलपटहः । गुजासंज्ञः शङ्खभेदो यत्पृष्ठे जतु परिकलितं भवति । 'सन्ना' इति यस्य
प्रसिद्धिः । शङ्खश्च मुण्डशङ्ख इति प्रसिद्धः । द्रुघनोऽयस्ताडनभाण्डम् । कोणिकाः पट-
हकुट्यादिकेषु याः कालिकाः । पाटी बहुपरिवारपुरुषगृहीतो निवासभूभागः, कुल-
पुत्रकसमूह इत्यन्ये । पेटकं तत्समूहः । 'पाठीपति' इति पाठे पाठीपतयः । प्रतिनि-
यतस्वस्थानपरिरक्षणः । उल्का दीपिका । यामचेटी प्रहरजागरणनियुक्ता । त-
त्क्षणं चरणचरणं पादेषु स्पर्शः । कन्दुकानां हस्तिपकयोक्ताणाम् । यः कन्दुको
रुक्षः । निर्देश आज्ञा । निषादिनां हस्त्यारोहाणाम् । हास्तिकं हस्तिमूहः । अश्वी-
यमश्वचुन्दम् । क्षौणीपाशो भूम्या निबन्धनम् । समुत्कील्यमानान्युत्खन्यमानानि ।
हिञ्जीरं लौही शृङ्खला । निगडार्थं तालकं तालपत्रं निगडतालकम् । लौह एवाश्व-
बन्धनविशेष इत्यन्ये । तरङ्ग्यमाणाः कुटिलीक्रियमाणाः । लेशिका घासिकाः ।
संदानशृङ्खला बन्धनादकः । प्रस्फोटितं विपूरितम् । प्रमृष्टं शोधितम् । पटकुट्या-

कण्ठालककदर्थितकूजत्करभे, अभिजातराजपुत्रप्रेष्यमाणकुप्रयुक्ता-
कुलकुलीनकुलपुत्रकलत्रवाहने, गमनवेलाविप्रलब्धवारणाधोरणा-
न्वेष्यमाणनवसेवके, प्रसादवित्तपत्तिनीयमाननरपतिवल्लभवारवा-
जेनि, चारुचारभटसैन्यन्यस्यमाननासीरमण्डलाडम्बरस्थूलस्था-
सके, स्थानपालपर्याणलम्बमानलवणकलायीकिङ्किणीनालीसनाथ-
संकलिततलसारके, कुण्डलीकृतावरक्षिणीजालजटिलवल्लभपालाश्व-
वटानिवेश्यमानशाखामृगे, परिवर्धकाकृष्यमाणार्धजग्धप्राभातिक-
योग्याशनप्रारोहके, व्याक्रोशीजृम्भमाणवासिकघोषे, गमनसंभ्रस-
भ्रमदुत्तुण्डतरुणतुरङ्गसतन्यमानानेकमन्दुराविमर्दे, सज्जीकृतकरे-
गुकारोहाह्वानसत्वरसुन्दरीदीयमानमुखालेपने, चलितमातङ्गतुरङ्ग-
गधावितप्राकृतप्रातिवेश्यकलोकलुण्ठ्यमाननिर्वाससस्यसंचये, संच-
च्चेलचक्राक्रान्तचक्रीवति, चक्रचीत्कारिगत्रीगणगृह्यमाणप्रहतवर्त्म-
ने, अकाण्डदीयमानभाण्डभरितानडुहि, निकटधासलाभलुभ्यल्ल-
म्बमानप्रथमप्रसार्यमाणसारसौरभेये, प्रमुखप्रवर्त्यमानमहासामन्त-
महानसे, पुरःप्रधावद्धजवाहिनि, प्रियशतोपलभ्यमानासंकटकुटीर-
कान्तरालनिःसरणे, करिचरणदलितमठिकोत्थितलोकलोष्टह्न्यमा-

ह्यः स्कन्धावारसरणिकाभेदाः । तथा च पटैः कुटी सूक्ष्मगृहम् । काण्डपटकं
काण्डैः पटैश्च गृहम् । परिवस्त्रा तिरस्करिणी । वितानको रक्तकः । चिपिटो
स्वः । चर्मपुटश्चर्मप्रसेवकः । संभाण्डायमानो भाण्डानि समाचिन्वन् । 'डात्स-
नाचयने' इति णिच् । संवाह्यमाणाः प्राप्यमाणाः । नाली वाहिकः । करिणां वा-
त्रग्रहणनियुक्तो हस्तिपको मेढाल्यः । चुन्दी कुट्टनी । शारिर्मञ्जरी । हस्तिपर्याण-
मेत्यर्थः । तत्तथैः पीड्यमानदामभिर्ग्राहितेन गात्रविहारेण देहकम्पेन बृंहन्तः श-
दायमानाः करिणो यत्र तस्मिन् । प्रसादेन वित्ताः पत्तयः । वारोऽवसरः ।
निवहावसरौ वारः' इत्यमरसिंहः । तत्र वाजिनो ये सेवकानां प्रत्यवसरं विमु-
न्यन्ते । 'वर' इति पाठः । चारुचारभटसैन्येन त्रस्यमाना आत्मान एव क्रिय-
माणाः । नासीरेण कर्पूरेण । मण्डलाडम्बरार्थः स्थूलाः स्थासकाश्चन्द्रका यत्र ।
अन्ये नासीरमग्रेसरमाहुः । स्थानपालानां पर्याणेषु लम्बमाना लवणकलायी कि-
ङ्किणी । नालीसनाथा संकलिता तलसारिका यत्र । स्थानपाला अश्वपालाः । अ-
वभाण्डागारिका इत्यन्ये । लवणकालायी मृगाकृतिरश्वानां दारुमयी क्रियते ।
केङ्किण्यः सूक्ष्मघटाः । नाली प्रधानार्थं वैणवी नाडिरुच्यते । तलसारिकोऽश्वमु-
त्रपट्टिकोर्णादिसूत्रमयी । उरःपट्टिकेत्यन्ये । कुण्डलीकृतैरवरक्षणीजालैर्जटिला
ल्लभपाला यासु तास्वश्वघटासु निवेश्यमानाः शाखामृगा यासु । अवरक्षण्यश्वव-
धनरज्जुः । वल्लभपालोऽश्वपालः । अन्ये तु यो बलवान् । महाकारो हयोप-

नमेण्ठक्रियमाणासन्नसाक्षिणि, संघट्टविघट्टमानव्याघ्रपल्लीपलायमानक्षुद्रकुटुम्बके, कलकलोपद्रवद्रवद्रविणबलीवर्दविद्राणवणिजि, पुरःसरदीपिकालोकविरलायमानलोकोत्पीडप्रस्थितान्तःपुरकरिणीकदम्बके, हयारोहाहूयमानलम्बितशुनि, सरभसचरणनिपतननिश्चलगमनसुखायमानखक्खटस्तूयमानतुङ्गतुङ्गणगुणे, स्रस्तवेसरविसंवादिदीदृक्षाक्षिणात्यसादिनि, रजोजग्धजगति, प्रयाणसमये, प्रतिदिशमागच्छद्भिर्गजवधूसमारूढैराधोरणैरूर्ध्वध्रियमाणहेमपत्रभङ्गशारशाङ्गैः, अन्तरासनासीनान्तरङ्गगृहीतासिभिः, ताम्बूलिकविधूयमानचामरपल्लवैः, पश्चिमासनिकापितभस्त्राभरणभिन्दिपालपूलिकैः, पत्रलताकुटिलकलधौतनलकपल्लवितपर्याणैः, पर्याणपक्षकपरिक्षेपपट्टिकाबन्धनिश्चलपट्टोपधानस्थिरावधानैः, प्रचलपादफलिकास्फालनस्फायमानपदबन्धमणिशिलाशब्दैः, उच्चित्रनेत्रसुकुमारस्वस्थगनस्थगितजङ्घाकाण्डैश्च कार्दमिकपटकल्माषितपिशङ्गापिङ्गैः, अलिनीलमसृणसतुलासमुत्पादितसितसमायोगपरभागैश्चावदातदेहविराजमानराजावर्तमेचकैः, कञ्चुकैश्चोपचितचीनचोलकैश्च तारमुक्तास्तवकितस्तवरकवारवाणैश्च नानाकषायकर्बुरकूर्पास-

करणम् । यवसतण्डुलादि वहति स बलभंपालोऽश्वपाल इत्याहुः । शाखामृगो वानरः । रक्षार्थमश्वानां परिवर्धकोऽश्वपालः । प्रौढिको योग्याशनार्थं प्रसेवको यो बुक्कण इति प्रसिद्धः । व्याकोशी परस्पराद्धानम् । उत्तुण्डा उत्प्रोथाः । मुखालेपनं सिन्दूरादिना करेणुकार्थमेव । प्रातिवेशिकलोकाः प्रत्यासन्ननिवासा जनाः । निर्घासो भुक्तशेषो घासः । चेलं वल्लम्, बालको वा चेलः । चकीवान्गर्दभः, उष्ट्रो वा । गन्त्री शकटिका । गृह्यमाणमधिष्ठीयमानम् । प्रहतं क्षुण्णम् । सर्वसेवितमित्यर्थः । लम्बमानो गर्दभदासः, वणिजां कर्मकरो वा । सारसौरभेयो बलवाननङ्गान् । प्रमुखेऽग्रे । महानसं सूपकारशाला । कुटीरं मठिका, खल्पगृहम् । मेढो जागरिकः । व्याघ्रपल्ली तृणकुटीभेदः । क्षुद्रमल्पम् । कुटुम्बकं परिवारः । विद्राणाः सशोकाः । लम्बिताः पश्चात्खचिताः । खक्खटा वृद्धाः । तुङ्गा उच्चाः, तद्देशजो वा अश्वस्तं गतः । विसंवादो परिशीलनम् । दक्षिणापथे वेसरा न सन्तीत्यदृष्टदेशाः । सादिनोऽश्वारोहाः । भस्त्राभरणं तूणभेदः । भिन्दिपालः शरभेदः । तोमर इत्यन्ये । पक्षकः प्रान्तः, पार्श्वं वा । परिक्षेपो वेष्टनम् । पादफलिका उभयपार्श्वयोः पर्याणे या क्रियते । आगुलं पादत्राणमित्यन्ये । आस्फालनं चालनम् । स्फायमानो वर्धमानः । पादबन्धः पादकटकः । नेत्रं पटविशेषः । स्वस्थानं स्वस्थानेति यस्याः प्रसिद्धिः । कार्दमिकं कर्दमेन रक्तम् । कल्माषिताः शवलिताः । पिशङ्गा लोहिताः । पिङ्गा जङ्घिका । अन्ये जङ्घालेत्याहुः । सतुला अर्धजङ्घिका इत्यन्ये ।

कैश्च शुकपिच्छच्छायाच्छादनकैश्च व्यायामोद्धुम्पार्थप्रदेशत्रविष्ट-
चारुशस्त्रैश्च गतिवशवेलितहारलतागललोलकुण्डलोन्मोचनप्रधावि-
तपरिजनैः, चामीकरपत्राङ्कुरकर्णपूरकविघट्टमानवाचालवालपाशै-
श्चोष्णीषपट्टावष्टब्धकर्णोत्पलनालैश्च कुङ्कुमरागकोमलोत्तरीयान्तरि-
तोत्तमाङ्गैश्च चूडामणिखण्डखचितक्षौमचोलैश्च मायूरपत्रायमाणशे-
खरषट्पदपटलैश्च मार्गागतशारिकशारिवाहवेगदण्डैः, पुरश्चञ्च-
मरकिर्मीरकार्दरङ्गचर्ममण्डलमण्डनोद्गीयमानचटुलडामरचारभट-
भरितभुवनान्तरैः, आस्कन्दत्काम्बोजवाजिशतशिञ्जानजातरूपा-
यानरवमुखरितदिङ्मुखैश्च निर्दयप्रहतलम्बापटहशतपटुरवधिरी-
कृतश्रवणविवरैः, उद्धोष्यमाणनामभिः, उन्मुखपादातप्रतिपाल्य-
मानाज्ञापातै राजभिरापुपूरे राजद्वारम् ।

उदिते च भगवति दिनकृति राज्ञः समायोगग्रहणसमयशंसी
सखान संज्ञाशङ्खो मुहुर्मुहुः । अथ नचिरादिव प्रथमप्रयाण एव दि-
ग्विजयाय दिग्गजसमागममिव गमनविलोककर्णतालदोलाविला-
सैः कुर्वाणया करेणुकयोह्यमानः, वैदूर्यदण्डविकटेनोपरि प्रत्युप-
पद्मरागखण्डखचिततया सूर्योदयदर्शनकोपादिव लोहितायतया

अर्धजङ्घालेत्याहुः । समायोगो व्यापृतकेषु प्रसिद्धः । परभागो वर्णस्य वर्णान्तरेण
शोभातिशयः । राजावर्तः कृष्णपाषाणः । मेचको बर्हिंकण्ठवर्णः । ‘कञ्चुको वा-
रवाणोऽस्त्री’ । अपचितं परिहितम्, पूजितं वा । ‘चायू पूजानिशामनयोः’ इ-
त्यस्यापचितश्चेति निपानादूपम् । ताराः शुद्धाः । स्तवकिताः संजातपुष्पनिकुर-
म्बाकाराः । स्तवरको वस्त्रभेदः । वारवाणः कञ्चुकः । कर्बुरः कपोतकण्ठवर्णः ।
कूर्पासकाश्चोलकाः । पिच्छानि पक्षाः । आच्छादनमुत्तरीयम् । उल्लुसस्तनूकृतः ।
शस्तं पट्टिकाठोरः । कटिसूत्रमित्यर्थः । वेल्लिताश्चालिताः । कर्णाभरणभेदो बाल-
पाशः । कोमलं संछायम् । अन्तरितमाच्छादितम् । खोलः शिरस्त्रम् । मायूरप-
त्रायमानम् । वेगदण्डस्तरुणो हस्ती । किर्मांराणि शबलानि । कार्दरङ्गकानि
कार्दरङ्गदेशोद्भवानि । बहुसुवर्णसूत्ररचितानि चर्माणि । स्फोटकाः स्निग्धवर्ण-
मांसस्फाराणि कार्दरङ्गचर्माणि । डामरा उद्भटाः । चारभटाः शूराः । आस्कन्द-
न्तश्चलन्तः । काम्बोजा बाह्लीकदेशजाः । आयानमश्वभूषणम् । लम्बापटहाः
पटहभेदाः । तमिला इति प्रसिद्धाः ।

संज्ञा संकेतः । अथेत्यादौ दिग्विजयाय निर्जगाम नरपतिरिति संबन्धः । म-
ङ्गलातपत्रेण कञ्चुकेन । नतूत्प्रेक्ष्यते द्वितीय इव भोगिनामीश इति योजना । यद्वा
मङ्गलातपत्रेणेति इत्थंभूतलक्षणे तृतीया । अम्बरं वस्त्रम्, नभश्च । विलभमानो-
ऽर्थिसात्कुर्वन् । मुद्रया हि ससिन्दूरया विलभ्यते । परिक्षिपन्वेष्टयन् । अग्रजो

प्रियमाणेन मङ्गलातपत्रेण कदलीगर्भाभ्यधिकम्रदिम्ना नवनेत्रनि-
र्मितेन द्वितीय इव भोगिनामधिपतिरङ्गलग्नेन कञ्चुकेनामृतमथन-
दिवस इव क्षीरोदफेनपटलधवलाम्बरवाही, बाल एव पारिजात-
पादप इवाखण्डलभूमिमारूढः, विधूयमानचामरमरुद्विधूतकर्णपूर-
कुसुममञ्जरीरजसा सकलभुवनवशीकरणचूर्णेनैव दिशश्छुरयन्नभि-
मुखचूडामणिघटमानपाटलप्रतिबिम्बमुदयमानं सवितारमपि पिय-
न्निव तेजसा बहलताम्बूलसिन्दूरच्छुरितया विलभमान इव द्वीपा-
न्तराण्योष्ठमुद्रयानुरागस्य स्फुरन्महाहारमरीचिचक्रवालानि चाम-
राणीव दिशोऽपि ग्राहयन्, राजकेक्ष्णोत्क्षिप्तत्रिभागया त्रीनपि लो-
कान्करदानायाज्ञापयन्निव सविभ्रमं भूलतया द्राघीयसा बाहुप्रा-
कारेण परिक्षिपन्निव रिरक्षया सप्तापि सागरमहाखातानखिलमिव
क्षीरोदमाधुर्यमादायोद्गतया लक्ष्म्या समुपगूढः, गाढममृतमय इव
पीयमानः, कुतूहलोत्तानकटकलोकलोचनसहस्रैः स्नेहाद्रेशु राज्ञां
हृदयेषु गुणगौरवेण मज्जन्निव, लिम्पन्निव सौभाग्यद्रवेण द्रष्टृणा-
ममरपतिरिवाग्रजवधकलङ्कप्रक्षालनाकुलः, पृथुरिव पृथिवीपरिशो-
धनावधानसंकलितसकलमहीभृत्समुत्सारणः, पुरःसरैरालोककार-
कैः सहस्रसंख्यैरर्क इव किरणैरधिकारचातुर्यचञ्चलचरणैर्व्यव-
स्थास्थापननिष्ठुरैः भयपलायमानलोकोत्पीडान्तरिता दशापि दिशो
ग्राहयद्भिरिव, चलितकदलिकासंपातपीतप्रचारं पवनमपि विनये
स्थापयद्भिरिव, द्रुतचरणोद्धूतधूलिपटलावधूतान्दिनकरकिरणान-
प्युत्सारयद्भिरिव, कनकवेत्रलतालोकविक्षिप्यमाणं दिनमपि दूरी-
कुर्वद्भिरिव, दण्डभिरितस्ततः समुत्सार्यमाणजनसमूहो निर्जगाम
नरपतिः ।

अवनमति च विनयनमितवपुषि, भयचकितमनसि, चलनशि-
थिलमणिकनकमुकुटकिरणनिकररुचिरशिरसि, विलुलितकुसुमशे-

ज्येष्ठः, राज्यवर्धनः, द्विजश्च । पुरा ब्रह्मणः किल सुतोऽसुरपक्षपाती त्रिशिरास्त-
ज्जाता च वृत्रस्तौ तपस्यन्तौ शकेण हताविति । महीभृतो राजानः, पर्वताश्च ।
पृथुना ह्यद्रयो भूमिमास्तीर्य स्थिताश्चापकोट्या समुत्सार्यन्ते प्रक्षिप्ताः । लोक इ-
त्येवं ये वदन्ति ते आलोककारकाः । तैरन्यत्रालोकः प्रकाशः पुरःसरैः सहस्र-
संख्यैरिति च साधारणम् । दिशो ग्राहयद्भिः पर्यन्तेषु च विसर्जयद्भिः ।

उदञ्च ऊर्ध्वप्रसारिणः । चापराशय इवेत्याद्युत्प्रेक्षात्रयं समीचीनम् । उड्डियन्तः

खररजसि राजचक्रे, प्रभामुचां चूडामणीनामवाञ्चस्तिर्यञ्च उद-
ञ्चश्च चञ्चन्तो मरीचयश्चाषराशय इव सुशकुनसंपादनाय चेलुः ।
मेघायमानरेणुमेदुरं मन्दिरशिखण्डिन इव खमुड्डीयमानाः कोमल-
कल्पपादपपलवचन्दनमालाकलापा इवावध्यन्त दिग्द्वारेषु दिक्पा-
लैः प्रणम्यमानश्च नेत्रत्रिभागैश्च कटाक्षैश्च समग्रेक्षितैर्भ्रूवाञ्चितैश्चा-
र्धस्मितैश्च परिहासैश्च छेकालापैश्च कुशलप्रश्नैश्च प्रतिप्रणामैश्चोन्मत्त-
भ्रूवीक्षितैश्चाज्ञादानैश्चाक्रीडन्निव मानमयान्प्राणान्प्रणयदानैः प्र-
वीराणां वीरो यथानुरूपं विवभाज राजकम् ।

अथ प्रस्थिते राजनि कलकलत्रस्तदिङ्गगशूत्काररव इवेतस्तत-
स्तस्तार तारतरस्तूर्याणां प्रतिध्वनिराशातटेषु । दिग्गजेभ्यः प्रकु-
पितानां त्रिप्रस्रुतानां करिणां मदप्रस्रवणवीथीभिरलिकुलकालीभिः
कालिन्दीवेणिकासहस्राणीव सस्यन्दिरे । सिन्दूररेणुराशिभिररु-
णायमानविम्बै रवावस्तमयसमयं शशङ्किरे शकुनयः । करिणां षट्-
पदकोलाहलमांसलैः कर्णतालनिस्वनैस्तिरोदधिरे दुन्दुभिध्वनयः ।
दोधूयमानश्च सचराचरमाचचाम चामरसंघातो विश्वम् । अश्वीय-
श्वासनिक्षिप्तैः शिश्विन्दे सिन्धुवारदामशुचिभिर्निरन्तरमन्तरिक्षं फे-
नपिण्डैः । पिण्डीभूततगरस्तवक्कपाण्डुराणि पपुरिव परस्परसंघट्ट-
नष्टाष्टदिशं दिवसमुच्चामीकरदण्डान्यातपत्रवनानि । रजोरज-
नीनिमीलितो मुकुटमणिशिलावलीबालातपेन विचकास वासरः ।
राजतैर्हिरण्यैश्च मण्डनकभाण्डमण्डलैर्हार्दमानैर्हरितीकृताः परि-
हादा हरितो बधिरतां दधुः । अरिप्रतापानलनिर्मूलनायेव मदो-
ष्मशीकरैः शिशेकिरे करिणः ककुभां चक्रम् । चक्षुषामुन्मेषं मु-
मुषुस्तडिच्चञ्चलानि चूडामणीनामर्चौषि । स्वयमपि विसिस्मिये बला-
नां भूपालः सर्वतो विक्षिप्तचक्षुश्चाद्राक्षीदावासस्थानसकाशात्प्रतिष्ठ-

प्रसृताः । कटाक्षैरपाङ्गदृष्टैः । भ्रूवञ्चितैर्भ्रूचलितैः । 'भ्रूवाञ्चितैः' इति पाठे उन्नतै-
कभ्रूक्षिप्तैरित्यर्थः । छेकालापैर्वक्रोक्तिभिः । छेकान्तरान्तरा वा ।

तस्तारेति । विस्तृतोऽभवत् । त्रिप्रस्रुतानां त्रिषु गण्डादिषु मदमुचाम् । शकु-
नयोऽत्र चक्रवाकाः । मण्डनकमायानम् । 'स्याद्भाण्डमश्वाभरणे' । अधोक्षजो हरिः ।
कुम्भभुवोऽगस्त्यस्य । प्लावितभुवनं स्कन्धावारम्, नर्मदाप्रवाहं च । पूर्वं कार्तिवीर्ये-
णान्तःपुरैः सह रेवातीरे विहरता तत्स्रोतो भुजसहस्रेणोभयतो वृत्वा त्यक्तमभूत् ।
प्रसरतेलेवमादिप्रवर्तमानानेकसंलापनमिति स्कन्धावारविशेषणम् । तातेति । भा-

मानं स्कन्धावारम्, अधोक्षजकुक्षेरिव युगादौ निष्पतन्तं जीवलोक-
म्, अम्भोनिधिमिव कुम्भभुवो वदनात्प्लावितभुवनमुद्भवन्तम्, अर्जु-
नबाहुदण्डसहस्रसंपिण्डितोन्मुक्तमिव सहस्रधा प्रवर्तमानं प्रवाहं
नर्मदायाः । 'प्रसर तात । भाव, किं विलम्बसे । त्वङ्गति तुरङ्गमः ।
भद्र, भग्नचरण इव संचरसि यावदमी पुरःसराः सरभसमुपरि पत-
न्ति । वाहयसि किमुष्ट्रम् । न पश्यसि निर्दय, निःशूकशिशुं शयानम् ।
वत्स रामिल, रजसि यथा न नश्यसि न पश्यसि । गलति शक्तुप्रसे-
वकः । किमेवमित्वर, त्वरसे । सौरभेय, सरणिमपहाय ह्यमध्यं धा-
वसि । धीवरि, विशसि गन्तुकामा मातङ्गि, मातङ्गमार्गम् । अङ्ग,
गलति तिरश्चीना चणकगोणी । गणयसि न मामारटन्तम् । अवटमत-
टेनावतरसि । सुखमास्व स्वैरिणि । सौवीरक, कुम्भो भग्नः । मन्थरक,
खादिष्यसि गतः सन्निक्षुम् । उक्षाणं प्रसादय । कियच्चिरं चिनोषि
चेदं, बदराणि । दूरं गन्तव्यम् । किमद्यैव विद्रासि द्रोणक, द्राघीयसी
दण्डयात्रा विनैकेन निष्ठुरकेण निष्क्रेयमस्माकम् । अग्रतः पन्थाः
स्थपुटक । स्थावरक, यथा न भनक्षि फाणितस्थालीं गरीयान्गण्डक-
तण्डुलभारको न निर्वहति दम्यः । दासक, माषीणाममुतो द्राग्दात्रे-
ण मुखघासपूलकं लुनीहि । को जानाति यवसगतं गतानाम् । धव,
वारय बलीवर्दान् । वाहीकरक्षितं क्षेत्रमिदम् । लम्बिता शकटी ।
शाक्रं धुरंधरं धुरि धवलं नियुङ्क्ष्व । यक्षपालित, प्रमदाः पिनक्षि ।

वेति च । मान्यामन्त्रणम् । लसति गलति । प्रसेवको भस्त्राभरणमित्यन्ये । इत्वरो
गमनशीलः । सौरभेयो दान्तः । अङ्गेति इष्टामन्त्रणम् । अवटं श्वभ्रम् । अवटेनामा-
र्गेण । स्वैरिणि स्वतन्त्रे । 'स्वादीरेरिणोः' इति वृद्धिः । सौवीरिकं काञ्जिकम् । विद्रा-
सि लङ्घसि । 'निष्ठा' श्लेवः । स्थपुटो निम्नोन्नतः, विभ्रम इत्यन्ये । फाणितमिक्षुवि-
कारः, गुण इति प्रसिद्धः । दम्यो दान्तः । माषाणां भवनं क्षेत्रम् । 'धान्यानां भवने
क्षेत्रे खव' । किञ्चिन्मात्रं बुभुक्षानिवृत्तये । घासो मुखघासः । यवसं घासः । उक्तं च—
'शर्षं बालवृणं घासो यवसम्' इति । धवः पुरुषः । वाहीकः काष्ठकः, परिपालक इ-
त्यन्ये, गोरक्षक इति चान्ये । लम्बिता मार्गमाक्रान्तुं न शक्नोति । शाक्रं शूरम् ।
तरुणं वा । धवलं महोक्षं नेदीयसि । करदण्डेऽन्यहस्तसंबन्धिनि सति । करीस-
मदोऽर्थात्संपन्नः । स्वेच्छयानायासेन । मृदितानि क्षुण्णानि । उद्दामानि प्रभूतानि ।
सत्यानि । तथा घासो यवसम् । तथा विघसो भृत्यावुपयुक्तशेषमन्नम्, परस्पर-
लुण्ठनं वा । तैः सुखेन संपन्नं यदन्नं तेन सुपुष्टैः । केलिकलाः प्रहसनाः, बहुभाषिणो
व । मेण्टा हस्तिजागरिकाः । वण्टा अकृतविवाहाः । तरुणा ये दण्डमादाय हस्ति-

अक्षिणी किं ते स्फुटिते । हत हस्तिपक रे, दीव्यसि करिकरदण्डे ।
समद, संमर्द कर्दमे स्खलसि । भ्रातर्भाव विधुरवन्धो, उद्धर पङ्काद-
नङ्गाहम् । इत एहि माणवक, घनेभघटासंघट्टसंकटे नास्ति निस्त-
रणम् ।' इत्येवमादिप्रवर्तमानानेकसंलापं क्वचित्स्वेच्छामृदितोद्दाम-
सस्यघासविघससुखसंपन्नान्नपुष्टैः केलिकलैः किलकिलायमानैर्मण-
वण्ठवठरलम्बनलेशिकलुण्ठकचेटचाटचण्डालमण्डलैराण्डीरैः स्तू-
यमानम्, क्वचिदसहायैः क्लेशार्जितकुग्रामकुटुम्बिसंपादितसीदत्सौ-
रभेयशम्बलसंवाहनायासावेगागतसंयोगैः स्वयंगृहीतगृहोपस्करणैः
'इयमेका कथंचिदण्डयात्रा यातु । यातु पातालतलं तृष्णाभूतेरभव-
निः । भवतु शिवम् । सेवा करोतु । स्वस्ति सर्वदुःखकूटाय कटकाय'
इति दुर्विधकुलपुत्रकैर्निन्द्यमानम्, क्वचिदतितीक्ष्णसलिलस्रोतःपा-
तिनौगतैरिव ग्रथितैरिव पङ्क्तिभूतैर्जनैरतिद्रुतम्, द्रवद्भिः कृष्णकठि-
नस्कन्धगुरुलगुडैर्गृहीतसौवर्णपादपीठीकरङ्गकलशपतद्गाहावगाहैः
प्रत्यासन्नपार्थिवोपकरणग्रहणगर्वदुर्वारैः सर्वमेव बहिः कारयद्भि-
र्भूपतिभृतकभारिकैर्महानसोपकरणवाहिभिश्च बद्धवराहवध्रवाध्रीण-
सैर्लम्बमानहरिणचटुकचटकजूटजटिलैः शिशुशशकशाकपत्रवेत्रा-
ग्रसंग्रहसंग्राहिभिः शुक्लकर्पटप्रावृतमुखैकदेशदत्तार्द्रमुद्रागुप्तगोरस-
भाण्डैस्तलकतापकतापिकाहस्तकताग्रचरुकटाहसंकटपिटकभारिकैः
समुत्सार्यमाणपुरोवर्तिजनम्, क्वचित् 'क्लेशोऽस्माकम् । फलकाले-
ऽन्य एव विटाः समुपस्थास्यन्ते' इति मुखरैः पदे पदे पततां दुर्द-
लबलीवर्दानां नियुक्तैः खेटने खेटचेटकैः खेद्यमानासंविभक्तकुलपु-
त्रलोकम्, क्वचिन्नरपतिदर्शनकुतूहलादुभयतः प्रजवितप्रधावितग्रा-

नां दर्पमाकर्षयन्ति, पत्तय इत्यन्ये । वठरा मूर्खाः । लम्बना गर्दभदासाः । लेशि-
का जनपरिचारकाः । लुण्ठकाश्चौराः । चेटा दासाः । शाटा धूर्ताः । चण्डाला
अश्वपालाः । आण्डीराः प्रगल्भाः । यद्वा राण्डीरा रण्डापुत्राः । संपादितो दत्तः ।
सीदन्नसमर्थो यः सौरभेयस्तेन शम्बलसंवाहनाय य आयासो योगस्तेन । गतसंयोगै-
रुत्पन्नचित्तक्षोभैरिति समासः । अभवनिरिति । 'आक्रोशे नञ्यनिः' । दुर्विधा दरि-
द्राः । वृद्धाः स्थविराः । कुलपुत्राः कुलक्रमागताः सेवकास्तैर्निन्द्यमानमिति स्क-
न्धावारविशेषणम् । क्वचिच्च भूभृद्भारिकैर्महानसोपकरणवाहिभिश्च समुत्सार्यमाण-
पुरोवर्तिजनमिति स्कन्धावारविशेषणम् । अतितीक्ष्णं वेगवत् । ग्रन्थिविद्यते येषां तैः ।
करकस्ताम्बूलाधारः । पतद्ब्रह्मो निष्ठीवनपात्रम् । अवग्राहः स्नानद्रोणी । बहिःकार-

मेयकजनपदम् ; मार्गग्रामनिर्गतैराग्रहारिकजालमैः पुरःसरजरन्मह-
त्तरोत्तम्भिताम्भःकुम्भैरुपायनीकृतदधिगुडखण्डकुसुमकरण्डैर्वटित-
पेटकैः सरभसं समुत्सर्पद्भिः प्रकुपितप्रचण्डदण्डिवित्रासनविद्रुतै-
र्दूरगतैरपि स्खलद्भिरपि पतद्भिरपि नरेन्द्रनिहितदृष्टिभिरसतोऽपि
पूर्वभोगपतिदोषानुद्भावयद्भिरतिक्रान्तायुक्तकशतानि च शंसद्भि-
श्चिरंतनचाटापराधांश्चाभिदधानैरुद्धूयमानधूलिपटलम् , कचिदेका-
न्तप्रवृत्ताश्चवारचक्रचर्व्यमाणागामिगौडविमृग्यमाणसस्यसंरक्षणम्,
अपरैरादिष्टपरिपालकपुरुषपरितुष्टैः 'धर्मः प्रत्यक्षो देवः' इति
स्तुतीरातन्वद्भिरपरैर्लूयमाननिष्पन्नसस्यप्रकटितविषादैः क्षेत्रशुचा
सकुटुम्बैरेव निर्गतैः प्ररूढप्राणच्छेदैः परितापत्याजितभयैः 'क
राजा । कुतो राजा । कीदृशो वा राजा' इति प्रारब्धनरनाथनि-
न्दम्, शशकैश्च पदे पदे प्रजविप्रचण्डदण्डपाणिपेटकानुवद्भैर्गिरिगु-
डकैरिव हन्यमानैरितस्ततः संचरद्भिरपरैर्युगपत्परापतितमहा-
जनप्रस्रैस्तिलशो विलुप्यमानैरनेकजन्तुजङ्घान्तरालनिःसरणकुश-
लिभिः कुटिलिकाव्यंसितसादिवहुश्चभिः पतल्लोष्टलगुडकोणकुठा-
रकीलकुद्दालखनित्रदात्रयष्टिभिरपि निःसरद्भिरायुषो वलात्कृतकल-
कलम्, अन्यत्र संघशो घासिकैर्बुसधूलिधूसरितघासजालजालकि-
तजघनैश्च पुराणपर्याणैकदेशदोलायमानदात्रैश्च शीर्णोर्णाशकलशि-

यद्भिर्निरस्यद्भिः । महानसा सूपकारशाला । वराहवध्रं सूकरचर्म । सूकरपाठेति प्रसि-
द्धम् । वाघ्रीणसा यज्ञियाश्छागविशेषाः । हरिणानां चटुकाः पूर्वभागाः । जूटः संघः ।
वेत्राग्राणि वंशाङ्कुराः । तलकोऽग्निशकटिका । तापकोऽपूपादिकरणस्थानम् । तापिका
काकपालिका । यत्र तैलादिना भक्ष्याः पच्यन्ते । हस्तकः शूलम् । पिटका भाग्डानि ।
विटा धूर्ताः । समुपस्थास्यन्ति दौकयिष्यन्ति । पततां स्खलताम् । स्खलने प्रे-
रणे । नियुक्तैः स्थापितैः । असंविभक्ता अकृतविभागाः । ग्रामे भवा ग्रामेयकाः ।
'ग्रामाद्यन्वजोः' । आग्रहारिकजालमैर्मृग्यमाणसस्यसंरक्षणमिति संगतिः । जाल्मा
मूर्खाः । उत्तम्भिता ऊर्ध्वोक्ताः । अम्भःकुम्भा जलपूर्णकलशाः । खण्ड इक्षुवि-
कारः । समुपसर्पद्भिर्दौकमानैः । वित्रासनं भयोत्पादनम् । आयुक्तका व्यापृतकाः ।
चाटा धूर्ताः । अपरैराग्रहारिकजालमैरुपलक्षितमपरैः । प्रारब्धनरनाथनिन्दमिति यो-
जना । निष्पन्नानि पक्वानि । सकुटुम्बैः सदरैः । शशकैः कृतकलकलमित्यन्वयः ।
अनुवद्धा अनुसृताः । गिरिगुडकैर्लोष्टैः । कुटिलिकया वक्रगमनेन । व्यंसिता व-
ञ्चिताः । सादिनामश्ववाराणाम् । बहवः श्वानो यैः । कोणो वादनभाण्डम् । अन्यत्र घा-
सिकैः उद्धूयमानधूलिपटलमिति संबन्धः । संघशो बहुशः । घासे नियुक्ता घा-

थिलमलिनमलकुथैश्च प्रभुप्रसादीकृतपाटितपटच्चरचलचोलकधारि-
भिश्च धावमानैरुद्धूयमानधूलिपटलम्, कचिदेकान्तप्रवृत्ताश्ववारच-
क्रचर्व्यमाणागामिगौडविग्रहम्, कचित्पङ्किलप्रदेशपूरणादेशाकुलस-
कललोकलूयमानतृणपूलकम्, कचित्तलवर्तिवेत्रिवेत्रवित्रास्यमान-
शाखिशिखरगतविक्रोशद्विवादब्राह्मणम्, कचित्कुलुण्ठकपाशिविवे-
ष्ट्यमानग्रामीणग्रामाकृष्टकौलेयकम्, कचिदन्योन्यविभवस्पर्धोद्धुर-
राजपुत्रवाह्यमानवाजिसंघट्टमण्डितम्, अनेकवृत्तान्ततया कौतुक-
जननम्, प्रलयजलधिमिव जगद्भासग्रहणाय प्रवृत्तम्, पातालमिव
महाभोगिनां गुप्तये समुत्पादितम्, कैलासमिव परमेश्वरवसतये
सृष्टम्, दृश्यमानसकलप्राणिपर्यायं चतुर्युगसर्गकोशमिव प्रजापती-
नाम्, क्लेशबहुलमपि तपःकरणमिव क्रमकारिणं कल्याणानाम्,
एवं च वीक्षमाणः कटकं जगाम ।

आसन्नवर्तिनां च तत्रभवताम् 'मांधात्रा प्रवर्तिताः पन्थानो दि-
ग्वजयाय । अप्रतिहतरथरंहसा रघुणा लघुनैव कालेनाकारि ककु-
भां प्रसादनम् । शरासनद्वितीयः करदीचकार चक्रं क्रमागतभुज-
बलाभिजनधनमदावलिप्तानां भूभुजां पाण्डुः । पाण्डवः सव्यसाची
चीनविषयमतिक्रम्य राजसूयसंपदे क्रुध्यद्गन्धर्वधनुष्कोटिटांकारकू-
जितकुञ्जं हेमकूटपर्वतं पराजेष्ट । संकल्पान्तरितो विजयस्तरस्वि-
नाम् । सहिमहिमवद्व्यवहितोऽप्युवाह बाहुबलव्यतिकरकातरः करं
कौरवेश्वरस्य किङ्कर इवाकृती द्रुमः । नातिजिगीषवः खलु पूर्वे
येनाल्प एव भूभागे भूयांसो भगदत्तदन्तवक्रक्राथकर्णकौरवशिशु-
पालसाल्वजरासंधसिन्धुराजप्रभृतयोऽभवन्भूपतयः । संतुष्टो राजा

सिकाः । घासजालं घाससंधातः । एकदेशः पश्चिमा दिक् । 'मलकुथैः' इति पाठः ।
मलकुथा मलपट्टी । छविरित्यर्थः । अंसो परिवास इत्यन्ये । पटच्चरं जीर्णवस्त्रम् ।
कुलुण्ठकाः शुनावन्धनलगुडाः । उद्धुरा उद्दामप्रसराः । जगतो ग्रहणं स्वीकरणम्,
प्लावनं च । भोगिनो भोगवन्तः, सर्पाः । परमेश्वरो हरोऽपि । परितः समन्ता-
दायः । आगमनं पर्यायः ।

आसन्नेत्यादौ पार्थिवसुतानामित्येवंप्रायानालापाञ्छृण्वन्नेवाससादावासमिति सं-
बन्धः । तत्रभवता पूज्येन । सव्यसाची अर्जुनः । पराजैष्ट जिगाय । तरस्विनां पराक्र-
मवताम् । कौरवेश्वरो दुर्योधनः । अकृतोऽकृतार्थः । द्रुमाख्यः किन्नरराजः । सिन्धु-

युधिष्ठिरो यो ह्यसह्यत समीप एव धनंजयजयजनितजगत्कम्पः
 किंपुरुषाणां राज्यम् । अलसश्चण्डकोषो यो न प्राविक्षत्क्षमां जित्वा
 स्त्रीराज्यम् । हसीय एवान्तरं तुषारगिरिगन्धमादनयोः । उत्सा-
 हिनः किङ्कतुरुक्कविषयाः । प्रादेशः पारसीकदेशः । शशपदं श-
 कस्थानम् । अदृश्यमानप्रतिप्रहारे पारियात्रे यात्रैव शिथिला ।
 शौर्यशुल्कः सुलभो दक्षिणापथः ।' दक्षिणार्णवकल्लोलानिलचलित-
 चन्दनलतासौरभसुन्दरीकृतदरीमन्दिराददुर्गदद्रेर्नेदीयासि मलयो
 मलयलग्न एव च महेन्द्रः ।' इत्येवंप्रायानुद्योगद्योतकानामालापान्-
 न्पार्थिवकुमाराणां बाहुशालिनां शृण्वन्नेवाससादावासम् । मन्दि-
 रद्वारि चोभयतः सबहुमानं भूलताभ्यां विसर्जितराजलोकः प्र-
 विश्य चावततार बाह्यास्थानमण्डपस्थापितमासनमाचक्राम । पा-
 त्तसमायोगश्च क्षणमासिष्ट ।

अथ तत्र प्रतीहारः पृथ्वीपृष्ठप्रतिष्ठापितपाणिपल्लवो विज्ञापित-
 वान्—'देव, प्राग्ज्योतिषेश्वरेण कुमारेण प्रहितो हंसवेगनामा दू-
 तोऽन्तरङ्गस्तोरणमध्यास्ते' इति । राजा तु 'तमाशु प्रवेशय'
 इति सादरमादिदेश । अथ दक्षतया क्षितिपालादराच्च प्रतीहारः
 स्वयमेव निरगात् । अनन्तरं च हंसवेगः सविनयमाकृत्यैव नयनान-
 न्दसंपादनसुभगाभोगभद्रया समुलङ्घ्यमानगुणगरिमा प्रभूतप्राभू-
 तभृतां पुरुषाणां समूहेन महतानुगम्यमानः प्रविवेश राजमन्दि-
 रम् । आरादेव पञ्चाङ्गालिङ्गिताङ्गनः प्रणाममकरोत् । 'एद्येहि'
 इति सबहुमानमाहूतश्च प्रधावितोऽपसृतः पादपीठलुठितललाट-
 लेखो न्यस्तहस्तः पृष्ठे पार्थिवेनोपसृत्य भूयो नमश्चक्रे । स्निग्धनरे-
 न्द्रदृष्ट्या निर्दिष्टमविप्रकृष्टं स प्रदेशमध्यास्त । ततो राजा तिरश्चीं
 तनुमीषदिव दधानश्चाभिरग्राहिणीमन्तरालवर्तिनीं समुत्सार्य संमुखी-
 नस्तं सप्रश्रयं पप्रच्छ—'हंसवेग, श्रीमान्कच्चित्कुशली कुमारः'

नाथो जयद्रथः । हसीयो ह्रस्वतरम् । साङ्गुष्ठ्या प्रदेशिन्या प्रादेशः । 'प्रादेशताल्लो-
 कर्णतर्जन्यादियुते तते । अङ्गुष्ठे सकनिष्ठे स्याद्वितस्तिर्द्वादशाङ्गुलम्॥' इत्यमरसिंहः ।
 शौर्यकृतः शुल्कः पणो यत्र स शौर्यशुल्कः । अतिशयेनान्तिकं नेदीयः । 'अन्तिक-
 वाडयोर्नेदसाधौ' इति ।

प्राग्ज्योतिषं कामरूपाख्यो देशः । समुलङ्घ्यमानो नीयमानः । संमुखीनोऽभिमुखः ।

इति । स तमन्ववादीत्—‘अद्य कुशली येनैवं स्नेहस्त्रपितया सौ-
हार्दद्रवार्द्रया सगौरवं गिरा पृच्छति देवः’ इति ।

स्थित्वा च मुहूर्तमिव पुनः स चतुरमुवाच—‘चतुरम्भोधि-
भोगभूतिभाजनभूतस्य देवस्य सद्भावगर्भमपहाय हृदयमेकमन्यद-
नुरूपं प्राभूतमेव दुर्लभं लोके तथाप्यस्मत्स्वामिना संदेशमशून्यतां
नयता पूर्वजोपार्जितं वारुणातपत्रमाभोगाख्यमनुरूपस्थानन्यासेन
कृतार्थीकृतमेतत् । अस्य च कुतूहलकृन्ति बहूनि आश्चर्याणि दृ-
श्यन्ते । प्रतिदिवसं प्रविशति शैत्यहेतोश्छायायाः किरणसहस्रा-
देकैकः सोमस्य रश्मिरस्मिन् । अस्मिन्प्रविष्टे प्रध्यानानन्तरं स्वा-
द्वो दन्तवीणोपदेशाचार्याश्चयोतन्ति चन्द्रभासामम्भसां मणिशला-
काभ्यो यावदिच्छमच्छा धाराः । प्रचेता इव यश्चतुर्णामर्णवानामधि-
पतिर्भूतो भावी वा तमनुगृह्णाति च्छायया नेतरम् । इदं च न सप्ता-
र्चिर्दहति, न पृषदश्वो हरति, नोदकमार्द्रयति, न रजांसि मलिनय-
न्ति, न जरा जर्जरयति । एतत्तावदनुगृह्णातु दृशा देवः संदेशम-
पि विस्रब्धं श्रोष्यति ।’ इत्येवमभिधाय विवृत्यात्मीयं पुरुषमभ्य-
धात्—‘उत्तिष्ठ । दर्शय देवस्य’ इति ।

स वचनानन्तरमुत्थाय पुमानूर्ध्वार्चिकार तद्व्रौतदुकूलकल्पिताच्च
निचोलकादकोषीत् । आकृष्यमाण एव च यस्मिन्नतिसितमहसि सर-
भसमहासीव हरेण रसातलादुदलासीव शेषफणिफणाफलकमण्ड-
लेन, अस्थायीव चक्रीभूयान्तरिक्षे क्षीरोदेन, अघटीव गगनाङ्गने
गोष्ठीबन्धः शारदेन बलाहकव्यूहेन, विश्रान्तमिव विततपक्षतिना
वियति पितामहविमानहंसयूथेन, अत्रिनेत्रनिर्गतस्य धवलधामम-
ण्डलमनोहरो दृष्ट इव जनेन जन्मदिवसः कुमुदबन्धोः, प्रत्यक्षी-
कृत इवोद्गमनक्षणो नारायणनाभिपुण्डरीकस्य, आहितेव कौमुदी-
प्रदोषदर्शनानन्दतृप्तिरक्षणाम्, उदमाङ्गीदिव मन्दाकिनीपुलिनम-

भोगः पालनम् । शीतोद्भवो दन्तानामन्योन्याघातो दन्तवीणा । सप्तार्चिरग्निः ।
पृषदश्वो वायुः । विवृत्य स्थिरित्वा ।

निचोलकादाच्छादनप्रसेवकात् । अकोषीन्निष्कासितवान् । उदलास्युल्लसि-
तम् । अस्थायि स्थितम् । अघटि घटितम् । विश्रान्तं व्यश्रमत । उद्गमनक्षण उ-
त्पत्तिसमयः । उदमाङ्गीदुन्मग्नम् । परिवर्तितः स्वरूपः कृतः ।

ण्डलं महदम्बरोदरे, परिवर्तित इव दिवसः पौर्णमासीनिशया म-
न्दमन्दमिन्दूदयसंदेहहूयमानमानसैर्विघटितं घटमानचञ्चुच्युतमृ-
णालकोटिभिरासन्नकमलिनीचक्रवाकमिथुनैः, शरज्जलधरपटलाश-
ङ्कासंकोचितकेकारवमूकमुखपुटैः, पराङ्मुखीभूतं भवनशिखण्डि-
मण्डलैः, प्रबुद्धमावद्धचन्द्रानन्दोदामोदलदलपुटाट्टहासविशदं
कुमुदषण्डैः ।

चित्रीयमाणचेताश्च सराजको राजा दण्डानुसाराधिरोहिण्या
दृष्ट्या सादरमैक्षिष्ट तत्तिलकमिव त्रिभुवनस्य, शैशवमिव श्रेतद्वी-
पस्य, अंशावतारमिव शरादिन्दोः, हृदयमिव धर्मस्य, निवेशमिव
शशिलोकस्य, दन्तमण्डलधवलं मुखमिव चक्रवर्तित्वस्य, मौक्तिक-
जालपरिकरसितं सीमन्तचक्रमिव दिवः, बहलज्योत्स्नाशुक्लोदर-
मैन्दवमिव परिवेशवलयं शौक्यहसितशङ्खश्रीकं श्रवणमण्डलमिव
निश्चलतां गतमैरावतस्य, श्वेतगङ्गावर्तपाण्डुरं पदमिव त्रिभुवन-
वन्दनीयं त्रिविक्रमस्य, प्रचेतसश्चूडामणिमरीचिशिखाभिरिव श्लि-
ष्टाभिर्मानसविसतन्तुमयीभिश्चामरिकावलीभिर्विरचितपरिवेशम्,
उपरि चक्रवर्तिलक्ष्मीनूपुरस्वनश्रवणदोहदनिश्चलेनेव लक्ष्मणा वि-
ततपत्रेण हंसेन सनाथीकृतशिखरम्, स्पर्शवता च प्रभावस्तम्भि-
तेन मन्दाकिनीमृणालेन मुकुलितफणेन वासुकिनेव नीतेन द-
ण्डतां द्योतमानम्, धवलिम्ना क्षालयदिव नक्षत्रपथम्, प्रभाप्रवा-
हप्रथिम्ना प्रावृण्वदिव दिवसम्, समुच्छ्रायेणाधः कुर्वदिव दि-
वम्, उपरिस्थितमिव सर्वमङ्गलानाम्, श्वेतमण्डपमिव श्रियः,
स्तवकमिव ब्रह्मस्तम्भस्य, नाभिमण्डलमिव ज्योत्स्नायाः, विशदं
हासमिव कीर्तेः, फेनराशिमिव खङ्गधाराजलानाम्, यशःपटलमिव
शौर्यशालितायाः, त्रैलोक्याद्भुतं महच्छत्तम् ।

दृष्टे च तस्मिन् राज्ञा प्रथमे शेषमपि प्राभृतं प्रकाशयांचक्रुः
क्रमेण कार्माः । तद्यथा परार्ध्यरत्नांशुशोणीकृतदिग्भागान्, भ-

निवेशं स्थानम् । दन्तमण्डलकं दशनकृतं चक्रवालम्, दशनसमूहश्च । मुखमा-
रम्भः, वक्रं च । परिकरं परिवेष्टनम् । परिवेशवलयं परिधिकटकम् । 'स्यादाव-
तोऽम्भसां भ्रमः' । आवर्तनमावर्तः । प्रावृण्वदाच्छादयत् ।

कार्मा भूतकाः । आहतलक्षणान्युणैः प्रसिद्धान् । उक्तं च—'गुणैः प्रतीते तु

गदत्तप्रभृतिख्यातपार्थिवपरागतानाहतलक्षणानलंकारान्, प्रभालेपि-
नां च चूडामणीनां समुत्कर्षान्, क्षीरोदधेर्धवलताहेतूनिव हा-
रान्, अनेकरागरुचिरवेत्रकरण्डकुण्डलीकृतानि शरच्चन्द्रमरीचि-
रुच्चि शौचक्षमाणि क्षौमाणि कुशलशिल्पिलोकोल्लिखितानां च शु-
क्तिशङ्खगल्वर्कप्रमुखानां पानभाजनानां निचयान्, निचोलकर-
क्षितरुचां च रुचिरकाञ्चनपत्रभङ्गभङ्गुराणामतिबन्धुरपरिवेशानां
कार्दरङ्गचर्मणां संभारान्, भूर्जत्वक्कोमलाः स्पर्शवतीः जातीपट्टि-
काः चित्रपटानां च मदीयसां समूरुकोपधानादीन्विकारान्, प्रि-
यङ्गुप्रसवपिङ्गलत्वञ्चि चासनानि वेत्रमयान्यगुरुवल्कलकल्पितसंच-
यानि च सुभाषितभाञ्जि पुस्तकानि, परिणतपाटलपटोलत्विषि च
तरुणहारीतहरिन्ति क्षीरक्षारीणि च पूगानां पल्लवलम्बीनि सर-
सानि फलानि, सहकारलतारसानां च कृष्णागुरुतैलस्य च कुपि-
तकपिकपोलकपिलकापोतिकापलाशकोशीकवचिताङ्गीः स्थवीयसी-
र्वैणवीर्णाडीश्च पट्टसूत्रप्रसेवकार्पितांश्च भिन्नाञ्जनकृष्णस्य कृष्णागु-
रुणः, गुरुपरितापमुषश्च गोशीर्षचन्दनस्य, तुषारशिलाशकलशि-
शिरस्वच्छसितस्य च कर्पूरस्य, कस्तूरिकाकोशकानां च पक्वफल-
जूटजटिलानां च कक्कोलपल्लवानाम्, लवङ्गपुष्पमञ्जरीणां जातीफ-
लस्तवकानां च राशीन्, अतिमधुरमधुरसामोदनिर्हारिणीश्चोलक-
कलशीः सितासितस्य च चामरजातस्य निचयान्, अवलम्बमा-
नतूलिकालावुकांश्च लिखितानालेख्यफलकसंपुटान्, कुतूहलकृन्ति
कनकशृङ्खलानियमितग्रीवाणां किनराणां च वनमानुषाणां च जी-
वजीवकानां च जलमानुषाणां च मिथुनानि, परिमलामोदितक-
कुम्भश्च कस्तूरिकाकुरङ्गान्, गेहपरिसरणपरिचिताश्च चमरीः चा-

कृतलक्षणाहतलक्षणौ' इति । समुत्कर्षानतिशयान् । गल्वर्कौ मसराख्यो मणिभेदः,
चन्द्रकान्त इत्यन्ये । शौचो धावनम् । कार्दरङ्गचर्मणां कार्दरङ्गदेशभवानां
स्फेटकानाम् । जातीपट्टिकाः श्रेष्ठानि जघनग्रन्थनानि । संचयाः पत्रसमूहाः । पटो-
लस्तित्तकः, ओषधिभेदः । उक्तं च—'अथ कुलकं पटोऽस्तित्तकः पटुः' इति ।
कापोतिका ओषधिभेदः । गोशीर्षचन्दनस्य चन्दनभेदस्य । कोशका नाभयः ।
अतिमधुरं मधुरसाया इवामोदानि हरन्ति मुञ्चन्ति यास्ताः । मधुरसा द्राक्षा । उक्तं
च—'मृद्वीका गोस्तनी द्राक्षा माध्वी मधुरसेति च' इति । अन्ये मधुरसं मकरन्दं द्रव-

मिदमातपत्रमहार्षीत् । महात्मनस्तस्यान्वये भगदत्तपुष्पदत्तवज्रद-
 त्तप्रभृतिषु व्यतीतेषु बहुषु मेरूपमेषु महत्सु महीपालेषु प्रपौत्रो
 महाराजभूतिवर्मणः पौत्रश्चन्द्रमुखवर्मणः पुत्रो देवस्य कैलास-
 स्थिरस्थितेः स्थितिवर्मणः सुस्थिरवर्मा नाम महाराजाधिराजो जज्ञे
 तेजसां राशिर्मृगाङ्क इति यं जना जगुः । योऽयमजेनेवाजायत सहै-
 वाहंकारेण । यश्च बाल एव प्रीत्या द्विजातीनप्रीत्या चारातीन्स-
 मग्रान्प्रतिग्रहानग्राहयत् । यत्वा चातिदुर्लभं लवणालयसंभूतायाः
 परं माधुर्यमभूलक्ष्म्याः । तथा च यो वाहिनीनाथानां शङ्खाञ्जहार
 रत्नानि, पृथिव्याः स्थैर्यं जग्राह न करम्, अवनिभृतां गौरवमादत्त
 न नैष्ठुर्यम् । तस्य च सुगृहीतनाम्नो देवस्य देव्यां श्यामादेव्यां
 भास्करद्युतिर्भास्करवर्मापरनामा तनयः शंतनोर्भागीरथ्यां भीष्म
 इव कुमारः समभवत् । अयमस्य च शैशवादारभ्य संकल्पः स्थे-
 यान्स्थाणुपादारविन्दद्वयादृते नाहमन्यं नमस्क्रुर्यामिति । ईदृश-
 श्रायं मनोरथीस्त्रिभुवनदुर्लभस्त्रयाणामन्यतमेन संपद्यते सकलभुव-
 नविजयेन वा मृत्युना वा यदि वा प्रचण्डप्रतापज्वलनदिग्दाहेन
 जगत्लेकवीरेण देवोपमेन मित्रेण । मैत्री च प्रायः कार्यव्यपेक्षिणी
 क्षौणीभूताम् । कार्यं च कीदृशं नाम तद्भवेद्यदुपन्यस्यमानमुपन-
 येन्मित्रतां देवम् । देवस्य हि यशांसि संचिचीषतो बहिरङ्गभूतानि
 धनानि । बाह्येव च केवले निषण्णस्य शेषावयवानामपि साहा-
 यकसंपादनमनोरथो निरवकाशः किमुत बाह्यजनस्य । चतुःसा-
 गरग्रामग्रहणघस्मरस्य पृथिव्येकदेशदानोपन्यासेनापि का तुष्टिः ।
 अभिरूपकन्याविश्राणनविलोभनमपि लक्ष्मीमुखारविन्ददर्शनदुर्ल-
 लितदृष्टेरकिंचित्करम् । एवमघटमानसकलोपायसंपादितपदार्थे-
 ऽस्मिन्प्रार्थनामात्रमेव केवलमनुरुध्यमानः शृणोतु देवः । प्रा-
 ग्ज्योतिषेश्वरो हि देवेनैकपिङ्ग इवानङ्गद्विषा, दशरथ इव गोत्र-
 मिदा, धनंजय इव पुष्कराक्षेण, वैकर्तन इव दुर्योधनेन, मलया-
 निल इव माधवेन, अजर्यं संगतमिच्छति । यदि च देवस्यापि
 मैत्री यतिहृदयमवगच्छति च पर्यायान्तरितं दास्यमनुतिष्ठन्ति
 सुहृद इति ततः किमास्यते समाज्ञाप्यतामनुभवतु विष्णोर्मन्दर-
 गिरिरिव विकटकेयूरकोटिमणिविघट्टनकणितकटकमणिशिलाश-

कलानि गाढोपगूढानि देवस्य कामरूपाधिपतिः । अस्मिन्नातृप्तेर-
नवरतविमललावण्यसौभाग्यसुधानिर्झरिणि मुखशशिनि चिराच्च-
क्षुधी लालयतु प्राग्ज्योतिषेश्वरश्रीः । नाभिनन्दति चेद्देवः प्रणय-
माज्ञापयतु किं कथनीयं मया स्वामिनः' इति ।

विरतवचसि तस्मिन्भूपालः पूर्वोपलब्धैरेव गुरुभिर्गुणैरारोपि-
तबहुमानः कुमारे सुदूरमाभोगातपत्रव्यतिकरेण तु परां कोटि-
मारोपिते प्रेम्णि लज्जमान इव सादरं जगाद—'हंसवेग, कथ-
मिव तादृशि महात्मनि महाभिजने पुण्यराशौ गुणिनां प्राग्रहरे
परोक्षसुहृदि स्निह्यति मद्विधस्यान्यथा स्वप्नेऽपि प्रवर्तते मनः ।
सकलजगदुत्तापनपटवोऽपि शिशिरायन्ते त्रिभुवननयनानन्दकरे
कमलाकरे करास्तिग्मतेजसः । सुबहुगुणगणक्रीताश्च के वयं स-
ख्यस्य । सज्जनमाधुर्याणामभृतदास्यो दश दिशः । एकान्तावदा-
तोत्तानस्वभावसंभृतसादृश्यस्य कुमुदस्य कृते केनाभिहितः शिशिर-
रश्मिः । श्रेयांश्च संकल्पः कुमारस्य । स्वयं बाहुशाली मयि च
समालम्बितशरासने सुहृदि हरादृते कमन्यं नमस्यति । संवर्धिता
मे प्रीतिरमुना संकल्पेन । अवलेपिनि पशावपि केसरिणि बहु-
मानो हृदयस्य किं पुनः सुहृदि । तत्तथा यतेथाः यथा न चिर-
मियमस्मान्क्लेशयति कुमारदर्शनोत्कण्ठा' इति ।

हंसवेगस्तु विज्ञापयांवभूव—'देव, किमपरमिदानीं क्लेशयत्य-
भिजातमभिहितं देवेन । सेवाभीरवो हि सन्तः, तत्रापि विशेषे-
णायमहंकारधनो वैष्णवो वंशः । आस्तां तावदस्मत्स्वामिवंशः ।
पश्यतु देवः पुरुषस्य हि सेवां प्रति दुर्जनन्येवातिवृद्धया दुर्गत्या
वाभिमुखीक्रियमाणस्य, कुटुम्बिन्येवासंतुष्टया तृष्णया वा प्रेर्यमा-
णस्य, दुरपत्यैरिव यौवनजनितैर्नानाभिलाषिभिरसत्संकल्पैर्वाकुली-
क्रियमाणस्य, जरत्कुमारीमिव परमार्गणयोग्यामतिमहतीं वा अ-
वस्थां पश्यतः, स्वगृहे दुर्बन्धुभिरिव दुःस्थितैः समग्रैर्ग्रहैर्वा प्रा-
श्रमाणस्याभियोगं पुरातनैरतिदुस्त्यजैर्भृत्यैरिव मलिनैः कर्मभिर्वा-
नुवर्त्यमानस्य, सकलशरीरसंतापकरं करीषाग्निमिव दुष्कृतिनः

हस्तिनां युद्धशिक्षार्थं चर्ममयो हस्ती । प्रतीहारमण्डलेन दौवारिकसमूहेन ।
प्रतिसंहारेण वेष्टनेन मण्डलं यस्य करस्य तत्प्रहारैश्च । निधिपादप्ररोहो निधानप्र-

कृतचित्तस्य संप्रवेष्टुं राजकुलमुपहतसकलेन्द्रियशक्तेरिव मिथ्यैव
 हृदयगतविषयग्रामग्रहणाभिलाषस्य, प्रथममेव तोरणतले वन्दन-
 मालाकिशलयस्येव शुष्यतो द्वाररक्षिभिर्निरुद्धस्य, पीडितस्य प्र-
 विशतो द्वारे हरिणस्येवापरैर्हन्यमानस्य, करिकर्मचर्मपुटस्येव मुहु-
 र्मुहुः प्रतिहारमण्डलकरप्रहारैर्निरस्यमानस्य, निधिपादप्ररोहस्येव
 द्रविणाभिलाषादधोमुखीभवतः, दूरमार्गणस्याप्यतिविप्रकृष्टविवृ-
 त्तविसर्जितस्योद्वेगं व्रजतः, अकण्टकस्यापि चरणतललग्नस्याकृष्य
 क्षेपीयः क्षिप्यमाणस्य, अमकरकेतोरप्यकालोपसर्पणप्रकुपितेश्वर-
 द्वाष्टिदग्धस्य, प्रलयमुपगच्छतः कपेरिव कोपनिर्भर्त्सितस्याप्य-
 भिन्नमुखरागस्य, ब्रह्मन्न इव प्रतिदिवसवन्दनोद्धृष्टशिरःकपालस्य,
 स्पर्शरहितस्याशुभकर्माणि निर्वहतः, त्रिशङ्कोरिवोभयलोकभ्रष्टस्य
 नक्तंदिनमर्वाकिशरसस्तिष्ठतः, वाजिन इव कवलवशेन सुखवा-
 ह्यमात्मानं विदधानस्य, अनशनशायिन इव हृदयस्थापितजीव-
 नाशस्य, शरीरं क्षपयतः शुन इव निजदारपराङ्मुखस्य, जघन्य-
 कर्मलग्नमात्मानं ताडयतः, प्रेतस्येवानुचितभूमिदीयमानान्नपिण्डस्य
 बलिभुज इव जिह्वालौल्योपयुक्तपुरुषवर्चसो वृथा विहितायुषो जी-
 वतः, श्मशानपादपानिव पिशाचस्य दग्धभूत्या परुषीकृतान् राज-

ष्टजन्मा । वृक्षाङ्कुरः स च सर्वो निधिप्रभावादधोमुखीभावः । प्रणामः । अमार्ग-
 णस्यायाचकस्य च । अतिविप्रकृष्टैः प्राकृतैः । पूर्वं विवृतः स्वतश्च लब्धदर्शन एव
 विसर्जितस्यात एवोद्वेगं मन्युं व्रजतः । मार्गणः शरश्चातिविप्रकृष्टं कर्णान्ते विवृतः ।
 सर्जित उद्गतवेगं याति । अमकरकेतोरशृङ्गारिणोऽपि । अकालेऽप्रस्तात्र उपसर्पणं
 यस्य सः । तथा । अप्रकुपितस्येश्वरस्य हर्षस्य दृष्ट्या दग्धः । ततो विशेषणसमासः ।
 प्रलयः प्रकृष्टो लयो भित्त्यादिस्निग्धत्वम्, नाशश्च । सदृशः कपेलोहितमुखत्वात् ।
 प्रतिदिवसेत्यादि । ब्रह्मघ्नो हतब्राह्मणः कपालमहरहर्वन्दते । त्रिशङ्कुर्नाम
 चण्डालभावमास्थितोऽपि याजयित्वा विश्वामित्रेण स्वर्गमारोपितः कुपितेनेन्द्रेण
 हुंकारतर्जितः । स च निपित्सुरेव विश्वामित्रप्रभावाद्भुवनवाप्य तत्रैव पूर्वं लम्ब-
 मानोऽद्यापि स्थितः । कवलो ग्रासः । सुखेन बाह्यम् । बवयोरैक्यात् । सुखेभ्यो
 बहिर्भूतम्, कृच्छ्रेण व्याप्यं च । हृदये स्थापिता जीवने वृत्त्युपाय आशा येन,
 जीवस्य नाशश्च । जघन्यं निकृष्टम्, जघने भवं जघन्यं च सुतम् । अनुचितायाम-
 यशस्यायां भूमौ । चितायाः पश्चादनुचितम् । बलिभुजः काकस्य । लौल्यं चाप-
 लम्, अभिलाषश्च । उपयुक्तं व्ययीकृतम्, भुक्तं च । वर्चस्तेजः, विष्टा च । वृथा

वह्निभानुपसर्पतः, विपरीतजिह्वाजनितमाधुर्यैरोष्ठमात्रप्रकटितरागै-
राजशुकालापैः शिशोरिव मुग्धविलोभ्यमानस्य, वेतालस्येव नरे-
न्द्रप्रभावाविष्टस्य न किञ्चिन्नाचरतः, चित्रधनुष इवालीकगुणा-
ध्यारोपणैकक्रियानित्यनम्रस्य निर्वाणतेजसः, संमार्जनीसमुपार्जित-
रजसोऽवकरकूटस्येव निर्माल्यवाहिनः, कफविकारिण इव दिने दि-
ने कटुकैरुद्वेज्यमानस्य, सौगतस्येवार्थशून्यविज्ञप्तिजनितवैराग्यस्य
काषायाण्यभिलषतः, निशास्वपि मातृबलिपिण्डस्येव
प्यमाणस्याशौचगतस्येव कुशयनजनितसमाधिकतरदुःखवृत्तेः, तु-
लायन्त्रस्येव पश्चात्कृतगौरवस्य तोयार्थमापि नमतः, अतिकृपणस्य
शिरसा केवलेनासंतुष्टस्य वचसापि पादौ स्पृशतः, निर्दयवेत्रिवेत्र-
ताडनत्रस्तयेव त्रपया त्यक्तस्य दैन्यसंकोचितहृदयहृतावकाशयेवा-
होपुरुषिकया परिवर्जितस्य कुत्सितकर्माङ्गीकरणकुपितयेवोन्नत्या
वियुक्तस्य धनश्रद्धया क्लेशानुपार्जयतः, स्ववृद्धिबुद्ध्यावमानं वर्ध-
यतो मूढस्य सत्यपि विविधकुसुमाधिवाससुरभिणि वने नृष्णाञ्ज-
लिमुपरचयतः, कुलपुत्रस्यापि कृतागस इव भीतभीतस्य समीप-
मुपसर्पतः, दर्शनीयस्याप्यालेख्यकुसुमस्येव निष्फलजन्मनः, विदु-
षोऽपि वैधेयस्येवापशब्दमुखस्य शक्तिमतोऽपि श्वित्रिण इव सं-

विहितं कृतमायुर्यस्य, विभ्यः पक्षिभ्यो हितमायुर्यस्य, वृथा निष्फलं जीवतः । पिशा-
चस्य मूर्खस्य । भूतिः संपत्, भस्म च । राजानः शुका इव राजशुकाश्च । राजशु-
कभेदाः । नरेन्द्रो राजा, मन्त्रविच्च । गुण उत्कर्षः, ज्या च गुणः । निर्वाणं प्र-
शान्तम्, निर्गतबाणतेजश्च । अवकरकूटो मार्जनीक्षिप्तो रजस्तृणादिंसंघातः । उक्तं
च—‘संमार्जनी शोधनी स्यात्संकरोऽवकरस्तथा । क्षिप्तः’ इति । अमाल्यवाहित्वेन
निःश्रीकत्वमुच्यते । कटुकैः प्रतीहारैः, तीक्ष्णैश्च । अर्थशून्यया निष्फलया । विज्ञ-
प्त्या प्रार्थनया कृतोद्वेगस्य । बौद्धानामपि बाह्यवस्तुशून्यानि विज्ञानानि । अशौचं
मृतकादि । कुशयनं कुत्सितशय्या, भूमिश्च कुः । पश्चात्कृतं वर्जितम्, पृष्ठतश्च
कृतम् । गौरवं महत्त्वम्, गुरुत्वं च । तोयशब्दो जलोपलक्षणार्थः । तोयं जलं च ।
यादस्पर्शनं पथोऽपि । त्रपया लज्जया । ‘आहोपुरुषिकादर्पाद्या स्वात्संभावना-
त्मनि’ । स्वमात्मा, धनं च । उक्तं च—‘स्वो जातावात्मनि स्वं त्रिष्वात्मीये स्थो
स्त्रियां धने’ इति । अधिवासः सौगन्ध्यम्, भावना च । वनं काननम्, जलं च ।
नृष्णा धनस्पृहा, मृगनृष्णा च । विदुषो जानानस्य, पण्डितस्य । वैधेयस्य मूर्खस्य ।
अपगतशब्दं मुखं यस्य, लक्ष्यहीनश्च । शब्दोऽपशब्दः । श्वित्रं कुष्ठव्याधिभेदः ।

कोचितकरयुगलस्य, समसमुत्कर्षेषु निरग्निपच्यमानस्य, नीचसमीकरणेषु निरुच्छ्वासं म्रियमाणस्य, परिभवैस्तृणीकृतस्य दुःखानिलेनानिर्वृतेः ज्वलतो भक्तस्याप्यभक्तस्य निरुष्मणः, संतापयतो बन्धून्विमानस्याप्यगतिकस्य च्युतगौरवस्याप्यधस्ताद्गच्छतः निःसत्त्वस्यापि महामांसविक्रयं कुर्वतः, निर्मदस्यास्वतन्त्रवृत्तेरयोगिनो ध्यानवशीकृतात्मनः शय्योत्थायं प्रणमतो दग्धमुण्डस्य गोत्रविदूषकस्य नक्तंदिनं नृत्यतो मनस्विजनं हासयतः, कुलाङ्गारस्य वंशं दहतः नृपशोः तृणेऽपि लब्धे कन्धरामवनमयतः, जठरपरिपूरणमात्रप्रयोजनजन्मनो मांसपिण्डस्य गर्भरोगस्य मातुरपुण्यानां कर्मणामाचरणाद्भृतकस्य किं प्रायश्चित्तम्, का प्रतिपत्तिक्रिया, क गतस्य शान्तिः, कीदृशं जीवितम्, कः पुरुषाभिमानः, किं नामानो विलासाः, कीदृशी भोगश्रद्धा, प्रबलपङ्क इव सर्वमधस्तान्नयति दारुणो दासशब्दः । धिक्तदुच्छ्वसितमुपयातु तद्धनं निधनमभवनिर्भूतेरस्तु तस्याः नमो भगवन्मतेभ्यः सुखेभ्यस्तस्यायमञ्जलिरैश्वर्यस्य तिष्ठतु दूर एव सा श्रीः शिवं स परिच्छदः करोतु यदर्थमुत्तमाङ्गं गां गमिष्यति मुखप्रियरतः क्लीबोऽपूतिमांससमयः कृमिरगण्यमानो नरकः, पादरजोधूसरोत्तमाङ्गो जङ्गमः पादपीठः पुंस्कोकिलः काकुक्कणितेषु, शिखी सुखकरकेकासु, स्थू-

समास्तुल्यशीलः । अनिर्वृतेरप्रतीतेः । अनिर्वृतेर्गमनत्यागाभावाच्च । भक्तस्य हितैषिणः । अभक्तस्यालब्धभागस्य । विरोधः स्पष्टः सर्वत्र । ऊष्मा गर्वोऽपि । विमानस्य विगतमानस्य, व्योमयानस्य च । गतिरुपायोऽपि । गौरवमादरोऽपि । महामांसं स्वकायोऽपि । मदो गर्वः, क्षीबता च । अयोगिनो विपरीतदैववतः दरिद्रस्येत्यन्ये, अप्राप्तबलस्येत्यन्ये, चित्तवृत्तिनिरोधाभाववतश्च । दग्धमुण्डस्यातपहतशिरसः, व्रतिभेदश्च दग्धमुण्डः । विदूषको नायकस्य, नर्मसुहृच्च । वंशो वेणुः । दारुणो दुःसहः, काष्ठस्य च । सर्वमस्त्विति योजना । मुखप्रियेत्यादावेवंविधः सेवकोऽपि यदि मर्त्यमध्ये गण्यते तद्वाजिलोऽपि भोगी कथं न भवति । पुलको व्युप्तः कलमः कथं न स्यादिति संबन्धः । तपस्वी वराकोऽपि । सुखे विद्यामानस्य सुखदायिनः । रतः सक्तः । मुख आरम्भे, वदने च । प्रियं रतं मोहनं यस्य । क्लीबोऽशक्तः, शरण्यश्च । पूति दुष्टगन्धम् । अगण्यमानो न गणनार्हः । कुत्सितो नरो नरकः, अगण्यश्च । मानो यस्य सोऽगण्यमानो नरको भौमनामा । अवीच्यादिर्वा । काकुक्कणितम्, मधुरवचनम् । भिन्नध्वनिर्वक्तृत्वकथनं निर्व्यापा-

लकूर्मः क्रोडकषणेषु, श्वा नीचचाटुकरणेषु, वेणुर्मूर्च्छनासु, वे-
श्याकायः करणबन्धकेशेषु, पलालं सत्त्वशालिषु, कृकलासः शिरो-
विडम्बनासु, जाह्नक आत्मसंकोचनेषु, प्रतिपादकः पादसंवाह-
नासु, कटुकः करतलताडनेषु, वीणादण्डः कोणाभिधातेषु, व-
राकः सेवकोऽपि, मर्त्यमध्ये राजिलोऽपि वा, भोगी पुलाकोऽपि
वा, कलमः वरं क्षणमपि कृता मानवता मानवता न मतो नम-
तस्त्रैलोक्याधिराज्योपभोगोऽपि मनस्विनः । तदेवमभिनन्दितास्म-
दीयप्रणयो देवोऽपि दिवसैः कतिपयैरेव परागतः प्राग्योतिषे-
श्वर इति करोतु चेतसि' इत्युक्त्वा तूष्णीमभूदचिराच्च नमस्कृत्य
निर्जगाम ।

राजापि रजनीं तां कुमारदर्शनौत्सुक्यस्वीकृतहृदयः समनै-
षीत् । आत्मार्पणं हि महताममूलमन्त्रमयं वशीकरणम् । प्रभाते
च प्रभूतं प्रतिप्राभूतं प्रधानप्रतिदूताधिष्ठितं दत्त्वा हंसवेगं प्राहि-
णोत् । आत्मनापि ततः प्रभृति प्रयाणकैरनवरतैरभ्यमित्रं प्राव-
र्तत । कदाचित्तु राज्यवर्धनभुजबलोपार्जितमशेषं मालवराजसाध-
नमादायागतं समीप एवावासितं लेखहारकाद्गण्डिमशृणोत् ।
श्रुत्वा चाभिनवीभूतभ्रातृशोकहुताशनः कातरहृदयो बभूव मू-
र्च्छान्धकारमिव विवेशातिष्ठच्च समुत्सृष्टसकलव्यापारः प्रतीहार-
निवारणनिभृतनिःशब्दपरिजने निजमन्दिरे सराजकपरिवारस्त-
दागमनमुदीक्षमाणो मुहूर्तम् ।

अथ भण्डिरेकेनैव वाजिना कतिपयकुलपुत्रपरिवृतो मलिन-
वासा रिपुशरशल्यपूरितेन, निखातबहुलोहकीलकपरिकररक्षित-

रत्वाच्छोकाद्वा । कृकलासोऽप्यनवरतं शिर उन्नमयन्नास्ते । आखुर्जाह्नकः प्राणि-
भेदः, कूर्म इत्यन्ये । मूर्च्छना मोहः, खराणां विशिष्टा स्थितिश्च । करणं शरीरम्,
मन्त्रो वा । कामशास्त्रोदितकरणानि । कोणो लगुद्वयः । यथा । शालिषु पलालम-
प्रयोजनं तदसौ । राजिलो डिण्डिमाख्यो निर्विषः सर्पः । पुलाकः फलदरिद्रः ।
शालिः श्यामाकप्रायः । मानवताहंकारिणा, मानवस्य कर्म मानवता पौरुषम् ।
नमतः नेष्टः नमतः प्रणामं कुर्वतः ।

मूलान्योषधयः । साधनं हस्त्यादि । निभृतः सनयः ।

स्फुटनेनेव हृदयेन, हृदयलग्नैः स्वामिसत्कृतैरिव श्मश्रुभिः, शुचं समुपदर्शयन्दूरीकृतव्यायामशिथिलभुजदण्डदोलायमानमङ्गलवल-
यैकशेषालंकृतिरनादरोपयुक्तताम्बूलविरलरागेण शोकदहनदह्यमा-
नस्य हृदयस्याङ्गारेणेव, दीर्घनिश्वासवेगानिर्गतेनाधरेण शुष्यता
स्वामिविरहविधृतजीवितापराधवैलक्ष्यादिव, बाष्पवारिपटलेन प-
टेनेव प्रावृतवदनः विशन्निव, दुर्बलीभूतैः स्वाङ्गमपत्रपयाङ्गैः वम-
न्निव च व्यर्थीभूतभुजोष्माणमायतैर्निश्वासितैः, पातकीव, अपरा-
धीव, द्रोहीव, मुषित इव, छलित इव, यूथपतिपतनविषण्ण इव
वेगदण्डवारणः, सूर्यास्तमयनिःश्रीक इव कमलाकरः, दुर्योधननि-
धनदुर्मना इव द्रौणिः, अपहृतरत्न इव सागरे राजद्वारमाजगाम ।
अवतीर्य च तुरङ्गमादवनतमुखो विवेश राजमन्दिरम् । दूरादेव
च विमुक्ताक्रन्दः पपात पादयोः ।

अवनिपतिरपि दृष्ट्वा तमुत्थाय विरलैः पदैः प्रत्युद्गम्योत्थाप्य
च गाढमुपगूह्य कण्ठे करुणमतिचिरं रुरोद । शिथिलीभूतमन्यु-
वेगश्च पुरेव पुनरागत्य निजासने निषसाद । प्रथमप्रक्षालितमुखे
च भण्डौ मुखमक्षालयत् । समतिक्रान्ते च कियत्यपि काले भ्रा-
तृमरणवृत्तान्तमप्राक्षीत् । अथाकथयच्च यथावृत्तमखिलं भण्डिः ।
अथ नरपतिस्तमुवाच—‘राज्यश्रीव्यतिकरः कः’ इति । स पुन-
रवादीत्—‘देव, देवभूयं गते देवे राज्यवर्धने गुप्तनाम्ना च गृ-
हीते कुशस्थले देवी राज्यश्रीः परिभ्रश्य बन्धनाद्विन्ध्यादवीं स-
परिवारा प्रविष्टेति लोकतो वार्तामश्रुणवम् । अन्वेष्टारस्तु तां
प्रति प्रभूताः प्रहिता जना नाद्यापि निवर्तन्ते’ इति । तच्चाकर्ण्य
भूपतिरब्रवीत्—‘किमन्यैरनुपदिभिः यत्न सा तत्र परित्यक्तान्य-
कृत्यः स्वयमहं यास्यामि । भवानपि कटकमादाय प्रवर्ततां गौ-
डाभिमुखम् ।’ इत्युक्त्वा चोत्थाय स्नानभुवमगात् । कारितशोक-
श्मश्रुवपनकर्मणा च प्रतीहारभवनस्त्रातेन, शारीरकवसनकुसुमा-
ङ्गरागालंकारप्रेषणप्रकटितप्रसादेन, भण्डिना सार्धमभुक्त निनाय
च तेनैव सह वासरम् ।

अथेत्यादिराजद्वारं भण्डिराजगामेति संबन्धः । श्मश्रुरिति । शोकवशेन
ततो विक्षिप्तत्वाद्वा ।

अथापरेद्युरुषस्येव भण्डिर्भूपालमुपसृत्य व्यज्ञापयत्—‘पश्यतु देवः श्रीराज्यवर्धनभुजबलार्जितं साधनं सपरिवर्हं मालवराजस्य’ इति । नरपतिना स ‘एवं क्रियताम्’ इत्यभ्यनुज्ञातो दर्शयांबभूव । तद्यथा—अनवरतगलितमदमदिरामोदमुखरमधुकरजूटजटिलकरटपट्टपङ्किलगण्डान्, गण्डशैलानिव जङ्गमान्, गम्भीरगर्जितरवाञ्जलधरानिव महीमवतीर्णानुत्फुल्लसप्तच्छदवनामोदमुचः, शरद्विवसानिव पुञ्जभूतान्, अनेकसहस्रसंख्यान्करिणः, चारुचामीकरचित्रचामरमण्डलमनोहरांश्च हरिणरंहसो हरीन्, बालातपविसरवर्षिणां च किरणैरनेकेन्द्रायुधीकृतदशदिशामलंकाराणां विशेषान्, विस्मयकृतः स्मरोन्मादितमालवीकुचपरिमलदुर्ललितांश्च निजज्योत्स्नापूरप्तावितदिगन्तानपि तारान्हारान्, उडुपतिपादसंचयशुचीनि निजयशांसीव बालव्यजनानि, जातरूपमयनालं च निवासपुण्डरीकमिव श्रियः श्वेतातपत्रम्, अप्सरस इव बहुसमररससाहसानुरागावतीर्णा वारविलासिनीः, सिंहासनशयनासंदीप्रभृतीनि राज्योपकरणानि, कालायसनिगडनिश्चलीकृतचरणयुगलं च सकलं मालवराजलोकमशेषांश्च ससंख्यालेख्यपत्रान्, सालंकारापीडपीडान्, कोषकलशान् । अथालोच्य तत्सर्वमवनिपालः स्वीकर्तुं यथाधिकारमादिक्षदध्यक्षान् । अन्यस्मिंश्चाहनि ह्यैः स्वसारमन्वेष्टुमुच्चचाल विन्ध्याटवीमवाप च परिमितैरेव प्रयाणकैस्ताम् ।

अथ प्रविशन्दूरादेव दह्यमानषष्टिकबुसविसरविसारिविभावसूनां वन्यधान्यबीजधानीनां धूमेन धूसरिमाणमादधानैः, शुष्कशाखासंचयरचितगोवाटवेष्टितविकटवटैः, व्यापादितवत्सरूपकरोषरचितव्याघ्रयन्त्रैः, यन्त्रितवनपालहठह्रियमाणपरग्रामीणकाष्ठिककुठारैः, गहनतरुषण्डनिर्मितचामुण्डामण्डपैर्वनप्रदेशैः, प्रकाशमानमटवीप्रायप्रान्ततया कुटुम्बभरणाकुलैः, कुदालप्रायकृषिभिः कृषीवलैरबलवद्भिरुच्चभागभाषितेन भज्यमानभूरिशालिखलक्षेत्रखण्डलकमल्पावकाशैश्च कापिलैः, कालायसैरिव कृष्णमृत्तिकाकठिनैः, स्थानस्थानस्थापितस्थाणूत्थितस्थूलपल्लवैः, दुरुपगमश्यामाकप्ररूढिभिरलम्बुसबहुलैः, अविरहितकोकिलाक्षक्षुपैर्विरलविरलैः केदारैः,

कृच्छ्रकृष्यमाणैर्नातिप्रभूतप्रवृत्तगतागताप्रहतभुवमुपक्षेत्रमुपरचितै-
 रुच्चैर्मच्चैश्च सूच्यमानश्चापदोपद्रवं दिशि दिशि च प्रतिमार्गद्रुम-
 कृतानां पथिकपादप्रस्फोटनधूलिधूसरैर्नवपलवैर्लाञ्छितच्छायाणा-
 म्, अटवीसुलभसालकुसुमस्तबकाञ्चितनवखातकूपिकोपकण्ठप्रति-
 ष्ठितनागस्फुटानामच्छिद्रकटकल्पितकुटीरकाणाम्, कुटिलकीटवे-
 णीवेष्टयमानशकुशारशरावश्रेणीश्रितानामध्वगजनजग्धजम्बूफला-
 स्थिशबलसमीपभुवामुद्धूलितधूलीकदम्बस्तबकप्रकरपुलकिनीनाम्,
 कण्टकितकर्करीचक्राक्रान्तकाष्ठमञ्चिकामुषिततृषाम्, तिम्यत्तल-
 शीतलशिकतिलकलशीशमितश्रमाणामाश्यानशैवलश्यामलितालि-
 ञ्जरजायमानजलजडिन्नामुदकुम्भाकृष्टपाटलशर्कराशकलशिशिरी-
 कृतदिशाम्, घटमुखवटितकटहारपाटलपुष्पपुटानाम्, शीकर-
 पुलकितपल्लवपूलीपाल्यमानशोष्यसरसशिशुसहकारफलजूटीजटि-
 लस्थाणूनाम्, विश्राम्यत्कार्पटिकपेटकपरिपाटीपीयमानपयसाम-
 टवीप्रवेशप्रपाणां शैत्येन त्याजयन्तमिव ग्रैष्ममुष्माणं क्वचिदन्यत्र
 ग्राहयन्तमिवाङ्गारीयदारुसंग्रहदाहिभिः व्योकारैः, सर्वतश्च प्रा-
 तिवेश्यविषयवासिना समासन्नग्रामगृहस्थापितस्थविरपरिपाल्यमा-
 नपाथेयस्थगितेन कृतदारुणदारुव्यायामयोग्याङ्गाभ्यङ्गेन स्कन्धा-
 ध्यासितकठोरकुठारकण्ठलम्बमानप्रातराशपुटेन पाटञ्चरप्रत्यवाय-
 प्रतिपन्नपटञ्चरेण कालवेत्रकत्रिगुणव्रततिवलयपाशग्रथितग्रीवाग्र-
 थितैः पत्रवीटावृतमुखैः, पीतकूटैरूढवारिणा पुरःसरवलद्वलीवर्द-
 युगसरेण नैकटिककुटुम्बिकलोकेन काष्ठसंग्रहार्थमटवीं प्रविशता
 श्चापदव्यधनव्यवधानबहलीसमारोपितकुटीकृतकूटपाशैश्च गृहीत-
 मृगतन्तुतन्त्रीजालवलयवागुरैः, बहिर्व्याधौर्विचरद्भिरंसावसक्तवी-
 तंसव्यालम्बमानबालपाशिकैश्च संगृहीतग्राहकक्रकरकपिञ्जलादिप-
 ञ्जरकैः शाकुनिकैः, संचरद्भिश्च्युतलासकलेशलिप्तलतावधूलद्वालम्प-
 दानां चपेटकैः, पाशकशिशूनामटद्भिः, तृणस्तम्बान्तरिततित्ति-
 रितरलायमानकौलेयककुलचाटुकारैश्च विहगमृगयां मृगयुयुवभिः
 क्रीडद्भिः, परिणतचक्रवाककण्ठकषायरुचां शीघ्रव्यानां वल्कलानां
 कलापान्, नातिचिरोद्धृतानां च धातुत्विषां धातकीकुसुमानां गो-
 णीरगणिताः पिचव्यानां चातसीगणपट्टमूलकानां पुष्कलान्संभा-

रान्, भारांश्च मधुनो माक्षिकस्य मयूराङ्गजस्यास्त्रिष्टमधूच्छिष्टच-
क्रमालानां लम्बमानलामज्जकजूटजटानामपत्वचां खदिरकाष्ठानां
कुष्ठस्य कठोरकेशरिसटाभारबभ्रुणश्च रोध्रस्य भूयसो भारकान्,
लोकेनादाय ब्रजता प्रविचितविविधवनफलपूरितपिटकमस्तकाभि-
श्चाभ्यर्णग्रामगतवरीभिस्त्वरमाणाभिर्विक्रयचिन्ताव्यग्राभिर्ग्रामेयि-
काभिर्व्याप्तदिगन्तरमितस्ततश्च युक्तशूरशकुरशाकराणां पुराणपांसू-
त्किरकरीषकूटवाहिनीनां धूर्गतधूलिधूसरसैरिमसरोषस्वरसार्यमा-
णानां संक्रीडच्चटुलचक्रचीत्कारिणीनां शकटश्रेणीनां संपातैः, संपाद्य-
मानवर्दुलोर्वीविरूक्षक्षेत्रसंस्कारमारक्षक्षिप्तदान्तवाहकदण्डोड्डीयमा-
नहरिणहेलालङ्घिततुङ्गवैणववृत्तिभिश्च निखातगौरकरङ्कशङ्कशङ्कित-
शशकशकलिततुङ्गशुङ्गैः, प्रयत्नप्रभृतविशङ्कटविटपैर्वाटैरैक्ष्वैर्बहुभिः
श्यामायमानोपकण्ठमतिविप्रकृष्टान्तरैर्मरकतस्निग्धस्तुहावाटवेष्टि-
तैः, कार्मुककर्मण्यवंशविटपसंकटैः, कण्टकितकरञ्जराजिदुष्प्रवे-
श्यैः, उरुबूकवचावङ्गकसुरससूरणशिमुग्रन्थिपर्णगवेधुकागर्मुहुल्मग-
हनगृहवाटकैः, निखातोच्चकाष्ठारोपितकाष्ठालुकलताप्रतानविहित-
च्छायैः, परिमण्डलबदरीमण्डपकतलनिखातखादिरकीलवद्धवत्सरू-

मधुनः क्षौद्रस्य । मयूराङ्गजस्य बर्हिपिच्छस्य । मधूच्छिष्टं सिक्थकम् । लामज्ज-
कमिति । 'लामज्जकं लघुलयम्' इत्यमरः । उशीरभेद इत्यन्ये । बभ्रुणः कपिलस्य ।
रोध्रस्येति । रोध्रो लोध्रः । शाबरकः । 'शिल्लकः शिल्लकस्तरः । तिरीटः कानही-
रश्च शिल्लो शाबरपादपः' । शकुरास्तरुणाः । शाकरा बलीवर्दाः । करीषं शुष्कगो-
मयम् । उक्तं च—'गोविज्ञोमयमस्त्रियाम् । तत्तु शुष्कं करीषोऽस्त्री' इति । सैरिको
हालिकः । संक्रीडत्कूजत् । वृत्तिर्वाटोपान्ते लताकृतः प्राकारमयः । करङ्गः क-
ङ्कालः । तदुपलक्षिताः शङ्कवः शुङ्गोऽग्रभागः । वृत्तिरित्यन्ये । प्रभृताः पोषिताः ।
विशङ्कटा विस्तीर्णाः । विटपाः शाखाः । अतिविप्रकृष्टेत्यादि अटवी कुटुम्बिनां
गृहैरुपेतमिति वनग्रामविशेषणम् । स्तुहा सुधावृक्षः । उक्तं च—'स्तुक्स्तुहा च सु-
धावृक्षः शुंभो निर्विशपत्रकः । समन्तदुग्धी गण्डोरी सेहुण्डो वज्रकन्दकः ॥'
इति । कर्मणि साधुः कर्मण्यः । करञ्जो नक्तामलः । उक्तं च—'करञ्जो नक्तमालः
स्यात्प्रतीतश्चिरविल्वकः' इति । उरुबूक एरण्डः । उक्तं च—'उरुबूकस्तथैरण्डो
रुचको वातनाशनः । पञ्चाङ्गुलो वर्धमानश्चित्रो गन्धर्वपात्तथा ॥' वचा उग्रगन्धा ।
उक्तं च—'वचोऽग्रगन्धा गोलोमी जाटिलो प्रासलोमशा' इति । वङ्गको हरित-
कविशेषः । सुरसा भूतघ्नी । उक्तं च—'सुरसा तुलसी द्वः स्यादलसो बहुमञ्जरी ।
अपेतो राक्षसो गौरी भूतघ्नी देवदुन्दुभिः ॥' इति । सूरणः कन्दविशेषः । शिमुः सौ-

पैः, कथमपि कुक्कुटरटितानुमीयमानसंनिवेशैरङ्गनाशस्तिस्तम्भतल-
विरचितक्षिप्रपूपिकावापिकैर्विकीर्णवदरपाटलपटलैः, वेणुपोटदल-
नलशरमयवृत्तिविहितभित्तिभिः, किंशुकरोचनारचितमण्डलमण्ड-
पबल्वजबद्धाङ्गारराशिभिः, शाल्मलिफलतूलसंचयबहुलैः, संनिहि-
तनलशालिशालूकखण्डकुमुदबीजवेणुतण्डुलैः, संगृहीतमालबीजैः,
भस्ममलनम्लानकाश्मर्यकूटव्याधृतकटैराश्यानराजादनमदनफ-
लस्फीतैर्मधूकासवमद्यप्रायैः, कुसुम्भकुम्भगण्डकुसूलैरविरहितरा-
जमाषत्रपुष्पककटिकाकूष्माण्डालानुबीजैः, पोष्यमाणवनविडालमा-
लुधाननकुलशालिजातजातकादिभिरटवीकुटुम्बिनां गृहैरुपेतं वन-
ग्रामकं ददर्श तत्रैव चावसदिति ।

इति श्रीबाणभट्टकृतौ हर्षचरिते छत्रलब्धिर्नाम

सप्तम उच्छ्वासः

भाञ्जनः । उक्तं च—‘सौभाञ्जनः कृष्णगन्धा मुखभञ्जोऽथ शिमुकः’ इति । ग्रन्थिपर्णं
मुस्ताकारः सुगन्धिः कन्दविशेषः । उक्तं च—‘ग्रन्थिपर्णोऽशुकं बहिर्पुष्पं स्थाण्य-
कुन्दुरे’ इति । गवेषुका तृणधान्यभेदः । गर्मुल्लतागुल्मः । ‘अप्रकाण्डे स्तम्बगुल्मौ’ इति
काष्ठाकुलता अलाबुवल्ली । स्वल्पावत्सा वत्सरूपा । संनिवेशो रचना । अगस्ति-
मुनितरुः । पक्षिपूपिका पक्षाणां वेत्रवलानिभाण्डभेदाः । पोटाः शकलः । किंशुकानि
पलाशवृक्षपुष्पाणि । बल्वजास्तृणभेदाः । बन्धकाष्ठा इति प्रसिद्धाः । शाल्मली
रक्तपुष्पा । उक्तं च—‘शाल्मली रक्तपुष्पा च कुकुटी स्थिरजीविता । पि-
च्छिला तूलिनी मोचा कण्डूकाड्या सुपूरिणी ॥’ इति । तूलं कर्पासः । नलशालिः
शालिभेदः । शालूकं पद्ममूलम् । उक्तं च—‘पद्ममूलं तु शालूकं सकिलं तत्किरात-
कम् । शालीनं पद्मकन्दं च जालालूकं निगद्यते ॥’ इति । काश्मर्यः कश्मीरीहीरः ।
‘काश्मीरी मधुमत्यपि । श्रीपर्णो सर्वतोभद्रा गाम्भीरी कृष्णमृत्तिका ॥’ इति ।
कूटाः कुनालानि । राजादनः कपीष्टः । उक्तं च—‘क्षीरोदकस्तु राजन्यः क्षीरमृत्तः
कपीनृपः । राजादनो दृढस्कन्धः कपीष्टः प्रियदर्शनः ॥’ इति । मदनो रोधः ।
उक्तं च—‘मदनः शल्यको रोधः गालः पिण्डीतकः फलम् । भसरः करहाटश्च
सुमनोऽतिसुपुष्पकः ॥’ इति । मधूको गुडपुष्पः । उक्तं च—‘गुडपुष्पो रोध्रपुष्पो
मालप्रस्थोऽथ माधवः’ इति । राजमाषो निष्पावः । त्रपुसं लाडुकः । कार्कटि-
कादयः प्रसिद्धाः । मालुधाना मालुकावधाख्याः प्राणिभेदाः, नकुलादयश्च ।

इति श्रीशंकरकविरचिते हर्षचरितसंकेते सप्तम उच्छ्वासः ।

अष्टम उच्छ्वासः ।

सहसा संपादयता मनोरथप्रार्थितानि वस्तूनि ।

दैवेनापि क्रियते भव्यानां पूर्वसेवेव ॥ १ ॥

विद्वज्जनसंपर्को नष्टेष्टज्ञातिदर्शनाभ्युदयः ।

कस्य न सुखाय भवने भवति महारत्नलाभश्च ॥ २ ॥

अथापरेद्युस्तथाय पार्थिवस्तस्माद्ग्रामकान्निर्गत्य विवेश विन्ध्या-
टवीम् । आट च तस्यामितश्चेतश्च सुबहून्दिवसान् । एकदा
तु भूपतेर्भ्रमत एवाटविकसामन्तशरभकेतोः सूनुर्व्याघ्रकेतुर्नाम
कुतोऽपि कज्जलश्यामलश्यामलतावलयेनाधिललाटमुच्चैःकृतमौलि-
बन्धम्, अन्धकारिणीमकारणमुवा भ्रुकुटिभङ्गेन त्रिशखेन त्रि-
यामामिव साहससहचारिणीं ललाटस्थलीं सदा समुद्वहन्तम्,
अवतंसितैकशुकपक्षकप्रभाहरितायमानेन पिनद्धकाचरकाचमणिक-
र्णिकेन श्रवणेन शोभमानम्, किञ्चिच्चुल्लस्य प्रविरलपक्ष्मणश्चक्षुषः
सहजेन रागरोचिषा रसायनरसोपयुक्तं तारक्षवं क्षतजमिव क्षर-
न्तम्, अवनाटनासिकम्, चिपिटाधरम्, चिकिनचिबुकम्, अहीनह-
नूत्कटकपोलकूटास्थिपर्यन्तमीषद्वाग्रप्रीवाबन्धम्, स्कन्नस्कन्धार्ध-
भागम्, अनवरतकोदण्डकुण्डलीकरणकर्कशव्यायामविस्तारितेना-

सहसेत्यादियुगलकेन श्रीहर्षाभ्युदयशिवाकारमित्रराज्यश्रीप्राप्त्येकावलीलाभा-
नसूचयति । भव्यानां पूर्वसेवादैवेन शुभसंपादनेन । शुभाभ्यासभावितचिन्ता
भूयोऽपि क्रियत इति प्रतिपाद्यते ।

एकदा त्वित्यादौ व्याघ्रकेतुर्नाम कुतोऽपि शबरयुवानमादाय भूपतेरर्थात्समीप-
माजगामेति संबन्धः । अटव्यां भव आटविकः । श्यामा गन्धप्रियङ्गुः । मौलयः
केशाः । अन्धकारिणीं कृष्णाम् । त्रिशखेन त्रिरेखेन । पिनद्धो बद्धः । काचरस्य
कपिलस्य । काचमणेः कर्णिका यत्र तत्तेन । चुल्लश्चिल्लः । उक्तं च—‘स्युः क्लिन्नाक्षे
चुल्लचिल्लपिल्लाः क्लिन्नेऽक्षिण चाप्यमी’ इति । ‘तरक्षुस्तु मृगादनः’ । आरण्यश्चे-
त्यर्थः । तस्येदं तारक्षवम् । तच्च कचिद्रसायनेनोपयुज्यते । अवनाटो निन्नः । चि-
पिटः स्थूलः, ईषल्लवश्च । चिकिनं स्थूलेषद्रस्वम् । चिबुकमधराधः । उक्तं च—‘अ-
धस्ताच्चिबुकं गण्डो कपोलौ तत्परा हनुः’ इति । अवाप्रावणता । प्रीवा कंधरा ।
स्कन्नः शुष्कः, लम्बमानो वा, उन्नतो वा । ‘स्कन्धो भुजशिरोऽसोऽस्त्री’ । अंसलेन
बलवता । उरसावक्षसा । अजगरः सर्पभेदः । द्राघिमाणं दीर्घत्वम् । वराहः सूकरः ।
नागदमनो विषहर ओषधिभेदः । जूटिका लघुमूलम् । वाटिकाः पूल्यः । गोदन्तः

सलेनोरसा हसन्तामिव तटशिलाप्रथिमानम्, विन्ध्यगिरेरजगरगरी-
यसा च भुजयुगलेन लघयन्तम्, तुहिनशैलशालद्रुमाणां द्राधिमाणम्,
वराहबालवलितबन्धनाभिर्नागदमनजूटिकावाटिकाभिर्जटिलीकृत-
पृष्ठे प्रकोष्ठे प्रतिष्ठां गतं गोदन्तमणिचित्रं त्रापुषं वलयं बिभ्राणम्, अ-
तुन्दिलमपि तुण्डिभम्, अहीरमणीचर्मनिर्मितपट्टिकयोश्चित्रचित्रक-
त्वत्कारकितपरिवारया संकुब्जाजिनजालकितया शृङ्गमयमसृणमु-
ष्टिभागभास्वरया पारदरसलेशलिप्तसमस्तमस्तकया कृपाण्या करा-
लितविसंकटकटिप्रदेशम्, प्रथमयौवनोल्लिख्यमानमध्यभागभ्रष्टमां-
सभरिताविव स्थवीयसावूरुदण्डौ दधतम्, अच्छभल्लचर्ममयेन भ-
ल्लीप्रायप्रभूतशरभृता शवलशार्दूलचर्मपटपीडितेनालिकुलकालकम्ब-
ललोम्ना पृष्ठभागभाजा भस्त्राभरणेन पल्लवितमिव कार्श्यमुपदर्श-
यन्तम्, उत्तरत्रिभागोत्तंसितचापपिच्छचारुशिखरे खदिरजटा-
निर्माणे खरप्राणे प्रचुरमयूरपित्तपत्रलताचित्रितत्वचि त्वचि सार-
गुरुणि वामस्कन्धाध्यासितधनुषि दोषि लम्बमानेनावकिशरसा
शितशरकृतैकनलकविवरप्रवेशितेतरजङ्घाजनितस्वस्तिकबन्धेन ब-
न्धूकलोहितरुधिरराजिरञ्जितघ्राणवर्त्मना वपुर्वितातिव्यक्ताविभाव्य-
मानकोमलक्रोडरोमशुक्लिम्ना शशेन शिताटनीशिखाग्रप्रथितग्रीवेण
चापावृतचञ्चूत्तानताम्रतालुना तित्तिरिणा वर्णकमुष्टिमिव मृग-
याया दर्शयन्तम्, विषमविषदूषितवदनेन च विवर्णेन कृष्णाहि-
नेव मूलगृहीतेन व्यग्रदक्षिणकराग्रम्, जङ्गममिव गिरितटतमाल-
पादपम्, यन्त्रोल्लिखितमश्मसारस्तम्भमिव भ्रमन्तम्, अञ्जनशिला-
च्छेदमिव चलन्तम्, अयःसारमिव गिरेर्विन्ध्यस्य गलन्तम्, पा-
कलं करिकुलानाम्, कालपाशं कुरङ्गयूथानाम्, धूमकेतुं मृगरा-
जचक्राणाम्, महानवमीमहं महिषमण्डलानाम्, हृदयमिव हिं-
सायाः, फलमिव पापस्य, कारणमिव कलिकालस्य, कामुकमिव
कालरात्रेः, शबरयुवानमादायाजगाम । दूरे च स्थापयित्वा वि-
ज्ञापयांवभूव—‘देव, सर्वस्यास्य विन्ध्यस्य स्वामी सर्वपल्लीपतीनां

सर्पभेदः । त्रपुणो विकारस्त्रापुषम् । ‘त्रपुजतुनोः पुक्’ । अतुन्दिलं कृशोदरम् । तुण्डि-
भं बृहन्नाभिकम् । ‘तुन्दिबल्लिवाटेर्भः’ । स हि व्यायामवशात्क्षाममध्य उन्नतनाभि-

प्राग्रहरः शबरसेनापतिर्भूकम्पो नाम । तस्यायं निर्घातनामा स्व-
स्त्रीयः सकलस्यास्य विन्ध्यकान्तारारण्यस्य पर्णानामप्यभिज्ञः कि-
मुत प्रदेशानाम् । एनं पृच्छतु देवः योग्योऽयमाज्ञां कर्तुम् ।
इति कथिते च निर्घातस्तु क्षितितलनिहितमौलिः प्रणाममकरोदुप-
निन्ये च तित्तिरिणा सह शशोपायनम् । अवनिपतिस्तु संमान-
यन्स्वयमेव तमप्राक्षीत्—‘अङ्ग, अभिज्ञा यूयमस्य सर्वस्योद्देशस्य ।
विहारशीलाश्च दिवसेष्वेतेषु भवन्तः । सेनापतेर्वान्यस्य वा तद-
नुजीविनः कस्यचिदुदाररूपा नार्यागता भवेद्दर्शनगोचरम्’ इति ।

निर्घातस्तु भूपालालापनप्रसादेनात्मानं बहुमन्यमानः प्रणनाम
दर्शितादरं च व्यज्ञापयत्—‘देव, प्रायेणात्र हरिण्योऽपि नापरि-
गताः संचरन्ति सेनापतेः कुत एव नार्यो नाप्येवंरूपा काचिद-
बला । तथापि देवादेशादिदानीमन्वेषणं प्रति प्रतिदिनमनन्यकृत्यैः
क्रियते यत्नः । इतश्चार्धगव्यूतिमात्र एव मुनिमहिते महति मही-
धरमालामूलरुहि महीरुहां षण्डे पिण्डपाती प्रभूतान्तेवासिपरि-
वृतः पाराशरी दिवाकरमित्रनामा गिरिनदीमाश्रित्य प्रतिवसति
स यदि विन्देद्वार्ताम्’ इति । तच्छ्रुत्वा नरपतिरचिन्तयत्—‘श्रू-
यते हि तत्रभवतः सुगृहीतनाम्नः स्वर्गतस्य ग्रहवर्मणो बालमित्रं
मैत्रायणीयस्त्रयीं विहाय ब्राह्मणायनो विद्वानुत्पन्नसमाधिः सौगते
मते युवैव काषायाणि गृहीतवान्’ इति । प्रायशश्च जनस्य जन-
यति सुहृदपि दृष्टो भृशमाश्वासम् । अभिगमनीयाश्च गुणाः स-
र्वस्य । कस्य न प्रतीक्ष्यो मुनिभावः । भगवती वैधेयेऽपि धर्म-
गृहिणी गरिमाणमापादयति प्रव्रज्या किं पुनः सकलजनमनोमुषि
विदुषि जने । यतो नः कुतूहलि हृदयमभूत्सततमस्य दर्शनं प्रति
प्रासङ्गिकमेवेदमापतितमतिकल्याणं पश्यामः प्रयत्नप्रार्थितदर्शनं
जनमिति । प्रकाशं चाब्रवीत्—‘अङ्ग, समुपदिश तमुद्देशं यत्रास्ते
स पिण्डपाती’ इति । एवमुक्त्वा च तेनैवोपदिश्यमानवर्त्मा प्रा-
वर्तत गन्तुम् ।

स्तुण्डिभः । अहीरमणी नामा द्विवक्त्रः । चित्रकच्छायया गन्धतोऽप्यपरसर्पत्रासकः ।

पाराशरी भिक्षुः । विन्देद्भूमेत । मैत्रायणी यः शाखाया अध्येता । ‘ऋग्यजुः-
सामनामाथ त्रयी वेदास्त्रयः स्मृताः’ । ब्राह्मणायनो द्विजवरिष्ठः । समाधिरेका-

अथ क्रमेण गच्छत एव तस्य अनवकेशिनः, कुञ्जलितकर्णिकाराः, प्रचुरचम्पकाः, स्फीतफलेग्रहयः, फलभरभरितनमेरवः, नीलदलनलदनारिकेलनिकराः, हरिकेसरसरलपरिकराः, कोरकनिकुरम्बरोमाञ्चितकुरबकराजयः, रक्ताशोकपल्लवलावण्यलिप्यमानदशदिशः, प्रविकसितकेसररजोविसरबध्यमानचारुधूसरिमाणः, स्वरजःसिकतिलतिलकतलाः, प्रविचलितहिङ्गवः, प्रचुरपूगफलाः, प्रसवपूगपिङ्गप्रियङ्गवः, परागपिञ्जरितमञ्जरीपुङ्ग्यमानमधुपमञ्जुशिञ्जाजनितजनमुदः, मदमलमेचकितमुचुकुन्दस्कन्धकाण्डकध्यमाननिःशङ्ककरिकरटकण्डूतयः, उड्डीयमाननिःशङ्कचटुलकृष्णशारशावसकलशाद्वलसुभगभूमयः, तमःकालतमतमालमालामीलितातपाः, स्तवकदन्तुरितदेवदारवः, तरलताम्बूलीस्तम्बजालकितजम्बूजम्बीरवीथयः, कुसुमरजोधवलधूलीकदम्बचक्रचुम्बितव्योमानः, बहलमधुमोक्षोक्षितक्षितयः, परिमलघटितघ्राणतृप्तयः, कतिपयदिवससूतकुक्कुटीकुटीकृतकुटजकोटराः, चटकासंचार्यमाणवाचाटचाट-

प्रता । अभिगमनार्हा अभिगमनीयाः । प्रतीक्ष्यः पूज्यः । वैधेये मूर्खे । उक्तं च—
‘अज्ञे मूर्खे यथा जातमूर्खवैधेयबालिशाः’ इति ।

अथ क्रमेण गच्छत एवास्यैवंविधास्तरवो दर्शनमवतेरुरिति संबन्धः । अवकेशी निष्फलतरुः । उक्तं च—‘वन्ध्योऽफलोऽवकेशी च कर्णिकारो हुमोत्पलः । परिव्याधः’ इति पर्यायः । ‘स्यादवन्ध्यः फलेग्रहिः’ । नमेरुस्तरुभेदः । ‘नलदः सल्लकी मांसा नारिकेलस्तु लाङ्गली’ इत्यमरः । हरिकेसरः । उक्तं च—‘वास्येयः केसरो नागकेसरः काञ्चनाह्वयः’ । सरला देवदारवः । कोरकः कलिका कुरबका ये योषितामालिङ्गनैः पुष्यन्ति । रक्ताशोका ये सालक्तककामिनीचरणाहताः फुलन्ति । केसरा बकुलाः । ये कान्तागण्डूषशीधुसेकेन विकसन्ति । तिलकाः क्षुरकाः । ये प्रसादितकामिनीदर्शनमात्रेण कुसुमिताः संपद्यन्ते । हिङ्गु रामठम् । उक्तं च—‘सहस्रवेधि जतुकं बाह्मीकं हिङ्गु रामठम्’ इति । पूगः क्रमुकवृक्षः । प्रसवपूगाः पूगफलसमूहाः । प्रियङ्गुः श्यामालता । ‘श्यामा तु वनिताह्वया । लता गोवर्धनी गुन्द्रा प्रियङ्गुः फलिनी फली । विश्वक्सेना गन्धफली कारम्भः प्रियकश्च सः ॥’ पुङ्ग्यमानः संहियमाणः । मुचुकुन्दाः पुष्पतरुभेदाः । करदौ गण्डौ । तमालस्तापिच्छः । उक्तं च—‘शक्रपादपः पारिभद्रकः । भद्रदारु द्रुक्किलिमं पीतदारु च दारु च । पूतिकाष्ठं च सप्त स्युर्देवदारुणि’ इति । ताम्बूली नागवल्ली । जम्बू वृक्षभेदः । जम्भीरा दन्तशठाख्याः । उक्तं च—‘स्युर्जम्बीरे दन्तशठजम्भजम्भीरजम्भलाः’ इति । ‘समीरणो मरुवकः प्रस्थपुष्पः फणिजकः । जम्भीरे’ इति । धूलीकदम्बाख्या ग्रैष्मिका वृक्ष-

केरक्रियमाणचाटवः, सहचरीचारणचञ्चुरचकोरचञ्चवः, निर्भय-
भूरिभुरुण्डभुज्यमानपाककपिलपीलवः, सदाफलकट्फलफलविश-
सननिःशूकशुकशकुन्तशातितशलाटवः, शैलेयसुकुमारशिलातल-
सुखशयितशशिशिवः, शेफालिकाशिफाविवरविस्त्रब्धविवर्तमा-
नगोधेरराशयः, निरातङ्करङ्कवः, निराकुलनकुलकेलयः, कल-
कोकिलकुलकवलितकलिकोद्रमाः, सहकारारामरोमन्थायमानच-
मूरुयूथाः, यथासुखनिषण्णनीलाण्डजमण्डलाः, निर्विकारवृकवि-
लोक्यमानपोतपीतगवयधेनवः, श्रवणहारिसनीडगिरिनितम्बनि-
र्झरनिनादनिद्रानन्दमन्दायमानकरिकुलकर्णतालदुन्दुभयः, समास-
न्नकिन्नरीगीतरवरसमानरुरवः, प्रमुदिततरतरक्षवः क्षतहरितहरि-
द्राद्रवरज्यमाननववराहपोतपोत्रवलयः, गुञ्जाकुञ्जगुञ्जज्जाहकाः,
जातीफलकसुप्रशालिजातकवलयः, दशनकुपितकपिपोतपेटकपा-
टितपाटलकीटपुटकाः, लकुचलम्पटगोलाङ्गूललङ्घ्यमानलवलयः,
वद्धंवालुकालवालवलयाः, कुटिलकुटावलिवलितवेगगिरिनदिका-
स्रोतसः, निविडशाखाकाण्डलम्बमानकमण्डलवः, सूत्रशिक्यासक्त-
रिक्तभिक्षाकपालपल्लवितलतामण्डपाः, निकटकुटीकृतपाटलमुद्राचै-
त्यकमूर्तयः, चीवराम्बररागकषायोदकदूषितोद्देशाः, मेघमया इव
कृतशिखण्डिकुलकोलाहलाः, वेदमया इवापरिमितशाखाभेदगहनाः,
माणिक्यमया इव महानीलतनवः, तिमिरमया इव सकलजनन-

भेदाः । कुटजो गिरीमल्लिका । उक्तं च—‘कुटजो गिरीमल्लिका’ इति । चटकाया
अपत्यानि चाटकेराः । चारणं भोजनम् । चञ्चुरा निपुणाः । भुरुण्डाः पक्षिभेदाः ।
पीलुफलं खंसीकम् । कट्फलः श्रीपर्णाख्यो वृक्षः । उक्तं च—‘श्रीपर्णिका कुमुदिका
कुम्भी कैडर्यकट्फलौ’ इति । विशसनं भेदनम् । निःशूको निर्दयः । शलाटून्यप-
क्वानि फलानि । उक्तं च—‘आमे फले शलाटुः स्यात्’ इति । शिलासुभवं शैलेयम् ।
शेफालिका लताभेदः । ‘स्त्रियां गौधेरगोधारगोधेया गोधिकात्मजा’ इति । रङ्गवो
मृगभेदाः । सहकार आम्रः । उक्तं च—‘आम्रश्चूतो रसालोऽसौ सहकारोऽतिसौ-
रभः’ इति । रोमन्थायमाना उद्दीर्य चर्वन्तः । चमरा मृगविशेषाः । नीलाण्डजा
मृगभेदाः । वृका आरण्यश्चानः । पोतः शिशुः । ‘पोतः पाकोऽर्भको डिम्भः पृथुकः
शावकः शिशुः’ इति । गवया गोसदृशाः प्राणिभेदाः । ‘तरक्षुस्तु मृगानदः’ ।
हरिद्रा पीतद्रुः । उक्तं च—‘अथपीतद्रुः कालेयकहरिद्रवाः । दावीं पंचपचा दारु
हरिद्रा पर्जनीत्यपि ॥’ वराहः सूकरः । पोत्रं सूकरमुखम् । गुञ्जारक्तिका । जाहकाः

यनमुषः, यामुना इवोर्ध्वीकृतमहाहृदाः, मरकतमणिश्यामलाः क्री-
डापर्वतका इव वसन्तस्य, अञ्जनाचला इव पल्लविताः, तनया इ-
वाटवीजाता विन्ध्यस्य, पातालान्धकारराशय इव भित्त्वा भुवमु-
त्थिताः प्रतिवेशिका इव वर्षावासरानाम्, अंशरतारा इव कृष्ण-
रात्रीणाम्, इन्द्रनीलमयाः प्रासादा इव वनदेवतानाम्, पुरस्ता-
दर्शनपथमवतेरुस्तरवः ।

ततो नरपतेरभवन्मनस्यदूरवर्तिना खलु भवितव्यं भदन्तेनेति ।
अवतीर्य च गिरिसरिति समुपस्पृश्य युगपद्विश्रामसमयसमुन्मुक्त-
हेषाघोषबधिरीकृताटवीगहनामस्मिन्नेव प्रदेशे स्थापयित्वा वाजिसे-
नामवलम्ब्य च तपस्विजनदर्शनोचितं विनयं हृदयेन दक्षिणेन च
हस्तेन माधवगुप्तमंशे विरलैरेव राजभिरनुगम्यमानश्चरणाभ्यामेव
प्रावर्तत गन्तुम् ।

अथ तेषां तरूणां मध्ये नानादेशीयैः स्थानस्थानेषु स्थाणूना-
श्रितैः शिलातलेषूपविष्टैर्लताभवनान्यध्यावसद्भिररण्यानीनिकुञ्जेषु
निलीनैर्विटपच्छायासु निषण्णैस्तरूमूलानि निषेवमाणैर्वीतरागैरा-
र्हतैर्मस्करिभिः श्वेतपटैः पाण्डुरिभिक्षुभिर्भागवतैर्वर्णिभिः केशलु-
ञ्चनैः कापिलैर्जनैर्लोकायतिकैः काणादैरौपनिषदैरैश्वरकारणि-
कैः कारन्धमिभिर्धर्मशास्त्रिभिः पौराणिकैः साप्तरतन्तवैः शाब्दैः

शालिजातकाश्च प्राणिभेदाः । पाटलाः कीटाः । पुटकाः आलयाः । 'लकुचो लि-
कुचो डुहुः' इत्यमरः । गोलाङ्गूलाः कृष्णमुखवानराः । लवलयो लताभेदः । क-
मण्डलुर्मुनिजलभाण्डम् । शिक्यं भिक्षाभाजनम् । जालिका निकटकुटीषु कृताः ।
मुद्रया कृतानामल्पचैत्यानां मूर्तयो येषु । शाखा लताः, कठाद्याश्च । महानीला
अत्यन्तकृष्णाः, महानीलाश्च प्राणिभेदाः । नयनमुषो रम्यत्वात्, प्रकाशनाच्च ।
प्रतिप्रसवकाः प्रतिच्छन्दकाः ।

भदन्त इति सौगतप्रतिमानां पूजावचनमुद्यानमित्यन्ये ।

अथेत्यादौ तरूणां मध्ये दिवाकरमद्राक्षीदिति संबन्धः । नानादेशीयैर्वीतरागैरिति
चाहर्तैरित्यादीनां सर्वेषां विशेषणम् । स्थाणूनाश्रितैरित्यादि तु केषांचित् । 'स्थाणूरस्त्री
ध्रुवः शङ्कुः' इत्यमरः । 'महारण्यमरण्यानी विस्तारो विटपोऽस्त्रियाम्' इत्यमरः । 'मू-
लं बुध्योऽङ्गिनामकः' । अर्हदेवता येषां ते आर्हतास्तैर्नम्रक्षपणकैः । मस्करिभिः प-
रित्राजकैः । श्वेतपटैः श्वेतोर्णाकम्बलीवासोभिः, नम्रक्षपणभेदैः । पाण्डुरिभिक्षुभि-
स्त्यक्तकाषायैः । भागवतैर्विष्णुभक्तैः । वर्णिभिर्ब्रह्मचारिभिः । केशलुञ्चनैर्यथार्थ-

पाञ्चरात्रिकैरन्यैश्च स्वान्स्वान्सिद्धान्ताञ्चशृण्वद्भिरभियुक्तैश्चिन्त-
यद्भिश्च प्रत्युच्चरद्भिश्च संशयानैश्च निश्चिन्वद्भिश्च व्युत्पादयद्भि-
श्च विवदमानैश्चाभ्यस्यद्भिश्च व्याचक्षाणैश्च शिष्यतां प्रतिपन्नै-
र्दूरादेवावेद्यमानम्, अतिविनीतैः कपिभिरपि चैत्यकर्म कुर्वाणै-
स्त्रिसरणपरैः परमोपासकैः शुक्रैरपि शाक्यशासनकुशलैः कोशं
समुपदिशद्भिः शिक्षापदोपदेशोपशमशालिनीभिः शारिकाभिरपि
धर्मदेशनां दर्शयन्तीभिरनवरतश्रवणगृहीतालीकैः कौशिकैरपि
बोधिसत्त्वजातकानि जपद्भिर्जातसौगतशीलशीतलस्वभावैः शा-
र्दूलैरप्यमांसाशिभिरुपास्यमानम्, आसनोपान्तोपविष्टविस्त्रब्धाने-
ककेसरिशवकतया मुनिपरमेश्वरम्, अकृत्रिम इव सिंहास-
ने निषण्णम्, उपशममिव पिबद्भिर्वनहरिणैर्जिह्वालताभिरुपालि-
ह्यमानपादपल्लवम्, वामकरतलनिविष्टेन नीवारमञ्चता पारावत-
पोतेन कर्णोत्पलेनेव प्रियां मैत्रीं प्रसादयन्तम्, इतरकरकिसलय-
नखमयूखलेखाभिर्जनितजनव्यामोहम्, उद्धीवं मयूरं मरकतम-
णिकरकमिव वारिधाराभिः पूरयन्तम्, इतस्ततः पिपीलकश्रेणीनां
श्यामाकतण्डुलकणान्स्वयमेव किरन्तम्, अरुणेन चीवरपटलेन
म्रदीयसा संवीतम्, बहलबालातपानुलिप्तमिव पौरन्दरं दिग्भा-
गमुल्लिखितपद्मरागप्रभाप्रतिमया रक्तावदातया देहप्रभया पाटली-
कृतानां काषायग्रहणमिव दिशामप्युपदिशन्तम्, अनौद्धत्यादधो-
मुखेन मन्दमुकुलितकुमुदाकरेण स्निग्धधवलप्रसन्नेन चक्षुषा जन-
क्षुण्णक्षुद्रजन्तुजीवनार्थममृतमिव वर्षन्तम्, सर्वशास्त्राक्षरपरमाणु-
भिरिव निर्मितं परमसौगतमप्यवलोकितेश्वरम्, अस्खलितमपि त-

नामभिः । लोकायतिकैश्चार्वाकैः । जैनैर्बौद्धैः । कापिलैः सांख्यैः । काणादैर्वैशेष-
तार्किकैः । औपनिषदैर्वैदान्तवादिभिः । ऐश्वरकारणिकैर्नैयायिकैः । कारन्धमिभि-
र्धातुवादिभिः । पाषाण्डभेदैरित्यन्ये । धर्मशास्त्रिभिः स्मृतिज्ञैः । शाब्दैर्वैयाकरणैः ।
पाञ्चरात्रिकैर्वैष्णवभेदैः । सिद्धान्तानागमान् । त्रिसरणेति । त्रयो बुद्धधर्मसं-
घाः । शाक्यो बुद्धः । कोशो बुद्धसिद्धान्तो वसुबन्धकृतः । देशना कथनम् ।
बोधिः समाधिः । तत्प्रधानसत्त्वं बुद्धमद्वारकः । तदीयानि जातकानि जीमूतवा-
हनादिजन्मकथाः । मुनिवरमीश्वरम् । मुनीश्वरं बुद्धम् । अपकारिण्यभिप्रीतिमैत्री ।
पिपीलकः कीटभेदः । चीवरं मुनिवासः । संवीतमाच्छादितम् । उल्लिखितश्चरणो-
द्धीढः । क्षुद्राः खल्पाः । अवलोकितेश्वरनामा बुद्धविशेषोऽपि । अस्खलितम-
पीति । स्खलितो ह्यन्यत्र लग्नो भवति । सत्त्वभ्रष्टशीलस्तपःस्थश्च ।

पसि लग्नम्, आलोकमिव यथावस्थितसकलपदार्थप्रकाशकम्, दर्श-
नार्थिनां सुगतस्याप्यभिगमनीयमिव, धर्मस्याप्याराधनीयमिव, प्रसा-
दस्यापि प्रसादनीयमिव, मानस्यापि माननीयमिव, वन्द्यत्वस्यापि
वन्दनीयमिव, जन्म यमस्य, नेमिं नियमस्य, तत्त्वं तपसः, शरीरं
शौचस्य, कोशं कुशलस्य, वेश्म विश्वासस्य, सद्बुद्धं सद्बुद्धतायाः,
सर्वस्वं सर्वज्ञतायाः, दाक्ष्यं दाक्षिण्यस्य, पारं परानुकम्पायाः,
निर्वृतिं सुखस्य, मध्यमे वयसि वर्तमानं दिवाकरमित्रमद्राक्षीत् ।
अतिप्रशान्तगम्भीराकारारोपितबहुमानश्च सादरं दूरादेव शिरसा
मनसा वचसा च ववन्दे ।

दिवाकरमित्रस्तु मैत्रीमयः प्रकृत्या विशेषतस्तेनापरेणादृष्टपूर्वे-
णामानुषलोकोचितेन सर्वाभिभाविना महानुभावामोगभाजा भ्रा-
जिष्णुना भूपतेरप्राकृतेनाकारविशेषेण तेन चाभिजात्यप्रकाशकेन
गरीयसा प्रश्रयेण चाह्लादितश्चक्षुषि च चेतसि च युगपदग्र-
हीत् । वीरस्वभावोऽपि च संपादितससंभ्रमाभ्युत्थानः संकलय्य
किंचिदुद्गमनकेन विलोलं विलम्बमानं वामांसाच्चीवरपटान्तमुत्क्षि-
प्यानेकाभयदानदीक्षादक्षिणो दक्षिणं महापुरुषलक्षणलेखाप्रशस्तं
स्निग्धमधुरया वाचा सगौरवमारोग्यदानेन राजानमन्वग्रहीत् । अ-
भ्यनन्दच्च स्वागतगिरा गुरुमिवाभ्यागतं बहु मन्यमानः स्वेनासने-
नाद्धमन्त्रेति निमन्त्रयांचकार । पार्श्वे स्थितं च शिष्यमब्रवीत्—
'आयुष्मन्, उपानय कमण्डलुना पादोदकम्' इति । राजा त्वचि-
न्तयत्—'अलोहः खलु संयमनपाशः सौजन्यमभिजातानाम् । स्था-
ने खलु तत्रभवान्गुणानुरागी ग्रहवर्मा बहुशो वर्णितवानस्य गुणा-
न्' इति । प्रकाशं चावभाषे—'भगवन्, दर्शनपुण्यानुगृहीतस्य मम
पुनरुक्त इवायमार्यप्रयुक्तः प्रतिभात्यनुग्रहः । चक्षुष्माणप्रसाद-
स्वीकृतस्य च परकरणमिवासनादिदानोपचारचेष्टितम् । अतिभू-
मिरेव भवादृशां पुरः संभाषणामृताभिषेकप्रक्षालितसकलवपुषश्च

दिवाकरमित्रस्तु तेन भूपतावाकारविशेषेण प्रश्रयेण च युगपच्चक्षुषि । चेतसि
च । आह्लादित आनन्दितः सन्नन्वग्रहीदिति संबन्धः । महानुभावानामुत्तमाना-
म् । आभोगं टङ्कं भजत इत्याकारविशेषणम् । संकलय्य संयम्य । उद्गमनमुत्था-
नम् । आगमनमागतम् । सुखेनागतं स्वागतम् । प्रश्नार्थं गीत्तया अत्रोपविशेति ।
भूमिमतिक्रान्तातिभूमिः । स्वर्गादिस्थानरूपा प्रदेशवृत्तिः । एकदेशो वा ।

मे प्रदेशवृत्तिः । पाद्यमप्यपार्थकम् । आसतां भवन्तो यथासु-
खम् । आसीनोऽहम्' इत्यभिधाय क्षितावेवोपाविशत् ।

‘अलंकारो हि परमार्थतः प्रभवतां प्रश्रयातिशयः, रत्नादिकस्तु
शिलाभारः’ इत्याकलय्य पुनः पुनरभ्यर्च्यमानोऽपि यदा न प्रत्यप-
द्यत पार्थिवो वचनं तदा स्वमेवासनं पुनरपि भेजे भदन्तः । भूपति-
मुखनलिननिहितनिभृतनयनयुगलनिगडनिश्चलीकृतहृदयश्च स्थित्वा
कांचित्कालकलां कलिकालकल्मषकालुष्यमिव क्षालयन्नमलाभि-
र्दन्तमयूखमालाभिर्मूलफलाभ्यवहारसंभवमुद्रमन्निव च परिम-
लसुभगं विकचकुसुमपटलपाण्डुरं लतावनमवादीत्—‘अद्यप्रभृति
न केवलमयमनिन्द्यो वन्द्योऽपि प्रकाशितसत्सारः संसारः । किं
नाम नालोक्यते जीवद्भिरद्भुतं येन रूपमचिन्तितोपनतमिदं दृक्प-
थमुपगतम् । एवंविधैरनुमीयन्ते जन्मान्तरावस्थितसुकृतानि हृद-
योत्सवैः । इहापि जन्मनि दत्तमेवास्माकममुना तपःक्लेशेन फल-
मसुलभदर्शनं दर्शयता देवानां प्रियम् । आ तृप्तेः पीतममृतमीक्ष-
णाभ्याम् । जातं निरुत्कण्ठं मानसं निवृत्तिसुखस्य । महद्भिः पु-
ण्यैर्विना न विश्राम्यन्ति सज्जने त्वादृशि दृशः । सुदिवसः स
यस्मिञ्जातोऽसि । सा सुजाता जननी या सकलजीवलोकजीवि-
तजनकमजनयदायुष्मन्तम् । पुण्यवन्ति पुण्यान्यपि तानि येषा-
मसि परिणामः । सुकृततपसस्ते परमाणवो ये तव परिगृहीतस-
र्वावयवाः । तत्सुभगं सौभाग्यमाश्रितोऽसि येन । भव्यः स पु-
रुषभावो भवत्यवस्थितो यः । यत्सत्यं मुमुक्षोरपि मे पुण्यभाजमा-
लोक्य पुनः श्रद्धा जाता मनुजजन्मनि । नेच्छद्भिरप्यस्माभिर्दृष्टः
कुसुमायुधः । कृतार्थमद्य चक्षुर्वनदेवतानाम् । अद्य सफलं जन्म पा-
दपानां येषामसि गतो गोचरम् । अमृतमयस्य भवतो वचसां मा-
धुर्यं कार्यमेव । अस्य त्वीदृशे शैशवे विनयस्योपाध्यायं ध्यायन्नपि
न संभावयामि भुवि । सर्वथा शून्य आसीदजाते दीर्घायुषि गु-
णग्रामः । धन्यः स भूभृद्यस्य वंशे मणिरिव मुक्तामयः संभूतो-
ऽसि । एवंविधस्य च पुण्यवतः कथंचित्प्राप्तस्य केन प्रियं समाच-

नयनयुगलमेव निगडो बन्धनशृङ्खला । निवृत्तिश्चित्तविभ्रमः । अमृतमय-
स्येति । यतोऽमृतमयस्त्वमतो भवद्वचसां माधुर्यं कार्यं प्रयोज्यं कारणसदृशेन

राम इति पारिप्लवं चेतो नः । सकलवनचरसार्थसाधारणस्य क-
न्दमूलफलस्य गिरिसरिदम्भसो वा के वयम् । अपरोपकरणीकृ-
तस्तु कायकलिरयमस्माकम् । सर्वस्वमवशिष्टमिष्टातिध्याय । स्वा-
यत्ताश्च विद्यन्ते विद्याबिन्दवः कतिचित् । उपयोगं तु न प्रीतिर्वि-
चारयति । यदि च नोपरुणद्धि कश्चित्कार्यलवमरक्षणीयाक्षरं वा
कथनीयं तत्कथयतु भवाञ्श्रोतुमभिलषति हृदयं सर्वमिदं नः ।
केन कृत्यातिभारेण भव्यो भूषितवान्भूमिमेतामभ्रमणयोग्याम् ।
क्रियदवधिर्वा शून्याटवीपर्यटनक्लेशः कल्याणराशेः । कस्माच्च सं-
तप्तरूपेव ते तनुरियमसंतापार्हा विभाव्यते' इति ।

राजा तु सादरतरमब्रवीत्—‘आर्य, दर्शितसंभ्रमेणानेन मधुर-
सविसरममृतमिव हृदयधृतिकरमनवरतं वर्षता वचसैव ते सर्व-
मनुष्ठितम् । धन्योऽस्मि यदेवमभ्यर्हितमनुपचरणीयमपि मान्यो म-
न्यते माम् । अस्य च महावनभ्रमणपरिक्लेशस्य कारणमवधारयतु
मतिमान् । मम हि विनष्टनिखिलेष्टबन्धोर्जीवितानुबन्धस्य निव-
न्धनमेकैव यवीयसी स्वसावशेषा । सापि भर्तुर्वियोगाद्वैरि-
परिभवभयाद्भ्रमन्ती कथमपि विन्ध्यवनमिदम्, अशुभशब-
रबलबहुलम्, अगणितगजकुलकलिलम्, अपरिमितमृगपतिशर-
भभयम्, उरुमहिषमुषितपथिकगमनम्, अतिनिशितशरकुशप-
रुषम्, अवटशतविषममाविशत् । अतस्तामन्वेष्टुं वयमनिशं निशि
निशि च सततमिमामटवीमटामः । न चैनामासादयामः । कथ-
यतु च गुरुरपि यदि कदाचित्कुतश्चिद्वनचरतः श्रुतिपथमुपगता
तद्वार्ता' इति ।

अथ तच्छ्रुत्वा जातोद्वेग इव भदन्तः पुनरभ्यधात्—‘धी-
मन्, न खलु कश्चिदेवंरूपो वृत्तान्तोऽस्मानभ्युपगतवान् । अभा-
जनं हि वयमीदृशानां प्रियाख्यानोपायनानां भवताम् ।' इत्येवं

कार्येण भवितव्यमित्युक्तेः । शून्या निराश्रयाः । वंशो वेणुरपि । मुक्तामयस्त्यक्त-
दोषः, मौक्तिकरूपश्च । पारिप्लवं दोलाधिरूढमित्यर्थः । अनेकदुःखहेतुत्वात् । काय
एव कलिः । अरक्षणीयाक्षरमिति । यद्यस्मात्कमुपरि विश्वासोऽस्तीत्यर्थः ।

अतिशयेनाल्पा यवीयसी कनिष्ठा । अयोगाविरुद्धविधिवैधुर्यादिदं विन्ध्यवनम-
निशं प्रविष्टेति पदयोजना । अनिशं सदा । अटवीमटामो गच्छामः ।

भाषमाण एव तस्मिन्नकस्मादागत्यापरः शमिनि वयसि वर्तमानः
संभ्रान्तरूप इव पुरस्तादुपरचिताञ्जलिर्जातकरुणः प्रक्षरितचक्षुर्भि-
क्षुरभाषत—‘भगवन्भदन्त, महत्करुणं वर्तते । बालैव बलवद्भ्य-
सनाभिभूता भूतपूर्वापि कल्याणरूपा स्त्री शोकावेशविवशा वैश्वान-
नरं विशति । संभावयतु तामप्रोषितप्राणां भगवान् । अभ्युपप-
द्यतां समुचितैः समाश्वासनैः । अनुपरतपूर्वं कृमिकीटमपि दुः-
खितं दयाराशेरार्यस्य गोचरगतम्’ इति ।

राजा तु जातानुजाशङ्कः सोदर्यास्तेहाच्चान्तर्दुत इव दुःखेन
दोदूयमानहृदयः कथमपि गद्गदिकागृहीतकण्ठो विकलवाग्बाष्पा-
यमाणदृष्टिः पप्रच्छ—‘पाराशरिन्, कियद्दूरे सा योषिदेवंजाती-
या जीवेद्वा कालमेतावन्तमिति । पृष्टा वा त्वया कासि, कस्यासि,
कुतोऽसि, किमर्थं वनमिदमभ्युपगतासि, विशसि च किंनिमित्त-
मनलमित्यादितः प्रभृति कात्स्न्येन कथ्यमानमिच्छामि श्रोतुं क-
थमार्यस्य गता गोचरमाकारतो वा कीदृशी’ इति ।

तथाभिहितस्तु भूसुजा भिक्षुराचक्षे—‘महाभाग, श्रूयताम् ।
अहं हि प्रत्यूषस्येवाद्य वन्दित्वा भगवन्तमनेनैव नदीरोधसा सैक-
तसुकुमारेण यदृच्छया विहृतवानतिदूरम् । एकस्मिंश्च वनलतागहने
गिरिनदीसमीपभाजि भ्रमरीणामिव हिमहतकमलाकरकातराणां
रसितं सार्यमाणानामतितारतानवर्तिनीनां वीणातन्त्रीणामिव झां-
कारमेकतानं नारीणां रुदितमधृतिकरमतिकरुणमार्कणितवानस्मि ।
समुपजातकृपश्च गतोऽस्मि तं प्रदेशम् । दृष्टवानस्मि च दृषत्ख-
ण्डखण्डिताङ्गुलिगलहोहितेन च पार्ष्णिप्रविष्टशरशलाकाशल्यशूल-
संकोचितचक्षुषा चाध्वनीनश्रमश्चयथुनिश्चलचरणेन च स्थाणवव्रण-
व्यथितगुल्फबद्धभूर्जत्वचा च वातखुडखेदखञ्जजङ्घाजातज्वरेण च
पांसुपाण्डुरपिण्डकेन च खर्जूरजूटजटाजर्जरितजानुना च शताव-

यदृच्छया स्वेच्छया सार्यमाणानां श्रुतिरीत्यास्थाप्यमाणानां स्वराणां विशिष्टम-
वस्थानमेकलोपे द्विलोपे वा । ताना मूर्च्छना वा । वर्णाः स्थायिमञ्चादारोह्यवरोहि-
णश्चत्वारस्तदुपलक्षिताः । तन्त्र्यो वर्णतन्त्र्यः । एकतानमेकरूपम्, अनवरतं वा ।
दृष्टवानित्यादावस्मि । चैवंविधानामबलानां चक्रवालेन परिवृतां योषितं दृष्टवानिति
संबन्धः । लोहितं रक्तम् । पार्ष्णिः पादाधोदेशः । ‘स्थाणुरस्त्री ध्रुवः शङ्कुः’ । स्था-
णोरिमे स्थाणवाः । वातखुडो गतिप्रतिघातलक्षणो वातव्याधिः । पिच्छकं केश-

रीविदारितोरुणा च विदारीदारिततनुदुकूलपलवेन चोत्कटवंशविट-
 पकण्टककोटिपाटितकञ्जुककर्पटेन च फललोभालम्बितानम्रबदरी-
 लताजालकैरुत्कण्टकैरुल्लिखितसुकुमारकरोदरेण च कुरङ्गशृङ्गो-
 त्खातैः कन्दमूलफलैः कदर्थितबाहुना च ताम्बूलविरहविरसमुखख-
 ण्डितकोमलामलकीफलेन च कुशकुसुमाहतिलोहितानां श्रयताम-
 क्षणां लेपीकृतमनःशिलेन च कण्टकिलताल्लनालकलशेन च केनचि-
 त्सलयोपपादितातपत्रकृत्वेन केनचित्कदलीदलव्यजनवाहिना के-
 नचित्कमलिनीपलाशपुटगृहीताम्भसा केनचित्पाथेयीकृतमृणालपू-
 लिकेन केनचिच्चीनांशुकदशाशिक्यनिहितनालिकेरकोशकलशीक-
 लितरसालतैलेन, कतिपयावशेषशोकविकलमूककुब्जवामनबधिरब-
 र्वराविरलेनाबलानां चक्रवालेन परिवृताम्, आपत्कालेऽपि कुलोद्गते-
 नेवामुच्यमानाम्, प्रभालेपिना लावण्येन प्रतिबिम्बितैरासन्नवन-
 लताकिसलयैः सरसैर्दुःखक्षतैरिवान्तःपटलीक्रियमाणकायाम्, क्र-
 ठोरदर्भाङ्कुरक्षतक्षारिणा क्षतजेनानुसरणालक्तकेनेव रक्तचरणाम्,
 उन्नालेनान्यतरनारीधृतेनारविन्दिनीदलेन कृतच्छायमपि विच्छायं
 मुखमुद्वहन्तीम्, आकाशमपि शून्यतयातिशयानाम्, मृण्मयी-
 मिव निश्चेतनतया मरुन्मयीमिव निश्वाससंपदा पावकमयी-
 मिव संतापसंतानेन सलिलमयीमिवास्त्रप्रस्रवणेन वियन्मया-
 मिव निरवलम्बनतया तडिन्मयीमिव पारिप्लवतया शब्दमयीमिव
 परिदेवितवाणीबाहुल्येन मुक्तमुक्तांशुकरत्नकुसुमकनकपत्राभरणां
 कल्पलतामिव महावने पतिताम्, परमेश्वरोत्तमाङ्गपातदुर्ल-
 लिताङ्गाम्, गङ्गामिव गां गताम्, वनकुसुमधूलिधूसरितपा-

कलापः । शतावरी शतमूली । विदारी क्षीरशुक्ली । सरला देवदारवः । शोकेन
 विकला विक्षिप्ताः । कलामूका पण्डकाः । एवमादयोऽन्तःपुररक्षिणः । बर्बरा
 एतद्देशजाः । सरसैः प्रत्यग्रैः, सान्द्रैश्च । क्षतानि व्रणाः । अरविन्दिनी पद्मिनी
 छाया आतपप्रतिपक्षजातिः, छाया च कान्तिः । उक्तं च—‘छाया सूर्यप्रिया
 कान्तिः प्रतिबिम्बमनातपः’ इति । शून्यतेन्द्रियरहितत्वमपि । संतापसंतानो दुः-
 खविच्छेदः, औष्ण्यप्रबन्धश्च । मुक्ताख्यमंशुकं मालवदेशजमुत्तरीयम् । मुक्त
 मौक्तिकं च । अल्पेऽश्वोऽशुकाश्च । महावनं विस्तीर्णारण्यम्, विपुलजलं च
 परमेश्वरोत्तमाङ्गपातो राजशिरश्छेदो हरमूर्ध्नि पातश्च । इष्टानि ललितानीप्सितानि
 येषु तान्यङ्गानि यस्याः । दुर्ललितं च हेवाकः । गां गतामिति । वाहनाभावा

दपल्वाम्, प्रभातचन्द्रमूर्तिमिव लोकान्तरमभिलषन्तीम्, निज-
जलमोक्षकदर्थितदर्शितधवलायतनेत्रशोभाम्, मन्दाकिनीमृणालि-
नीमिव परिम्लायमानाम्, दुःसहरविकिरणसंस्पर्शखेदनिमीलितां
कुमुदिनीमिव दुःखेन दिवसं नयन्तीम्, दग्धदशाविसंवादितां
प्रत्यूषप्रदीपशिखामिव क्षामक्षामां पाण्डुवपुषम्, पार्श्ववर्तिवार-
णाभियोगरक्ष्यमाणां वनकरिणीमिव महाहृदे निमग्नान्, प्रविष्टां
वनगहनं ध्यानं च, स्थितां तरुतले मरणे च, पतितां धात्र्यु-
त्सङ्गे महानर्थे च, दूरीकृतां भर्त्रा सुखेन च, विरेचितां भ्रमणे-
नायुषा च, आकुलां केशकलापेन मरणोपायेन च, विवर्णिताम-
ध्वधूलिभिरङ्गवेदनाभिश्च, दग्धां चण्डातपेन वैधव्येन च, धृत-
मुखीं पाणिना मौनेन च, गृहीतां प्रियसखीजनेन मन्युना च,
तथा च भ्रष्टैर्वन्धुभिर्विलासैश्च मुक्तेन श्रवणयुगलेनात्मना च
परित्यक्तैर्भूषणैः सर्वारम्भैश्च भग्नैर्वलयैर्मनोरथैश्च चरणलम्बाभिः
परिचारिकाभिर्दर्भाङ्कुरसूचीभिश्च हृदयविनिहितेन चक्षुषा प्रि-
येण च दीर्घैः शोकश्चसितैः केशैश्च क्षीणेन वपुषा पुण्येन च
पादयोः पतन्तीभिर्वृद्धाभिरश्रुधाराभिश्च स्वल्पावशेषेण परिजनेन
जीवितेन च अलसामुन्मेषे, दक्षामश्रुमोक्षे, संततां चिन्तासु,
विच्छिन्नामाशासु, कृशां काये, स्थूलां श्वसिते, पूरितां दुःखेन,
रिक्तां सत्त्वेन, अध्यासितामायासेन, शून्यां हृदयेन, निश्चलां
निश्चयेन, चलितां धैर्यात्, अपि च वसतिं व्यसनानाम्, आधा-
नमाधीनाम्, अवस्थानमनवस्थानाम्, आधारमधृतीनाम्, आवा-
समवसादानाम्, आस्पदमापदाम्, अभियोगमभाग्यानाम्, उद्वे-
गमुद्वेगानाम्, कारणं करुणायाः, पारं परायत्तताया योषितम् ।
चिन्तितवानस्मि च चित्रमीदृशीमप्याकृतिमुपतापाः स्पृशन्तीति ।
सा तु समीपगते मयि तदवस्थापि सबहुमानमानतमौलिः प्र-

द्भूमिमवतीर्णा च । वनकुसुमानि जलजातत्वात्कुमुदानि च, पादरश्मयोऽपि ।
लोकान्तरं परलोकम्, मेरुद्वितीयपार्श्वं च । जलमसु नेत्रम्, अक्षिमलं च । दग्ध-
दशा दुरवस्थाः, प्लुष्टदीपधामानश्च । प्रत्यूषः कल्यम् । वारणा निषेधः, हस्ती च
वारणः । महाहृदे निमग्नानुसरणार्थं पुण्यजलाशयस्नाताम्, विस्तीर्णसरस्यवसन्तां
च । स्थितां कृतनिश्चयां च । विगतो धवो यस्यास्तद्भावो वैधव्यम् । धवो भर्ता ।
बन्धुभिरित्यादावित्थंभूतलक्षणे तृतीया । मुक्तेन निरलंकारेण । अलसां दक्षां

णतवती । अहं तु प्रबलकरुणाप्रेर्यमाणस्तामालपितुकामः पुनः
 कृतवान्मनसि—कथमिव महानुभावामेनामामत्रये । ‘वत्से’ इ-
 त्यतिप्रणयः, ‘मातः’ इति चाटु, ‘भगिनि’ इत्यात्मसंभावना, ‘देवि’
 इति परिजनालापः, ‘राजपुत्रि’ इत्यस्फुटम्, ‘उपासिके’ इति म-
 नोरथः, ‘स्वामिनि’ इति भृत्यभावाभ्युपगमः, ‘भद्रे’ इतीतरस्त्री-
 समुचितम्, ‘आयुष्मति’ इत्यवस्थायामप्रियम्, ‘कल्याणिनि’ इति
 दशायां विरुद्धम्, ‘चन्द्रमुखि’ इत्यमुनिमतम्, ‘बाले’ इत्यगौर-
 वोपेतम्, ‘आर्ये’ इति जरारोपणम्, ‘पुण्यवति’ इति फलविपरी-
 तम्, ‘भवति’ इति सर्वसाधारणम् । अपि च ‘कासि’ इत्यनभि-
 जातम्, ‘किमर्थं रोदिषि’ इति दुःखकारणस्मरणकारि, ‘मा
 रोदीः’ इति शोकहेतुमनपनीय न शोभते, ‘समाश्वसिहि’ इति
 किमाश्रित्य, ‘स्वागतम्’ इति यातयामम्, ‘सुखमास्यते’ इति मि-
 थ्या । इत्येवं चिन्तयत्येव मयि तस्मात्स्त्रैणादुत्थायान्यतरा योषि-
 दार्यरूपेव शोकविह्वला समुपसृत्य कतिपयपलितशारं शिरो नीत्वा
 महीतलमतुलहृदयसंतापसूचकैरश्रुविन्दुभिश्चरणयुगलं दहन्ती म-
 मातिकृपणैरक्षरैश्च हृदयमभिहितवती—‘भगवन्, सर्वसत्त्वानुक-
 म्पिनी प्रायः प्रव्रज्या । प्रतिपन्नदुःखक्षपणदीक्षादक्षाश्च भवन्ति
 सौगताः । करुणाकुलगृहं च भगवतः शाक्यमुनेः शासनम् ।
 सकलजनोपकारसज्जा सज्जनता जैनी । परलोकसाधनं च धर्मो
 मुनीनाम् । प्राणरक्षणाच्च न परं पुण्यजातं जगति गीयते जनेन ।
 अनुकम्पाभूमयः प्रकृत्यैव युवतया किं पुनर्विपदभिभूताः । साधु-
 जनश्च सिद्धक्षेत्रमार्तवचसाम् । यत इयं नः स्वामिनी मरणेन
 पितुरभावेन भर्तुः प्रवासेन च भ्रातुः भ्रंशेन च शेषस्य बान्ध-
 ववर्गस्यातिमृदुहृदयतयानपत्यतया च निरवलम्बना, परिभवेन च
 नीचारातिकृतेन प्रकृतिमनस्विनी, अमुना च महाटवीपर्यटनक्ले-
 शेन कदर्थितसौकुमार्या, दग्धदैवदत्तैरेवंविधैर्बहुभिरुपर्युपरि व्य-

चेत्यादौ विरोधो बोद्धव्यः । अनवस्थानां दुःखरूपक्रियाणाम् । अभियोगमुद्योगम् ।
 कथमिवेत्यादि समानः प्रश्न इत्यर्थः । महानुभावां मनस्विनीम् । अतिप्रणयो
 महती प्रीतिः । अनभिजातमनुचितम् । यातयामं जीर्णप्रायम् । शासनं
 शास्त्रम् । सज्जनता साधुजनसमूहः । सिद्धक्षेत्रं सिद्धायतनम् । यत इत्यादां

सनैर्विकृवीकृतहृदया, दारुणं दुःखमपारयन्ती सोढुं निवारय-
न्तमनतिक्रान्तपूर्वं स्वप्नेऽप्यवगणय्य गुरुजनमनुनयन्तीरखण्डि-
तप्रणया, नर्मस्वपि समवधीर्य प्रियसखीर्विज्ञापयन्तमशरणम-
श्रुव्याकुलनयनमपरिभूतपूर्वं मनसापि परिभूय भृत्यवर्गमग्निं प्र-
विशति । परित्रायताम् । आर्योऽपि तावदसह्यशोकापनयनोपा-
योपदेशनिपुणां व्यापारयतु वाणीमस्याम्' इति चातिकृपणं व्या-
हरन्तीमहमुत्थाप्योद्विग्नतरः शनैरभिहितवान्—'आर्ये, यथा क-
थयसि तथा । अस्मद्गिरामगोचरोऽयमस्याः पुण्याशयायाः शोकः ।
शक्यते चेन्मुहूर्तमात्रमपि त्रातुमुपरिष्ठान्न व्यर्थेयमभ्यर्थना भवि-
ष्यति । मम हि गुरुरपर इव भगवान्सुगतः समीपगत एव ।
कथिते मयास्मिन्नुदन्ते नियतमागमिष्यति परमदयालुः । दुःखा-
न्धकारपटलभिदुरैश्च सौगतैः सुभाषितैः स्वकैश्च दर्शितनिदर्शनै-
र्नानागमगुरुभिर्गिरां कौशलैः कुशलशीलामेनां प्रबोधपदवीमारोप-
यिष्यति' इति । तच्च श्रुत्वा 'त्वरतामार्यः' इत्यभिधाना सा पु-
नरपि पादयोः पतितवती । सोऽहमुपगत्य त्वरमाणो व्यतिकर-
मिममधृतिकरमशरणकृपणबहुयुवतिमरणमतिकरुणमन्नभवते गुरवे
निवेदितवान्' इति ।

अथ भूभृङ्गैक्षवं समवधार्य तद्भाषितमश्रुमिश्रितमश्रुतेऽपि स्व-
सुर्नाम्नि निम्नीकृतमना मन्युना सर्वाकारसंवादिन्या दशयैव दूरी-
कृतसंदेहो दग्ध इव सोदर्यावस्थाश्रवणेन श्रवणयोः श्रमणाचा-
र्यमुवाच—'आर्य, नियतं सैवेयमनार्यस्यास्य जनस्यातिकठिनहृद-
यस्यातिनृशंसस्य मन्दभाग्यस्य भगिनी भागधेयैरेतामवस्थां नीता
निष्कारणवैरिभिर्वराकी विदीर्यमाणं मे हृदयमेवं निवेदयति' इ-
त्युक्त्वा तमपि श्रमणमभ्यधात्—'आर्य, उत्तिष्ठ । दर्शय क्वासौ ।
यतः सुप्रभूतप्राणपरित्राणपुण्योपार्जनाय यामः, यदि कथंचिज्जी-
वन्तीं संभावयामः' इति भाषमाण एवोत्तस्थौ ।

अथ समग्रशिष्यवर्गानुगतेनाचार्येण तुरगेभ्यश्चावतीर्य समस्तेन

यत इयं नः स्वामिन्यग्निं प्रविशति तदार्योऽपि तावदस्यां वाणीं व्यापारयत्विति
संबन्धः । निदर्शनं दृष्टान्तः ।

निम्नं संकुचच्छक्ति । यतस्व यत्नं करु ।

सामन्तलोकेन पश्चादाकृष्यमाणाश्वीयेनानुगम्यमानः पुरस्ताच्च तेन
 शाक्यपुत्रीयेन प्रदिश्यमानवर्त्मा पद्भ्यामेव तं प्रदेशमविरलैः पदैः
 पिबन्निव प्रावर्तत । क्रमेण च समुपगतः शुश्राव लतावनान्तरि-
 तस्य मुमूर्षोर्महतः स्त्रैणस्य तत्कालोचिताननेकप्रकारानालापान्—
 ‘भगवन्धर्म, धाव शीघ्रम् । कासि कुलदेवते । देवि धरणि, धी-
 रयसि न दुःखितां दुहितरम् । क नु खलु प्रोषिता पुष्पभूतिकु-
 दुम्बिनी लक्ष्मीः । अनाथां नाथ मुखरवंश्य, विविधाधिविधुरां
 वधूं विधवां विबोधयसि किमिति नेमाम् । भगवन्, भक्तजने सं-
 ज्वरिणि सुगत सुप्तोऽसि । राजधर्म पुष्पभूतिभवनपक्षपातिन्,
 उदासीनीभूतोऽसि कथम् । त्वय्यपि विपद्गान्धव विन्ध्य, वन्ध्यो-
 ऽयमञ्जलिबन्धः । मातर्महादवि, रटन्तीं न शृणोषीमामापत्पतिताम् ।
 पतङ्ग, प्रसीद पाहि पतिव्रतामशरणाम् । प्रयत्नरक्षित कृतघ्न चा-
 रित्रचण्डाल, न रक्षसि राजपुत्रीम् । किमवधृतं लक्षणैः । हा
 देवि दुहितृस्नेहमयि यंशोवति, मुषितासि दग्धदैवदस्युना । देव,
 दुहितरि दह्यमानायां नापतसि प्रतापशील, शिथिलीभूतमपत्यप्रेम ।
 महाराज राज्यवर्धन, न धावसि मन्दीभूता भगिनीप्रीतिः । अहो
 निष्ठुरः प्रेतभावः । व्यपेहि पाप पावक स्त्रीघातनिवृण, ज्वलन्न
 लज्जसे । भ्रातर्वात, दासी तवास्मि । संवादय द्रुतं देवीदाहं देवाय
 दुःखितजनार्तिहराय हर्षाय । नितान्तनिःशूक शोकश्चपाक, सका-
 मोऽसि । दुःखदायिन्वियोगराक्षस, तुष्टोऽसि । विजने वने कमा-
 क्रन्दामि, कस्मै कथयामि, कमुपयामि शरणम्, कां दिशं प्रतिपद्ये,
 करोमि किमभागधेया । गान्धारि, गृहीतोऽयं लतापाशः । पिशाचि
 मोचनिके, मुञ्च शाखाग्रहणकलहम् । कलहंसि, हंसि किमतः पर-
 मुत्तमाङ्गम् । मङ्गलिके, मुक्तगलं किमद्यापि रुद्यते । सुन्दरि, दूरी-
 भवति सखीसार्थः । स्थास्यसि कथमिवाशिरे शवशिबिरे शव-
 रिके । सुतनु, तनूनपाति पतिष्यसि त्वमपि । मृणालकोमले मा-
 लावति, म्लानासि । मातर्मातङ्गिके, अङ्गीकृतस्त्वयापि मृत्युः । वत्से

अश्वीयमश्वसमूहः । शाक्यपुत्रीयेन दिवाकरमित्रशिष्येण । अविरलैर्दीर्घैः ।
 पदैश्चरणक्रमैः । मुमूर्षोर्मरणोन्मुखस्य । स्त्रैणस्य स्त्रीसमूहस्यालापाञ्जुश्रावेत्यन्वयः ।

संज्वरिणि संतापवति । राजधर्मो बुद्धः । गान्धारि मोचनिके कलहंसि इत्या-
 दीनि सहगतसखीनां संबोधनानि । तनूनपाति वहौ । वत्सिष्यत्यासिष्यति ।

वत्सिके, वत्स्यसि कथनमभिप्रेते प्रेतनगरे । नागरिके, गरिमाणमा-
 गतास्यनया स्वामिभक्त्या । विराजिके, विराजितासि राजपुत्री-
 विपदि जीवितव्ययव्यवसायेन । भृगुपतनाभ्युद्यमभागाभिज्ञे भृ-
 ङ्गारधारिणि, धन्यासि । केतकि, कुतः पुनरीदृशी स्वप्नेऽपि सुस्वा-
 मिनी । मेनके, जन्मनि जन्मनि देवीदास्यमेव ददातु देवो देहं
 दहन्दहनः । विजये, वीजय कृशानुम् । सानुमति, नमतीन्दीव-
 रिका दिवं गन्तुकामा । कामदासि, देहि दहनप्रदक्षिणावकाशम् ।
 विचरिके, विरचय वह्निम् । विकिर किरातिके, कुसुमप्रकरम् ।
 कुररिके, कुरु कुरुवक्कोरकाचितां चिताम् । चामरं चामरग्रा-
 हिणि, गृहाण । पुनरपि कण्ठे मर्षयितव्यानि नर्मदे, नर्मनिर्मि-
 तानि निर्मर्यादहसितानि । भद्रे सुभद्रे, भद्रमस्तु ते परलोकग-
 मनम् । अग्रामीणगुणानुरागिणि ग्रामेयिके, गच्छ सुमतिम् । व-
 सन्तिके, अन्तरं प्रयच्छ । आपृच्छते छत्तधारी देवि, देहि दृ-
 ष्टिम् । इष्टा तव जहाति जीवितं विजयसेना । सेयं मुक्तिका मु-
 क्तकण्ठमारटति निकटे नाटकसूत्रधारी । पादयोः पतति ते ता-
 म्बूलवाहिनी बहुमता राजपुत्रि पत्रलता । कलिङ्गसेने, अयं प-
 श्विमः परिष्वङ्गः । पीडय निर्भरमुरसा माम् । असवः प्रवसन्ति व-
 सन्तसेने । मञ्जुलिके, मार्जयसि कतिकृत्वः सुदुःसहदुःखसहसा-
 स्त्रदिग्धं चक्षुरिदं रोदिषि कियदाश्लिष्य च माम् । निर्माणसी-
 दृशं प्रायशो यशोधने । धीरयस्यद्यापि किं मां माधविके । केय-
 मवस्था संस्थापनानाम् । गतः कालः कालिन्दि, सखीजनानुन-
 याञ्जलीनाम् । उन्मत्तिके मत्तपालिके, कृताः पृष्ठतः प्रणयिनीप्र-
 णिपातानुरोधाः । शिथिलय चकोरवति, चरणग्रहणं ग्रहिणि ।
 कमलिनि, किमनेन पुनः पुनर्देवोपालम्भेन । न प्राप्तं चिरं स-
 खीजनसंगमसुखम् । आर्ये महत्तरिके तरङ्गसेने, नमस्कारः । सखि
 सौदामिनि, दृष्टासि । समुपनय हव्यवाहनार्चनकुसुमानि कुमु-
 दिके । देहि चितारोहणाय रोहिणि, हस्तावलम्बनम् । अम्ब
 धात्रि, धीरा भव । भवन्त्येवंविधा एव कर्मणां विपाकाः पापका-

भृगुः प्रपातः । उक्तं च—‘प्रपातस्त्ववदो भृगुः’ इत्यमरः । निर्माणं विधानम् ।
 अर्थात्संसारस्य । संस्थापनानां सांत्वनानाम् । ग्रहोऽभिनिवेशः । हलहलक उत्कण्ठा ।
 एवमादिनानिमित्तेन दर्शागमनं सूच्यते ।

रिणीनाम् । आर्यचरणानामयमञ्जलिः । परः परलोकप्रयाणप्रणा-
मोऽयं मातः । मरणसमये कस्मालवलिके हलहलको बलीयानान-
न्दमयो हृदयस्य मे । हृष्यन्त्युच्चरोमाञ्चमुच्चि, किमङ्गीकृत्याङ्गानि ।
वामनिके, वामेन मे स्फुरितमक्षणा । वृथा विरमसि वयस्य वायस,
वृक्षे क्षीरिणि क्षणे क्षणे क्षीणपुण्यायाः पुरः । हरिणि, हेषित-
मिव ह्यानामुत्तरतः । कस्येदमातपत्रमुच्चमत्र पादपान्तरेण प्रभा-
वति विभाव्यते । कुरङ्गिके, केन सुगृहीतनाम्नो नाम गृहीतममृ-
तमयमार्यस्य । देवि, दिष्टया वर्धसे देवस्य हर्षस्यागमनमहोत्सवे-
न ।' इत्येतच्च श्रुत्वा सत्वरमुपसर्प । ददर्श च मुह्यन्तीमग्निप्रवे-
शायोद्यतां राजा राज्यश्रियम् । आललम्बे च मूर्च्छामीलितलोच-
नाया ललाटं हस्तेन तस्याः ससंभ्रमम् ।

अथ तेन भ्रातुः प्रेयसः प्रकोष्ठबद्धानामोषधीनां रसविसरमिव
प्रत्युज्जीवनक्षमं क्षरता वमतेव पारिहार्यमणीनामचिन्त्यं प्रभावम-
मृतमिव नखचन्द्ररश्मिभिरुद्गिरता वध्नतेव चन्द्रोदयच्युतशिशिर-
शीकरं चन्द्रकान्तचूडामणिं मूर्धनि मृणालमयाङ्गुलिनेवातिशीतलेन
निर्वापयता दह्यमानं हृदयं प्रत्यानयतेव कुतोऽपि जीवितमाह्लाद-
केन हस्तसंस्पर्शेन सहसैव समुन्मिमील राज्यश्रीः । तथा चासंभा-
वितागमनस्याचिन्तितदर्शनस्य सहसा प्राप्तस्य भ्रातुः स्वप्रदृष्टद-
र्शनस्येव कण्ठे समाश्लिष्य तत्कालाविर्भावनिर्भरेणाभिभूतसर्वा-
त्मना दुःखसंभारेण निर्दयं नदीमुखप्रणालाभ्यामिव मुक्ताभ्यां
स्थूलप्रवाहमुत्सृजन्ती बाष्पवारि विलोचनाभ्याम् 'हा तात, हा
अम्ब, हा सख्यः' इति व्याहरन्ती, मुहुर्मुहुरुच्चैस्तरां च समुद्भूत-
भगिनीस्नेहसद्भावभारभावितमन्युना मुक्तकण्ठमतिचिरं विक्रुश्य
'वत्से, स्थिरा भव त्वम्' इति भ्रात्रा करस्थगितमुखी समाश्वा-
स्यमानापि, 'कल्याणिनि, कुरु वचनमग्रजस्य गुरोः' इत्याचार्येण
याच्यमानापि, 'देवि, न पश्यसि देवस्यावस्थाम् । अलमतिरुदिते-
न' इति राजलोकेनाभ्यर्थ्यमानापि, 'स्वामिनि, भ्रातरमवेक्षस्व'
इति परिजनेन विज्ञाप्यमानापि, 'दुहितर्, विश्रम्य पुनरारटितव्यम्'
इति निवार्यमाणापि बान्धववृद्धाभिः, 'प्रियसखि, कियद्रोदिषि ।

तूष्णीमास्व । दृढं दूयते देवः' इति सखीभिरनुनीयमानापि, चिरसंभावितानेकदुःसहदुःखनिवहनिर्वहणवाष्पोत्पीडपीड्यमानकण्ठभागा, प्रभूतमन्युभारभरितान्तःकरणा करुणकाहलेन स्वरेण कतिचित्कालमतिचिरं रुरोद । विगते च मन्युवेगे बहेः समीपादाक्षिप्य भ्रात्रा नीता निकटवर्तिनि तरुतले निषसाद ।

शनैराचार्यस्तु तथा हर्ष इति विज्ञाय विवर्धितादरः सुतरां मुहूर्तमिवातिवाह्य निभूतसंज्ञाज्ञापितेन शिष्येणोपनीतं नलिनीदलैः स्वयमादाय नम्रो मुखप्रक्षालनायोदकमुपनिन्ये । नरेन्द्रोऽपि सादरं गृहीत्वा प्रथममनवरतरोदनाताम्रं चिरप्रवृत्ताश्रुजलजालं रक्तपङ्कजमिव स्वसुश्चक्षुरक्षालयत्पश्चादात्मनः । प्रक्षालितमुखशशिनि च महीपाले सर्वतो निःशब्दः संवभूव सकलो लिखित इव लोकः । ततो नरेन्द्रो मन्दमन्दमब्रवीत्स्वसारम्—'वत्से, वन्दस्वात्मभवन्तं भदन्तम् । एष ते भर्तुर्हृदयं द्वितीयमस्माकं च गुरुः' इति । राजवचनात्तु राजदुहितरि पतिपरिचयश्रवणोद्धातेन पुनरानीतनेत्राभ्यां नमन्यामाचार्यः प्रयत्नरक्षितागतबाष्पान्ममःसंभारभज्यमानधैर्यार्द्रलोचनः किञ्चित्परावृत्तनयनो दीर्घं निश्श्वास । स्थित्वा च क्षणमेकं प्रदर्शितप्रश्रयो मृदुवादी मधुरया वाचा व्याजहार—'कल्याणराशे, अलं रुदित्वातिचिरम् । राजलोको नाद्यापि रोदनान्निवर्तते क्रियतामवश्यकरीयः स्नानविधिः । स्नात्वा च गम्यतां तामेव भूयो भुवम्' ।

अथ भूपतिरनुवर्तमानो लौकिकमाचारमाचार्यवचनं चोत्थाय स्नात्वा गिरिसरिति सह स्वस्त्रा तामेव भूमिमयासीत् । तस्यां च सपरिजनां प्रथममाहितावधानः पार्श्ववर्ती परवर्ती शुचा पतिपिण्डप्रदर्शितप्रयत्नप्रतिपन्नाभ्यवहारकरणां भगिनीमभोजयत् । अनन्तरं च स्वयमाहारस्थितिमकरोत् । भुक्तवांश्च बन्धनात्प्रभृति विस्तरतः स्वसुः कान्यकुब्जाद्गौडसंभ्रमं गुप्तितो गुप्तनाम्ना कुलपुत्रेण निष्कासनं निर्गतायाश्च राज्यवर्धनमरणश्रवणं श्रुत्वा चाहारनि-

पारिहार्यं कटकम् । तथा चेत्यादौ साकरोदिति संबन्धः । दुःखनिवहस्य निर्वहणं प्रकटनं यस्माद्वाष्पोत्पीडादिति समासः । काहलेन महता ।

उद्धातः प्रस्तावः । यतोऽयं राजलोकश्चिरं रुदित्वा नाद्यापि रोदनान्निवर्तते तत्स्नानविधिः क्रियतामिति ।

राकरणमनाहारपराहतायाश्च विन्ध्याटवीपर्यटनखेदं जातनिर्वे-
दायाः पावकप्रवेशोपक्रमणं यावत्सर्वमशृणोद्व्यतिकरं परिजनतः ।
ततः सुखासीनमेकत्र तरुतले विविक्तमुवि भगिनीद्वितीयं दूर-
स्थितानुजीविजनं राजानमाचार्यः समुपसृत्य शनैरासांचक्रे । स्थि-
त्वा च कंचित्कालांशं लेशतो वक्तुमुपचक्रमे—‘श्रीमन्, आक-
र्ष्यताम् । आख्येयमस्ति नः किंचित्—

अयं हि यौवनोन्मादात्परिभूय भूयसीर्भार्या यौवनावतारतर-
लतरास्तारा राजो रजनीकर्णपूरः पुरुहूतपुरोधसो धिषणस्य पुरंध्रीं
धर्मपत्नीं पत्नीयन्नतितरलस्तारां नामापजहार । नाकतश्च पलायां-
चक्रे । चकितचकोरलोचनया तया सहातिकामया सर्वाकाराभि-
रामया रममाणो रमणीयेषु देशेषु चचार । चिराच्च कथंचित्सर्व-
गीर्वाणवाणीगौरवाद्विरां पत्युः पुनरपि प्रत्यर्पयामास ताम् । हृदये
त्वनिन्धनमदह्यत विरहाद्विरारोहायास्तस्याः सततम् ।

एकदा तु शैलादुदयादुदयमानो विमले वारिणि वरुणालयस्य
संक्रान्तमात्मनः प्रतिबिम्बं विलोकितवान् । दृष्ट्वा च तदा सस्मार
सस्मरः स्मेरगण्डस्थलस्य ताराया मुखस्य । मुमोच च मन्मथो-
न्मादमथ्यमानमानसः स्वःस्थोऽप्यस्वस्थः स्थवीयसः पीतसकलकु-
मुदवनप्रभाप्रवाहधवलताराभ्यामिव लोचनाभ्यां बाष्पवारिविन्दून् ।
अथ पततस्तानुदन्वति समस्तानेवाचेमुर्मुक्ताशुक्तयः । तासां च
कुक्षिकोषेषु मुक्ताफलीभूतानवाप तान्कथमपि रसातलनिवासी
वासुकिर्नाम विषमुचामीशः । स च तैर्मुक्ताफलैः पातालतलेऽपि
तारागणमिव दर्शयद्भिरेकावलीमकल्पयत् । चकार च मन्दाकिनीति
नाम तस्याः । सा च भगवतः सोमस्य सर्वासामोषधीनामधिपतेः
प्रभावादत्यन्तविषघ्नी हिमामृतसंभवत्वाच्च स्पर्शेन सर्वसत्त्वसंताप-
हारिणी बभूव । यतः स तां सर्वदा विषोष्मशान्तये वासुकिः
पर्यधत्त ।

समतिक्रामति च कियत्यपि काले कदाचित्तामेकावलीं तस्मा-
न्नागराजान्नागार्जुनो नाम नागैरेवानीतः पातालतलं भिक्षुरभि-

परवर्ती परायत्ताम् । गुप्तितो बन्धनात् ।

धिषणस्य बृहस्पतेः । पत्नी यन्नात्मनः पत्नीमिच्छन् । आरोहो नितम्बः ।
उन्मादः खेदः । स्वःस्थः स्वर्गस्थः । अस्वस्थः पीडितः । अपिर्विरोधस्य सूचकः ।

क्षत लेभे च । निर्गत्य रसातलात्तिसमुद्राधिपतये सातवाहननाम्ने
नरेन्द्राय सुहृदे स ददौ ताम् । सा चास्माकं कालेन शिष्यपरम्प-
रया कथमपि हस्तमुपगता । यद्यपि च परिभव इव भवति भ-
वाटशां दक्षिम उपचारस्तथाप्योषधिबुद्ध्या बुद्धिमता सर्वसत्त्वरा-
शिरक्षाप्रवृत्तेन रक्षणीयशरीरेणायुष्मता विषरक्षापेक्षया गृह्यता-
म् ।' इत्यभिधाय भिक्षोरभ्याशवर्तिनश्रीवरपटान्तसंयतां मुमोच
तामेकावलीं मन्दाकिनीम् ।

उन्मुच्यमानाया एव यस्याः प्रभालेपिनि लब्धावकाशे विषद-
महसि महीयसि विसर्पति रश्मिमण्डले युगपद्ववलायमानेषु दि-
ङ्मुखेषु मुकुलितलतावधूत्कण्ठतैरामूलाद्विकाशितमिव तरुभिः, अ-
भिनवमृणाललुब्धैर्धावितमिव ध्रुतपक्षपुटपटलधवलितगगनं वनस-
रसीहंसयूथैः, स्फुटितमिव भरवशविशीर्यमाणधूलिधवलैर्गर्भभेद-
सूचितसूचीसंचयशुचिभिः केतकीवाटैः, उद्गलितदलदन्तुराभिः
प्रबुद्धमिव कुमुदिनीभिः, विधुतसितसटाभारभरितदिक्कैश्चलित-
मिव केसरिकुलैः, प्रहसितमिव दशनांशुमालालोकलिप्यमानवनं
वनदेवताभिः, विकसितमिव शिथिलितकुसुमकोशकेसराट्टहास-
निरङ्कुशं काशकाननैः, भ्रान्तमिव संभ्रमभ्रमितबालपल्लवपरिवेश-
श्चेतायमानैश्चमरीकदम्बकैः, प्रसृतमिव स्फायमानफेनिलतरलतर-
तरङ्गोद्गारिणा गिरिनदीपूरेण, अपरतारागणलाभमुदितेनोदितमिव
विकचमरीचिचक्राक्रान्तककुभा, पूर्णचन्द्रेण प्रक्षालित इव दावा-
नलधूलिधूसरितादिगन्तो दिवसः, पुनरिव धौतान्यश्रुजलक्लिष्टानि
नारीणां मुखानि ।

राजा तु मांसलैस्तस्याः संमुखैर्मयूखैराकुलीक्रियमाणं मुहुर्मुहु-
रुन्मीलयन्निमीलयन् चक्षुः कथमपि प्रयत्नेन ददर्श सर्वाशापूर्णीं
पङ्कीकृतामिव दिङ्मागकरशीकरसंहतिम्, घनमुक्तां शारदीमिव
लेखीकृतां ज्योत्स्नाम्, प्रकटपदकचिह्नां संचारणवीथीमिव बा-
लेन्दोर्निश्चलीभूतां सप्तर्षिमालामिव हस्तमुक्ताम्, अभिभूतसकल-

दानेन निवृत्तो दक्षिमः । अभ्याशो निकटः ।

महत्सरः सरसी । केतक्यो वृक्षभेदाः । काशास्तृणभेदाः । परिवेशः परिवलनम् ।
स्फायमाना वर्धमानाः ।

आशा आस्थाः, दिशश्च । घनमुक्तां निरन्तरमौक्तिकाम्, मेघत्यक्तां च ।

भुवनभूषणभूतिप्रभावमैशानीमिव शशिकलाम्, धवलतागुणगृही-
तां कान्तिमिव निर्गतां क्षीरराशेः, अनेकमहामहीभृत्परम्परागतां
गङ्गामिव दुर्गतिहराम्, अनवरतस्फुरिततरलांशुकां पुरःसरपता-
कामिव महेश्वरभावागमस्य, घनसारशुक्लां दन्तपङ्क्तिमिवाभिमु-
खस्येश्वरस्य, वरमनोरथपूरणसमर्थां स्वयंवरस्रजमिव भुवनश्रि-
यः, निजकरपल्लवावरणदुर्लभ्यां चक्षुरागविहसतिकामिव वसु-
धायाः, मन्त्रकोषसाधनप्रवृत्तस्याक्षमालामिव राजधर्मस्य, समु-
द्रालंकारभूतां संख्यालेख्यपट्टिकामिव कुबेरकोशस्य । पश्यंश्चैतां
विस्मयमाजगाम मनसा सुचिरम् । आचार्यस्तु तामुद्धृत्य बबन्ध
बन्धुरे स्कन्धभागे भूपतेः । अथ नरपतिरपि प्रीतिमुपदर्शयन्प्रत्य-
वादीत्—‘आर्य, रत्नानामीदृशानामनर्हाः प्रायेण पुरुषाः । तपःसि-
द्धिरियमार्थस्य देवताप्रसादो वा । के च वयमिदानीमात्मनोऽपि
किमुत ग्रहणस्य प्रत्याख्यानस्य वा । दर्शनात्प्रभृति प्रभूतगुरुगुण-
गणहृतेन हृदयेन परवन्तो वयम् । संकल्पितमिदमामरणादार्योप-
योगाय शरीरम् । अत्र कामचारो वः कर्तव्यानाम्’ इति ।

समतिक्रान्ते च कियत्यपि काले गते चैकावलीवर्णनालापे लो-
कस्यानन्तरं लब्धविश्रम्भा राज्यश्रीस्ताम्बूलवाहिनीं पत्रलतामा-
हूयोपांशु किमपि कर्णमूले शनैरादिदेशं । दर्शितविनया च पत्र-
लता पार्थिवं व्यज्ञापयत्—‘देव, देवी विज्ञापयति न स्मराम्या-
र्यस्य पुरः कदाचिदुच्चैर्वचनमपि । कुतो विज्ञापनम् । इयं हि शु-

पदकं मध्यमणिः । पदमेव च पदकम् । हस्तमुक्तकाम् । परिवर्तुलत्वाद्भस्ते या
स्थितिं न बध्नाति । हस्तो हस्तसंज्ञा, वा नक्षत्रं च हस्तः । सकलभुवनभूषणं
कौस्तुभादिः, हरश्च । भूतिः समृद्धिः, भस्म च । गुणो धर्मः, तन्तुश्च । महीभृतो
राजानः, पर्वताश्च । दुर्गतिर्दारिद्र्यम्, नरकादिगतिश्च । तरलो द्वारमध्यगतो मणिः,
चञ्चलश्च । अंशुका रश्मयः, उत्तरीयं चांशुकम् । घनसारवच्छुक्लां कर्पूरवच्छुभ्राम्,
निरन्तरदृढधवलां च । अभिमुखस्य प्रतिमुखमागच्छतः, दन्तपङ्क्तिश्च मुखस्याभितो
भवति । वरः श्रेष्ठः, जामाता च । निजाः कराः सहजा रश्मयः, स्वकश्च हस्तो
निजकरः । चक्षुरागः प्रीतिस्तया विहसतिका नर्महासः । मन्त्रः कर्तव्यावधारण-
म् । कोशो गङ्गाः । साधनं हस्त्यश्वादि । तेन प्रकृष्टाचरितस्य मन्त्रसमूहाराधन-
प्रस्तुतस्य । समुद्रः सागरः, सह मुद्रया च यो वर्तते । बन्धुरे हृदये । प्रत्याख्या-
नस्य प्रतिषेधस्य । परवन्तोऽन्यायताः ।

उपांशु गुप्तम् । प्राणित्वं जीवितम् । अशालीनत्वं धाष्टर्यम् ।

चामसह्यता व्यापारयन्ती हतदैवदत्तादेशा शिथिलयति विनयम् ।
अवलानां हि पतिरपत्यं बावलम्बनम् । उभयविकलानां तु दुःखा-
नलेन्धनायमानं प्राणितमशालीनत्वमेव केवलम् । आर्यागमनेन च
कृतोऽपि प्रतिहतो मरणप्रयत्नः । अतः काषायग्रहणाभ्यनुज्ञयानु-
गृह्यतामयमपुण्यभाजनं जनः' इति । जनाधिपस्तु तदाकर्ण्य तूष्णी-
मेवावतिष्ठत ।

अथाचार्यः सुधीरमभ्यधात्—'आयुष्मति, शोको हि नाम
पर्यायः पिशाचस्य रूपान्तरमाक्षेपस्य तारुण्यं तमसः विशेषणं
विषस्यानन्तकः प्रेतनगरनायकः । अयमनिर्वृतिधर्मा दहनः । अ-
यमक्षयो राजयक्ष्मा । अयमलक्ष्मीनिवासो जनार्दनः । अयमपु-
ण्यप्रवृत्तः क्षपणकः । अयमप्रतिबोधो निद्राप्रकारः । अयमनल-
सधर्मा संनिपातः । अयमशिवसहचरो विनायकः । अयमबुधसे-
वितो ग्रहवर्गः । अयमयोगसमुत्थो ज्योतिष्प्रकारः । अयं स्ने-
हाद्वायुप्रकोपः, मानसादग्निसंभवः, आर्द्रभावाद्वजःक्षोभः, रसा-
दभिशोषः, रागात्कालपरिणामः । तदस्याजस्रस्त्राविणो हृदयम-
हाव्रणस्य बहुलदोषान्धकारलब्धप्रवेशप्रसरस्य प्राणतस्करस्य शू-
न्यताहेतोर्महाभूतग्रामघातकस्य सकलविग्रहक्षपणदक्षस्य दोषच-

आक्षेपस्यापस्मारस्य । अनन्तान्कायति रावयतीत्यनन्तकः । अनिर्वृतिरस्वास्थ्य-
म्, निर्वाणभावश्च । अक्षयश्चिरस्थायी, क्षयरहितश्च । जनानर्दयति पीडयतीति
जनार्दनः, कृष्णश्च । अपुण्यप्रवृत्तः पापप्रवृत्तः । क्षपणको यः क्षपयति, नम्राटकश्च ।
प्रतिबोधो विवेकः, स्वापादुत्थानं च । निद्रां प्रकिरति हिनस्ति निद्राप्रकारः । कर्म-
ण्यम् । निद्राविशेषश्च मोहरूपः । अनलेनाग्निना सधर्मा सदृशः । अलसलक्षणो धर्म
आलस्यं यस्य सोऽनलसधर्मा । नालसधर्मा नलसधर्मा सम्यङ्निपातयति घातयति यः ।
त्रिदोषजो व्याधिश्च ससंनिपातः । शिवः श्रेयः, हरश्च शिवः । विशेषेण नयति
मारयतीति विनायकः, विनायको विघ्नो वा, गणपतिश्च विनायकः । बुधाः पण्डिताः,
ग्रहभेदश्च बुधः । ग्रहो व्यसनम्, सूर्यादिश्च । अयोगोऽननुकूलं दैवम्, चित्तवृत्ति-
निरोधाभावश्च । ज्योतिष्प्रकारोऽग्निभेदः, परं ज्ञानं च । स्नेहः प्रीतिः, पुष्टिहेतुश्च
घृतादिः । वायुप्रकोप उन्मादोऽत्र । मानसं चेतः, देवसरश्च । आर्द्रभावो वत्सल-
त्वम्, सरसत्वं च । रजोगुणविशेषो धूलिश्च । रसः प्रीतिः, रसायनं च । रागोऽभि-
ष्वङ्गः, लौहित्यं च । कालोऽन्तकः, कृष्णश्च । तदस्येत्यादौ तत्तस्मादस्य शोकस्य
पारं विदुषामपि हृदयानि सोढुं नालम् । किं पुनरवलानां हृदयमिति संबन्धः ।
अजस्रं सदा । अस्त्रं बाष्पः, रक्तं च । व्रणं च रक्तं स्रवति । एवमुत्तरत्रापि ज्ञेयम् ।

क्रवर्तिनः कार्श्यश्वासप्रलापोपद्रवबहलस्य दीर्घरोगस्यासद्ब्रह्मस्य
सकललोकक्षयधूमकेतोर्जीवितापहारदक्षस्याक्षणरुचेरनभ्रवज्रपा-
तस्य स्फुरदनवद्यविद्याविद्युदुद्योतमानानि गहनग्रन्थग्रन्थि-
गूढगर्भग्रहणगम्भीराणि भूरिकाव्यकथाकठोराणि बहुशास्त्रोद्ब्रह्म-
बृहन्ति विदुषामपि हृदयानि नालं सोढुमापातं किमुत नवनवमा-
लिकाकुसुमकोमलानां सरसविसतन्तुदुर्बलकमबलानां हृदयम् ।

एवं सति सत्यव्रते, वद किमत्र क्रियते, कतम उपालभ्यते,
कस्य पुर उच्चैराक्रन्द्यते, हृदयदाहि दुःखं वा ख्याप्यते । सर्वम-
क्षिणी निमील्य सोढव्यमूढेन मर्त्यधर्मणा । पुण्यवति पुरातन्यः
स्थितय एताः केन शक्यन्तेऽन्यथाकर्तुम् । संसरन्त्यो नक्तं दिवं
द्राघीयस्यो जन्मजरामरणघटनघटीयन्नराजिरज्जवः पञ्चजनाना-
म् । पञ्चमहाभूतपञ्चकुलाधिष्ठितान्तःकरणव्यवहारदर्शननिपुणाः
सर्वकषा विषमा धर्मराजस्थितयः । क्षणमपि क्षममाणा गलन्त्यायु-
ष्कलाकलनकुशला निलये निलये कालनालिकाः । जगति सर्व-
जन्तुजीवितोपहारपातिनी संचरति झटिति चण्डिका यमाज्ञा ।
रटन्त्यनवरतमखिलप्राणिप्रयाणप्रकटनपटवः प्रेतपतिपटहाः । प्र-
तिदिशं पर्यटन्ति पेटकैः प्रतिपुरं प्रतप्तलोहलोहिताक्षाः कालकूट-

बहलदोषा बहवोऽपगुणाः, कृष्णपक्षरात्र्यश्च । अन्धकारो मोहः, तमश्च । शून्यता
किं कर्तव्यतामूढता । महाभूतग्रामो जन्तुसमूहः । तद्घातकस्यायं च महान्तो भूताः
प्राणिनो यस्मिन् । ग्रामे जनपदसमूहे तस्य यो घातकः स शून्यता । या जनरहि-
तस्य हेतुर्भवति । विग्रहः शरीरम्, विरोधश्च । दोषचक्रे मुख्यतया वर्तते यः स
दोषचक्रवर्ती च सार्वभौमः । उपद्रवो बाधा, व्याधेरुपर्यन्तो व्याधिश्च । उक्तं च—
'व्याधेरुपरि यो व्याधिर्भवत्युत्तरकालजः । उपक्रमविरोधित्वात्स ह्युपद्रव उच्यते ॥'
इति । दीर्घरोगः क्षयादि । असद्ब्रह्मोऽनर्थासक्तिः, धूमकेतुश्च । अशोभनो मूढः । न
विद्यमाना क्षणमपि रुचिर्भोजनाभिलाषः, क्षणरुचिस्तडिच्च । अस्फुरन्त्याः प्रकाशमा-
नायाः । अनवद्याया विद्याया विद्युता किञ्चिन्मात्रज्ञानेन विद्युदपि सकृदेव स्फुरति ।
तथा ग्रहणानां दुरवग्रहाणां ग्रन्थानां ये विषमतमाः प्रदेशास्तेषां गुप्तो यो गर्भः
तद्ग्रहणेन गम्भीराणि ।

पुण्यवति पुरातन्य इत्यादौ ध्वनिच्छायाजन्मजरामरणघटनान्येव घटीयन्नरा-
ज्या रजवः । पञ्चजना मानुषाः । 'मनुष्या मानुषा मर्त्या मनुजा मानवा नराः । स्युः
पुमांसः पञ्चजनाः पुरुषाः पूरुषा नराः ॥' इति । पञ्चकुलोऽध्यक्षः । अन्तःकरणं मनः ।
कलाभागाः कलनं संख्यानम् । नालिका होराः । चण्डिका भीषणा, रौद्रदेवता-

कान्तिकालकायाः कालपाशपाणयः कालपुरुषाः । प्रतिभवनं भ्र-
मन्ति भीषणकिंकरकरघट्टितयमघण्टापुटपटुटांकारभयंकराः सर्व-
सत्त्वसंघसंहरणाय घोराघातघोषणाः । दिशि दिशि वहन्ति व-
हुचिताधूमधूसरितप्रेतपतिपताकापटुपतितगृध्रदृष्टयः शोककृतको-
लाहलाकुलकुटुम्बिनीविकीर्णकेशकलापशबलशवशिविकासहस्रसं-
कुलाः किलकिलायमानश्मशानशिविरशिवाशावकाः परलोकावस-
थपथिकसार्थप्रस्थानविशिखावीथयः । सकललोककवलावलेहल-
म्पटा बहला वहंलिहा लेढि लोहिताचिता चिताङ्गारकाली काल-
रात्रिजिह्वा जीवितानि जीविनाम् । तृप्तिमशिक्षिता च भगवतः
सर्वभूतभुजो बुभुक्षा मृत्योः । अतिदुतवाहिनी चानित्यतानदी ।
क्षणिकाश्च महाभूतग्रामगोष्ठयः । रात्रिषु भङ्गुराणि पात्रयन्त्रपञ्ज-
रदारूणि देहिनाम् । अशुभशुभावेशविवशा विशरारवः शरीरनि-
र्माणपरमाणवः । छिदुरा जीवबन्धनपाशतन्त्रीतन्तवः । सर्वमास-
नोऽनीश्वरं विश्वं नश्वरम् । एवमवधृत्य नात्यर्थमेवार्हसि मेधाविनि
वृद्धुनि मनसि तमसः प्रसरं दातुम् । एको हि प्रतिसंख्यानक्षण
आधारीभवति धृतेः । अपि च दूरगतेऽपि हि शोके नन्विदानी-
मपेक्षणीय एवायं ज्येष्ठः पितृकल्पो भ्राता भवत्या गुरुः । इत-
था को न बहु मन्येत कल्याणरूपमीदृशं संकल्पमत्रभवत्याः
काषायग्रहणकृतम् । अखिलमनोज्वरप्रशमनकारणं हि भगवती
त्रज्या । ज्यायः खल्विदं पदमास्रवताम् । महाभागस्तु भिनत्ति
ननोरथमधुना । यद्यमादिशति तदेवानुष्ठेयम् । यदि भ्रातेति
यदि ज्येष्ठ इति यदि वत्सल इति यदि गुणवानिति यदि राजेति
तर्जथा स्थातव्यमस्य नियोगे ।' इत्युक्त्वा व्यरंसीत् ।

नदश्च । पेटकैः समूहैः । घोषणा राजाज्ञया पश्चादिसंबद्धः पटहादिशब्दो दिशि दि-
शेर्विधा रीतिर्विधेयेति । विशिखा वीथयः । रथ्या मार्गो वहन्तीति संगतिः ।
कुटुम्बिन्योऽपहेलः । शिविका वाहनम् । श्मशानमेव शिविरं येषां ते । बहला
वीर्यगौश्च । उक्तं च— 'बहलाः कृत्तिका गावः' इति च । वहंलिहा छिद्रान्वे-
षणी, वहंलिहा च गौर्वत्सस्य भवति । देहिनां शरीरवतां जीवाः प्राणिन एव ।
बन्धनपाशतन्त्रीतन्तवः । आत्मनोऽनीश्वरं न स्वायत्तम् । परतन्त्रमित्यर्थः । प्र-
तिसंख्यानं विवेककुशला मतिः । दूरगते परधराधिरूढे । ज्येष्ठो भ्रातेत्याद्युत्तरो-
त्तरं साभिप्रायं व्याख्येयम् ।

उपरतवचसि च तस्मिन्निजगाद नरपतिः—‘आर्यमपहाय
 कोऽन्य एवमभिदध्यात् । अनभ्यर्थितदैवनिर्मिता हि विषमविपद्-
 बलम्बनस्तम्भा भवन्तो लोकस्य । स्नेहाद्रमूर्तयो मोहान्धकारध्वं-
 सिनश्च धर्मप्रदीपाः । किंतु प्रणयप्रदानदुर्ललिता दुर्लभमपि म-
 नोरथमतिप्रीतिरभिलषति । धीरस्यापि धाष्टर्यमारोपयति हृदयल-
 धिमलङ्घितमतिबलभत्वम् । युक्तायुक्तविचारशून्यत्वाच्च शालीनमपि
 शिक्षयन्ति स्वार्थतृष्णाः प्रागल्भ्यम् । अभ्यर्थनाया रक्षन्ति च ज-
 लनिधय इव मर्यादामार्याः । दत्तमेव च शरीरमिदमनभ्यर्थितेन
 प्रथममेवातिध्याय माननीयेन भवता मह्यम् । अतः किंचिदर्थये
 भदन्तमियं नः स्वसा बाला च बहुदुःखखेदिता च सर्वकार्यावधी-
 रणोपरोधेनापि यावल्लालनीया नित्यम् । अस्माभिश्च भ्रातृवधापका-
 रिरिपुकुलप्रलयकरणोद्यतस्य बाहोर्विधेयैर्भूत्वा सकललोकप्रत्यक्षं
 प्रतिज्ञा कृता । पूर्वावमाननाभिभवमसहमानैरर्पित आत्मा कोपस्य ।
 अतो नियुक्तां कियन्तमपि कालमात्मानमार्योऽपि कार्ये मदीये ।
 दीयतामतिथये शरीरमिदम् । अद्य प्रभृति यावदयं जनो लघयति
 प्रतिज्ञाभारमाश्वासयति च तातविनाशदुःखविह्वलाः प्रजाः, ताव-
 दिमामत्रभवतः कथाभिश्च धर्म्याभिः, कुशलप्रतिबोधविधायिभिरुप-
 देशैश्चारजोभिः, शीलोपशमदायिनीभिश्च देशनाभिः, क्लेशप्रहाणहे-
 तुभूतैश्च तथागतैर्दर्शनैः, अस्मत्पार्श्वोपयायिनीमेव प्रतिबोध्यमाना-
 मिच्छामि । इयं तु ग्रहीष्यति मयैव समं समाप्तकृत्येन काषा-
 याणि । अर्थिजने च किमिव नातिसृजन्ति महान्तः । सुरनाथ-
 मात्मास्थिभिरपि यावत्कृतार्थमकरोद्वैर्योदधिर्दधीचः । मुनिनाथो-
 ऽप्यनपेक्षितात्मस्थितिरनुकम्पेति कृत्वा कृपावानात्मानं वठरसत्त्वे-
 भ्यः कतिकृत्वो न दत्तवान् । अतः परं भवन्त एव बहुतरं जान-
 न्ति ।’ इत्युक्त्वा तूष्णीं बभूव भूपतिः ।

अनभ्यर्थितेत्यादौ ध्वनिच्छायावगन्तव्या । धीरस्य गम्भीरस्य । लङ्घितमाका-
 न्तम् । शालीनमशृष्टत्वम् । भदन्तेति बौद्धकर्मविशेषपूजावचनम् । अवधीरणमुपे-
 क्षणम् । विधेयैरायतैः । नियुक्तां स्वीकरोतु । देशनाभिः शिक्षाभिः । क्लेशा अविद्या-
 दयः । तेषां प्रहाणम् । तथागतैर्बौद्धैरात्मास्थिभिरपि यावदित्यत्र यावच्छब्दोऽव-
 धारणे । मुनिनाथः सुगतः । वठरसत्त्वा जडप्राणिनः, सिंहाद्याः । एवं किल श्रूयते—
 पुरा काचन सिंही प्रसवकाले बुभुक्षातुरा स्वशावकान्भक्षयितुं प्रवृत्ता सौगतेन च
 समालोक्यातिकारुण्यात्स्वमांसप्रदानेन तस्मान्निवारितेति ।

भूयस्तु वभाषे भदन्तः—‘भव्या न द्विरुच्चारयन्ति वाचम् । चेतसा प्रथममेव प्रतिग्राहिता गुणाः कायबलिमिमाम् । अमुना जनेनोपयोगस्तु निरुपयोगस्यास्य लघुनि गुरुणि वा कृत्ये गुणवदा-
यत्तः’ इति । अथ तथा तस्मिन्नभिनन्दितप्रणये प्रीयमाणः पा-
र्थिवस्तत्र तामुषित्वा विभावरीमुषसि वसनालंकारादिप्रदानपरि-
तोषितं विसर्ज्य निर्घातमाचार्येण सह स्वसारमादाय प्रयाणकैः क-
तिपथैरेव कटकमनुजाह्वयि निविष्टं प्रत्याजगाम ।

तत्र च राज्यश्रीप्राप्तिव्यतिकरकथां कथयत एव प्रणयिभ्यो
रविरपि ततार गगनतलम् । बहलमधुपङ्कपिङ्गलः पङ्कजाकर इव
संचुकोच चक्रवाकवल्लभो वासरः । प्रकीर्णानि नवरुधिररसारुण-
वर्णानि लोकालोकजूषि यजूषीव कुपितयाज्ञवल्क्यवक्रवान्तानि
निजवपुषि पूषा पापमुषि पुनरपि संजहार जालकानि रोचिषाम् ।
क्रमेण च समुपोह्यमानमांसलरागरोचिष्णुरुष्णांशुरुष्णीषबन्धसह-
जचूडामणिरिव वृकोदरकरपुटोत्पाटितः, प्रत्यग्रशोणितशोणाङ्गरा-
गरौद्रो द्रौणायनस्य रुद्रभिक्षादानशौण्डपुरमथनमुक्तमुण्डशिराना-
डिरुधिरपूरणकपिलः, कपालकर्पर इव च पैतामहः, पितृवधरु-
षितरामरागरचितः, पृथुविकटकार्तवीर्यासकूटकुट्टाककुठारतुण्डत-
ष्टदुष्टक्षत्रियकण्ठकुहररुधिरकुल्याप्रणालसहस्रपूरितो हृद इव दू-
ररोधी रौधिरौ भयनिगूढकरचरणमुण्डमण्डलाकृतिर्गुरुगरुडनखप-
ञ्जराक्षेपक्षपणक्षिप्तक्षतजोक्षितो व्यसुर्विभावसुः, कमठ इव च
लोष्ठ्यमानः, नभस्यरुणगर्भमांसपिण्डाण्ड इव च खण्डमानमानी-

भव्या भाग्यवन्तः । काय एव बलिहेतुत्वाद्वलिरिव कायबलिस्ताम् ।

पद्मषण्डोऽपि चक्रवाकप्रियो मुकुलितो भवति । रुधिररसवत्तेन चारुणवर्णा-
नीति । यजूषीति वेदोपलक्षणार्थः । याज्ञवल्क्यः शाकल्यस्य मुनेर्वेदानधीत्याज्ञामकु-
र्वन्गुरुणोपालब्धः ‘वेदान्परित्यज’ इति । ततस्तेन चत्वारोऽपि वेदा रक्तोपलिप्ता
उद्धान्ताः । ते च शाकल्यमुनिना स्वे वपुषि संक्रान्ता इति श्रुतिः । क्रमेणेत्यादावुष्णां-
शुर्मुहूर्तमेवंविधो दृश्यत इति संबन्धः । समुपोह्यमानो वर्धमान इत्यर्थः । उष्णीषो
बध्यते यत्र स उष्णीषबन्धो मस्तकः । वृकोदरो भीमसेनः । द्रौणायनोऽश्वत्थामा ।
अत्र कथा—अश्वत्थामा सौप्तिके हतपुत्रया द्रौपद्या भीमसेनोऽभिधाय यद्यश्वत्थान्नः
शिरश्छित्त्वा नानीयते तदहं जीवितं त्यजामीति । ततोहऽमेवं करोमीति प्रतिज्ञाया-
यान्तं भीमं दृष्ट्वा व्यासाश्रमस्थो रणश्रान्तो घृताभ्यक्तोऽश्वत्थामा शस्त्राभावादिषीकाः
संमन्य ब्राह्ममन्त्रं भीमवधाय ददौ । एकाकिनश्च भ्रातुर्गमनाद्भीतेनार्जुनेन कृष्ण-

तः, नियतकालातिपातदूयमानदाक्षायणीक्षिप्तः, धातुतट इव च सुमेरोरसुरवधाभिचारचरुपचनपिशुनः, शोणितक्वाथकषायितकुक्षिरतिविसंकटः, कटाह इव च बार्हस्पत्यः, सद्योगलितगजदानवदेहलोहितोपलेपभीषणः, मुखमण्डलाभोग इव महाभैरवस्य मुहूर्तमदृश्यत । जलनिधिजलप्रतिविम्बितरविबिम्बराजिभास्वराभ्रावलम्बिनी गृहीतार्द्रमांसभारेव चाबभासे वासरावसानवेला वेतालनिभा । ज्वलत्संध्यारागरज्यमानजलप्रवाहः, पुनरिव पुराणपुरुषपीवरोरुसंपुटपिष्टमधुकैटभरुधिरपटलपाटलवपुरभवदधिपतिरर्णसाम् । अवसिते संध्यासमये समनन्तरमपरिमितयशःपानतृषिताय मुक्ताशैलशिलाचषक इव निजकुलकीर्त्या, कृतयुगकरणोद्यतायादिराजराजतशासनमुद्रानिवेश इव राज्यश्रिया, सकलद्वीपजिगीषाचलिताय श्वेतद्वीपदूत इव चायत्या, श्वेतभानुरुपानीयत निशया नरेन्द्रायेति ॥

इति श्रीबाणभट्टकृतौ हर्षचरितेऽष्टम उच्छ्वासः ।

सहितेन तमेवानुसरता ब्रह्मशिरोऽन्नं मुमुचे । तदवसरगतैश्च नारदाद्यैर्मध्यस्थैर्भूत्वोक्तं द्रौणेरन्नमभिमन्त्र्य प्रियाया गर्भे पततिवति । अर्जुनेनाप्यात्मीयेऽन्ने संहते भीमोऽश्वत्थान्नः सहजं मूर्धमणिमुच्चीय नातिचिरेणाजगामेति । मुक्तं त्यक्तम् । मुण्डं शिरः । सिरा नाज्यः । रुधिरवाहिन्यो नाज्यः । कुट्टाकश्छेदनशीलः । कुठारतुण्डं कुठारधारा । आक्षेपक्षपणमुत्क्षिप्य परित्यागः । क्षिप्तं निःसृतम् । लोढ्यमानः परिभ्रमन् । नियतकालातिपातः प्रलयागमः । दाक्षायणी काली । पिशुनः सूचकः । वेतालोऽपि गृहीतार्द्रमांसभरो भवति । पटलं समूहः । अवसिते निवृत्ते संध्यासमये निशया । नरेन्द्राय श्वेतभानुरुपानीयतोपायनीकृत इति संबन्धः । आदिराजस्य मनोः, वैन्यस्य वा । मुद्रानिवेशो राज्याधिकारमहामुद्रा । चलिताय निर्गताय । आगत्यागामिशुभदैवेनेति भद्रम् ॥

दुर्बोधे हर्षचरिते संप्रदायानुरोधतः ।

गूढार्थोन्मुद्रणां चक्रे शंकरो विदुषां कृते ॥

इति महाकविचूडामणिशंकरकविरचिते हर्षचरितसंकेतेऽष्टम उच्छ्वासः ।

समाप्तोऽयं ग्रन्थः ।

- कृतः. तेन च मूलनाम्नामर्थज्ञानं सम्यक्तया स्यात्. ... १२ ८१
- वृत्तरत्नाकरः—केदारभट्टकृतः, नारायणपण्डितकृतया टीकया सहितः; श्रुतबोधः—कालिदासकृतः, छन्दोमञ्जरी च गङ्गादासकृता. ... १११ ८२
- वेदान्तसारम्—नृसिंहसरस्वतीस्वामिकृतया सुबोधिन्या टीकया रामतीर्थविरचितया विद्वन्मनोरञ्जन्या टीकया च सहितम्. कर्नल जी. ए. जेकब इत्येतैः पाठान्तरैः आङ्ग्लटिप्पणी-मिश्र संस्कृतम्. ... १११ ८३
- वेणीसंहारं नाटकम्—भट्टनारायणप्रणीतं जगद्धरकृतया टीकया सहितम्. ... १११ ८४
- वैदिककोशः—भट्टभास्करकृतनिघण्टुः, चत्वारि परिशिष्टानि च एतैः सहितः... ११० ८५
- वैराग्यशतकम्—भर्तृहरिकृतं, महाबलोपाहकृष्णशास्त्रिकृतया टीकया सहितम्. ... १०१ ८६
- शार्ङ्गधरसंहिता—अंजननिदानसहिता (मूलमात्रा)... ११० ८७
- शिवगीता—लक्ष्मीनरहरिसूनुकृतया बालानन्दिन्या टीकया शंकराचार्यकृतकालभैरवाष्टकेन च सहिता ... १ ८८
- शिगुपालवधं काव्यम्—माघकृतं, मल्लिनाथकृतया सर्वकषा-ख्यटीकया सहितम्.... २ ११
- शुक्लयजुर्वेदमाध्यंदिनसंहिता. ... २ १२
- शृङ्गारशतकम्—भर्तृहरिकृतं, महाबलोपाहकृष्णशास्त्रिकृतया टीकया सहितम्. ... ८३१ ८१
- श्रीमद्भागवतमूलमात्रम्—कौशेयबद्धम्. ... ११ ८३२
- सच्चूर्णिकं श्रीमद्भागवतम्—रफ, मूल्यं रु० ५ ग्लेजपत्राणि. ६ १
- सत्यहरिश्चंद्रनाटकम्—प्रबन्धशतकर्तृमहाकविरामचन्द्रप्रणीतम्. १२ ८४
- सप्तशती—(चण्डीपाठः), देवीसूक्तं त्रीणि रहस्यानि च इत्येतैः सहिता कौशेयबद्धा, स्थूलाक्षरा.... ११३ ८५
- सप्तशती—कौशेयपट्टवेष्टिता, मध्यमाक्षरा. ... १३ ८६
- सप्तशती—कौशेयेन बद्धा सूक्ष्माक्षरा. अस्यां प्रयोगमन्त्रयन्त्रा-दिवर्धितविषयाः (४८) ... ११ ८७
- सप्तशती—बन्धनरहिता, स्थूलाक्षरा, अस्यां प्रयोगमन्त्रयन्त्रा-दिवर्धितविषयाः (४८) ... ११ ८८

- सहावीरचरितं नाटकम्—भवभूतिकृतं, वीरराघवकृतया
टीकया सहितम्. ... १॥ ८=
- महिम्नस्तोत्रम्—मधुसूदनी (शिवविष्ण्वर्थक) व्याख्यया सहितम्. १० ८-
- माधवनिदानम्—श्रीमन्माधवकरविरचितम्, श्रीमद्विजयरक्षित-
श्रीकण्ठदत्ताभ्यां प्रणीतया मधुकोशाख्यव्याख्यया सहितम्. १ ८=
- मालतीमाधवं नाटकम्—भवभूतिकृतं, त्रिपुरारिक्तटीकया,
नान्यदेवकृतटीकया जगद्भरकृतटीकया च सहितम्. ... २ ८=॥
- मालविकाग्निमित्रं नाटकम्—आङ्गलटिप्पणीविभूषितम्. १॥ ८-
- मुद्राराक्षसं नाटकम्—विशाखदत्तविरचितं, धुण्डिराजकृत-
टीकया सहितम्. ... १॥ १०
- मुहूर्तमार्तण्डः—मार्तण्डवल्गुभाख्यया व्याख्यया सहितः ... १॥ ८-
- मृच्छकटिकम्—शूद्रककविविरचितं, पृथ्वीधरकृतया व्याख्यया
आङ्गलटिप्पणेन च संवलितम्. ... २ ८=
- मेघदूतकाव्यम्—आङ्गलटिप्पणीसहितम्. ... १॥ ८=॥
- रघुवंशकाव्यम्—कालिदासकृतं, मल्लिनाथकृतया संजीविन्या-
ख्यया टीकया सहितं, स्थूलाक्षरम्. ... १॥ ८=॥
- रत्नावलीनाटिका—आङ्गलटिप्पणीसहिता. ... १॥ ८-
- राक्षसकाव्यम्—(सटीकम्) श्रीकालिदासकृतम्. ... ८- ८॥
- लक्ष्मीहृदयं नारायणहृदयं च—(कौशेयबद्धम्.) ... ८= ८-
- लघुयोगवासिष्ठम्—आत्मसुखकृतया वासिष्ठचन्द्रिकाटीकया
सहितम्. ... ५ १॥
- लौकिकन्यायाञ्जलिः नाम लौकिकन्यायसंग्रहः ... १= ८-
- लौकिकन्यायाञ्जलिः—द्वितीयो भाग उपरिनिर्दिष्टसदृश एव. १॥ ८=
- लौकिकन्यायाञ्जलिः—तृतीयो भागः ... १॥
- वाटिकेरामायणम्—आदिकविश्रीवाल्मीकिमहामुनिप्रणीतं,
रामकृततिलकटीकया सहितम्. ... ७ १॥=
- विक्रमोर्वशीयं नाटकम्—कालिदासकृतं, रङ्गनाथकृतया
प्रकाशिकाटीकया सहितम्. ... १॥ ८-
- विश्वनाददर्शचम्पूः—श्रीमद्वेङ्कटाध्वरिविरचिता, पदार्थचन्द्रिका-
ख्यव्याख्यासहिता. ... १ ८=
- वेणोर्नामसहस्रम्—प्रथमं मूलश्लोकाः, तदधोभागे एकपार्श्वे
मूलश्लोकगतानि नामानि, तत्संमुखद्वितीयपार्श्वे च नामा-
र्थश्लोकाश्च, एवं च १००० नाम्नां सहस्रश्लोकानां निवेशः

